

5-2

હરિ: ૐ

જીવનદર્શન

પ્રજ્ઞા શ્રીમોટા

હરિઃ ૐ

જીવનદર્શન

પૂજ્ય શ્રીમોહના પત્રો

સંપાદકો

હેમંતકુમાર નીલકંઠ

નંદલાલ શાહ

હરિઃ ૐ આશ્રમ પ્રકાશન, નડિયાદ

● પ્રકાશક :

ટ્રસ્ટી મંડળ,

હરિ: ઐ આશ્રમ

પો. બો. ૭૪ નડિયાદ

● હરિ: ઐ આશ્રમ, નડિયાદ

	વર્ષ	પ્રત
● આવૃત્તિ : પ્રથમ	૧૯૫૯	૧૨૫૦
બીજી	૧૯૬૭	૨૧૫૦
ત્રીજી	૧૯૭૨	૧૦૦૦
ચોથી	૧૯૭૭	૧૨૫૦
પાંચમી	૧૯૭૮	૧૨૫૦
છઠ્ઠી	૧૯૭૯	૨૦૦૦
- સાતમી	૧૯૮૦	૧૦૦૦
આઠમી	૧૯૯૦	૨૦૦૦

● પૃષ્ઠ સંખ્યા ૧૬ + ૫૦૪ = ૫૨૦

● કિંમત રૂપિયા ૪૦-૦૦

રાહન દર : બીસ રૂપિયા

● પ્રાપ્તિસ્થાન :

હરિ: ઐ આશ્રમ, પો. બો. ૭૪, નડિયાદ ૩૮૭૦૦૧

હરિ: ઐ આશ્રમ, જહાંગીરપુરા, સુરત-૩૯૫૦૦૫

● મુદ્રક : સાહિત્ય મુદ્રણાલય

સિટિ મિલ કંપાઉન્ડ,

કાંકરિયા રોડ, અમદાવાદ-૩૮૦ ૦૨૨.

ફોન નં. ૫૪૭૨૬, ૨૭, ૨૮

સમર્પણાંજલિ

બાળપણથી ગોકુલનાથજીના દર્શન-સંસ્કાર પામેલ;
 પ્રેમ, સહિષ્ણુતા, ઉદારતા, નમ્રતા અને સાદાઈથી
 સંસાર જીવન ઉજળનાર;
 બધી જ ગૃહસ્થ જવાબદારી સંભાળવા સાથે
 હરિ-ગુરુ દર્શન-સેવામાં નિયમિત રહેનાર;
 તેમજ પોતાનું ઉત્તર જીવન પ્રભુની સેવામાં જ
 સમર્પિત કરનાર;
 જીવનની પૂર્ણાહુતિ પૂર્વે અમદાવાદમાં
 ગોકુલનાથજીના મંદિરે સાંજના સમયે
 દર્શને જનાર અને
 પ્રભુના દ્વારે જ પ્રભુલીલાના સુખને પ્રાપ્ત કરવા જનાર
 પુણ્યશાળી ગોલોકવાસી
 મણિખહેન સાંકળચંદ્ર ભક્તાવતની
 પુણ્યસ્મૃતિમાં
 'જીવનદર્શન' સમર્પણ કરતાં
 કૃતજ્ઞતા અનુભવીએ છીએ.

તા. ૧-૩-૯૦

હરિ: ૐ આશ્રમ ટ્રસ્ટ
નડિયાદ

અનુક્રમણિકા

ક્રમ	વિષય	પાન નંબર
૧	સમર્પણાંજલિ	3
૨	પૂજ્યશ્રી મોટાના બે બોલ	6
૩	નિવેદન	10
૪	નિવેદન (આઠમી આવૃત્તિ)	11
૫	સાધનામર્મ	12
૬	પત્રો	1
૭	પરિશિષ્ટ : ૧ પૂજ્ય શ્રીમોટા-જીવન ઈન્દુકુમાર દેસાઈ વૃત્તાંત સાક્ષાત્કાર પશ્ચાત્	465
૮	પરિશિષ્ટ : ૨ તવારીખ	શ્રી રતિલાલ મહેતા 490
૯	પરિશિષ્ટ : ૩ આરતી	496
૧૦	પરિશિષ્ટ : ૪ સૂચિ	497

પૂજ્ય શ્રીમોટાના બે બોલ

(પ્રથમ, દ્વિતીય અને તૃતીય આવૃત્તિ)

પ્રભુકૃપાથી જીવનવિકાસના ભાવને કેળવવાને અર્થે આશ્રમની જે પ્રવૃત્તિ મળી છે, તે મારા જીવનને વ્યક્ત કરવાને માટે એક નિમિત્તકારણ પણ છે. તે દ્વારા મને કેટકેટલા જીવોનો સમાગમ થાય છે અને પ્રભુકૃપાથી તેમના જીવનમાં ભાગ લેવાનું બન્યા કરે છે ! દરેક જીવના જીવનના જુદા જુદા કોયડાઓ, ગૂંચો, મુશ્કેલીઓ, ઉપાધિ ને ચિંતાઓમાં તેનો ઉકેલ તથા તે બધામાંથી કેવી રીતે સરળતાથી પાર નીકળી શકાય, તે બધું તેમને તેમને દર્શાવતાં દર્શાવતાં જે સેવા કરવાનું બને છે, તથા તે રીતે તેમની મનની ભાવનાને જરા સરખી પણ ઊંચી કેળવવાનું બની શકે છે, તે મારા વહાલા પ્રભુની ભક્તિ છે.

જીવન ગુણ અને શક્તિ વિના કદી ટકી શકતું નથી, નભી શકતું નથી ને જીવનને તેના વિના ચલાવી શકાતું નથી. જીવનમાં તેની ઘણી જરૂરિયાત છે. જે કોઈને પણ ઉચ્ચ માર્ગે જવું છે અથવા તો સંસારવહેવારમાં જીવવું છે, તેવા તેવા જીવે પણ ગુણ-શક્તિનું સામર્થ્ય કેળવવું જ પડશે ને મેળવવું પડશે. તેની યથા-યોગ્યતા જ નહિ પ્રગટેલી હોય તો તે સંસારવહેવારમાં પણ ટકી શકવાનો નથી, તો તેનાથી ઉચ્ચ ક્ષેત્રની તો વાતો જ શી કરવી ? જીવનને યોગ્યપણે પ્રગટાવવાને માટે તેવા પ્રકારનાં ગુણ અને શક્તિ કેળવવાના અને તેવી જાતનાં દષ્ટિ, વૃત્તિ ને વલણ પ્રગટાવવાના હેતુથી આ કાગળો ભાઈ હેમંતકુમાર નીલકંઠને લખાયેલા છે.

જે જે કાગળો જે જે કાળે લખાયેલા છે, તે કાળ પૂરતું તે જીવની તે કાળની યથાયોગ્યતા સમજીને તેટલા જ પૂરતું તેમાં

નિરૂપણ થયેલું છે. માટે તેટલું જ છે ને તેનાથી કશું આગળ નથી એવું નથી. કોઈ પણ જીવને તેની જરૂરિયાત જેટલું મળી રહે તેટલું બસ છે. જે જે જીવે જીવન-વિકાસને માર્ગે જવાનું છે, તેણે તેણે જીવનને ઊંચે પ્રગટાવવાને માટે દિલની ખરેખરી ભાવનાથી સતત પોતાને મળતાં જતાં કર્મ-વહેવારમાં કર્મને, તે તે ભાવે કર્યા કરતા રહીને, મનાદિ કરણને ઘડવાનાં હોય છે. તેવો જ્ઞાનભક્તિપૂર્વકનો જીવતોજગતો અભ્યાસ પાડયા વિના અથવા તો પ્રગટયા વિના ભાવનામાં સબંગતા કદી પ્રગટી શકતી નથી.

જે જીવ ભગવાનની કૃપા પર અવલંબન રાખવાનું કહેતા હોય છે ને તેવું ઈચ્છતા હોય છે તેવા જીવનાં મનાદિકરણમાં એકમાત્ર ભગવાનની જ ભાવનાનું નિરંતર સતત અનુશીલન-પરિશીલન તેના કર્મવહેવારમાં જીવતું જગતું જ્ઞાનભક્તિપૂર્વક જે પ્રગટયા કરતું હોય તો કૃપા તો પ્રત્યક્ષ છે. જેણે ભગવાનની કૃપા ઈચ્છવી છે અને માગવી છે, તેવા જીવે ભગવાનને રુચે તેવો પૂરેપૂરો સંતોષ પ્રગટાવવો પડે છે. કેટલાક કહે છે કે ‘ભગવાનની કૃપા અહંતુકી છે.’ પરંતુ કંઈ કશું આપણા પોતાનામાં અમુક પ્રકારનું તેની યોગ્યતાને પાત્ર એવું પ્રગટયા વિના તે કૃપા આપણા પર વરસતી હોય અને તે ખરેખર વાસ્તવિકપણે વરસતી હોય, તો પણ તે આપણે અનુભવી શકવાના નથી ને તેનો યોગ્ય લાભ પણ ઉઠાવી શકવાના નથી તેને નક્કી માનવું. ભગવાનની કૃપાને નામે આપણે તો બધું યદ્વાતદ્વા ચલાવવું છે અને પોતાનાં પ્રકૃતિ ને સ્વભાવથી કરીને એવી રીતે વર્તવું છે કે ભગવાન જે આપણી પાસે જાતે હાજર હોય, તો તેને આપણા વર્તનથી કરીને એટલો બધો ત્રાસ થાય કે ન પૂછો વાત. આવા પ્રકારના જીવો જ્યારે ભગવાનની કૃપાની વાત કરે છે, ત્યારે તેઓ જાતે જ પોતાની જાતને છેતરતા હોય છે. માટે કૃપા કરીને જે આપણે ભગવાનના ક્ષેત્રનાં જીવનને પ્રગટાવવું હોય તો સૌથી પ્રથમ

તો યોગ્ય થવાની ખરેખરી જાહેમત, ખંત, ઉત્સાહ વગેરે વગેરે પ્રગટાવો. તેવું ભાન પ્રેરાવવાનો આ કાગળો લખવામાં અને પ્રસિદ્ધ કરવામાં હેતુ છે.

પ્રભુકૃપાથી આ જીવને કેટલાય જીવો મદદ કરનારા જે હતા, તે શરીરથી ચાલ્યા જતાં બીજા તેવા મદદ કરનારા મળી જ આવે છે. આ આશ્રમની પ્રવૃત્તિ પ્રભુકૃપાથી મારા જીવનમાં જે મળી છે, તે દ્વારા મને તો મારો ભગવાન હજાર હાથવાળો છે ને હજાર આંખવાળો છે. એનો પ્રત્યક્ષ અનુભવ આ પ્રવૃત્તિ દ્વારા મારા પર પ્રેમ વર્ષાવીને એ મને કરાવી રહેલો છે. પ્રભુની તે અનંત કૃપા છે.

જે જે સ્વજનો જીવનવિકાસના હેતુ અર્થે આપમેળે મારી કને આવેલા છે. તેમને મારી પ્રાર્થના છે કે 'કૃપા કરીને મને તમારા વર્તનથી સંતોષ થાય એવું જીવનું જીવનું ભાન પ્રગટાવતાં રહેજે. જીવનમાં યદ્વાતદ્વા જીવીને જે પછી તમે મારી આગળ ભગવાનની કૃપાનું નામ લેશો તો તે હું કદી પણ સહી લઈશ નહિ. સ્વજનોનાં વર્તનને સહેવાની પણ અમુક હદ સુધીની મર્યાદા છે.' સ્વજનોને એટલી પણ પ્રાર્થના છે કે 'તમારે જે યોગ્ય રીતે ન વર્તવું હોય તો ભગવાનની કૃપાનું નામ મૂકી દેજે. એ કંઈ રેઢી પડી નથી. જગત-વહેવારમાં પણ જે આપણે કોઈને રીઝવવું હોય છે, તો તે જે રીતે પ્રસન્ન થાય, તેમ આપણે વર્તવાનું કરીએ છીએ. તેવી રીતે ભગવાનને રુચે તેવું વર્તન ને જીવન પ્રગટાવવાનું કરી શકીએ, તો જ આપણો મળવાનો અર્થ છે. અનાસક્તિ, નિર્મમત્વ, નિષ્કામ, નિર્મોહ, નિરાગ્રહ, નિરહંકાર વગેરે વગેરે સંસારવહેવારના કર્મ કરતાં કરતાં જીવનમાં જે પ્રગટાવતાં રહીએ તો તે પ્રભુને રુચે તેવી હકીકત છે.'

કશું પણ એમ ને એમ બની જતું નથી. ખાલી વાતો ક્યેં ને બુદ્ધિની સમજણના તડાકા ફેંક્યે રાખ્યે જીવન મેળવી શકાતું

નથી; બલક જીવનને વેડફી દેવાનું હોય છે. માટે કૃપા કરીને તમને બધાંને પ્રાર્થના છે કે જીવનમાં વ્યવસ્થિતિ પ્રગટાવો જે જે કર્મ મળેલું છે, તેમાં જે વ્યવસ્થા, ખંત, ઉત્સાહ, હિંમત, સાહસ, ધીરજ, સહનશક્તિ વગેરે વગેરે પ્રગટાવવાનું આપણાથી નહિ બની શક્યું, તો જીવનવિકાસના ક્ષેત્રમાં આપણે બીજું બળ ક્યાંથી પ્રગટાવી શકવાનાં છીએ ? માટે કૃપા કરીને જે મળ્યાં છો, તો મળ્યાંની સાર્થકતા થાય તેવું ભાન પ્રગટાવજો.

‘જીવનદર્શન’માં જે જે પ્રસંગો વિષે લખાયું છે તે બધા પ્રસંગો આ મોટાના જીવનના છે. તેવા તેવા પ્રસંગોના સાક્ષી કેટલાક તો આજે પણ હજી મોજૂદ છે. ‘જીવનદર્શન’ વાંચતાં, વાચકને પોતાને તેમાંથી રસ જાગે છે ને એકધારું તે પૂરું કરીને જ ઝંપે છે.

આ જીવથી જે કંઈક થઈ શક્યું છે, તે માત્ર શ્રીહરિની કૃપા શક્તિથી જ. તણખલા જેવાને પણ શ્રીહરિની ભક્તિ લાગતાં, તેવા શરણજનથી કેવાં ભગીરથ કર્મ થઈ શકે છે, તેનો જીવતોજાતો દાખલો આ જીવ છે.

કાપડમાં સૂતર તાણા-વાણામાં એકધારું વણાઈ જતું હોય છે; ત્યારે તે બધું જ એકાકારપણે કાપડમાં સૂતર પોતે ઓતપ્રોત થઈ જતું હોય છે. તેવી જ રીતે શ્રીહરિની પ્રેમભક્તિનો પૂરેપૂરો રસ ભક્તિમાં જાગતાં, લાગતાં, એ કેવો બની જતો હોય છે, તે બધું આ ‘જીવનદર્શન’ વાંચવાથી પ્રત્યેક વાચકને આપોઆપ જણાઈ જવાનું છે.

નડિયાદ અને સુરતના આશ્રમોને જે જે સ્નેહી મિત્રો ને સજ્જનો મદદ કરે છે, તેમને તેમને મારી પ્રાર્થના છે, કે ‘તેવી મદદ તેઓ પોતાના જીવનની ભાવનાને વિકસાવવાને માટે કરે છે અને કેળવવા

માટે કરે છે,' તેવો જ્ઞાનભક્તિપૂર્વકનો હેતુ તેવી મદદ કરવામાં રાખવાનું કરે, જે જે કંઈ કરીએ છીએ તે આપણા પોતાના જીવન-વિકાસ માટે જ કરીએ છીએ, તેવો ભાવ જો વિશેષ જીવતોજગતો રહેશે, તો તેમાંથી કરીને જીવનને ઘડાવાનું બની શકે છે. બંને આશ્રમોને નભાવવાનું, ચલાવવાનું ને વ્યવસ્થિત કરવાનું કામ જેટલું આશ્રમમાં રહેનારનું છે, તેટલું જ તે કામ આશ્રમ પર-વે જોને મમતા છે, સહાનુભૂતિ છે અને પ્રેમ છે, તેમનું પણ છે. આશ્રમમાં રહેનારા જીવોએ આશ્રમમાં પધારનાર જીવોનું આશ્રમ પરત્વેનું આકર્ષણ કેમ કરીને વિશેષ પ્રગટે તે પ્રમાણે તેમણે વર્તવાનું હોય; ને આશ્રમનાં કામકાજમાં કેમ કરીને સરળતા પ્રગટે ને આશ્રમના કામકાજમાં આપણે કેવી રીતે વિશેષ મદદગાર થઈ શકીએ તેવું જીવતુંજગતું ભાન આશ્રમમાં પધારનારે રાખવું ઘટે.

‘મંગળ’

રવિવાર

શેરી નં. ૧૦

તા. ૧૩-૧૨-૧૯૫૯

જગનાથ પ્લોટ,

(પ્રથમ આવૃત્તિ)

રાજકોટ.

હરિ : ઐ આશ્રમ

તા. ૨૦-૪-૧૯૬૭

નડિયાદ.

(દ્વિતીય આવૃત્તિ)

હરિ : ઐ આશ્રમ

તા. ૧૧-૧૦-૧૯૭૨

સુરત.

(તૃતીય આવૃત્તિ)

—મોટા

હરિ: ૐ

નિવેદન

જીવનદર્શનની ચોથી આવૃત્તિ પ્રસિદ્ધ કરતાં અમને આનંદ થાય છે. આ પુસ્તકમાં જીવનવિકાસવાંચ્છુને અને સાધકને અનેક નાની મોટી અગત્યની સાધનાપંથો અને જીવનવિકાસમાં સહાયરૂપ થાય તેવી પ્રચુર સામગ્રી છે, તે ઉપરાંત પૂજ્ય શ્રીમોટાના જીવનની અનેક ઘટનાઓનું તેઓશ્રીની કલમે જ આવેખાએલું બયાન છે.

આ પુસ્તકનું તમામ ખર્ચ અજ્ઞાન રહેવા ઈચ્છતા એક સદ્ભાવી સ્વજને આપ્યું છે. તે માટે અમે તેમના ઘણા ઘણા આભારી છીએ. સત્કર્મોમાં અપાતાં નાણાંનો બદલો શ્રીહરિ સૌને એની અકળ રીતે આપે જ છે. પ્રભુના આશીર્વાદ તેમના ઉપર ઊતરે એ પ્રાર્થના છે.

પૂજ્યશ્રીના સાહિત્યના વેચાણમાંથી ઉપાર્જન થતાં નાણાં પણ લોકકલ્યાણનાં કાર્યોમાં જ વપરાય છે; એ તો હવે સૌને સુવિદિત છે.

પૂજ્યશ્રીનાં પુસ્તકોને સુયોગ્ય રીતે છાપીને સુંદર ગેટઅપમાં રજૂ કરવાનું માન લાઈટ પબ્લીકેશન્સ પ્રેસ (વડોદરા) ને ફાળે જાય છે. તેમનાં ચીવટ, ઉત્સાહ અને કાળજી પ્રશંસાપાત્ર છે. અમે તેમનો ઘણો આભાર માનીએ છીએ.

હરિ : ૐ આશ્રમ
નડિયાદ, ૧-૭-૭૭

નંદુભાઈ શાહ
મૅનેજિંગ ટ્રસ્ટી

નિવેદન

(આઠમી આવૃત્તિ)

પૂજ્ય શ્રીમોટાના પત્રોના આ પુસ્તકની આઠમી આવૃત્તિ નવા રૂપે પ્રગટ કરતાં આનંદ થાય છે. વાચકોની માગણીને માન આપીને આવૃત્તિ સહેજ મોટા ટાઈપમાં પ્રગટ કરી છે. એથી પુસ્તકનું કદ વધ્યું છે. પરિણામે ખર્ચ પણ વધારે થયો છે.

આ પુસ્તકનું મુદ્રણ કાર્ય ભાવપૂર્વક ઉદારતાથી સાહિત્ય મુદ્રણાલયના સંચાલક ભાઈઓ શ્રી શ્રોયસભાઈ પંડ્યા અને શ્રી યજ્ઞેશભાઈ પંડ્યાનો ઘણો જ આભાર માનીએ છીએ.

આ પ્રકાશનના નિર્માણમાં ડૉ. રમેશભાઈ ભટ્ટે સહાય આપી છે અને સૂચિ તૈયાર કરવામાં શ્રી ખીમજીભાઈ પટેલની મદદ મળી છે. પ્રકાશન ખર્ચમાં ઉદારતાથી સહાય આપનાર શ્રી નવનીતભાઈ ભલાવતનો અમે ઘણો જ આભાર માનીએ છીએ.

અનેક કારણોસર આ પુસ્તક પ્રગટ કરવામાં વિલંબ થયો છે એ બદલ અમે ક્ષમા ચાહીએ છીએ.

હરિઃ ઓ આશ્રમ ટ્રસ્ટ
નડિયાદ

તા. ૧-૩-૯૦

સાધનામર્મ

- ૧ મુખથી કે મનમાં જગૃતપણે જપ; સાથેસાથે હૃદયપ્રદેશે ધ્યાન તથા ચેતનના ચિતન સહ ભાવાત્મક ભાવનું રટણ.
- ૨ પ્રત્યેક પળે સતત સમર્પણ, સારું તેમજ નરસું, બન્નેનું.
- ૩ સાક્ષીભાવ, જગૃતિ; વિચારોની સાંકળ ન જોડો.
- ૪ બને તેટલું વધુ વાચિક અને માનસિક મોન રાખો, કેળવો; અને ખૂબ ખૂબ શરણભાવ જીવનમાં ચેતનાપૂર્વકની જગૃતિથી કેળવ્યાં કરો.
- ૫ આગ્રહો—પ્રભુચિંતન સિવાયના સર્વ આગ્રહો — છોડો, નમ્રતા કેળવો; શૂન્ય થવાનું ધ્યેય રાખો.
- ૬ ખૂબ ભાવપૂર્વક હૃદયસ્થ રહીને આર્દ્ર ને આર્તભાવથી પ્રાર્થના કરો; ભગવાનને સર્વ સુખદુઃખ જણાવતા રહો; તેની સાથે આત્મનિવેદન દ્વારા અંગત ખૂબ ગાઢો સંબંધ બાંધો; મનમાં કશુંય ઘોળાવા ન દો. ખાલી રહો.
- ૭ આવી પડતાં કામો પ્રભુનાં સમજો; જરાયે કચવાટ વિના તે ખૂબ પ્રેમપૂર્વક કરો. પ્રત્યેક પ્રસંગ-બનાવ આપણા કલ્યાણ અર્થે જ છે અને પ્રત્યેક પ્રવૃત્તિ આપણા પોતાના જ વિકાસાર્થે થવી ઘટે. પ્રત્યેક પ્રસંગ પાછળ પ્રભુનો ગૂઢ, શુભ સંકેત રહેલો છે.
- ૮ આત્મલક્ષી-અંતર્મુખી થાઓ. માત્ર પોતાની દુનિયામાં વસો. જાણી જોઈને જાતને સંડોવવા દો નહિ.
- ૯ પર (પારકા) સેવા પ્રભુની સેવા સમજો; સેવા લેનાર, સેવા દેનાર ઉપર, સેવા કરવાની તક આપીને ઉપકાર

કરે છે. રામે આપ્યું છે ને રામને દઈએ છીએ, ત્યાં
“મારુ” “મારુ” ક્યાં રહ્યું? તારું આ જગતમાં છે શું?

- ૧૦ પ્રત્યેક કાર્ય, પ્રત્યેક વાતચીત, વ્યવહાર આપણા ધ્યેયને વેગ આપે એવા ખાસ હેતુસર, હેતુનું લક્ષ જીવંત રાખીને કરવા. વાંચતી-લખતી વખતે ને પ્રત્યેક કર્મ કરતી પળે ભાવની સ્મરણ-ધારણાનો અભ્યાસ કેળવ્યાં કરો.
- ૧૧ વૃત્તિનું મૂળ શોધો, તેનું પૃથક્કરણ કરો. તેમાં ભેળવાયા વિના તેને તટસ્થતાપૂર્વક ને સ્વસ્થતાપૂર્વક નિહાળો.
- ૧૨ પ્રભુની પ્રત્યેક કળા, સૌંદર્ય, રમ્યતા, વિશુદ્ધતા આદિ પ્રસાદીઓમાં રહેલા ભાવનું તેને તેને અનુરૂપ ભાવનું, આપણામાં ત્યારે અવતરણ થવા પ્રાર્થના કરવી.
- ૧૩ ઊર્મિ, આવેશ, લાગણીને એમ ને એમ વહી જવા ન દો, તેમ જ તેમાં ભેળવાઈ પણ ન જાઓ. તેનો સાધનામાં ઉપયોગ કરો; તાટસ્થ્ય કેળવો.
- ૧૪ જન્મતી વખતે, પાણી પીતી વખતે જીવનમાં ચેતન-શક્તિના અવતરણભાવની પ્રાર્થના કરવી; શૌચ, પેશાબ આદિ ક્રિયાઓ સમયે વિકારો, નબળાઈઓ ઇત્યાદિના વિસર્જનભાવની પ્રાર્થના કરવી.
- ૧૫ સ્થૂળનો ખ્યાલ લ્યજીને સૂક્ષ્મ તત્ત્વને નજર સામે રાખો, વૃત્તિની શુદ્ધિ કરો. ભાવની વૃદ્ધિ કરો.
- ૧૬ પ્રભુ સચરાચર છે “આત્મવત્ સર્વ ભૂતેષુ”ની ભાવના કેળવો.
- ૧૭ પ્રત્યેક વ્યક્તિ અને વસ્તુની ઊજળી બાજુ જુઓ. કોઈનાય કાજ ન થાઓ; કશાય ઉપર ઝટ અભિપ્રાય

ના આપો; વાદવિવાદ ના કરો; પોતાનો આગ્રહ ના રાખો; બીજાઓમાં શુભ હેતુઓનું આરોપણ કરો; માનસિક અને સાર્વત્રિક ઉદારતા જીવનમાં પ્રગટાવો; ખૂબ પ્રેમભાવ કેળવો; પ્રકૃતિનું રૂપાંતર કરવાનું છે તે લક્ષમાં રાખીને પ્રકૃતિવશ થતાં કર્મોની ઉપરવટ વર્તો; કૃષ્ણની આસક્તિ છોડો : પોતાને થતા અન્યાયો — આવી પડતાં દુઃખો — આદિનું મૂળ પોતામાં જ છે એમ દઢાવો; ગુરુમાં પ્રેમભક્તિભાવ દઢતર કર્યા કરો; અભીપ્સા, ઈન્કાર અને સમર્પણનો ત્રિવેણીસંગમ ઉદ્ભવાવો; સદાય પ્રસન્નતા પ્રવર્તાવો; કૃપા અને પુરુષાર્થના યુગલને જીવનમાં ઊતારો; પ્રત્યેક કર્મના આદિ, મધ્ય અને અંતમાં પ્રભુની સ્મૃતિ પ્રગટાવો; મન નિસ્તંદ કરો; રાગદ્વેષ નિર્મૂળ કરવા જાગૃતિ રાખો; થયેલા આધ્યાત્મિક અનુભવો પ્રત્યક્ષ રોજિંદા વ્યવહારમાં જીવતા કરો; ક્યાંયે કશામાંથી ભાગવાનું ના હોય; યદચ્છયા જે આવી મળે તે પ્રભુપ્રસાદી ગણીને તેને વધાવી લો. ક્યાંયે કોઈની સરખામણી ના કરો; અનુકૂળ-પ્રતિકૂળ પરિસ્થિતિ એ મનની ભ્રમણા છે; જીવનસાધના સારુ સર્વ કંઈ સાનુકૂળ જ હોય છે; પ્રભુમય — તેના મૂક યંત્ર — થવાની જ બસ એક ઉત્તેજના હવે જીવનમાં રાખો.

- ૧૮ કર્મમાં, કર્મનું મહત્ત્વ નથી પરંતુ જીવનના ભાવનું સતત એકધારું, જીવતું ચિંતન રહ્યાં કરે એ સવિશેષ-પણે મહત્ત્વનું છે. તેવો જીવતો અભ્યાસ કર્મ કરતી પળે કેળવવો.

— શ્રીમોટા

अवनदर्शन

કરાંચી,

હરિ: ૐ

તા. ૨૫-૨-૪૦

૧૯૨૪માં રચાયેલી પ્રાર્થના

(વસંતતિલકા)

છેલ્લી પળે સ્મરણ ભાવથી થાય તારું,
એ એકલું જ પ્રભુ ! હું કર જોડી માગું;
પ્રેમામૃતે ડુબવજે મુજને પ્રભુ ! તું,
ને ધન્ય રાંક કરજે, તુજ દાસ હું છું.

×

×

×

જો લેશ કેશવ, કરે ક્રુણા કંઈ તું,
તો તો સનાથ બનશે પ્રભુ ! રાંક આ હું;
માથે પ્રભુ, વરદ મૂકની હસ્ત તારો,
જેથી સમુદ્ર તરું; ચેતન, પ્રાણ રેડો.

×

×

×

જેના જીવ્યા વિષે પ્રાણ, પ્રેમ કે ચેતના નથી.

તારો પ્રતાપ જગમાં સઘળે પ્રકાશે,
તો એકલો ઝરીબ વંચિત કેમ રાખે ?
એવો ગુન્હો તુજ કર્યો પ્રભુ ! શો હશે મેં
કે સામું ના નીરખતો કંઈ તું જરીયે ?

X

X

X

છાંટોય બુદ્ધિ મુજમાં નથી, સાવ ઘેલો,
ને મૂર્ખથીય પણ મૂખં જરૂર હું જો !
સંભાળજે પ્રભુ, દરેક પળે જ એને,
વાળી ઊંધું જ નહિ તો કંઈ બેસશે તે.

X

X

X

લેશે કદી ખબર ના મુજ કાંઈ જો તું,
જ્યાં ત્યાં મરીશ ભટકી, કર કેં નિધા, તું;
મારો પ્રભુ ! જીવનપંથ નિહાળજે તું,
આડો જતો હઉં, જહીં તહીં દોરજે તું.

પ્રાર્થનામાં આર્તભાવની જરૂર

પ્રાર્થના કર્યાં કરવાનું પ્રભુકૃપાથી જે બનતું, તેનાથી તે વખતના ભાવ-ના લાલ ઉપરાંત બીજો મોટામાં મોટો લાલ તો એ થયો કે ભાવનાની નિરંતરતા ટકાવી રાખવામાં તે બહુ મદદરૂપ બની શકતી હતી, અથવા થઈ હતી.

તમને દરેક કાગળમાં પ્રભુકૃપાથી સાધનાકાળમાં (૧૬૨૪માં) જે જે પ્રાર્થનાઓ થતી તે લખતો રહીશ, તે જાણશો. એકલી ભિંમિંગમ્ય પ્રાર્થનાઓથી કશું સાધનામાં વાસ્તવિકપણે વળતું હોતું નથી. જ્યારે સાધનામાં આપણું દિલ વળવા લાગ્યું

હોય ને તેમાં ગળવા માંડ્યું હોય, ત્યારે ત્યારે આપણામાં એક એવા પ્રકારનો ઉત્કટ આત્મભાવ અને આર્દ્રભાવ પ્રગટે છે અને ત્યારે આપણી ઊર્ધ્વગતિ થવામાં જે જે અડચણરૂપ લાગતું હોય તે તે બધું એટલું બધું ખૂંચે છે, ને તીવ્રતમ વેદના એટલી તો પ્રગટે છે કે તેનાથી મુક્ત થવાને કાજે મરણિયો જીવતો જાગતો પ્રયત્ન થાય છે; એવા પ્રયત્નમાં જાગરે દિલની દાનત, પ્રમાણિકતા, વફાદારી અને નિષ્ઠા સંપૂર્ણપણે પ્રગટે છે, ત્યારે તેવી, દિલથી, દિલની દિલમાં કરાયેલી પ્રાર્થનાનો પોકાર એવો તો જીવનવિકાસની ભાવનામાં ઉઠાવ પ્રગટાવે છે, કે તો તેનો એક માત્ર અનુભવી જ જાણી શકે. જે પ્રાર્થના આપણે કરીએ, તે પ્રાર્થનાના અંતરમાં કે હાર્દમાં જે આપણો સાચેસાચો ખરેખરો ને પૂરેપૂરો દિલનો જીવતો-જાગતો સાળદો થયેલો પુરુષાર્થ પ્રગટેલો નથી હોતો, તો તેવી પ્રાર્થના જીવનવિકાસની સાધનામાં ફળીભૂત થઈ શકતી નથી.

પ્રાર્થનાની મહદંશે જીવનપ્રસંગ

એવા પ્રકારની પ્રાર્થનાએ મને જીવનમાં કેટલી ને કેવી અણુધારી રીતે મદદ કરેલી છે, તેનો પ્રત્યક્ષ આ જીવના જીવનનો પ્રસંગ તમને આજે લખી મોકલું છું. સંને 'ઝરની સાલમાં પરીક્ષિતભાઈ, હરિવદનભાઈ અને તમે ગદ્યા જ જેલમાં હતા, ત્યારે મારે ભાગે ગૂજરાત હરિજન સેવક સંઘના મંત્રીનું કામ આવી પડ્યું હતું, તે હકીકત તો તમે જાણો છો જ. આપણો નવસારી આશ્રમ ગાયકવાડી હદમાં આવેલો હોવાથી ત્યાંથી જ છૂપી રીતે બધી રાજકીય પ્રવૃત્તિનું કામ આદ્યા કરતું

અને એ રીતે આપણા નવસારી આશ્રમ પર પોલીસની ચાંપતી દેખરેખ હતી. આશ્રમની આગળ સાદા વેષમાં પોલીસના માણસો પણ રહ્યા કરતા. એટલે આશ્રમમાં આવીને આપણા પ્રેમી સાથીઓનો વિરોધ વહોરીને પણ તે બધી પ્રવૃત્તિને આશ્રમમાંથી સંચાલિત થતી બંધ કરવાનું અકારુ' કામ પ્રભુકૃપાથી કરવાનું આવ્યું. તે ઉપરાંત આખા ગૂજરાતની હરિજન પ્રવૃત્તિની કામગીરી પણ બજાવવાની હતી. એક તો તેનો મને બિલકુલ પરિચય નહિ. કેટલાં બધાં આશ્રમો અને શાળાઓનું સંચાલન કરવું ! અને તે તે દરેક સંસ્થાઓને આર્થિક મદદ પહોંચાડવી અને તે પણ નિયમિત રીતે મોકલવાનું બન્યા કરે, તેટલા ને તેવા તે કાળે સંજોગો ન હતા.

બેવડું કામ

એક બાજુથી પરિસ્થિતિથી પ્રાપ્ત થયેલાં કર્મમાં સંપૂર્ણ-પણે પ્રમાણિક, વફાદાર અને તે કર્મને નિષ્ઠાની ભાવનાથી વળગી રહીને તે ઉત્તમમાં ઉત્તમ જે રીતે બને તેવી રીતના ખંત, ઉત્સાહ, કાળજી, વ્યવસ્થા ને દેખરેખ પ્રભુકૃપાથી રાખવાને માટે સતત એકધારા જીવતાબગતા પ્રયત્નથી તેમાં મંડ્યા રહેવાનું બનતું; અને બીજી બાજુ તેની સાથે સાથે ભાવનાનું એટલે કે જીવનવિકાસની સાધનાને સતત એકધારી જીવતી રાખવાને માટે દિલની ભાવનાનું સાતત્ય રહે ને તેને યોગ્ય જેટલા પ્રમાણની ઉત્કટતા હોવી ઘટે, તેટલી માત્રાવાળી ભાવના પ્રભુકૃપાથી ટકી રહે એને માટેની સહાનતા જાગ્યા કરતી. એક બાજુથી મળેલાં કર્મ પરત્વેની જાગૃતિ અને કર્મની યોગ્યતા

પ્રમાણે વર્તનમાં અને આચરણમાં તે પ્રગટી શકે તેવી ભોગવાઈનું સંચાલન થવું, અને તેની સાથે સાથે જ જીવનવિકાસની સાધનાનું તેને યોગ્ય એવી ભાવનાનું જીવંતજાગૃત્વ જળવાઈ રહેવું, — આ બંને પ્રકારની ભાવનાનો સુમેળ કેવી રીતે પ્રગટાવવો તેની આંતરિક મથામણમાં ત્યારે ત્યારે પ્રગટાવાનું થતું. તે વેળા જીવનવિકાસની સાધના પરત્વેના ભાવમાં અખંડતા તો પ્રગટેલી રહેતી, પરંતુ તેની ઉત્કટતાની માત્રામાં મંદતા પડી જતી અને તેનું ભાન મને ઘણું ઘણું ડંખતું. મળેલા કર્મના ક્ષેત્રની ભાવનાના અને જીવનવિકાસની સાધનાની ભાવનાનો સંવાદભર્યો યોગ્ય સુમેળ કેમ કરીને થાય, તે પણ સાધનાનો એક ઉત્તરોત્તર ચઢતા પ્રકારનો ક્રમ જ છે. પ્રભુ-કૃપાથી જે જીવ મળેલાં કર્મને સંપૂર્ણ પ્રમાણિકતાથી, વફાદારીથી અને કર્મની ભાવના પ્રમાણેની નિષ્ઠાથી શ્રીપ્રભુ-પ્રીત્યર્થે કરવાને દિલમાં દિલથી અંજો છે, તેને તેની સાધના પરત્વેની ભાવના પણ મદદ કરે છે.

લેખકની એકાંતપ્રિયતા

પરંતુ સાધના પરત્વેની ભાવનાની જરા સરખી પણ મંદતા કે ધીમી ગતિ આ જીવથી સાંખી લેવાતી નહિ. એટલે હું મારા સદ્ગુરુને વારંવાર પ્રાર્થના કરતો. પ્રાર્થના ક્યારે મદદ કરે છે, એ તો મેં તમને ઉપર લખ્યું છે. તેની સાથે સાથે જેને ઉદ્દેશીને આપણે પ્રાર્થના કરતા હોઈએ, તેની સાથે આપણું દિલ પ્રેમભક્તિજ્ઞાનપૂર્વક લળેલું હોય, મળેલું હોય અને ગળવાની તત્પરતાવાળું હોય, તેવી વેળાએ આપણને

સદ્ગુરુ આપણા દિલમાં દિલથી કરાચેલી પ્રાર્થનાનો જવાબ પણ વાળે છે. તે કેવી રીતે એ વાળે છે, તે પણ આજે તમને ખુલ્લા દિલથી અને પ્રેમથી લખું છું. તમે જાણો છો કે મને કુદરતનું સૌંદર્ય ને એકાંત કેટલું બધું ગમે છે ! નડિયાદમાં પણ કામ કરતો હોતો તે બેળાએ જ્યારે જ્યારે રજા પડે ત્યારે વિદ્યાર્થીઓને લઈને શેઠી નદી પર આવેલા દુબખણિયાઓવારે ચાલ્યો જતો. ત્યાં મારો સમય એકાંત ઉપાસનામાં, પ્રાર્થનામાં ને સાધનામાં પ્રભુકૃપાથી ગાળવાનું બનતું. તે સમયના ગાળામાં રાત્રિની રાત્રિઓ પણ સાધનામાં ગાળવાનું બનતું. બોદાલ આશ્રમમાં પણ તમે મને કોઈક કોઈક વાર રાચણના ઝાડ નીચે બેઠેલો જોયો છે.

સૂપા નદીના કાંઠે પડાવ

પણ એ ૧૯૩૨ની લડતના ગાળામાં નવસારી આશ્રમમાં જ્યારે આવવાનું થયું, ત્યારે કોઈ એકાંત સ્થળે જવાનું નહોતું બન્યું. તેથી બધા વિદ્યાર્થીઓની સંમતિ મેળવીને હાલ જ્યાં સૂપા ગુરુકુળ છે, ત્યાંથી થોડેક દૂર થોડુંક જંગલ છે ત્યાં અમે જવાનું વિચાર્યું. બધો સરસામાન આશ્રમમાંથી સાથે લઈને, જમવાનું પણ રાખીને, રેંકડીમાં સામાન ભરી વિદ્યાર્થીઓ સાથેની અમારી કૂચ ત્યાં બિપડી. ચાલતાં ચાલતાં વિદ્યાર્થીઓ સાથે પરસ્પર આનંદ કરતા કરતા અમે ધારેલે ઠેકાણે પહોંચ્યા, અને નદીની રેતીમાં પડાવ તાપ્યો. વિદ્યાર્થીઓ આગળ-પાછળથી લાકડાં પણ વીણી લાવ્યા. રાતે અમારો જ્યાં પડાવ હતો, ત્યાં આગળ અમે ધૂણી પણ

ધિકાવી. નાના વિદ્યાર્થી ભાઈઓ લગભગ રાતના ૧૦૧૧ સુધી છાવણીની આગળ-પાછળ પહેરે. ભરતા. તે પછી મોટા વિદ્યાર્થીઓ.

સદ્ગુરુનાં પ્રત્યક્ષ દર્શન

હું તો ધૂણીની નજીક કોઈ વાર પ્રાર્થનામાં, તો કોઈ વાર ધ્યાનમાં, તો કોઈ વાર બીજા પ્રકારની સાધનાના સાધનમાં રહ્યા કરતો. ઉપર લખેલી આંતરિક પ્રાર્થનાનો ભાવ તો તે વેળા પણ દિલમાં દિલથી એકધારે પ્રગટેલો રહ્યા જ કરતો. મધ્યરાત્રિ વીત્યા પછી થોડીક જ વારમાં મને ધૂણીની પાસે સદ્ગુરુનાં દર્શન થયાં. એકદમ તો એક એવા પ્રકારનો અચંખો થયો અને દિલ ભક્તિભાવથી પ્રેરાઈને આપોઆપ સહજપણે તેમને નમ્યું. આ વખતે નામસ્મરણ તો એકધારું અખંડ સતત ચાલ્યા જ કરતું. ભાવનાની અખંડતા પ્રગટેલી, પરંતુ તેમાં અવારનવાર ઘણી વાર શતિ ધીમી થઈ જતી, અને તે ઘણું ઘણું સાલતું. આવી સાધનાની સ્થિતિમાં પણ મન ને બુદ્ધિ ગળી ગયાં નહતાં, તેનું પ્રત્યક્ષ જ્ઞાન પ્રભુ-કૃપાથી ત્યારે પ્રગટ્યું.

કરાંચી, ૧૯૨૪માં રચાયેલી પ્રાર્થના

૧૯૨૪માં રચાયેલી પ્રાર્થના

પ્રભુ કૃપાથી મને જ્ઞાન પ્રદાન કરે, જેથી મને તારા જ્ઞાનની સાચી રીતે સમજણ થાય. (પ્રાર્થના લેખિકાની દ્વારા)

ૐ શ્રી ગણેશાય નમઃ. હરિ શ્રી રામચંદ્રાય નમઃ. પ્રભુભાવથી, સેવાકામી બનેલા હું મુંજ થકી હૃદયમાં કે પ્રેમથી,

પોતાની માન્યતાને ના પકડી બેસવું કદી,

ભાવોથી છલકાતું રૂહે ઉર ભર્યું મારું સદા, હે પ્રભુ !
શ્રદ્ધાભક્તિ રહે વળી તુજ પરે, એવી કૃપા દે પ્રભુ !

X

X

X

લોભીને ધન વૃદ્ધાલું છે જ્યમ, વળી છે કામીને કામના,
તેવું હું તવ નામ વૃદ્ધાલું કરવા હૈયે ધરું ભાવના;
રહેવાયે પણ એક ના તુજ વિના, તું અગ્નિ એવો પ્રભુ !
હંયામાં પ્રગટાવજે વિરહનો, છો ને ભલે ના જીવું.

X

X

X

છો ને પ્રાણ જતા રહે પ્રભુ, અને છો મૃત્યુ આવે કદી,
ને છો ને દુઃખ-ડુંગરો, ન પરવા, માથે પડે તે તણી;
કેમેયે વિસરાય ના પણ જરીયે નામ તારું પ્રભુ !
તારી પાસ જ એટલું ગરીબ હું માગી રહ્યો છું, પ્રભુ !

X

X

X

ભાંગે ના ભય શેં પ્રભુ ! મુજ બધો ? સંદિગ્ધ શેં રાખતો ?
દે વાકેફ બનાવી તું, તુજ મને દે મંત્રવિદ્યા પ્રભો !
જો ને ! હું કરીને ક્રિયા મુજ બધી તૈયાર ઊભો, પ્રભુ !
ખામી તોય કંઈ રહી ગઈ નથી, તેથી પ્રભુ ! દે ન શું ?

X

X

X

લાંબાવે કર જે પ્રભુ ! તુજ ભણી, તેનો ગ્રહે હાથ તું;
પૂછોંચાડી, વળી ઠેક ઘેર સુખ દે નિશ્ચિતતાનું પૂરું;
લાંબો હાથ કરી રહ્યો તુજ ભણી હું ક્યારનોયે પ્રભુ !
તો શાને, વીનવું, કૃપા કરી હવે ના લે ગ્રહી હાથ તું ?

X

X

X

હું કામી; ખલ, મૂખ છું, કર કૃપા મારી પરે તું પ્રભુ !
તારે દ્વાર પડ્યો, ઉઠાડ મુજને, મારો ગ્રહી હાથ તું;
છોરું બાપ, તને ઘણું કરગરું પાયે પડી રાંક હું,
જો ને કેં કરતાંય મારી પ્રતિ તું, એ પ્રાર્થના હું કરું.

ગઈ કાલવાળો પ્રસંગ આગળ ચલાવું. પ્રભુકૃપાના એ અનુભવને મન પણ માને નહિ અને બુદ્ધિ પણ ન માને. તે તો કહે, 'એ તો પંચત્વ પામ્યા, હવે ક્યાંથી હોય વળી? એ તો તારો તેમના પરત્વેનો પ્રેમભક્તિભર્યો અંતરનો જે ભાવ છે, તે ભાવ આ રીતે સાકાર થયો છે.' આવી રીતે મન અને બુદ્ધિએ સમાધાન મેળવ્યું. પરંતુ તુરત જ તે પળે શ્રીસદ્ગુરુ બોલ્યા, 'હે મૂર્ખ! હું ખરેખર રીતે, પ્રત્યક્ષ-પણે, વાસ્તવિક રીતે, અહીં સ્થૂળ રીતે, પણ હાજર થયો છું, અને તે તને ચેતાવવા માટે. તારું જે મહેત્વનું કર્મ છે, ને જે કર્મને તું જીવનવિકાસની સાધના માને છે, તે સાધનાના ભાવને પાકટ કરવાને માટે તને પ્રભુકૃપાથી આ પરિસ્થિતિ મળેલી છે. જે જીવ પ્રેમભક્તિજ્ઞાનપૂર્વક પ્રભુનો દિલમાં દિલથી ભક્ત બની જાય છે, તેનું યોગક્ષેમ શ્રીભગવાન કૃપા કરીને પોતાના હાથમાં લઈ લેતો હોય છે અને તે યોગક્ષેમ પણ કંઈ એક પ્રકારનું હોતું નથી. યોગક્ષેમના પણ ઘણા ઘણા અર્થ થઈ શકે. જીવનનું એકેએક પાસું સાધનાનો ભાવ કેળવવા માટે છે, અને જીવનના પ્રત્યેક પાસામાં જેને શ્રીપ્રભુકૃપાથી સાધનાનો જીવંત ભાવ એકધારે જીવંતોબ્ધગતો સાબિતો ટક્યા કરે છે, તેને શ્રીભગવાન કૃપા કરીને પોતાનો બનાવી લઈને તેનું સકળ પ્રકારનું તંત્ર તે ચલાવતો હોય છે. માટે તું નિશ્ચિંત બની જા, અને તારું બધું જ ભગવાન કૃપા કરીને ચલાવવાનો છે, તેની તું પૂરે-પૂરી ખાતરી રાખજે.' તે વેળાએ તેઓશ્રીએ મને જે ગાળો બાંહેલી તે તો તમને કાગળમાં લખતો નથી કારણ કે તમને

જુજુસા થાય. વળી 'પાછું' તેમણે કહ્યું, 'હજી પણ તારાં મનબુદ્ધિ મારા અદૃશ્ય થઈ ગયા પછીથી કંઈક સંશય પેદા કરે તો તે માટે હું તને કહું છું કે અહીં એ ખરેખરો મૃતદેહ પડેલો છે, તેમ જ અહીં હું ખરેખર પ્રત્યક્ષ થયેલો છું.'

વાસ્તવિકતાનો સ્વીકાર

આવું પતિતપાવન દર્શન થયા કરતું હતું. તે વેળા મેં મારી જાતને બધી રીતે ચકાસી અને જોઈ લીધું કે હું સંપૂર્ણ જાગૃત છું, સભાન છું અને મને જે દર્શન થાય છે તે તદ્દન વાસ્તવિક છે. સંપૂર્ણપણે અનેક રીતે પ્રભુકૃપાથી તેની વાસ્તવિકતાનું યોગ્ય જ્ઞાનભાન જાગે એવા પ્રકારના ભક્તિભાવથી અને દિલને, મનને અને બુદ્ધિને તે દર્શનનું સચોટપણું, વાસ્તવિકપણું અને તેની યથાર્થતા સંપૂર્ણપણે લાગી જાય તેવા ભાવથી તે આખા પ્રસંગને આવકારવાનું ને સ્વીકારવાનું બની શક્યું હતું.

નિશ્ચિંતતાની પ્રાપ્તિ

પ્રભાકૃપાથી આ દર્શન થતાં જ દિલમાં એક એવા પ્રકારનો ઉત્કટ ભાવ જાગ્યો કે ગૂંજરાત હરિજન સેવક સંઘના મંત્રી-પદનું કામ હાથમાં આવ્યું, અને એટલી બધી સંસ્થાઓનું કેમ કરીને આર્થિકપણે યોગ્ય રીતે સંચાલન થઈ શકશે તે ચલાવી શકાશે એવા પ્રકારની દિલમાં જે ગડમથલ જાગેલી, તે હવે સંપૂર્ણપણે અદૃશ્ય થઈ ગઈ. અને એક પ્રકારની જ્ઞાનભક્તિપૂર્વકની નિશ્ચિંતતા પ્રગટી.

આ બનાવ તો એક થોડીક મિનિટોમાં જ પતી ગયો હશે, પરંતુ આ જીવ પર એની જે અસર પડી છે તે તો કેટલાય જન્મોના પુરુષાર્થ વડે કરીને પરિણામ ન મેળવી શકાત તે પરિણામ તેમના આવા પ્રકારના પતિતપાવન દર્શનથી પ્રગટ્યું. પણ તે વેળા તો મનબુદ્ધિ ઘરાબર માને નહિ અને આ પ્રસંગને પ્રેમભક્તિપૂર્વક કબૂલે પણ નહિ. તે તો કહે, 'આવું બની જ ન શકે. શક્ય જ નથી.' હું મનબુદ્ધિને ટકોરું, 'ભલા ! મેં મારી સગી આંખોએ જોયું છે. કાનથી જાતોજાત તેઓશ્રીના શબ્દો સાંભળ્યા છે. તેમણે જે જે કહ્યું, તેનો રણકાર દિલમાં પ્રગટેલો છે. વળી તેમણે પોતે જ કહ્યું છે કે 'જેમ અહીં મૃતદેહ પડ્યો છે, તેમ હું સ્થૂળ રીતે તારી પાસે હાજર થયેલો છું; તો મનબુદ્ધિ કહે, 'અહીં મૃતદેહ કયાં પડ્યો છે?' એટલે મેં મનબુદ્ધિને વળી કહ્યું, 'તેઓશ્રી એકલું માત્ર જોલેલા જ નથી. પરંતુ તેમના જમણા પગના અંગૂઠાથી કૂંડાળું કરીને જોડ્યા છે. આ રેતીમાં કેટલા બધા કલાકોથી વિદ્યાર્થીઓ આમતેમ રમ્યા જ કરે છે ! એટલે તારું થયેલું કૂંડાળું હોય તો જ સ્પષ્ટપણે જણાઈ આવે. બાકી તો તે ભુસાઈ જાય.' (તેઓએ એવે ઠેકાણે કૂંડાળું કરેલું હતું કે જ્યાં સતત વિદ્યાર્થી ભાઈઓ જુદા જુદા પ્રકારની રમતો રમ્યા જ કરતા હતા.) આવી અંદર બધી ગડમથલ મનબુદ્ધિમાં ચાલ્યા કરતી હતી, તે વેળાએ પહેરો ભરતા બે મોટા વિદ્યાર્થીઓને મેં જોલાવ્યા, અને તેમને સંજોધીને મેં પૂછ્યું, 'ભાઈ ! જુઓ ને ! તમને આ ધૂણીની આગળ મોટું કૂંડાળું દોરેલું દેખાય છે ?' એટલે તેમણે

૧૨ જવાને જ્યાં વિચાર્યું છે ત્યાં જવા પેરવી બધી

ખેટરીથી પ્રકાશ ફેંકીને જોયું તો દોરેલું ફૂંડાળું એકદમ તરત જ તારું પડેલું હોય એવું જણાયું. પણ વળી મનબુદ્ધિ કહે, ‘પણ અહીં મડદું ક્યાં છે ?’ તે ઉપરથી મોટા વિદ્યાર્થીઓને એકઠા કરી ફૂંડાળા જેટલી જગારાં વીરડો ખોદવાનું કહ્યું. કારણ કે જોકે મને પ્રભુકૃપાથી દિલમાં તો પ્રતીતિ હતી જ કે મૃતદેહ તો હોવો જ જોઈએ, પણ મનબુદ્ધિને પ્રભુકૃપાથી સાબિતી મળે તો મનબુદ્ધિને પણ પ્રેમભક્તિપૂર્વકનું સમાધાન થઈ શકે. દિલની ભાવનામાં અંતરનાં બધાં કારણોનો પ્રેમભર્યો સહકાર, સાથ મળવો ઘણો ઘણો જરૂરનો છે. તેનું પ્રભુકૃપાથી મને તે વેળા પણ ભાન પ્રગટેલું હતું. વિદ્યાર્થીઓ તો ખોદતા ગયા. લગભગ બે હાથ ખોદ્યાં ને પાણી આવવાનું થયું તોપણ મૃતદેહ તો જણાયો નહિ. મનબુદ્ધિ તો જીવતાં-જાગતાં ખેઠેલાં જ હતાં અને કહે છે, ‘જોયું ને, અહીં શબ ક્યાં છે ?’ તેમ છતાં દિલમાં મને તો પ્રતીતિ હતી, એટલે વધારે ઊંડું ખોદાવવાને માટે મેં ‘વિદ્યાર્થી’ ભાઈઓને જણાવ્યું. વળી પાછું આગળ ખોદવાને જણાવ્યું. લગભગ એકાદ ફૂટ પાણીની નીચે એક મરેલા હોલાનું શબ અંતે નીકળ્યું, અને તે શબ પણ પાણીમાં હોવા છતાં તદ્દન કોરું ! આવા પ્રત્યક્ષ પુરવાથી મનબુદ્ધિને પણ સમાધાન થયું.

卐

કરાંચી,

હરિઃૐ

તા. ૨૭-૨-૪૦

૧૯૨૪માં રચાયેલી પ્રાર્થના

(મંદાકાન્તા)

પ્રીતિપંથે અરર ! વળતાં કાંઈયે ના સધાશે,
રોનું, સહેવું સતત મળશે કર્મમાં બક્ષિસે તે;
જેણે જેણે દિલ ક્યું જવા સૌ ફસાઈ ગયાં તે
મૂકી માથે કર નિજ સહુ કાઢતાં દી રહીને.

× × ×
પ્રીતિપંથે કદી ન વળશે માનવી વિશ્વનાં હે !
સૂહેતાં ભારે દુઃખ પ્રણયનાં ખૂટશે હામ હૈયે;
લોકો સર્વે બહુ કનડશે, વિશ્વ સામું થશે ને
રૂહેશે બાકી નહિ શિર પરે આભનું તૂટવુંથે.

× × ×
પ્રીતિપંથે પણ ભૂલચૂકે ના કદી કોઈ જશે !
ફાવ્યું કો ત્યાં જરી પણ નથી, નક્કી ખત્તા જ ખાશે;
રોઈ રોઈ દિન વિતવણા કારમા લાગશે તે;
ને હૈયાનું દુઃખ છૂપું કહી ના કહીયે શકાશે.

× × ×
બોલાવ્યો છે બજવી બજવી બંસી તારી મને તેં;
જતાં પાસે પણ જરી હવે દષ્ટિ નાનું કરે છે;
આકર્ષ્યોતો મન, હૃદય ને ચિત્તને નાદથી જે,
તેયે હાવાં મુજ નસીબમાં હાય ! ના કેં સુણાયે.

× × ×
થાતાં વૃષ્ટિ ધીકતી ધરતી શાંત કેવી થતી ! ને
કેવો છૂપો ઉર-ઉમળકો વ્યક્ત થાતો દીસે છે !
જ્યાં ત્યાં એને તન પર બધે રોમવલ્લી સ્ફુરે છે,
ક્યારે એવી મુજ પર કૃપા વર્ષા થાહરી તે ?

રે ! રે ! જો જો ! ભૂલી પણ રખે પ્રીતિપંથે જતા કો
 એ પંથે તો અવધિ વિણનાં છે ભરેલાં જ દુઃખો;
 શ્વાસે શ્વાસે જરૂર બહુ ત્યાં ગૂંગળાવું પડે છે,
 ખાંડાધારે વળી ભૂલ વિના ચાલવું ત્યાં પડે છે

ગયા કાગળમાં લખેલા સૂપા ગુરુકુળ પાસેના પ્રસંગ પછી
 અમે નવસારી આશ્રમમાં પાછા ફર્યા. પછી એક દિવસે સાંજે
 પ્રાર્થના પછી આશ્રમના યોગાનની બહાર 'છાપરા' જવાની
 સડક છે, ત્યાં હું ફરતો હતો. તમે જાણો છો કે ત્યારે પણ
 શરીરે આ જીવ એક નાનકડી ચઢી પહેરીને ફર્યા કરતો.
 એટલામાં તો ત્યાંથી એક મોટર પસાર થઈ. મોટર આપો-
 આપ ઊભી રહી ને તેમાંથી એક સદ્ગૃહસ્થ નીચે ઊતર્યા.
 ઊતર્યા કે તરત મેં તેઓને ઓળખી લીધા, અને તેમને હું
 પ્રેમભક્તિભાવે પગે પણ લાગ્યો. તેઓ બોલ્યા કે 'અલ્યા !
 ચૂનિયા ! તું અહીં ક્યાંથી ?' મેં તેમને મારી બધી હકીકત
 કહી, ને અહીં સુરતની પોલીસ કેવો રંજડ કરે છે તે હકીકત
 પણ કહી. તે સદ્ગૃહસ્થ હતા, સાક્ષર શ્રી રમણલાલ
 વસંતલાલ દેસાઈ. તેઓ તે વેળા નવસારી પ્રાંતના સૂબા હતા;
 તેમની મદદ વડે કરીને મને બધી રીતે નિશ્ચિંતતા પ્રગટી હતી.
 આમ આશ્રમને સુરતની પોલીસથી થતી હેરાનગતિ અટકી ગઈ.

આર્તનાહની પ્રાર્થના જ સંભળાય

આમ જ્યારે આપણે જીવનની સાધનાના ભાવમાં, દિલમાં
 દિલથી એકતાર રહ્યા કરવાને ઉત્કટ ભાવથી મથ્યા કરતા
 હોઈએ, ત્યારે તેવા ભાવની ઉત્કટતામાં જો ગતિમંદતા પ્રગટે,

તે જો આપણને ખરેખરી રીતે આટલી બધી વેદના પ્રગટાવે અને તે ગતિમંદતા ટાળવાનો માટે જે પ્રકારની જહેમત થવી ઘટતી હોય, તે આપણે ખરેખરા ભાવથી જો કર્યા કરતા હોઈ એ નો તેવી પ્રાર્થના કરીએ, તો તેવા દાળે થયેલી પ્રાર્થનામાં અંતરના અંતરથી અંતરનો જે ભાવ પ્રગટે છે, તે ભાવ કોઈ અનેરો છે. ભાવ ભાવનો પ્રત્યુત્તર વાળે છે. એવા અંતરના ભાવથી થયેલી પ્રાર્થના પોતાનું પરિણામ નિપજાવી શકે છે. બાકી તો કેવળ ઊર્મિપ્રધાન સાહિત્યિક પ્રાર્થનાથી જીવન-વિકાસનું કામ સાધી શકાવાનું નથી તે નિશ્ચે જાણશો.

સંસ્કાર

ખીજું, આપણે એક સમજવા જેવું એ છે કે સંસ્કાર ક્યારે ને કેવી રીતે પ્રેરણાત્મક અને મદદગાર બની શકે. જીવનવિકાસની સાધના પરત્વેના સંસ્કારને ઊગવાને માટે જે જીવની ભૂમિકા હજી દ્વંદ્વાત્મક છે, એટલે કે જીવ જીવદશામાં હજી આથડચાં કરે છે, એવા જીવના દિલમાં કોઈ દિવ્યાત્મક અનુભવ પ્રભુકૃપાથી પ્રગટે, તો તે અનુભવના સંસ્કારનો સ્વીકાર તે અનુભવને યોગ્ય વાસ્તવિકતાના પ્રત્યુત્તરમાં તે જીવના ચિત્તમાં કદી પણ થઈ શકવાનો નથી. જે જીવનું દિલ જીવન-વિકાસની સાધનાના ભાવ પરત્વે પ્રેમભક્તિજ્ઞાનયુક્ત દશાનું થયેલું હોય છે, તેની તેવી ભૂમિકામાં તેવી દિવ્યાત્મક પ્રભુ-કૃપાથી થયેલા અનુભવના સંસ્કાર જે પરિણામ પામે, તેવું પરિણામ જીવદશામાં હજી રગદોળાતા જીવના જીવનમાં કદી પણ પ્રગટી શકવાનું નથી; એટલે આવા પ્રકારના અનુભવના

સંસ્કારનો યોગ્ય રીતે સ્વીકાર થવા કાળે તથા તેનો સત્કાર કરવાને કાળે આપણી ભૂમિકા પ્રેમભક્તિવાળી હોય તે ઘણું જરૂરનું ગણાય.

કેવળ બુદ્ધિ ઉપર અયોગ્ય મહાર

આપણાં પોતાનાં અંતરનાં કરણોની ભૂમિકા જીવન-વિકાસની સાધનાના ભાવે યોગ્ય રીતે જેટલી તેના સભાનતાના પ્રમાણમાં કેળવાયેલી હોય, તેવા ભાવ-ના તેટલા પ્રમાણમાં આપણે જે તે કંઈ બન્યા કરશે તેને વિચારી શકીશું અને તુલના કરી શકીશું; જોકે તુલના કરવાને પણ એક પ્રકારની તટસ્થતા જીવનમાં કેળવાયેલી હોય છે ત્યારે જ તુલના થઈ શકે છે. બુદ્ધિની સમજણથી કરેલી તુલના, આકડાનું રૂ વા વાયાથી ઊડી જાય તેમ, ઊડી જતી હોય છે. એટલે બુદ્ધિની સમજણો, માન્યતાઓ વગેરે ઉપરનો આપણો જે ઓક છે, એ ઓકને પણ આપણે પૂરેપૂરે ટાળવાનો છે. એવા પ્રકારની સમજણો ને માન્યતાને આપણે જોરશોરથી કરીને વજૂદ ન આપીએ, તે આપણે માટે ઘણું જરૂરનું છે.

કરાંચી,

હરિ: ૐ

તા. ૨૭-૨-૪૦

૧૯૨૪માં રચાયેલી પ્રાર્થનાઓ

મંદાકાંતા

વિશ્વાસે જે તુજ શરણમાં શીશ પાયે ધરે છે,
પહોંચાડે છે નિજ પ્રભુ નકી પ્રેમથી ધામ તેને
ને તેને તું સતત સુખ દે એકધારું સદાયે;
તો પૂછું હું, 'મુજ ગરીબનો વાંક એવો કયો છે?'

ગોથાં ખાધાં યુગ યુગ થકી કૈંક મેં આ જગે ને
 ના છુટાયું મથી મથી મયે પાર ના આવતો કૈં;
 લે છે હાથે, વળી પ્રભુ! મૂકી દે પછી શેં મને તું?
 એવું એવું કરી ગરીબનું પારખું તું જુએ શું?

×

×

×

જાણું હું, છે તુજ મહીં દયા ઓછી જહાદથીયે,
 તોયે મેં તો તુજ ચરણમાં શીશ મારું મૂક્યું છે;
 તારે હાથે મરવું પણ છે બાપ, મંજૂર મારે,
 તો મારો તું કંઈ કરી, પ્રભુ! અંત વાવી હવે દે.

×

×

×

આકર્ષણો જરીય પણ ના પ્રેમના ચશમથી કો!
 ત્યાંનું રહેશે દૂર કહીં અને આંહીનું સર્વ ખોશો;
 લોકો કૈંયે નહિ સમજશે અર્થગાંભીરને તે,
 રહેશે કમે નિત રવડવું, રોવું, તે એકલાને,

×

×

×

જે જે! જતા ભૂલથીય કદી પ્રેમપંથે રખે તે!
 સોદા એ તો નકી સમજજે શીશ સાટા તણા છે;
 ને તેથીયે બસ નવ થશે, દાસ થવાનું ત્યાં છે,
 સ્વપ્નેયે કૈં સુખ ન કરમે ને ગુલામી જ રહેશે.

×

×

×

અંજાઈને ફરી ન પડશે પ્રેમના પાશમાં કો!
 છુટાશે ના, બળવું પડશે જીવતાં જાળમાં તો;
 સ્વપ્નાં સેવ્યાં મન મહીં હશે, કયાંય અદૃશ્ય થાશે,
 ને જ્યાં ને ત્યાં દુઃખ, દુઃખ અને દુઃખ કમે જ રહેશે.

વિવેકની જરૂર

બાપા ! બને એટલાં અંતર્મુખ રહ્યા કરો. જે કંઈ આવે તેને યજ્ઞનારાયણમાં પ્રેમભક્તિથી તેના હેતુના જ્ઞાનભાન સાથે હોમ્યા કરવાનું રાખો. લાગણીના ઊભરા આવે કે થાય, તેનો પણ સાધન તરીકે ઉપયોગ કરવાનો છે, નહિ કે એમાં જ ભળી જવાનું છે, ને એની સાથે એકરૂપ થઈ જવાનું છે. જે કંઈ આવે કે મળે એનાં ભલે ચૂંથણાં ન ચૂંથીએ, પરંતુ એને વિવેકની સરાણે ચઢાવી લેવાને તેનું જ્ઞાનભાન રાખીને મથ્યા કરીએ ને પછી તે યોગ્ય જણાતાં તેનો સ્વીકાર કરીએ. શ્રીપ્રભુપ્રીત્યથે તે આચરીએ અને પાછું તે શ્રીપ્રભુને ચરાણુ-કમળે સમર્પણુ કર્યા કરીએ; તેવા પ્રકારનો જ્ઞાનભાન સાથેનો સમર્પણુયજ્ઞ ચલાવ્યા કરીએ, તો જ આપણા પોતાના જીવનમાં અનાસક્તિ, નિર્મમત્વ, નિર્લોભ, નિષ્કામ, નિરહંકાર વગેરે વગેરે ફલિત થતાં જતાં શ્રીપ્રભુકૃપાથી આપણે જરૂર અનુભવી શકીશું.

સાચો આનંદ

તમે લખો છો કે, ‘હવે તો જૂના moods (લાગણીના તરંગો) બિલકુલ નથી, છાયા પણ નથી, ઉદાસીનતા પણ નથી. હાલમાં આનંદની ઊર્મિ છે.’ પણ હાલમાં જે આનંદની ઊર્મિ છે, તે પણ સાચા આનંદની ઊર્મિ નથી. ત્યારે તમને થશે કે આનાથી વળી બીજો કયો આનંદ સાચો હોઈ શકે ? તે પણ સમજાશે. હાલમાં તો એટલું જ લખું કે, જે આનંદ અખંડ ચિરસ્થાયી છે, જેમાં કોઈ જાતનો ફેરફાર પ્રવેશી

શકતો નથી, જે શરીર ને મન વગેરેથી પર છે, જે કોઈના પર નિર્ભર નથી, જેનો કોઈની સાથે સંબંધ નથી, ને છે તો બધાં જ સાથે છે, અને જે દ્વંદ્વાતીત ને શુણ્ણતીત છે, તે સાચો આનંદ છે.

ભૂખ જાગવી ઘટે

એટલે હાથમાં તો જે મળે તે પ્રેમથી સ્વીકારી લેતાં આવડે ને જીવનની સાધનામાં તેનો જ્ઞાનભક્તિપૂર્વકનો ઉપયોગ કરી જાણીએ તો બસ છે. આ જો ખરેખરું જીવન-વિકાસની ભાવનાની સભાનતામાં થયા જતું હશે, તો આગળનું આગળ આપોઆપ સમજાતું જશે. અત્યારે તો તે પછીની ભૂમિકાનાં સાધનને સમજાવવાનો પણ કશો અર્થ નથી. સમજાવેલું ટકતું પણ નથી. માનવીને કકડીને ભૂખ લાગે છે, ત્યારે આપોઆપ તે ખાવાનું ખોળે છે અને ત્યારે એ જે ખાય છે તે ખરાબર પચી જાય છે. એવું પચેલું તેની શક્તિમાં વૃદ્ધિ પણ કરે છે. આ માર્ગે પણ જેમ જેમ અંતરમાં અંતરથી ભૂખ ઊઘડશે, તેમ તેમ વધારે ને વધારે ખાવાની સ્વાભાવિક સહજ અભિરુચિ પ્રગટશે ને ખાવાનું પચશે પણ ખરું— પરંતુ તે પહેલાં નહિ. *

*સંપાદકથી પહેલાં નાદુરસ્ત તબિયતના કારણે ખોરાક વગેરે લઈ શકાતો નહિ. પરંતુ આ માર્ગમાં પ્રવેશતાં ખોરાક પણ વધુ લેવાતો થયો એટલે કે તબિયત સુધરી છે અને કાર્ય કરવાની શક્તિ પણ વધતી ગઈ છે. (આવૃત્તિ પહેલી)

જાતને ઓળખો.

મને તો તમારા આટલાથી મુદ્દલે સંતોષ થતો નથી ને નહિ થાય, તે તો તમે પણ જાણો છો. તમારે પોતે તમારું પોતાનું તટસ્થતાપૂર્વક નિરીક્ષણ અને પૃથક્કરણ સાફ સાફ કરતાં રહેવું જોઈશે. આપણે પોતે આપણું પોતાનું વિચારી શકવાને જરૂર શક્તિમાન છીએ. આપણને પ્રગટતા વિચારો, વૃત્તિઓ, જુદી જુદી વ્યક્તિના સંબંધોને કારણે થતા આઘાત-પ્રત્યાઘાતો આ બધાં જેમ જે રીતે તે પ્રગટે, તેમ નીરખતાં આપણે આપણી પોતાની જીવદશા કેવા પ્રકારની છે, તે સમજી શકીએ એમ છીએ. અમારી સમજણે તો કોઈ અગાડી કે પછાડી નથી. પ્રભુકૃપાથી સાથમાં જ છીએ.

ધ્યાનની કાર્યસાધકતા

મંગળવાર પછી બધા વખતનો ધ્યાનનો સમય લખીશ ખરો. પરંતુ સાચી વાત તો એ છે કે સર્વકંઈ કરવા છતાં તેની લહેર તો અંતરમાં અંતરથી જીવતીજાગતી રહ્યાં કરે, અંતરને અજવાળ્યાં કરે, એવી જાતની એકાગ્રતા અને હૃદયમાં હૃદયથી તે પરત્વેની કેંદ્રિતતા આપણામાં પ્રગટેલાં હોવાં જોઈશે, તે આપણે ખાસ ઈચ્છામાં રાખવાનું છે. ધારો કે ધ્યાનમાં ખૂબ એકાગ્રતા પ્રગટી પણ તેમાંથી જો ઊઠ્યા પછી આપણે તેને ભૂલી જઈએ અને આપણે ચાલતો પ્રવાહ અટકી જાય, બીજાં બહારનાં કામોમાં મશગૂલ થઈ જવાય ને આપણા મહત્ત્વના કર્મનું ભાન જો આપણાથી ભૂલી જવાય, તો ધ્યાનમાં પ્રગટેલી એકાગ્રતા ને કેંદ્રિતતા યોગ્ય કામ આપતાં નથી એમ

સમજવાનું છે. અને તેટલે અંશે તે ઓછા ઉપયોગનાં છે. હજી તેમની કાર્યસાધકતા અને કુશળતા યોગ્ય પ્રકારનાં નીવડેલાં નથી તેમ સમજવાનું છે. રોજબરોજના કર્મવહેવારમાં, સંબંધમાં, સંપર્કમાં વગેરે વગેરેમાં આપણું મનબુદ્ધિ કેવી કેવી ભૂમિકામાં વિચરે છે, ને રહ્યાં કરે છે અથવા તો તેની ચઢઊતર વચ્ચે કેટલું અંતર રહે છે, તેના પરથી પણ ધ્યાનમાંનાં પ્રગટેલાં એકાગ્રતા ને કેંદ્રિતતા કેવાં પ્રકારનાં છે તે આપણને સમજાઈ જશે. ધ્યાનનો હેતુ નીરવતા કેળવવાનો છે. નીરવતા કંઈ એમ ને એમ પ્રગટતી નથી. તટસ્થતા, સમતા, તેની સાથે સાથે અનાસક્તિ, નિરાગ્રહ વગેરે જે બધું ઉપર લાખી ચૂક્યો છું, તે તે બધું જીવનમાં પ્રત્યક્ષપણે પ્રગટ્યાં કરે ત્યારે ધ્યાનનો ઉઠાવ આપણને રોજબરોજના કામમાં પણ બપમાં લાગી શકે છે.

ધ્યાનનો હેતુ

ધ્યાનમાં બેસવાનો એક હેતુ જેમ નીરવતા પ્રગટાવવાનો છે, તેમ તેનો બીજો હેતુ નીરવતાની સ્થિતિ આપણે કર્મ-વહેવાર થતાં થતાં પણ જોખમાય નહિ અને કર્મ આપમેળે સહજપણે થયાં કરે, તેવી શક્તિ જાગ્રત કરવાનો છે. ધ્યાનથી કરીને જીવનકક્ષા જિંચી થાય અને આપણને એનું જ્ઞાનભાન રહે ને એવા જ્ઞાનભાનની લહરી સતત એકધારી સર્વાંકાંઈ કરતાં કરતાં જીવતીજાગતી રહ્યાં કરે તેને માટે ધ્યાનનું સાધન ઉત્તમ છે. આજકાલ તો જે તે બધાં ધ્યાન કરવાને બેસી જતાં જોયેલાં છે. જેમ વેપાર કરવાને મૂડીની આવશ્યકતા ઘણી ઘણી છે,

તેમ ધ્યાનને માટે પણ તેની શરૂઆત કરતાં પહેલાં આપણાં મનાદિ કરણમાં એકાગ્રતા કેળવાયેલી હોય તે ઘણું જરૂરનું છે. એકાગ્રતા કેળવાયા વિના ધ્યાન થવાની શક્યતા નથી.

કરાંચી,

હરિ : ૐ

તા. ૨૮-૨-૪૦

૧૯૪૨માં રચાયેલી પ્રાર્થનાઓ

સૂહેવું એ તો અઘરું ઘણું છે પ્રેમનું દર્દ ઊંડું,
સ્વપ્નેયે ના સુખ, કદી ભૂલે માગણો કોઈ એવું;
પસ્તાશે જે તહીં નહિ જશે, જે જશે તેય રોશે,
ન્યારી એવી અકળ ગતિ છે પ્રેમના પંથની તે!

×

×

×

પ્રીતિપંથે પણું, પડવું અગ્નિમાં જેમ તેવું,
ક્યાંયે એનું મરી પણ ગયે ના ઠરે બાપ, હૈયું;
કો દી એને જરીય પણ ના ક્યાંય આરામ રહેશે
જાણ્યું તોયે, પડતું મૂરખે હર્ષથી નાખ્યું છે મેં.

(શાહુલ્લવીકીડિત)

તારું મંદિર સ્વચ્છ સાફ કરવા ભારે મથું છું, પ્રભુ !
ક્યાંયે રહે કયરો જરી નહિ સદા એવા હું યત્નો કરું;
તોયે કે' મનને પસંદ પડતું ના કામ એવું થતું,
રહેવા યોગ્ય પૂરું તને કયમ કરી એને બનાવું ? પ્રભુ !

×

×

×

તું છે તાત, કૃપાનિધિ ત્યમ છતાં શાને કૃપા ના કરે ?
ટીપું એક જ આપતાં કંઈ તારું ખૂટી ના જશે;
કે' કે' તેં કરિયા નિહાલ શરણે જે સર્વ આવ્યા; પ્રભો !
છે શું વંચિત રાખવો ગરીબ હું આ એકલો ઈષ્ટ તો ?

×

×

×

તું મારું મન મંત્રમુગ્ધ કરજે, તાબે રહે જોથી તે
ક્યાંયે ના ચસકી શકે પણ જરી ને ઠામ મેળે રહે;
માગ્યામાં ઉર એટલું તુજ કને માગું પ્રભુ ! એક હું,
એ દે, તો મુજ રંક ભાગ્ય ફળશે, દેખું ફરો દી પ્રભુ !

X

X

X

તારું મંગળ નામ હું હૃદયથી ભૂલીશ કેમેય ના,
છો ને પ્રાણ જતા, છતાં પણ કદી હું ટેક મૂકીશ ના;
જરી યત્ન રખાવતો હૃદયથી છે હાથ મારે પ્રભુ !
મારો યજ્ઞ કરાવતો ન તપનો તું ભંગ કો દી પ્રભુ !

આદર્શને વિસ્તારની પાંખો.

આંતરિક શક્તિ મેળવીએ અને પછીથી શ્રીભગવાનના
ચંત્ર બની જઈએ અને પછીથી તેની આ ગૂઢ રહસ્યમય
રચનામાં, લીલામાં આપણે તેના હેતુના હથિયાર બની જઈએ
અને જે હેતુનો ભાગ ભજવવાને માટે શ્રીભગવાનની કૃપાથી
આપણે સર્જાયેલાં હોઈએ તે હેતુને પ્રેમભક્તિથી સાધ્યાં
કરીએ, પરિપૂર્ણ કર્યાં કરીએ, એવો જીવનનો હેતુ પણ દિલમાં
દિલથી ખ્યાલમાં રાખ્યાં કરવાનો છે. જીવનના આદર્શને
સદાય વિસ્તારની પાંખો છે. આદર્શ જેમ જેમ આપણે
ભાવનાથી પામવાનો પ્રયત્ન કરીએ, તેમ તેમ આદર્શનું
તાદૃશ્યપણું થતું જતું અનુભવાય છે. આદર્શને સંપૂર્ણપણે
એક સામટો એક સમયે પૂરેપૂરો અનુભવી શકાય એવું
બનવાની શક્યતા ઘણી ઓછી છે. પ્રભુકૃપાથી આદર્શની
ઝાંખી થાય ને એવા પ્રકારના દર્શનથી જીવનમાં તે પરત્વનું
આકર્ષણ એકાગ્રતાની ઉત્કટતાથી પ્રગટે અને તેના પરત્વેનું

ઘણું આકર્ષણ દિલથી પ્રગટે તે હકીકત સાચી છે; અને આદર્શ આટલો ને આવો જ છે. એમ શરૂ શરૂમાં ભલે આપણે સ્વીકારીએ, પરંતુ સાચી રીતે તો તેનો પણ અંત નથી હોઈ શકતો.

પ્રેમભાવની માગણીનું કારણ

તમે જ્યારે ધ્યાનમાં બેસશો, ત્યારે આપણે પ્રેમભાવે સાથે જ છીએ. ખૂબ પ્રેમભાવ રાખશો. આ પ્રેમભાવ માગું છું તે મારે કારણે નહિ. હું તો ભગવાનની કૃપાથી એનું ભજન કરતાં કરતાં અને જીવનવિકાસની સાધના કરતાં કરતાં, પ્રભુની કૃપાથી પ્રેમનું એકાદું કિરણ નાનકડા સળેકડા જેટલું પામ્યો છું ખરો; એટલે તમારી કનેથી તમારા દિલનો જે પ્રેમભાવ માગું છું તેનું કારણ તો એ જ છે કે આપણા દિલમાં જે પ્રકારની અને જે પરત્વે ખરેખરી દિલમાં દિલથી ભાવના પ્રગટેલી હોય, તેના વચનની યથાથિતા આપણે યોગ્ય રીતે સ્વીકારી શકવાના છીએ એટલા જ માટે હું પ્રેમભાવ માગું છું.

પ્રેમભક્તિભાવની અત્યંત જરૂર

એવો દિલનો દિલમાં દિલથી પ્રેમભાવ પ્રગટ્યા વિના સદ્ગુરુના જીવનવિકાસની સાધનાની ભાવનાના સંસ્કારને આપણે કદી ઝીલી શકવાનાં નથી. તેના સંસ્કાર જરૂર ચિત્તમાં પડવાના તો ખરા; પણ તેનું અસલ સ્વરૂપ પલટાઈ જવાનું; કારણ કે આપણે હજી જીવદશાવાળાં રહેલાં હોવાથી પેલાની

ભાવનાના સંસ્કારને તેની યથાર્થતાના પ્રમાણમાં કદી પણ સ્વીકારી શકીએ એવી શક્યતાવાળાં આપણે પ્રગટેલાં હોતાં નથી. અને કદાચ ધારો કે આપણી યુદ્ધિ સ્વીકારે, તો તે સ્વીકારે છે તે પણ માત્ર ઉપરછલ્લી રીતે. આપણે કોઈ ચેતનમાં નિષ્ઠા પામેલા મુક્તાત્માના સંબંધમાં હોઈએ, તો જ્યાં સુધી તેના પરત્વેની આપણા હિલમાં પ્રેમભક્તિની જ્ઞાનયુક્ત નિષ્ઠા પ્રગટેલી હોતી નથી, ત્યાં સુધી આપણે તેને આપણી રીતે જ સમજવાનાં છીએ. તેના જીવનના એવા કેટલાય સાચેસાચ પ્રગટેલા પ્રસંગોનું હાર્દ અને તેવા પ્રગટેલા તેના પ્રસંગ ઉપરથી અનુભવે પુરવાર થઈ જતું તેનું ઈન્દ્રિયાતીતપણું ઘડીક વાર આપણને લાગશે ખરું, ઘડીક વાર આપણને અહો-ભાવ પણ પ્રગટાવશે, પરંતુ તે બધું આપોઆપ પાછું ઊડી જશે. એટલે તે સંસ્કારોને આપણા જીવનમાં કામ કરતા બનાવી દેવાને માટે આપણે તેવા ચેતન પુરુષ પરત્વે જ્ઞાનની ભાવનાથી અને હેતુના જ્ઞાનભાન સાથે તેની પ્રત્યે પ્રેમભક્તિ-વાળા બની જઈએ તે ઘણું ઘણું જરૂરી છે.

કરાંચી,

હરિ: ૐ

તા. ૨૯-૨-૪૦

૧૯૨૪માં કરાયેલી પ્રાર્થના

(વસંતતિલકા)

જે થાય વૃત્તિ મુજ ડોલમડોલ જ્યારે,
દેજે મને મદદ બાપ ! વિશેષ ત્યારે;
મારે બળે નવ ઊભો રહી હું શકીશ,
દે પ્રાણ, આખર સુધી ઝઝૂમી શકીશ.

X

X

X

પાદારવિંદ તુજ હું શિર મૂકી મારું
વંદાં કરું પ્રભુ ! તને ઉર નિત્ય ઊંડું !
આ પ્રાર્થના હૃદયની મુજ લૂખી સૂકી,
ધારી હૃદે મુજ પરે કરજે દયા તું.

× × ×

જ્યાં ત્યાં બધે ભટકી બાપ ! ઘણું મર્યો હું,
નેં આ ભવે ભ્રમણમાં વળી હું પડ્યો છું;
ત્યાંથી હવે ઊગરવા તુજ યત્નમાં તું
દેજે કૃપા, મુજથી તો જ બચી શકાશે.

× × ×

તારી કૃપા, વિણ મને નથી ચાવવાનું,
માગ્યા કરું ચરણમાં ઢળી નિત્ય તે હું;
જ્યાં તું કૃપામૃત તણો ઉદધિ પ્રભુ ! છે,
તો માત્ર બિંદુ મુજને બસ એક દેજે.

× × ×

શેં પ્રેમ ના મુજ પરે પ્રભુ ! દાખવે તું ?
શા કારણે થઈ પડ્યો અળખામણો હું ?
આવી પડ્યો હઉં પ્રભુ ! તુજ દોષમાં હું,
છું મૂર્ખ જાણી કરજે મુજને ક્ષમા તું.

વૃત્તિઓના સવિશેષ હુમલા

જીવનવિકાસની સાધનાની પ્રક્રિયા ખરેખરી રીતે જ્યારે શરૂ થાય છે, ત્યારે અંદર સૂક્ષ્મ છૂપી પડી રહેલી વૃત્તિઓ સવિશેષ બળવાન બની, તે રૂપે પ્રગટ થઈ જીવનવિકાસની પ્રગતિમાં વિઘ્નરૂપ પણ થતી હોય છે. જે જાતની હીનતા, જે જાતના વિચારો, જે જાતની પ્રાણુની વૃત્તિઓ સાધારણ જીવનમાં કદી પણ ખાસ જોર ન કરે, તેવી હીનતા, તેવા વિચારો અને

વૃત્તિઓ જીવનસાધનાની કંઈક સાચી શરૂઆત થતાં હુમલા પ્રગટાવવા માંડે છે; અને આપણે પોતે જ જો જાણત હોઈએ તો એવા દુર્વિચારો ને દુર્વૃત્તિઓનાં દર્શનથી છક થઈ જઈએ છીએ. આપણે સામાન્ય સાધારણ જીવનમાં પ્રભુકૃપાથી કંઈક સંસ્કારી હોવાથી એવા દુર્વિચારનું નેશ અને દુર્વૃત્તિઓનું ખેંચાણ ને તાણ વારંવાર આપણને એટલા પ્રમાણમાં પ્રગટતાં હોતાં નથી, જ્યારે સાધનામય જીવનની પ્રક્રિયા શરૂ થતાં આવા પ્રકારના નિમ્નગામી હુમલાઓ વારંવાર પ્રગટે છે. પ્રાણની વાસનાના પણ હુમલાઓ જળરજસ્ત પ્રગટતા અનુભવીએ છીએ.

વીર્યસ્રાવના ઉપાય

આમાં વીર્યસ્રાવની તો મામૂલી હકીકત ગણાય. રાતે સૂતી વખતે જો પગ વચ્ચે તકિયો મૂકવાનો પ્રયોગ કરવો. કોઈક વાર અયોગ્ય રીતે ઈન્દ્રિયનું દબાઈ જવાથી પણ એવું પરિણામ નીપજે છે. અતિશય પરિશ્રમથી કે થાકથી પણ એમ થાય. જ્યારે જ્યારે એવું થાય ત્યારે કપડાં બદલી નાખવાં. નાહી શકાય તો સારી પેઠે નહાવું. તેમ ન નવાય તો તે ભાગ સાફ તો પૂરોપૂરો કરવો. મોં, હાથ, પગ વગેરે પણ ઘોઈ નાખવાં ને સ્વચ્છ કપડાં પહેરી સ્વચ્છ થઈને સૂવાનું રાખશો. એને લીધે મનમાં બળ્યાં ન કરવું. એની ચિંતા કર્યાં ન કરવી. એની સાથે નિઃસ્પૃહતા કેળવવી. પરંતુ તે સાથે સાથે શાથી તેમ થાય છે, તે સ્વસ્થપણે, તટસ્થપણે વિચારી જોઈને તે વૃત્તિના મૂળને પકડવું; ને તેવા મૂળને કેવી રીતે બદલી

શકાય, અથવા તો તેના વલણને કંઈ રીતે બદલાય તેના તેવા ઉપાય લેવા. પ્રેમભક્તિ પ્રગટયા વિના અને તેવી ભાવનાનું એકધારું જીવતું બગતું સાતત્ય પ્રગટયા વિના એટલે કે સત્ત્વગુણની સંપૂર્ણ પ્રતિષ્ઠા પ્રગટયા વિના બ્રહ્મચર્યની શક્તિ પ્રગટાવી અશક્ય હકીકત છે, જે આપણે માટે તો હજી ઘણી ઘણી દૂરની હકીકત છે. આપણે જેમાં ને તેમાં તેના નિમિત્ત કારણને શોધીએ તે ઠીક છે, પરંતુ તેના મૂળને શોધીને મૂળને પલટાવવાનો માર્ગ એ જ ઉત્તમ ઉપાય છે. જ્ઞાનતાંત્રીનું ખેંચાણ કંઈ કશાથી ઉત્કટપણે રહ્યાં કરતું હોય, તોયે તેમ બને છે. અથવા તો કોઈ ગુણુસા ઉપજાવે એવો પ્રસંગ નીરખવાનું બની જાય તો તેનાથી કરીને પણ તેમ બને છે. ઠંડા પાણીનો ઉપચાર પણ એને માટે જરૂરનો ખરો. ખાસ કરીને સવારમાં ઉનાળામાં ચૈત્ર માસમાં ફૂળાં ફૂળાં લીમડાનાં પાંદડાં વાટીને એનો રસ દરરોજ લેવાનું રાખશો. વળી પાકેલાં બીલાં કચાંક મળતાં હોય, તે તેનો કેસરી રંગનો ગર્ભ ખાવાનું રાખશો. પાકેલાં બીલાંના ગર્ભનો પ્રયોગ મેં પ્રભુ-કૃપાથી કરેલો છે. આ બધા ઉપચારો અસરકારક નીવડે તોય તે તાત્કાલિક કહેવાય, તે કંઈ દર્દના મૂળના ઉપચાર નથી. આપણું મુખ્ય અને કેંદ્રસ્થ લક્ષ્ય તો મન, પ્રાણાદિ વૃત્તિઓનું શોધન થાય ને તેમાં વધારે ને વધારે શુદ્ધિ પ્રગટે તે દિશામાં રાખવાનું છે. પ્રાર્થના, નામસ્મરણ, ધ્યાન, ત્રાટક વગેરે એવાં સાધનોમાં સવિશેષ હેતુપૂર્વક જ્ઞાનભાવથી પરોવાયેલાં રહીએ ને તેનો અભ્યાસ જો જીવંત દૃઢ થતો જાય, તો આપણું કામ સરે. જીવનમાં મળતું પ્રત્યેક કર્મ પણ સાધનાભાવે, જીવસ્વ-

ભાવની ઉત્ક્રાંતિ થવાના જ્ઞાનભાન સાથે, પ્રાર્થના અને સમ-
ર્પણભાવે, થયા કરે તોપણ કામ પાકી જાય. સાધનાનું અને
રોજબરોજના વહેવારનું કર્મ એ જો નિરનિરળાં પરસ્પરથી
ભિન્ન નથી, પરંતુ એક જ સળંગ પ્રક્રિયા છે. કર્મમાં
સાધનાનો ભાવ જેટલો જીવતોજગતો અખંડ પ્રવર્ત્યા કરે,
તેટલા પ્રમાણમાં પ્રભુકૃપાથી કર્મ સહજપણે યોગયોગ્ય રીતે
આપોઆપ થયાં કરશે. એવો ભાવ તેની ઉચ્ચતમ માત્રાએ
ઉત્કંટ પ્રમાણનો પ્રગટયા વિના જીવદશાના (વીર્યસ્રાવ જેવા)
સંસ્કાર ટળવા અશક્ય છે માટે જેમાં ને તેમાં પ્રભુકૃપાથી
દિલના ભાવને મહત્ત્વ આપ્યાં કરવાનું છે. જીવનમાં એકાગ્ર-
તાપૂર્વકની મનમાં મનથી એકતાનતાં સળંગ પ્રગટતાં પણ
આવી વૃત્તિઓ ઊઠતી નથી એવો મારો સ્વાનુભવ છે.

કર્મનો પ્રેમભિક્ષાથી સ્વીકાર

મળેલું કર્મ આપણા જીવનવિકાસના હેતુ અર્થે પ્રેમ-
ભક્તિભાવે સ્વીકારાય, એ સાધનામાં ઘણું ઘણું જરૂરનું છે.
દિલનો ભાવ પરોવી પરોવીને ઉત્તમમાં ઉત્તમ રીતે કર્મ
કરવાથી, તેમાં શ્રીપ્રભુપ્રીત્યર્થની ભાવનાને સળંગ જીવતી
જગતી કેળવ્યાં કરવાનું રાખવાથી ને તેવી રીતે કર્મ કર્યાં
કરવાથી શુણ્ણ અને શક્તિ બન્ને પ્રગટે છે. કર્મ માત્ર ભાવનાને
કેળવવાને અર્થે છે. કર્મથી ભાવના સાકાર થાય છે. એટલા
માટે જીવનને ઉન્નયન કરવામાં કર્મની વિશેષતા છે.

૧૯૨૪માં કરાયેલી પ્રાર્થના

(વસંતતિલકા)

એકકેય સાધન કશું મુજ પાસ ના છે,
ભારે સમુદ્ર તહીં કેમ તરી જવાશે ?
આધાર માત્ર મુજને પ્રભુ ! એક તારો,
ચાહે ડુબાડ અથવા ગ્રહી હાથ તારો.

x

x

x

આ ધૂળનાં રજકણો કંઈ કામ લાગે,
હું તેટલોય ખપ આવું નહીં જરીયે;
આવી દશા અધમ છેક નિહાળી મારી;
હું તો બળી બહુ મરું, પ્રભુ ! લે ઉગારી.

x

x

x

તારી કૃપા વરસશે નહિ હું-પરે જો,
જીવી શકીશ નવ હું પળ એક તો તો;
આધાર છે મુજ બધો પ્રભુ ! એકલો તું,
યાચું, મને પળ ન એક વિસારજો તું.

x

x

x

પોકાર પાડી તુજને વીનવ્યા કરું છું,
શાને પ્રભુ ! મુજ કશું નવ સાંભળે તું ?
આ રાંકની દિલ દયા ધરજો પ્રભુ ! તું.
કહેવા મને હક નથી વધુ એથી બીજું.

x

x

x

જો પાદપન્નથી મને તરછોડશે તું,
ક્યાં જાઉં હું ? અવર ના સ્થળ જ્યાં ઠરું હું,

તે વેળા શાંતિ રાખીને ઉરમાં ક્ષમતા ધરો.

૩૧

ક્યાંયે ન કો તુજ વિના પછી બેલી મારું;
તો રાંકની પર કૃપા કંઈ રાખજો તું.

x

x

x

કોને જઈ હૃદયની કહું વાતને હું ?
ને ક્યાં રડું વીતકની કથની પ્રભુ! હું ?
કો પાડશે તુજ વિના ઉર શાંત મારું ?
તેથી હમેશ પદ હું, દિલ ઠાલવું છું.

સાચો વિશ્વાસ

તમારો તા. ૨૩-૨-૪૦નો અનુભવ વાંચ્યો. તે બાબત
મેં પણ તમને તે જ દિવસે લખી દીધું છે, જે તમે વાંચ્યું
હશે જભાઈની બાબતમાં પણ તા. ૨૩-૨-૪૦ના પત્રમાં
લખી દીધું છે. એમને પણ પ્રભુકૃપાથી વિશ્વાસ બેસતો જાય
છે, એ વાંત જાણી ઠીક લાગે છે. પરંતુ તમે એમને સ્પષ્ટ
કહેશો કે કોઈ રીતે જેમ તેમ કરીને મારા પર વિશ્વાસ ન
ન રાખે, એટલી મારા પર મહેરબાની કરે ને કૃપા કરે.
સાચી શ્રદ્ધાથી જામેલો વિશ્વાસ જ કસોટીના કાળે ટકી શકશે,
બીજો નહિ. કારણ કે અત્યારે તો એમને મારા વિષે સારું
સારું લાગે, પરંતુ જ્યારે એમના મનને ન ગમે એવું કંઈ
કરાવવાનો સહજ પ્રસંગ પ્રાપ્ત થશે, ત્યારે જ તે વિશ્વાસની
કિંમતની ખબર પડશે.

નમનનું રહસ્ય

આ જીવ તમારી પાસે હતો ત્યારે તમને કહું હતું કે
'એના કરાંચી પહોંચ્યા પછી તમને ઠીક થશે.' ને તેમ થયું

૩૨ શંભુમેજો થયો ભેજો જ્યાં હોય, આપણે ત્યાં

છે એમ તમે લખો છો તેથી આનંદ થાય છે. હું ત્યાં હતો ત્યારે તમારી બધી આનંદવૃત્તિ જેંચી લીધી હતી, જેથી તમને તમારી સ્થિતિનું સાચું જ્ઞાન થાય; અને તમારું અહંથી રચાયેલું બધું ભાંગીને ભૂકો થઈ જાય. મારી સમજણના હિસાબે તે કામ હજી પૂરેપૂરું થયું નથી. વળી પાછું હવે નસ્તર મુકાવવાની સત્કેરણા ભગવાન જ્યારે કરાવશે ત્યારે ખરું. તમારી આનંદવૃત્તિની હાર્દ ગયેલી દશામાં પણ તમે મારા પર જે વિશ્વાસ રાખ્યો, તે માટે તો વધારે શું લખું? સ્ટેશન ઉપર બધાંયનાં દેખતાં તમે મને પગે લાગી તમે તમારાં મનબુદ્ધિને નમાવ્યાં છે તે ખરેખર રુચતું જ કર્યું છે. અક્ષકપણાને ને અહમ્ને નમ્રતામાં પ્રગટાવવાને માટે જ્ઞાન-ભક્તિયુક્ત ભાવથી નમવું તે પણ સાધનાનો એક પ્રકાર છે. નમન તે પોતાને માટે છે. હું કદી પણ કોઈને નમવાનું કહેતો નથી. નમન કરવું એટલે સદ્ભાવનાનો ઉન્નતગામી કરવાના હેતુથી પ્રપત્તિયોગનું શરણું સ્વીકારવું તે. હવે તમારો આત્મવિશ્વાસ પણ પાછો તમને મળશે એટલે કે જગત થશે.

ઉપરનું વાંચીને મનમાં સંતોષાર્ધ જવાની લાગણી થવા ન દેશો અથવા એવા પ્રકારના બીજા વિચારો ન ઉદ્ભવવા દેશો. જે થયું હતું તે યોગ્ય થયું હતું ને થવાની જરૂર હતી તે જ માત્ર બન્યું છે. તેમાં કશી ન્યૂનાધિકતા થઈ નથી એટલું નિશ્ચયપૂર્વક જાણજો.

વિશ્વાસ, પુરુષાર્થ ને કૃપા

વિશ્વાસની પણ ચઢતી ચઢતી અનંત માત્રાઓ હોય છે. સાચા દિલનો પ્રગટેલો વિશ્વાસ કદી ઓગળી જતો નથી.

આપણે ‘ભગવાન’ ‘ભગવાન’ કરીએ છીએ ખરા, પરંતુ તેના વાસ્તવિકપણાનું જ્ઞાનભક્તિપૂર્વકનું યોગ્ય જ્ઞાન આપણને પ્રગટેલું હોતું નથી. બાકી તો વિશ્વાસની ભાવનામાં કશું પણ ગુમાવવાનું કદી પણ હોતું નથી. ઉપર ‘આનંદવૃત્તિ જે’ચી લીધી હતી’ એમ લખ્યું છે, એની પાછળની ભાવના કોઈ કર્તવ્યપણાની નથી પણ કોઈ ઇશારાની સૂક્ષ્મ ગૂઢ ભાવના છે, એમ સમજવા કૃપા કરશોજી. હું તો એની કૃપાથી સાધન માત્ર છું. અને એ પણ એક દૈવી ઘટના હતી. તમારા જીવનશોધનને માટે તે ઘણી ઘણી જરૂરની હતી, પછી ભલે તમને તે ભારે તાવણીરૂપ લાગી હોય, આપણું કર્તૃત્વપણું, આપણું બળ, આપણી કરામત ને આપણાથી બનતો પુરુષાર્થ એ બધું તેની કૃપાના બળ આગળ કશી જ વિસાતમાં નથી, એનું સ્પષ્ટ ભાન આપણને જાગી જવું ઘટે છે.

અહંકારનું ઉન્નયન

તેનો અર્થ એવો નથી કે આપણે તે બધું કરવાનું નથી. વળી જ્યાં સુધી આપણું સૂક્ષ્મ હુંપદ ગળી જતું નથી, ત્યાં સુધી ભગવાનનો ભાવ કોટિ ઉપાયે પણ છતો થઈ શકવાનો નથી. હુંપદનો, અહંકારનો જડમૂળથી એની શૂન્યતામાં ઓગળી જવા માટે ને ભગવાનની ભાવનાને કેળવવા માટે આપણે સતત જ્ઞાનપૂર્વકનો સદુપયોગ કર્યા કરવાનો છે; બલકે કહો ને કે એને, હુંપદને, Sublimate કરીને, એનું ઉન્ન-

યન કે દિવ્ય રૂપાંતર કરીને, એનો જ્ઞાનયુક્ત સદુપયોગ કરવાનો છે. એ કળા શીખી લીધા વગર છૂટકો નથી.

સદ્ગુરુનું કાર્ય

આપણો જે સદ્ગુરુ છે તે કદી પણ આપણા એવા અહમ્મને રહેવા દઈ શકતો નથી. આપણા એવા અહમ્મના તૂટીફૂટીને ટુકડે ટુકડા થઈ જાય એવા જ્ઞાનયુક્ત સતત પ્રયત્નમાં તે જીવતોજાગતો રહેતો હોય છે. આપણા પરત્વેના તેના એવા પ્રકારના સતપ્રયત્નથી આપણે અણુજાણુ રહ્યાં કરીએ છીએ અને તેના હેતુના ભાવને આપણે પરખી શકતાં નથી; એટલે જ આપણે તેવા ને તેવા કોરા ધાકડ રહીએ છીએ.

અહમ્

જીવનવિકાસમાં આડે આવનારાં જે કોઈ આવરણો છે તેમાં અહંકાર જેવું સૂક્ષ્મ ને બળવાન ખીજું કોઈ તત્ત્વ નથી. કેટલાક લોકો એને ઝોળખીને પોતાનામાંથી એને કાઢવાને મથે છે અને એવા એમના પ્રયત્ન પછી કેટલીક વાર તેઓ કહે છે, ‘મારામાં હુંપદ કે અભિમાન નથી,’ પરંતુ આ માત્ર તેમની ભ્રમણા છે. અહંનું તત્ત્વ બહુ મોડું ઝોળાવવા માંડે છે. જીવદશાનું અહમ્ જેમ નકારાત્મક છે, તેમ સાધનામાં અને સાધનાના પ્રારંભમાં જીવદશાનું ઊર્ધ્વીકરણ થવામાં અહંને સાધન તરીકે બે લઈએ તો તે સહાયક પણ છે. જીવનમાં અહંકારનું પ્રતિરોધક સ્વરૂપનું વર્યસ્વ આપણે કંઈપી પણ ન શકીએ એટલી જીવનની ઊંચી કક્ષામાં

પણ પ્રવર્તતું હોય છે. એને તો જોટલા વધુ અને જળરા ફટકા પડે એટલા પ્રસંગોને આપણે હેતુના જ્ઞાનભાનથી સ્વીકારી લઈએ, તો અહંનું ઉન્નયન થવાને માટે તે શ્રેયસ્કર છે. અહંકાર તો નવાં નવાં રૂપો ધારણ કરે છે. જીવનની જેમ જેમ ઉચ્ચતર ને ઉચ્ચતમ કક્ષાઓ પ્રગટે છે, તે તે કાળે પણ અહંનું સૂક્ષ્મતર ને સૂક્ષ્મતમ સ્વરૂપ બદલાતું રહે છે. તે તૂટી ગયેલા જેવું લાગે અને તે છિન્નભિન્ન થયેલું પણ લાગે અને તેનું માથું કપાઈ ગયેલું હોય, તોપણ તેને નવાં નવાં માથાં ફૂટે છે અને તેનો વેશ પણ જુદા જુદા પ્રકારનો થઈ જાય છે. દેખાતી નસ્રતામાં ભારેમાં ભારે અહંકાર છુપાયેલો પડ્યો હોય છે તે પણ એક નક્કર અનુભવની હકીકત છે. અહંની આવા પ્રકારની સૂક્ષ્મ ચાલખાજીને ને તેની કળાને સમજવી એ બહુ દોઢાલું છે. પરંતુ ખરેખરી ભાવનાથી ને હેતુના જ્ઞાનભાનથી સાધના એકધારી થયાં કરતી હોય છે અને સાધનાના ભાવની સળંગતા, અખંડતા પ્રગટે છે, ત્યારે તેમાંથી ફલિત થતો વિવેક પણ એટલો તો સૂક્ષ્મતમ પ્રગટેલો હોય છે કે જેનાથી કરીને આપણે અહંને પકડી પાડી શકીએ છીએ અને તેને યોગ્ય પ્રકારનો વળાંક આપવામાં પણ પ્રભુકૃપાથી ફાવી શકીએ છીએ.

કરાંચી,

હરિ: ૐ

તા. ૧-૩-૪૦

૧૯૨૪માં કરાયેલી પ્રાર્થના

(શાર્દૂલવિકીરિત.)

નાનું બાળક ભૂલ તો કદી કરે, ગુસ્સે થવું યોગ્ય શું ?

તારો રોષ સહી શકાય મુજથી કેમે કરી ના પ્રભુ !

સૌ સંજોગે ચરણેથી ગાડું ઊતરી જાય ના,

ભારે સાવધ હું રહું ત્યમ છતાં શેં, કોણ જાણે પ્રભુ !
આવું આમ થઈ જતું ? તુજ ભવાં નીચાં કરી દે પ્રભુ !

x

x

x

આ આવી મુજથી દશા નવ સહી કેમે જતી, શું કરું !
સાહે છે ઉરમાં ઊંડું, પણ નથી ઉપાય એકે, પ્રભુ !
તો તું ઓજસ, પ્રાણ, ચેતન હ્રદે રેડી પ્રભુ ! રંકને
મારું એકલવાયું આ જીવન છે, એને નવા રંગ દે.

x

x

x

તું મારાં મદ, મોહ, મન્સર, પ્રભુ ! ને ક્રોધ સંહારજે,
મારા સર્વ વિકાર ને વિષય તું બાળી પ્રભુ ! નાખજે;
જે કં આજસ ને પ્રમાદ મનથી કાઢી બધું નાખજે,
ખાલી સાવ તરંગથી કરી મને હે તાત ! ઉદ્ધારજે.

x

x

x

જાણું, એક જ તું પ્રભુ ! જગતમાં આનંદનું ધામ છે,
તો આસ્વાદ લીધા વિના ઉર પૂરો એનો ઠરું શેં હવે !
મારું હું બળ વાગરીશ સઘળું, જંગી ન બેસીશ હું,
મારા પ્રાણ છૂટી જતા પલ્લભવે હું લૈશ ધાર્યું પ્રભુ !

x

x

x

ક્યારે બેસીશ ઘેર 'હાથ' કરીને નિશ્ચિતતાથી ? પ્રભુ
એનું એ જ કર્યાં કરું રટણ હું હંમેશ હૈયે વિભુ !
જાણીને પ્રભુ ! "કલ્પવૃક્ષ ચરણું મેં" તો ગ્રહ્યું તાહરું,
તો માગ્યું મુજ આપી નામ કરજે તું સાર્થ તારું પ્રભુ !

x

x

x

આવ્યે દી અધરો મને ગરીબને સાંભળજે તું પ્રભુ !
સ્નેહી સર્વ સગાંસંબંધી અળગાં ત્યારે રહેશે પ્રભુ !
જે ત્યારે કર ઝાલશે મુજ નહીં, મારી ગતિ શી થશે !
જીતી બાજી જઈશ હારી સઘળી, માટે તું સંભાળજે.

સાધનનો જીવનસંગ્રામ

ગઈ કાલે 'ફાવી શકીએ છીએ' એમ લખ્યું છે તેની વધારે સમજૂતી આપવાની જરૂર છે. એનો અર્થ એમ નથી કે દરેક પ્રસંગે આપણે ફાવીએ છીએ. હારજીત થયાં કરે છે, પરંતુ હારમાં પણ જો તેની સામે જીવતોજાગતો જ્ઞાનયુક્ત સામનો થયા કરતો હોય છે અને તેવું યુદ્ધ આપતાં હાર થાય, તો તેની હારમાંથી પણ આપણે જીતવાની કળા શીખી લઈએ છીએ. જીવનમાં નિમ્નગામી વૃત્તિઓની સામે જે સમજી સમજીને સતત યુદ્ધ આપ્યાં કરે છે, તેને હારવાનું કદી આવતું જ નથી એવું નથી. હારવામાં તે કદી નમતું મૂકી દેતો હોતો નથી. હારવામાં તેનું જીવનનું ધોરણ જીવનને ઉન્નયન કરવાનું રહેતું હોય છે. જીવનના હેતુનું જ્ઞાન તે કદી પણ ચૂકતો નથી. જીવનના પ્રત્યેક તળકડે યુદ્ધ રહેલું જ છે. એવું જીવન-સંગ્રામનું યુદ્ધ, એવો દેવાસુર-સંગ્રામ જીવનમાં સતત ચાલી રહેલો છે. એવો અનુભવ જીવનવિકાસના સાધકને થયા વિના રહેતો નથી.

અહંની અત્યંત સૂક્ષ્મતા

જેમ જેમ સાધનામાં આપણે લાગી જવા માંડીએ છીએ, તેમ તેમ અહં બાબતમાં ઊંડા ઊતરવાની પણ જરૂર પડે છે. અહં તો એવું છે કે તે કયાં છુપાયું છે તેની ખબર પણ પડવી ઘણી મુશ્કેલ છે. જીવનમાં વિચાર, વાણી, વર્તન, કર્મનું તટસ્થપણે નિરીક્ષણ નો પૃથક્કરણ કરવાનો જ્ઞાનયુક્ત

૩૮ 'પોતે સીધા છે રહે છે કે ? સીધા છે અન્ય સાથ કે ?'

અભ્યાસ જીવતોજાગતો પ્રગટી જાય, ત્યાર પછી અહં કયાં કયાં આપણને પ્રેરે છે તેની ઓળખ પડવા લાગે છે, તે પહેલાં નહિ. તે પહેલાં તો જેને આપણે કેવળ નિર્દોષ વર્તન, વાણી, વિચાર કે લાગણી ગણતા હોઈએ તેમાં પણ ભારેભાર અહં છૂપું પડેલું હોય છે; પરંતુ તેની કશી ગતાગમ આપણને પડતી નથી, તેથી માની બેસીએ છીએ કે આપણામાં હવે અહંકાર રહ્યો નથી. દા. ત. જ્યારે જ્યારે તમે પેલી 'મનને'× બીજાને વહેંચવા માટે મોકલતા ત્યારે તમારું નામ સામેલ રખાવવા માટે તમે આગ્રહ રાખતા હતા. જોકે તે વ્યાવહારિક વાત હતી ને જરૂરની પણ હતી, તેમ છતાં તેમાં તમારું હું'પદ હતું તેનું મને તો સ્પષ્ટ ભાન તે વેળા થતું હતું; પરંતુ તમને કશી કદ્દપના પણ ન હતી. ક્યારેક ક્યારેક તમને સંકોચ પણ થતો, ને એકાદ વાર તો તમને તે હકીકત જણાવેલી પણ ખરી. તમને આ વાત હું'પદની ન લાગે, પરંતુ મને તો તે સ્પષ્ટ દીવા જેવી જણાઈ છે. તદ્દન સામાન્ય ને સાધારણ જાળતમાં પણ હું'પદ કેવી મડાગાંઠ બંધાવે છે ને આપણી તે કાળની તે તે સમજણની પકડમાં કેવો ભેરવાયેલા રખાવે છે. તેની આપણને કશી સૂઝ પડેલી હોતી નથી. અનેક પ્રકારની માન્યતાઓ, સમજણો, ટેવો આગ્રહો—આ બધાંને ટકાવી રાખવામાં ને જીવતાં રાખવામાં અહં મોટો ભાગ ભજવે છે. અહંને કારણે મડાગાંઠો ઓગળી જઈ શકતી નથી.

×લેખકની પુસ્તિકા, જે તે વખતે તરતની છપાયેલી હતી.

ઉપરની લખેલી જીવસ્વભાવની વૃત્તિઓથી મુક્ત થવાને માટે જ્ઞાનભક્તિયુક્ત સંપૂર્ણ નમ્રતા કેળવવાની ખાસ ખાસ જરૂર. અહીંને જ્ઞાનભક્તિના ભાવથી સાધન તરીકે પ્રેરાયેલું પ્રભુકૃપાથી જો રાખી શકાય તો તે બધું ઓગાળવાને માટે અહીં પણ ઉત્તમ સાધન બની શકે છે — જો જીવતોભગતો જીવનના ધ્યેયનો હેતુ સળંગ એકધારે પ્રગટેલો હોય તો.

અથડામણની અગત્યતા

કેટલીક વાર ભીંત સાથે માથું અફળાયા વિના માનવીને સાચું જ્ઞાન પ્રગટતું નથી. અરે! તેથીયે બસ થતું નથી, અને કેટલીક વાર એક વાર નહિ પણ અનેક વાર માથું અફળાવાનું બને છે, ત્યારે પછી કંઈક થોડુંઘણું જ્ઞાન જાગે છે. જ્યારે જ્યારે એવું અફળાવાપણું બને, ત્યારે તેમાં ધ્યેયના હેતુનું જ્ઞાનજ્ઞાન તાત્કાલિક જાગે, તો તેવી વેળાએ તેવા કે અથડાવાના પ્રસંગને જીવનનો સાધક પ્રેમભક્તિભાવે નવાજે છે ને તેમાંથી તે કેળવાય છે ને કમાય છે. એટલે એવા અથડાવાના પ્રસંગોમાંથી પણ જો આપણે સંપૂર્ણ સજાગ હોઈશું તો ઘણું મેળવી શકીશું. જે આ પ્રેમના પંથે જવાનું કરીને કોઈને કોઈ જીવપ્રકારની વૃત્તિમાં રહ્યા કરવાનું કરશે, એને તો ઊલટું બીજા જીવો કરતાં વધારે અથડાવાનું પ્રગટવાનું છે. પરંતુ જે કોઈ જીવને કોઈ ને કોઈ રીતે શ્રીભગવાનની ભાવનાના આકર્ષણવર્તુલમાં પ્રભુકૃપાથી આવવાનું બન્યું છે, અથવા તો જેને પોતાના જીવનનું ઉન્નયન કરવાનું દિલ પ્રગટ્યું છે, અથવા કહો કે ચેતનનો આવિર્ભાવ અનુભવવાનું

જેને મન થયું છે, એની એ તમન્ના જ એવા જીવને તેની વૃત્તિઓમાંથી છૂટો કરવાને અથડામણના પ્રસંગો તેનામાં સાચું ભાન પ્રગટાવવાને માટે સહજપણે પ્રેરાવ્યા કરશે. આવા પ્રકારના જીવોમાં જે જીવ જેટલું ઊંઘ્યા કરશે, તેને તેટલું વધારે ને વધારે અથડાવાનું ને તેથી વધારે દુઃખી થવાનું બને છે.

સદ્ગુરુનો અથાગ પરિશ્રમ

આપણે જીવનને ભગવાનની ભાવનામાં પ્રગટાવવાને માટે સદ્ગુરુને સ્વીકાર્યા છે અને તે તેના કહેવાથી નહિ, પરંતુ આપણી પોતાની એવી અભિલાષાથી તેમની કને તેવી માગણી કરીને વિકાસને પંથે દોરવાની આપણે તેને પ્રાર્થના કરી છે. તેમ છતાં આપણે તેને અનેક વાર (માનસિકપણે) છોડી દઈએ છીએ, મૂકી દઈએ છીએ, એટલું જ નહિ પણ તેને અવગણી પણ દઈએ છીએ ને તરછોડી પણ દઈએ છીએ. અને જીવનમાં તેની સાથે કશી પણ લેવાદેવા ન હોય તેમ વર્તવાનું કરીએ છીએ. આવું હોવા છતાં પણ તે આપણને મૂકી દેતો નથી. તે તો અનેક પ્રસંગોથી કરીને આપણને જીવનના હેતુનું ભાન પ્રગટાવવાને સહજપણે પ્રવર્ત્યા જ કરતો હોય છે.

કરાંચી,

હરિ: ૐ

તા. ૨-૩-૪૦

૧૯૨૪માં થયેલી પ્રાર્થના

(મંદાકાન્તી)

ચારે બાજુ વહનિ તપનો તેમ રૂહેવાનું એનું,
એકે પાસે મથી મથી મયે જીવવાનું ન બારું;

કયાંયે એને સ્થળ હૃદયને ના મળે દારવાનું,
સંસારીના સમ દુઃખ પ્રભુ, કયાંય ના વિશ્વ બીજું.

× × ×

મારા જેવો અવર જગમાં આજસુ કો નહીં છે,
યદાતદા મુખથી બકવું એ જ ધંધો રહ્યો છે;
આખો દુહાડો કંઈ પણ વિના ખ્યાલ વીતી જતો રૂહે,
ના જાણું હું, મુજ કંઈ હવે શું થવાનું પ્રભુ! છે.

× × ×

જાણું છું, હા! હૃદય હજુ ના બ્રહ્મચારી પૂરો છું,
તે માટેના મુજથી બનતા યત્ન સર્વે કરું છું;
નિશ્ચયે હું તો કરીશ લડયા જ અંત આવ્યા સુધી ને
થાવું તેમાં સફળ, પ્રભુ! તે હાથમાં તાહરે છે.

× × ×

કે આનંદે ખત લખી દીધું છે ગુલામી તાણું મેં,
ને હયાના પ્રભુ! ઉમળકે દાસ થાવું ગમ્યું છે;
તારા શેને રજ ચરણની તાહરી જો બનું હું,
એના જેવું અવર નહિ કો ભાગ્ય સારું અનેરું.

× × ×

ઉછીના મેં કદી નથી લીધા કોઈના કેં વિચારો,
જેવું મારે હૃદય સૂઝતું, નિત્ય હું તેમ વર્તું,
ટેવાયું છે ઊતરી મૂળમાં છેક ઊંડું જવાને,
તેથી મારે ઉર, જડ મને વસ્તુની લાધતી કેં.

× × ×

મારા જેવું જરી વણ વીત્યું હોત જો કે, તને તો
થાયે તેની ખબર પડતે કેટલા વીસની સો;
તો તો આણી હત મુજ પરે કેં દયા તેં જરૂરે
કહેવું શું કેં બિનઅનુભવી હાય! જ્યાં તું પ્રભુ! છે!

મનના અસંખ્ય ફેંદોને ઓળખી કાઢી તેવા કોઈ પણ ફેંદમાં ન ફસાઈએ પૂરેપૂરી જાગૃતિ રાખ્યા કરવાની છે. મન તો:-

*‘જુદા ચાવના, ખીજા કાં બતાવે ?’

એવું કરે છે. તેની યુક્તિઓ ને દાવપેચો પારખવા એ કંઈ સહેલી વાત નથી. એવે વખતે આપણી સાચી તત્ત્વપરીક્ષ થઈ જતી હોય છે. અરે ! કંઈક પ્રગતિ થતાં જોઈ શકીઓ છીએ કે ડગલે ને પગલે જીવનના નિત્યના વ્યવહારોમાં પણ, વાણીમાંથી અજાણપણે સરી પડતાં વાક્યોમાંથી પણ, આપણી પરીક્ષા થઈ રહેલી હોય છે, અથવા કહો કે જીવનનું ઊંચા-નીચાપણાનું પ્રગટ થવાપણું થતું હોય છે. પરંતુ માત્ર જેને તેવી આંખ ઊઘડી હોય છે, તે જ તે જોઈ શકે છે. અહીં આંખ ‘ઊઘડી’ એટલે સતત, એકધારું, પળેપળનું હેતુ પૂર્વકનું, જાગૃતિમૂલક જીવનની સાથેનું અનુસંધાનપણું. કયાંય પણ ભેરવાઈ ન પડીએ ને કશાયને અંગે જાગેલા વિચારોમાં, વૃત્તિઓમાં, લાગણીઓમાં ભરાઈને ફસી ન પડીએ, તે ખાસ તકેદારી રાખીને સતત જોયા કરવાનું છે. એવી રીતના જીવતાજગતા જોયા કરવાના અભ્યાસમાંથી ખરેખરી તટસ્થતા ને સમતા પ્રગટે છે. આવા પ્રકારનાં તટસ્થતા ને સમતા, શાંતિ, પ્રસન્નતા વગેરે કેળવાતાં અને તેનું જ્ઞાનભાન અનેક પ્રકારના કર્મવહેવારમાં જાગૃતપણે કેળવાયાં જતાં તેમાંથી એક એવા પ્રકારનું સમત્વ ફલિત થતું

*લેખકની કાવ્યપુસ્તિકા ‘મનને’-માંથી

અનુભવાય છે, કે જે સમત્વ જીવનવિકાસનો સાચો પાયો બની જાય છે. બુદ્ધિમાં સમત્વ પ્રગટે એને ગીતામાતા યોગ કહે છે. આવું સમત્વ પ્રગટાવવાને માટે (જોકે તે સમત્વ તો ઘણી ઘણી જિંચી કક્ષાનું હોય છે,) આપણે કંઈ પણ કશામાં મુદ્દલે ભેરવાઈ ન પડીએ તેની તો ઘણી ઘણી કાળજી રાખવાની હોય છે. એવી જે ભેરવાઈ ન પડવાની કેળવણી જ્યારે ખરેખરી પાકે છે ત્યારે જ તટસ્થતા ને સમતા પ્રગટી શકે છે. જેને આજે આપણે સાત્ત્વિક વિચાર, વાણી ને વર્તન સમજીએ છીએ એમાં પણ કેટલું સેળભેળપણું હોય છે તેનું આપણને ભાન નથી. અલબત્ત આનો અર્થ એવો નથી કે આપણને પથ્થર જેવા જડ રહેવાનું છે. પરંતુ એ બધી લાગણીઓ, ઊર્મિઓ, ભાવનાઓ વગેરેના ઊભરા વખતે પણ અંતરમાં હેતુના જ્ઞાનભાન સાથે જાગ્રત રહીને તટસ્થતા-પૂર્વક તે નિહાળીને તેમને પણ એક સાધન તરીકે ઉપયોગમાં લેવાની છે. તેવી લાગણી વગેરેના ઊભરા કે હુમલા દરમિયાન પણ અંતરમાં તો અંતરથી અંતરનાં પ્રાર્થના, સ્મરણ વગેરે ભાવમાં તે શક્તિના પ્રવાહને વાળ્યા કરવાનો છે.

સમજણની પકડ .

વળી જે કંઈ બને, ‘સારુ’ કે ‘નરસુ’ જે જે આપણને થાય, તે બધું શ્રીભગવાનને ચરણકમળે સમર્પણ કર્યાં કરવાનું છે. ભક્તિમાર્ગમાં આ સમર્પણની સાધના એ બહુ મહત્વની છે. સમર્પણની ભાવના પૂરેપૂરી કેળવાયા વિના અહીં કદી પણ ઓગળી શકતું નથી.

* 'જમા ને ઉધારેય પ્રભુપાદ અર્પો,'

એમ આપણે કરવાનું છે. આપણે જેને આજે જમા બાજુનાં કર્મ સમજતાં હોઈએ, તે તેવાં ન હોય; અને ખરેખરી રીતે ઉધાર બાજુનાં જેને ગણતાં હોઈએ તે પ્રગટવાના તેના હેતુને પણ આપણે ન ઓળખી શકતાં હોઈએ એવું પણ બને. આજની આપણી જીવદશાવાળી ભૂમિકાને લીધે તે તે કાળે જે પ્રકારની સમજણો સાચી છે, એવું આપણને જ્યારે જ્યારે લાગે ત્યારે આપણે એમ જરૂર સમજવું કે અનાસક્તિ, નિરાગ્રહ, નિષ્કામ, નિર્મમત્વ વગેરે ભૂમિકા કેળવાયા પછીથી જે સમજણ પ્રગટે છે, ને હાલની આપણી જીવદશાની ભૂમિકા જે જે સમજણો છે તે બંને પ્રકારની સમજણોમાં ધરમૂળનો તફાવત છે. તેથી જે જીવે શ્રેયસાધક થવું છે, તેણે તો સમજી સમજીને પોતાની તે તે કાળની સમજણની પકડમાં જકડાઈ ન જવાય તેની જીવદશાની ભૂમિકાની તે કાળની સમજણો, માન્યતાઓ વગેરેની મડાગાંઠ-માંથી કેમ કરીને છુટાય એવા સલામતપણાના જાત્રાત પ્રયત્નમાં તે જો સાચી રીતે મંડયો રહેતો હોય તો તેવો જીવ પોતાની કોઈ પણ સમજણ કે માન્યતાને પકડીને વળગી રહેશે નહિ. અનેક પ્રકારની આવી ગડમથલોના તેના પ્રયત્નો જીવતાજગતા ચાલુ જ રહેવાના.

સાચી ભાવના

જેનો જે દિશાનો ખરેખરો જાત્રાત પ્રયત્ન થતો રહે છે, તેવાનો તેવો જીવતાજગતો પ્રયત્ન કદી પણ ઘેઠાડું હોતો

* 'મનને'માંથી

નથી. તેવો પ્રયત્ન હંમેશ ગતિશીલ હોય છે. સાચો પ્રયત્ન આંખ ઉઘાડનારો હોય છે. અને પ્રયત્નમાં દિલની ભાવના પ્રગટેલી હોવાથી ભાવનાનો પણ વિસ્તાર થતો જાય છે. ભાવના કદી પણ સ્થિતિસ્થાપક નથી. એ તો સદાય dynamic છે. સદાય ગતિશીલ છે. ભાવના જો સાચેસાચી દિલમાં દિલથી પ્રગટેલી હોય તો જેમાં તે પ્રગટેલી હોય છે, તેમાં તેની હૈયાસૂઝ પ્રગટાવે છે. ભાવનાને 'સહસ્રનયના' કહેલી છે. એક જ પ્રસંગોને તે જુદી જુદી રીતે જુએ ને તારવે છે. ભાવનાનું એવું સૂક્ષ્મતમ લક્ષણ છે અને એવી ભાવના સમર્પણયજ્ઞમાંથી પ્રગટે છે.

કરાંચી,

હરિ: ૐ

તા. ૩-૩-૪૦

૧૯૨૪માં રચાયેલી પ્રાર્થના

(મંદાકિન્તા)

સુઝાડ્યો જ્યાં પથ જીવનનો બાપ ! પ્રેમે કરી તેં,
ત્યાં અંધારું પ્રભુ ! અધવચે તેં મૂકી દીઠું છે શેં;
હા ! હા ! જાણું, નહિ બહુ ગમે અલ્પ યત્ને મળે જે,
ને લાધે છે બહુ શ્રમથી જે, લાગતું મીઠું તે.

આસુડાંનું સરવર હૃદયે બાપ ! મારે ભર્યું તું
તોડી પાળો નયન તારી ને નીસર્યા જે ક્યું તું
તે હંમેશાં વહી વહી હવે સાવ ખાલી થયું છે.
તોયે શાને અમી નજર કૈં નાખતો બાપ ! ના ? ? ? !

x

x

x

જોળી જોળી જગતભરમાં બાળ શાકી મર્યું છે,
 ન જોયું કે અવર સ્થળ ના કયાંય આરામનું છે;
 તેથી તારે ચરણકમળે બાળ તારું ઢળ્યું છે,
 વેતો રહેજે મુજ ગરીબની ભાળ તું બાપ ! નિત્યે.

× × ×

હાયું તોયે મુજ હૃદય ના ધૈર્ય છોડી શક્યું છે,
 મારી શ્રદ્ધા તુજ ઉપરની સહેજયે ના છૂટી છે;
 યત્ને તેથી પ્રભુ ! રહી શકું હું મચેલો, મને છે
 આશા કે કો શુભ દિન પ્રભુ એક, હંમે તું બેશે.

× × ×

આથે આથે જીવન વીતવી બાળ તારું રહ્યું છે,
 તો તેને શું અરર ! પ્રભુ ! તું આખરે છેલ દેશે ?
 ના ! ના ! એવું હૃદય તુજને કલ્પવા પાડતું ના,
 એવી તારી જીવન ટકવી રાખતી એક શ્રદ્ધા.

× × ×

જો ! તેં મારો ગરીબ જનનો હસ્ત જ્યારે ગ્રહ્યો છે.
 હાવાં શું તું પ્રભુ ! અધવચે મૂકશે એકલાને ?
 હોયે તારું કથમ કરી પ્રભુ ! ચાલશે ? ને વળી શું
 કંઈ સૂઝજે મુજ પર દયા લાવશે ના પ્રભુ ! તું ?

સમર્પણ

જીવનમાં થતાં રહેતાં સકળ પ્રકારનાં કર્મ, વિચાર,
 વાણી, વૃત્તિ, ઊર્મિ, ભાવના, સંબંધ, સંપર્ક — આ બધું જ
 આપણે જ્ઞાનભક્તિપૂર્વક તેને ચરણકમળે સતત એકધારું
 સમર્પણ કરવાનું છે. જીવનવિકાસના સાધકે તો તેવો પયોપણનો

સમર્પણયુક્ત એકધારે ચલાવ્યા કરવાનો છે. તો જ તે ભગવાનનો ભક્ત બની શકે છે. જે કંઈ થાય તે વખતે જ તરત તેને યાદ કરી ચરણે ધરી દેવું. અને તેમ સાચેસાચ જ્ઞાનભક્તિભાવે આપણાથી થતું હોય, તો પછી આગળનું કે પાછળનું કશું પણ જોવાનું જાગી શકતું નથી.

આજને જ સંભારો

આથી કંઈ ભૂતકાળમાં થઈ ગયેલા પ્રસંગોને સંભારી સંભારી તેમાંથી ઊપજતા લાગણી ને વિચારોના તાંતણાને લંબાવા દેવાના નથી. તેવી રીતે 'ભવિષ્યમાં આમ કરીશ કે આમ થશે', એવા વિચારો સેવવાના નથી. 'મરણ પછી શું ?' 'કેમ જગત ઉદ્ભવ્યું ?' 'જગતમાં દુઃખો શાને ?' વગેરે પ્રશ્નોની હારમાળામાં ગૂંચવાઈ જવાનું નથી. એ ગ્રંથા પ્રશ્નોનો ઉકેલ આપણી બુદ્ધિ કદી કરી શકવાની નથી. આપણી હાલની બુદ્ધિમાં તેવી શક્યતા પણ નથી ને શક્તિ પણ નથી અને આપણે જ્યારે સંપૂર્ણ ચેતનના આવિર્ભાવમાં પ્રગટેલા ત્યારે પ્રશ્નો ઊઠવાના પણ નથી. ત્યારે તો જેમ હોઈશું, તેમ હોઈશું. 'જગત કેમ ઉદ્ભવ્યું ?' 'કેવી રીતે ઉદ્ભવ્યું ?' 'મરણ પછી શું ?' 'જગતમાં દુઃખો શાને ?' એવા પ્રશ્નોની સાથે બિલકુલ નિસ્ખત ધરાવવાની નથી; પરંતુ આપણે કેવા થવાનું છે, અને કેવું બનવું છે, અને કેવી રીતે થવું છે તે જ આપણું મુખ્ય મહત્ત્વનું કર્તવ્ય છે. આપણા લક્ષને કદી પણ આડકંટે ફેંકવા ન દો.

આજનું મહત્ત્વ

Let us live in the present. આજને આપણે સંભાળવાની છે. આજને જેણે પ્રેમલક્ષિતજ્ઞાનપૂર્વક જીવન-વિકાસના ધ્યેયના જ્ઞાનભાનથી સંપૂર્ણ યોગ્યતાથી જીવી જાણી તેનું ભવિષ્ય પણ તેટલું જ ઉજ્જવળ છે. આજમાં ભૂત પણ છે, ને ભવિષ્ય પણ છે, આજમાં પ્રગટેલા ભૂતથી ને તેના વળાંકોથી મુક્ત થવાની કેળવણીને કાજે આજને જે સ્વીકારે છે અને તેવા પ્રેમલક્ષિતજ્ઞાનયુક્ત સ્વીકારથી કરીને તેને તેવા ભાવમાં પોતાના આચરણમાં જે પ્રવર્તાવે છે, તેનું ભવિષ્ય સદાય વર્તમાન છે. આજને જેણે ણરાબર યોગ્ય રીતે જીવી જાણી, તે જ જીવી જાણવાનો છે. વર્તમાનમાં જીવનભાવે જાગૃત રહીને યથાયોગ્યતાથી જેનું જીવન વહ્યાં જશે, જેને ભૂતકાળ કશે જાણવાનો નથી, ને ભવિષ્ય તો વર્તમાનમાં આપ મેળે પ્રગટવાનું જ છે.

ભાવની એકાગ્રતા

‘તમેવ શરણું ગચ્છ સર્વ ભાવેન ભારત!’ એમ ગીતાજીમાં શ્રીકૃષ્ણ ભગવાને લખ્યું છે. એમાં ‘સર્વ ભાવેન’ અને ‘તમેવ શરણું’ આ બે મૂળ હકીકતોને ખાસ લક્ષમાં રાખવાની છે. અહીં સર્વ ભાવ કહ્યા છે. જીવનમાં જીવનના અનેક પ્રકારના ભાવો છે. તે સકળ ભાવોને આપણે શ્રીભગવાનના ચરણકમળમાં પ્રેમલક્ષિતભાવે વાળવાના છે. તો જ તેને શરણે આપણાથી વળી શકાય. વર્તમાનમાં શ્રીભગવાનના ભાવમાં, એના સ્મરણમાં, એના પ્રેમમાં એવા તો તદ્દલીન થઈ જઈએ કે આપણે

આપણું અસ્તિત્વ પૂરેપૂરું ભૂલી જઈએ ને એવું થવા માટે આપણે આપણા રોજખરોજના વહેવારમાં જ્ઞાનભક્તિપૂર્વકની નમ્રતા કેમ કરીને પ્રગટે અને તેની સાથે સાથે અથવા તેવું થવાને માટે આપણે રોજરોજ સકળ વહેવારવર્તનમાં કેમ કરીને નિરહંકારી થઈએ, વગેરે વગેરે બધાં કાળે તે તે પળે સભાનપૂર્વક શ્રીપ્રભુમાં દિલ પરોવી પરોવીને તે હેતુથી વર્તવાનું રહે છે. દિલની ભાવનાપૂર્વકનું તેવું આચરણ પ્રગટ્યા વિના ભાવનામાં કદી પણ શક્તિ પ્રગટી શકતી નથી. ભાવનાને તેના યોગ્ય આચરણમાં મૂકવાનું થવાથી ભાવનામાં ઓજસ પ્રગટે છે ને તે જ તેનું વીર્ય છે. ભાવના પોતે કર્મનું સ્વરૂપ લે છે. અને પ્રેમભક્તિજ્ઞાનમૂલક હેતુના જ્ઞાનભાનવાળું કર્મ તે જ સાચો યજ્ઞ. ગીતામાતાએ કર્મને યજ્ઞ ગણેલો છે. ને એવા પ્રકારના યજ્ઞ વિના જીવનવિકાસ કદી પણ સાધી શકાવાનો નથી. કર્મ કરતી વેળાએ કેવા વિચારો, વૃત્તિ, ઊર્મિ, ભાવના પ્રગટે તે પરથી તો ભાવના કેટલી કક્ષામાં ને કેવી પ્રગટી છે તે આપણને સમજાઈ જતું હોય છે. દરેકનું આગવું આગવું સ્વરૂપ હોય છે. તેવી રીતે ભાવનાનું પણ સ્વરૂપ છે. ભાવના ઉચ્ચતર ને ઉચ્ચતમ ભૂમિકામાં તેનું અનોખું અનોખું સ્વરૂપ પ્રગટાવે છે. ભાવના પ્રગટતાં ભાવનાના પ્રકારનાં ગુણશક્તિ પ્રગટ્યાં વિના રહેતાં નથી. ભાવનાનું તે પ્રત્યક્ષ લક્ષણ. એટલે આપણે બધાં એવો જીવનનો 'માપદંડ' (થરમોમિટર) સ્વીકારીને આપણે આપણી ભાવનાને તપાસવાની રહે છે. કંઈ પણ કશી બ્રમણમાં પડી ન રહેવાય એવી તમને બધાંને પ્રાર્થના છે.

કરાંચી,

હરિ: ૐ

તા. ૨૫-૨-૪૦

૧૯૨૪માં રચાયેલી પ્રાર્થના

(વસંતતિલકા)

તારે ગળે ઊતરશે મુજ વાત જ્યારે,
તે સ્થાપશે પ્રભુ તણે દિલ ભાવ જ્યારે,
ત્યારે જ સિદ્ધ બનશે પ્રભુ ! કાર્ય મારું,
સંતોષ ના ઉર તહીં સુધી ધારનારું.

×

×

×

કર્તવ્ય હું રીઝવવા તુજને કરું શું ?
શાં મંત્ર કે સ્તવનથી તુજને સ્તવું હું ?
પૂજા હું તારી મનસા રીતથી કરું શું ?
હું મૂઢ, માત્ર તુજ નામ લઈ જ જાણું.

×

×

×

તારા કરેલ ઉપકાર ભૂલીશ શેં હું ?
એનાં મીઠાં સ્મરણથી જીવતો રહું છું;
વિશ્વાસ, પ્રાણ, રસ ને પુરુષાર્થ—યત્ને
શ્રદ્ધા સજીવ તુજ કારણથી રહે છે.

×

×

×

મારી પરે બહુ કૃપા પ્રભુ ! તેં કરી છે,
ને પ્રાણ મૂકી મડદું જીવતું કર્યું છે;
આણ્યો મને મનુષ્યકોટિ મહીં પ્રભુ ! તેં
કેં કેં કર્યો સમજતો પ્રભુ ! તે ભૂલું શેં ?

×

×

×

જાણું ન ભૂલ પડી શી, મુજ નાવ ભાંગ્યું,
છોરું અપાર જળમાં તહીં ડૂબતું તું;
પ્રારબ્ધયોગબળથી તુજ નામનું ત્યાં
આવ્યું કરે તરાણું, જે ગ્રહું પાર જવા.

×

×

×

ભારે સમુદ્ર થકી બાળ તરાવશે તું,
શ્રદ્ધા મને જરૂર પાર ઉતારશે તું,
પોકારતાં કર ગ્રહે, દિલ એમ જાણી,
પાડ્યાં હું બૂમ કરું, લે તુજ બાળ જાણી.

×

×

×

જો દાખવી નવ હતે પ્રભુ ! કેં કૃપા તેં
તો મૂખં હોત, નવજીવન પામતો શેં ?
એ છે પ્રતાપ પદની રજધૂલિકાનો
દાંડી પીટી જગતને, કહું ધ્યાન લેજો.

આપણી પોતાની જ પ્રાર્થના

તમારું ધ્યાન અમુક જાતનું થાય તે વિષેની તમારી
પ્રાર્થના મળી છે. પ્રાર્થના કરતી વખતે દિલમાં દિલથી દિલનો
ભાવ ખૂબ ખૂબ કેળવાયેલો હોઈને તેવી રીતનો પ્રગટેલો હોવો
જોઈશે. એક માત્ર આર્ત ને આર્દ્ર ભાવે થયેલી પ્રાર્થના
ખરેખરી પ્રાર્થના કહેવાય. તેવો ભાવ પ્રગટયા વિનાની પ્રાર્થના
તે પ્રાર્થના નથી. એવી ઉપરછલ્લી પ્રાર્થનાથી જીવનનો ઉઠાવ

થયો કદી પણ શક્ય નથી. બીજા સંતસક્રતોએ રચેલાં ભજનો અને પ્રાર્થના ગાતાં ગાતાં એવો ઉત્કટ આર્ત નો આર્દ્ર ભાવ જાણે તો તે આપણા માટે કામનાં. બીજાઓથી થયેલી એવી પ્રાર્થના-ગદ્યમાં કે પદ્યમાં-ઘણી વાર ઉત્કટ ભાવ પ્રગટ કરી શકતી નથી, કારણ કે એવી એમની પ્રાર્થના મનમાં કે મોટેથી આપણે જ્યારે બોલીએ, તેવી પળે તે તે પ્રાર્થનાઓ કે ભજન રચનારાઓની તેમની તેવી રચના સમયની અંતર્દશા આપણી જાણેલી હોતી નથી તેમને પોતાને માટે તો એ ભજનો ઘણાં લાભકારક હોય; પણ તેમના જેટલાં લાભકારક તે આપણે માટે નથી નીવડતાં. એટલે ખરી રીતે તો આપણી પોતાની જેવી સ્થિતિ હોય તેવી સ્થિતિને મઠારવાને માટે આપણને જેમ યોગ્ય સૂઝે, તેમ આપણી પોતાની તે તે કાળે થયેલી આંતરદશાને યોગ્ય પ્રાર્થના કરીએ. તેવી પ્રાર્થના થતી હોય તથા તેવી પ્રાર્થનાના ભાવનું, તેને યોગ્ય પ્રત્યક્ષ આચરણ થયાં કરતું હોય, તો તેવા થતા રહેતા સહેતુક એકધારા જીવતા જાગતા પ્રયત્નમાંથી યોગ્ય પ્રાર્થના માટેનો દિલનો ભાવ પ્રગટે છે, તો તેવા પ્રકારની પ્રગટેલી પ્રાર્થના જીવનનિકાસને વધારે હિતાવહ છે. દા.ત કોઈક જીવને ક્રોધ જાગવાનો થયો ને તેનું તેને પ્રભુકૃપાથી તત્કાળ ભાન જાગ્યું. તો તેણે તે જ વખતે તેમાંથી મુક્તિ મેળવવાની પ્રભુને પ્રાર્થના કરવી.

અંખના ને પ્રાર્થના

પરંતુ જીવથી આવું પણ બની શકવું શક્ય હોતું નથી, એનું મૂળ કારણ તો એ છે કે તે જીવને પોતાની જીવદશાની કક્ષાની

વૃત્તિમાંથી મુક્ત થવાની ખરેખરી ઉત્કટમાં ઉત્કટ દિલમાં દિલથી દિલની અંખના પ્રગટેલી હોતી નથી. જેને ખરેખરી ઉત્કટ અંખના પ્રગટે છે, તેને અંખનાની બાબતમાં જાગૃતિ રહી શકે છે. એટલે આવી જાગૃતિ પ્રગટે ત્યારે સાચી અંખના પ્રગટી ગણાય. જેને જે બાબતમાં ખરેખરી દિલની અંખના પ્રગટે છે તેમાં તેની સહજ ગતિશીલતા પ્રગટે છે. અંખનામાં અંખનાના પ્રકારની લાવના જીવતી થયા વિના રહેતી નથી. કોઈ કક્ષામાંથી ઉત્થાન થવાને કાળે મૂળમાં તે પ્રકારની તે પરત્વેની ખરેખરી અંખના જો જાગે, તો જ તેમાંથી ઊંચા ક્ષેત્રમાં તે પ્રવેશી શકે. જેમ જેમ અંખનાનો પ્રકાર ઉત્કટ થતો જાય, તેમ તેમ સુરકેલીઓ, વિદ્વે, હુમલાઓ વગેરે પણ પ્રગટે પ્રગટે ને પ્રગટે જ. પરંતુ તે તે કાળે તેની અંખનાનું બળ પણ નમી જતું નથી. અંખના એ પણ એક પ્રકારનો અગ્નિ છે અને અગ્નિનું સ્વરૂપ તેજસ્વી છે અને એતું ઓજસ પણ અનેકું છે. પ્રગટેલી અંખના કદી પણ દબાઈ જતી નથી. અંખનાનું સ્વરૂપ જેમ જેમ તેજસ્વિત થતું જાય છે, તેમ તેમ તેની ઉત્કટતા પણ વધતી જાય છે. પરંતુ આ બધું તેવું ને તેવું રહ્યાં કરે છે, તેમ હોતું નથી; તેવી અંખના મોળી તો નથી પડતી, પરંતુ તેમાં ગતિમંદતા પ્રકટે છે ખરી અને એવા ચઢઊતરના ટેકરાખાડાં તેમાં પ્રગટે છે, પરંતુ એવી સ્થિતિમાં પણ પોતાના ધ્યેય પરત્વેની તેની નજર તેની સમક્ષ રહ્યાં કરતી હોવાથી તેવી વેળાએ તે પ્રભુને આર્ત ને આર્દ્રભાવે પ્રાર્થના કરી કરીને પોકાર પાડ્યા કરે છે, અને અંખનાના અગ્નિમાં જીવદશાની અનેક પ્રકારની આહુતિઓ તે

આખ્યાં જ કરીને તે અંખનાને તે વધારે ને વધારે પ્રચંડપણે પ્રગટાવે છે. જેમ જેમ પ્રાણુની શુદ્ધિ વિશેષ ને વિશેષ થવા માંડે, એટલે કે આશા, ઇચ્છા, તૃષ્ણા, લોલુપતા, લોભ, મોહ, કામ, ક્રોધ, વગેરે વગેરે બધું જેમ જેમ મોણું પડવા માંડે છે, તેમ તેમ જીવનવિકાસ પરત્વેની અંખના વિશેષ ને વિશેષ પ્રજ્વલિત બને છે. જીવન પરત્વેની અંખનામાં જે ગતિશીલતાની મંદતા પ્રગટે છે તેનું કારણ તો આપણા પ્રાણુની અશુદ્ધિઓ છે. અને જીવપ્રકારની નિમ્ન વૃત્તિઓના પ્રવાહમાં આપણાથી તણાયા કરવાનું જે બને છે, તેનાથી કરીને અંખનામાં ફેર પડી જતો હોય છે. જે સમયે જીવનવિકાસ પરત્વેની અંખના આપણા દિલમાં જાગે છે, તે વખતે આપણે સ્થૂળ જીવદશાના હોઈએ છીએ; એ જીવદશામાં જીવનવિકાસ પરત્વેની જે અંખના જાગે છે, એ અંખનાને સચેત ને સજીવન રાખવાને માટે આપણે પ્રાણુની વાસનાની આહુતિઓ આખ્યાં જ કરવાની છે. એમ જેમ જેમ આપણી પ્રાણુશુદ્ધિ થતી જશે અથવા એવા પ્રકારના ખરેખરા સાચા હૃદયના એકધારા પ્રયત્નમાં પૂરેપૂરા પ્રેમથી જેમ જેમ મંડચા કરીશું, તેમ તેમ તેવી અંખનાને એવી તો ગગનચુંગિત પાંખો પ્રગટવાની છે કે જે પાંખો આપણને સતત એકદમ જાંચે ને જાંચે ગગનવિહાર કરાવ્યા કરશે. અંખનાનું સ્વરૂપ જેમ સ્થૂળ છે તેમ સૂક્ષ્મ પણ છે; જેમ તે નિમ્નગામી છે, તેમ તે ઉર્ધ્વગામી પણ છે. જીવનવિકાસના ધ્યેય પરત્વે આપણું મોં જો તે બાજુનું ફરી ગયેલું હશે અને જીવનધ્યેય પરત્વે આપણું રોજખરોજનાં તેવા પ્રકારનાં વર્તનવહેવાર હશે તો સદાય અંખના જીવતીજાગતી રહેવાની

છે, તે નિશ્ચયે કરીને જાણુશોજી. અંખનાનું દિવ્ય સ્વરૂપ એ તો અગ્નિ પોતે છે. એવો જે અગ્નિદેવ છે, તે તો કદી એકલાતો નથી. અંખના વિના કદી આપણે આગળ વધી શકવાના નથી. આ બધી હકીકત તમને લખું છું તેનું કારણ તો એ કે આપણી જે પ્રકારની અંખના છે તે અંખનાને મોળી પાડનાર આપણી જીવપ્રકારની વૃત્તિઓ છે. તે તે વૃત્તિઓ-માથી આપણે મુક્ત થવાને કાળે જે પ્રકારનો પુરુષાર્થ કરવો જોઈએ (જે આપણને તેવી તેવી વૃત્તિમાંથી મુક્ત થવાની ખરેખરી દિલની ભાવના ને અંખના પેદા થઈ હશે) તે જો પ્રમાણિકપણે દિલની એકનિષ્ઠાથી કર્યાં કરતાં રહેતાં હોઈશું તો તેમાં મદદ મેળવવાને માટે તે તે કાળની આપણી સ્થિતિ, પ્રમાણે જે સૂઝે તે પ્રાર્થના કર્યાં કરવાનું રાખવું. આપણે જેમાંથી મુક્ત થવું છે તેમાંથી મુક્ત થવાની ખરેખરી દિલની અંખનાં પ્રમાણેનો પુરુષાર્થ જો થતો રહેતો હોય તો તેવા બનતા રહેતા પુરુષાર્થમાં શક્તિ પ્રગટાવવાને માટે જે પ્રાર્થના કરીએ તે પ્રાર્થનામાં આર્ત ને આર્દ્ર ભાવ આપમેળે પ્રગટવાનો છે.

આંમ જે આપણે માગતા હોઈએ તેનો ઉત્કટ ભાવ પ્રાર્થનામાં તે તે સમયે જીવતો જાગતો પ્રગટેલો રહ્યા કરવો જોઈશે. પ્રાર્થનામાં ઉત્કટપણે ઉત્તમ પ્રગટેલો ભાવ તે પણ એક પ્રકારનું ધ્યાન છે અને તે ભાવાત્મક ધ્યાન છે. એમાં શબ્દ હોય પણ ખેરા ને ન પણ હોય. પ્રાર્થનામાં ભાવને પ્રગટાવવાને માટે શરૂ શરૂમાં શબ્દની આવશ્યકતા. પણ તેવો ભાવ

૫૬ પોતે ચીલે રહે છે જે, ભૂલો ના પડશે પથે;

પ્રગટતાં ભાવની ભાવાવસ્થામાં શબ્દનો લય થઈ જાય છે. ને આખરે તો ‘શબ્દ’ એટલે વિચાર કે ભાવનું વાણીમાં સાકાર-પણું પ્રગટવું તે.

કરાંચી

હરિ: ૐ

તા. ૫-૩-૪૦

૧૯૨૪માં રચાયેલી પ્રાર્થના

(મંદાકાંતા)

સાચે સાચો પ્રભુ ! શિરમણિ છેક છું મૂખનો હું,
અવો છું કે પ્રભુ ! કંઈ કહ્યું હોય ને ક્યાં હું જાઉં ?
વાગ્યા ધોખા બહુ હૃદયમાં તોય ના સુધરું છું,
તુંયે હાવાં તુજ કર પ્રભુ ! ધોઈ રે ! નાખતો શું ?

× × ×
મારે માટે રવડી મરતું હોય એવું ન કો છે,
કોઈ મારું જગતભરમાં અંગનું ના સગું છે,
જ્યાં જોઉં ત્યાં તુજ પર પ્રભુ ! દષ્ટિ મારી પડે છે,
વિશ્વે મારે ગરીબ જનને છાંયડી એક તું છે.

× × ×
થાક્યાપાક્યા મુજ ગરીબની ‘હા...શ’ની છાંયડી તું,
વિશ્વે મારે સ્થળ હૃદયને એક તું ઠારવાનું;
જે ડાળે છું પ્રભુ જઈ ઊભો તે’ શું તૂટી જશે ?
શું સંજોગે હિણુ-કરમીના સારુ’યે ઊંધું થાશે ?

(શિખરિણી)

લલાટે રોવાનું મુજ જીવનમાં શું લખ્યું હશે !
ફીટે ના કેમે તે મથી મથી મયે બાપ, બહુયે;
ઠરાયે ઠેકાણે મુજથી કહી ના તો કરું શું હું ?
તને પાયે લાગી વીનવી મરું, દે હા...શ ઉર તું.

×

×

×

જશે ના અટવાઈ તે કોઈ પ્રસંગમાં કશે.

૫૭

બધી જાજોથી પ્રભુ ! જગતની મુક્ત થઈને
પૂરી લેવા ધારું તુજ ચરણ વિશ્રાંતિ ઢળીને,
સમુદ્રે છોળોની જયમ હૃદ વહે ભાવ ઊરમિ,
ભીંજવું તેનાથી નિશિદન પ્રભુ ! આશ પૂર ની !

x

x

x

થશે શું મારું કૈં ખબર નથી તેની જરીકયે,
છતાં ચિંતા તેની જરી પણ ધરું ના હૃદ વિષે;
થશે રૂકાં વાનાં જરૂર સઘળાં જો મુજ પરે
કૃપા વર્ષાવે તું, પછી નવ કશાની જરૂર રહે.

x

x

x

ગ્રહી પાદો તારા શરણ જ ઢળ્યો છું ગરીબ હું,
ન છોડું કેમે તે વળી નવ મૂકું રાડ મુજ હું;
ઠરું ના જ્યાં સુધી મુજ હૃદય સંતોષ ન થશે,
તને ત્યાં સુધી હું કરીશ પજવ્યા છું મૂરખ જે.

દિલની ભાવના પ્રાર્થનામાં વ્યક્ત થઈ શકે છે અને
પ્રાર્થનામાં પ્રગટેલો આર્ત ને આર્દ્ર ભાવ જીવનની નિમ્નગામી
વૃત્તિઓનું ઉન્નયન કરવામાં કામયાબી નીવડી શકે છે, તે પણ
મારા જીવનની હકીકત છે. જે જે પ્રાર્થનાઓ હું કરતો તે
તે પ્રાર્થનાઓની સાથે સાથે જીવનની અનેક પ્રકારની વૃત્તિ-
ઓનું ઉન્નયન કરવાનું જ્ઞાનભાન પ્રભુકૃપાથી પ્રગટેલું; અને
તેનાથી કરીને જે પુરુષાર્થ સળંગ એકધારે બન્યા કરતો તેમાં
જ્યારે જ્યારે મોળાશ પ્રગટતી, ત્યારે ત્યારે પ્રાર્થના કર્યા
વિના મારાથી રહી શકાતું જ નહિ. નમૂના તરીકે તે તમને
રોજ કાગળમાં લખ્યા કરું છું.

જીવદશાનાં પ્રકૃતિ ને સ્વભાવ

જીવનવિકાસના સાધકે પોતાનાં પ્રકૃતિ ને સ્વભાવ વિષે વિશેષ ને વિશેષ જાગૃત થવાનું છે. સંસારવહેવારનાં કર્મમાં પણ જે જીવનાં પ્રકૃતિ ને સ્વભાવ તે તે કર્મને સાનુકૂળ નહિ હોય ને તેવી યોગ્યતા તેનાં પ્રકૃતિ ને સ્વભાવમાં નહિ હોય, તો તેથી કરીને તે સંસાર-વહેવારનાં કર્મમાં પણ નિષ્ફળતા મેળવ્યા કરવાનો. એવી નિષ્ફળતાને કારણે તેને નિરાશા ઊપજવાની. તેના જીવનમાં કશે રસ તેને જાગવાનો નહિ કે ઉત્સાહ પણ પ્રગટવાનો નહિ. વળી જેનાં પ્રકૃતિ ને સ્વભાવમાં યદ્વાતદ્વાપણું છે, તેનાથી કરી તેના સંબંધ ને સંપર્કમાં આવતાં બીજા જીવોને પણ અશાંતિ તે પેદા કરાવશે અને પોતે પણ બીજાનાથી કરીને દુઃખી થયા કરશે. સંસારવહેવારમાં યોગ્ય પ્રકારની કુશળતાને માટે પણ પ્રકૃતિ ને સ્વભાવ યથાયોગ્ય પ્રકારનાં હોય તે ઘણું જરૂરી છે, તો પછી સાધનાની બાબતમાં પ્રકૃતિ ને સ્વભાવ સાનુકૂળ હોય તે કેટલું બધું અગત્યનું છે, તે તો સહેજે સમજી શકાય તેવું છે. પ્રકૃતિ ને સ્વભાવ કદી કાળ સુધરી શકે નહિ એવી જે માન્યતા છે, તે ખોટી છે. આ જગતના વહેવારમાં આપણી આંખ તળે નીકળી ગયેલાં કેટલાંક માનવીને પોતાનાં પ્રકૃતિ ને સ્વભાવને ડેકાણે પ્રગટાવેલાં જાણેલાં છે. પ્રકૃતિ ને સ્વભાવને આપણે જો મઠારવાં હોય, તો સર્વથી પ્રથમ તો પોતપોતાની પ્રકૃતિ કે સ્વભાવનું યથાયોગ્યપણું નથી અને તે જીવનસાધના અને વહેવારકુશળતામાં જ્યાં ને ત્યાં મુશ્કેલીમાં મુકાવી દે છે, તથા

તેની અયોગ્યતાને કારણે કેટલાંય કર્મમાં યોગયોગ્ય કુશળતા પ્રગટી શકતી નથી એનું તેવા જીવને પારાવાર દુઃખ થવું ઘટે. એવી દુઃખની વેદના તેવા જીવને જગાડે છે. પોતાનાં પ્રકૃતિ ને સ્વભાવને જરૂર જે તે ધારે અને મધ્ધમ નિર્ણય કરી શકે તો તેને કેળવી શકાય તેમ છે તે નિશ્ચિત હકીકત છે. સ્વભાવ ને પ્રકૃતિ પોતાના ધ્યેયને સાનુકૂળપણે નહિ વર્તી શકે એવાં હોય તો તેવા જીવનું કામ પ્રકૃતિ ને સ્વભાવના પરિવર્તન વિના સાધનાના ક્ષેત્રમાં કદી પણ આગળ વધી શકવાનું નથી.

સંસારમાં પણ ખમીરની જરૂર

સંસારવહેવારમાં પણ ખમીરની જરૂર છે. આ સંસારમાં અનેક પ્રકારની મુશ્કેલીઓ, વિઘ્નો, ઉપાધિઓ ને ચિંતાથી માનવી વીંટળાઈ ગયેલો હોય છે. એ બધાંથી તે કેટલીક વાર હાલી ઊઠે છે, પરંતુ તેને જીવવું પડે છે. ઘણાય માણસો માત્ર જીવવાની ખાતર અથવા તો જીવવું પડે છે તેટલા માટે જીવતા હોય છે. તેઓ તો જીવતા છતાં મડદાં જેવા જ છે. પરંતુ જે જે માનવીને જીવતાં જીવતાં કંઈક કરવું છે ને કંઈક કરવાની તમન્ના જેને જેને જાગેલી છે, એવા માનવીનું ખમીર કેઈ જુદા પ્રકારનું છે. ખમીર વિના તે કદી અડગ થઈ શકતો નથી. માથું ટટાર રાખીને સંસારમાં નભવું, ટકવું ને ચાલવું, એ ખમીર વિના બની શકતું નથી. જે સંસારમાં આટલા ખમીરની જરૂર છે, તો સાધનાના ક્ષેત્રનું તો પૂછવું જ શું ?

ખમીરનો પોતાનો હાખલો.

સાધનાના ક્ષેત્રના કર્મને ફલિભૂત થવામાં તો ભારેમાં ભારે ખમીરની જરૂર છે. સર્વથી પ્રથમ તો સાધકે અભય કેળવવાની જરૂર રહે છે; અને ભય કંઈ એક પ્રકારનો હોતો નથી. અનેક પ્રકારના ભયથી મુક્ત થવાને કાળે જીવે કેવું કેવું મથવું પડે છે, ને કેવી જાગૃતિ રાખવી પડે છે અને તે તે વેળા માનસિક કેવાં ધમસાણુ મચે છે, તેનો પણ કોઈ ઓર ઇતિહાસ છે. આ જીવને જ્યારથી સાધનાનું કર્મ પ્રભુકૃપાથી પ્રાપ્ત થયું, ત્યારથી તે ભાગ્યે જ ઘરમાં સૂતો હોય; હંમેશાં તે સ્મશાનમાં સૂતો. અને જ્યાં જ્યાં ભય લાગે એવી ભયંકર જગાઓ હોય, ત્યાં ત્યાં તે જઈ ને રાતવાસો કરતો. નડિયાદ પાસે એવી એક બોકડની જગા છે, ત્યાં ભારે ભયંકર ખાવળી છે. અત્યારે છે કે કેમ તે જાણતો નથી. ત્યાં અનેક પ્રકારનાં ચિત્રવિચિત્ર માનવીઓ રાત્રે ભટકે, અનેક પ્રકારના ગુન્હાઓ થાય એવી તે મશહૂર જગા. ત્યાં પણ પ્રભુકૃપાથી આ જીવ રાત્રે સૂવાનું કરતો વળી જે જગાઓએ સાપ, વાઘ, સિંહ વગેરે રાત્રી પશુઓનો ભય હોય ત્યાં તે ભય ટાળવાનો પણ જાગૃત પ્રયત્ન પ્રભુકૃપાથી તક મળતાં બન્યા કર્યો હોતો. લોકોના રીતરિવાજ ને તેની ભીંસથી પણ માનવી ભયમુક્ત થઈ શકતો નથી. લોકોનો પણ તેને ભારે ભય હોય છે. લોકોના વાતાવરણથી તે કદી વિરુદ્ધ વર્તી શકતો નથી, અને તેવા વાતાવરણથી તે ભયગ્રસ્ત રહે છે, આ બધાથી ભયમુક્ત થવાને કાળે જ્યારે

જ્યારે તેવા તેવા પ્રસંગો પ્રગટ્યા ત્યારે ત્યારે આ જીવે પ્રભુકૃપાથી એવા અનેક પ્રકારના ભયમાંથી મુક્ત થવાને જળરદસ્ત પ્રયત્ન કરેલો છે. તે કાળે પણ શહેરમાં સગાંવહાલાં-ઓના ઘરની પાસે થઈને રસ્તા ઉપર ભજન ગાતાં ગાતાં અને નાચતાં કૂદતાં ચાલ્યા જવાનું બનતું, અને એવી મસ્તીના તાનના મદમાં જે મુક્ત કંઠે પ્રભુકૃપાથી ગાવાનું બનતું, તેથી કરીને દિલમાં જે એક પ્રકારની મસ્તી ચઢતી, તે મસ્તીની ખુમારી તમે લોક કદી સમજી શકનાર નથી. લોકથી દબાયેલા ને લદાયેલા, અનેક પ્રકારના રીતરિવાજો તથા માન્યતા, સમજણો અને ટેવો અને આગ્રહોની શૃંખલાઓથી બદ્ધ થયેલા અને જકડાયેલા એવા જીવો ઉપલા પ્રકારની ખુમારીને બહુ બહુ તો માત્ર બુદ્ધિની ઉપરછલ્લી સમજણથી સમજી શકે તો સમજી શકે. સંસારના જીવો તો અનેક પ્રકારના અને અનેક પ્રકારથી કાયર હોય છે. આ હું દોષારોપણ કરતો નથી પરંતુ તે હકીકત જાત-અનુભવની છે. કાયરનું સાધનામાં કશું ચાલી શકે તેમ નથી. સાધનાના ક્ષેત્રમાં તો ભારેમાં ભારે પરાક્રમ, શૌર્ય, સાહસ, હિંમત, ધીરજ, ઉત્સાહ વગેરે ગુણોની જરૂર છે. જે જીવમાં તે તે ગુણશક્તિ ન હોય તેણે કૃપા કરીને સાધનાના ક્ષેત્રમાં કદી પણ જવાનું કરવું જ નહિ. અભય કેળવવાને માટે જાણી જોઈને, વિચારીને કોઈ પગલાં મેં લીધાં નથી. પરંતુ જીવનમાં અનેક પ્રકારના જ્યારે જ્યારે તેવા તેવા પ્રસંગો પ્રગટ્યા, ત્યારે ત્યારે તેમાંથી ભયમુક્ત થવાને પ્રભુકૃપાથી જળરજસ્ત સંગ્રામ પ્રગટાવવાનું ભાન જાગ્યા કરેલું, અને સ્મશાન અને એવી ભયજનક બીજી ભયંકર

જગ્યાઓએ રહેવાનું જે યનતું, તેમાં પણ એકલી ભયમુક્ત થવાની મહત્ત્વાકાંક્ષા હતી એવું છેક ન હતું. મને પોતાને માનવીના સમૂહના કોલાહલથી આઘેમાં આઘે તદ્દન શાંત ને એકાંત જગા મળી શકે, તો સાધનાનું કામ પણ ખૂબ શાંતિથી ને આનંદથી થઈ શકે તેવા હેતુથી પ્રેરાઈને ઉપર જણાવેલી જગ્યાઓ પસંદ પડતી તેથી પણ ત્યાં સૂવાનું રાખતો હતો. શરૂશરૂમાં તો કંઈ ભય લાગતો ન હતો, એવું તો ન હતું. પરંતુ તેમ થતાં તેમાંથી જાગવાનું થતાં સ્મરણ કર્યા કરતો, પ્રાર્થના કરતો. અને ભય તો એક પ્રકારના તેવા સંસ્કારના પરિણામે પ્રગટે છે, બાકી તો તેવા સંસ્કાર જો હઠી જાય, તો તો ભય જેવું લાગતું નથી એવી ઊંડી ઊંડી દિલમાં જે સમજણ પ્રભુકૃપાથી ઊંડામાં ઊંડી પ્રગટેલી હતી, તેના કારણે પણ ભયમાંથી મુક્ત થતું જવાનું બની શક્યું હતું.

કરાંચી,

હરિ : ૐ

તા. ૬-૨-૪૦

૧૯૨૪માં રચાયેલી પ્રાર્થના

(શાદ્દંભવિકીર્તિત)

ભૂલો દોષ થતાં કબૂલ કરતો હું પાપ તારે પ્રભુ !
 ને શિક્ષા મળતાં ન હું બડબડું પ્રેમે સહી તે લઉં;
 રહેવા જગત હું મથું, ન્યમ છતાં દોરાઈ આડો જઉં,
 તે વેળા હૃદયે સતેજ કરજે હું-મૂર્ખને હે પ્રભુ !

x

x

x

ક્યાંયે જો સ્થળ હોય નિર્ભય કદી, તું એકલાનું જ તે,
 જણી એમ બચી જવા શરણ મેં તારું ગ્રહું હે વિભો !

તો છોરું લઈ લે હવાં તુજ કને, કેં દાખવી પ્રેમ તું,
 ક્યારે બાપ ! બનાવશે ગરીબને તું ભાગ્યશાળી ? પ્રભુ !

x

x

x

તારે પાય પડ્યો, ખસેડ જરી ના તું દૂર ત્યાંથી પ્રભુ !
 એ છે એક જ પ્રાર્થના હૃદયની, તું ધ્યાન લેજે પ્રભુ !
 મારે તો બસ એટલું જ કરવા જે દે મને તું પ્રભુ !
 બીજી કોઈ જ વાંછના ઉર ઊંડી ના છે મને, હે પ્રભુ !

x

x

x

મારે આ કથમ ટાળવો હૃદયનો ઉદ્વેગ ઊંડો ? પ્રભુ !
 જ્યાં એકેય ઉપાય હાથ મુજ ના, ત્યાં કૂંડે હવાં, શું કરું !
 મારી જે ઉરધારણા, તુજ થકી તે શાંત થાશે પ્રભુ !
 તેથી તો વીનવ્યાં કરું ઉર ઊંડું ભાવે તને, જો ! પ્રભુ !

x

x

x

મારા સંકટને સમે સતત તું રહેજે સહાયે પ્રભુ !
 હંમે હિંમત, કાપવા દુઃખ બધું, તું આપજે હે પ્રભુ !
 સામે બાપ, અઝૂમવા બળ મને એવું તું દેજે પ્રભુ !
 કે હાથે મુજ એકલે દુઃખ તણો હું અંત લાવી શકું.

x

x

x

ક્યારે શાંત થઈ ઠરીશ મનથી એ તું મને કૂંડે પ્રભુ !
 મારો આ બકવાટ સર્વ ટળશે ક્યારે નકામો ? પ્રભુ !
 તારે પાય નિરાંતથી જ મળશે જાણી સૂવાનું પ્રભુ !
 આવ્યો છું તવ પાસ, આશ ઉરની જેને કરે ભંગ તું !

લાઠીમાર ને જોલ

અભય કેળવવાની જેમ જરૂર છે, તેમ જ્ઞાનભક્તિયુક્ત
 નમ્રતા પણ કેળવવાની તેટલી જ જરૂર છે. ગીતાજીના ૧૬મા

અધ્યાયમાં જે ગુણસમૃદ્ધિનું વર્ણન છે તેમાં સૌથી પ્રથમ અભય છે અને સૌથી છેલ્લું લક્ષણ નમ્રતા છે. તે પણ મારી સમજણની દૃષ્ટિએ સૂચક છે. પૂરેપૂરો અભયનો ભાવ કેળવાયા વિના ને જીવનવિકાસને યોગ્ય જ્ઞાનભક્તિપૂર્વકની નમ્રતા કેળવાયા વિના બીજા ગુણોની શક્તિનું પ્રગટ્ય થવું શક્ય નથી. વળી આ જીવ કદી પણ આપણી મહાસભાનો (કોંગ્રેસનો) સભાસદ થયેલો નથી, પણ તેણે પ્રેમથી ૧૯૩૦ના આપણા રાષ્ટ્રીય યુદ્ધમાં પૂરેપૂરું અંપલાવ્યું ત્યારે તે અભય કેળવવા માટે જ નહિ, પરંતુ અભય કેટલો ને કેવો કેળવાયો છે, તેનો અનુભવ કરવાને માટે તે સંગ્રામમાં પ્રભુકૃપાથી ઝુકાવવાનું બન્યું હતું. ધોરસદ પાસે દેવાણના ઠાકોરે છેતરપિંડી કરી અને સ્વયંસેવકોને પોતાને ગામ નોતરી રાતે ગામ વચ્ચેના ચોકમાં જાહેર ભાષણ ગોઠવાવી, ભાષણ અધુન થતાં બત્તીઓ વગેરે ચોલવી નખાવી ચારે બાજુથી ઘેરી સ્વયંસેવકો પર લાકડીઓના ભયંકર માર મરાવવાનું કર્યું, ત્યારે પ્રભુકૃપાથી આ જીવ મોટેથી હરિસ્મરણ કરતાં કરતાં લાઠીના ઘા ઝીલતો હતો અને ત્યાંથી એક ડગલું પણ ખસ્યો ન હતો, તે પ્રસંગનાં પ્રત્યક્ષ જોનારાં ને જાણનારા જીવો આજે પણ હયાત છે. તે ૧૯૩૦ના સંગ્રામમાં આવા તો કેટલાય બનાવો બનેલા છે. અને જેલમાં જવાનું પણ એકમાત્ર સાધનાના હેતુથી જ બનેલું. મારી મા મને કદી પણ લાંબા સમય માટે દૂર એકાંતમાં સાધનાને સારુ જવા દેવા માટે આશીર્વાદ ના આપે; પરંતુ જ્યારે આ ૧૯૩૦નો સંગ્રામ પ્રગટ્યો ત્યારે મેં માને કહ્યું કે, ‘બા ! આ તો

લૂણને હલાલ કરવાનો સમય પાક્યો છે. જેનું આપણે લૂણ ખાધું, તે લૂણ અત્યારે હવે દેશની સામે અમને ખુમારીથી યુદ્ધમાં જોડાવાનો પડકાર આપે છે. અત્યારે અમારાથી હવે ટગર ટગર ખાલી જોઈ બેસી રહેવાય નહિ. માટે તું મને સંમતિ આપ અને પ્રભુકૃપાથી સંસારવહેવારનું ખર્ચખૂટણ બધું ચાલી શકે એવી વ્યવસ્થા તો બની જશે.' તે પછી તેણે મને બહુ ઉમળકાથી તો નહિ, પણ જેમ તેમ કરીને રજા તો આપી. આ અંગેની મારી ઓફિસના કામકાજની વ્યવસ્થા માટે તે સમયે ભાઈ પરીક્ષિતલાલને મેં લખી પણ જણાવેલું ને આર્થિક બાબતની વ્યવસ્થા પણ કરી હતી. જેલમાં જવાનો હેતુ એકમાત્ર ત્યારે પણ સાધનાનો જ હતો. જેલમાં સતત મૌન પાળતાં કોઈની પણ સાથે બોલતો ઠરતો નહિ, અને તમારા જેવા પણ જેલમાં સાથે રહેલા ત્યારે પણ બોલવાનું થતું નહિ. હું મારાં સ્મરણ, ધ્યાન, પ્રાર્થના આદિના કાર્યમાં મશગૂલ રહ્યાં કરતો, જેલનું આપેલું કામકાજ કરવામાં પ્રેમભક્તિથી ઉમળકો બતાવ્યા કરતો. જેલમાં આપણામાંનાં ઘણાંનું પોત સાવ ઉઘાડું પડી જતું. તેઓ એટલા બધા પ્રકારની છેતરપિંડી કરતાં અને પ્રપંચ ચલાવતાં કે જોઈને જ મને તો થયેલું કે આવા લોક અહિંસાનો ભાવ શી રીતે રાખી શકે ? એવી શક્યતા જ તેમનામાં હતી નહિ એમ લાગ્યું હતું.

જીવનસંગ્રામનાં ગુણશક્તિ

એ તો તે કાળના વાતાવરણના ભારે જુસ્સાના આવેશ અને આવેગમાં તણાઈને અંદર આવી ગયા હતા. જેલમાં

૬૬ જોટો ખ્યાલ બીજાં વિષે દેવો ના પેસવા કશો,

સતત એકધારાં સ્મરણ, પ્રાર્થના, ધ્યાનાદિમાં પળેપળ જાગૃતિયુક્ત સમય પ્રભુકૃપાથી પસાર થતો. આ હકીકત આપણા કેટલાક મિત્રોએ જાતે અનુભવેલી છે. ભાર્ગવરીક્ષિત-લાલ, હરિવંદનભાર્ગવ અને આપ સાહેબે પોતે પણ તે તે બધું જાતે અનુભવેલું છે. હેતુનું જ્ઞાનભાન હોવું અને તેની પળે-પળની જાગૃતિ પ્રગટેલી રહે તો જ સાધનાના વિષયનું કર્મ યથાયોગ્યપણે થઈ શકે. સાધનાના કર્મનું ક્ષેત્ર તો માગી લે છે દિલનો કોઈ અપૂર્વ ઉત્સાહ, ખંત, કાળજી, વ્યવસ્થા, પણ સાહસ, હિંમત, તમન્ના વગેરે અનેક ગુણસમૃદ્ધિનાં સાધન તે માટે ખાસ જરૂરનાં છે. અને સાધનાના ભાવનો વિકાસ થતાં થતાં તે તે ગુણની શક્તિ વિશેષ ને વિશેષ પ્રમાણમાં તેજસ્વિત થતી જતી અનુભવી શકાય છે. એવું થતું હોવાથી જ આગળ જતાં સાધનાના પ્રદેશમાં જે જે ઉચ્ચ સંગ્રામ પ્રગટે છે, તેનો સામનો કરવાની ખુમારી પણ સાથે સાથે પ્રગટે છે. સંગ્રામ દેખીને તેનામાં એક અનેરો પ્રકારનું શહૂર પ્રગટે છે. તે વિશેષ જાગૃત બને છે અને ટટાર થાય છે. અને પ્રભુકૃપાથી કટિબદ્ધ થઈ ને બેઠો થતો હોય છે. તે એવો તો રણસંગ્રામમાં ઝઝૂમે છે કે જેની સરખામણી સ્થૂળ યુદ્ધના ભારેમાં ભારે લડવૈયાની સાથે પણ કદી થઈ શકે તેવી નથી. આ સાથે સાથે શ્રીભગવાન પરત્વેની તેની ભક્તિનો ભાવ તે તે કાળે તેના દિલમાં દિલથી પ્રજ્વળેલો ને વિશેષ પ્રગટતો હોય છે તેવો ભાવ તેના દિલમાં એક એવા પ્રકારની ઝોથ અને શ્રદ્ધા પ્રગટાવ્યા કરે છે, કે જેથી કરીને તે એકમાત્ર ઝઝૂમ્યા કરવાનું જ જાણતો હોય છે. જીવનમાં

પ્રગટેલી એવી ખુમારીના ભાવથી જે ઝંઝૂમ્યા કરવાનું બનતું હોય છે, તેમાંથી તેનાં પરાક્રમ, શૌર્ય, સાહસ, હિંમત, ધીરજ, સહનશક્તિ વગેરે વગેરે અનેકગણાં પ્રકાશિત થઈને વિશેષ ને વિશેષ બળબુદ્ધિને પામે છે. તે તે ગુણની શક્તિ પણ વિશેષ ને વિશેષ પ્રગટતી જતી તે અનુભવી શકે છે. આવો વીર કદી નિરાશાને જાણતો હોતો નથી. જેને જીવન પરત્વેની મહત્વાકાંક્ષા જાગેલી છે, તેને વળી નિરાશા ક્યાંથી હોય ? એક વૈજ્ઞાનિકને અસુક પ્રકારની કલ્પના જાગે છે કે ‘આમ કરવાથી આવું પરિણામ નીપજી શકે’, એટલે તે પ્રયોગના યજ્ઞમાં તે ચાહોમ કરીને ઝંપલાવે છે. એવા વૈજ્ઞાનિકને એક બે વાર નહિ પણ હજારો વાર નિષ્ફળતા સાંપડે છે. એવી અનેક વાર, અસંખ્ય વાર તેને નિષ્ફળતા સાંપડે છે, તેમ છતાં તે કદી નિરાશ થતો નથી, તેવી નિષ્ફળતાના પરિણામમાંથી તેને નવું નવું કરવાનું સૂઝે છે. તેને જે નિષ્ફળતા મળે છે, તેના પ્રકારના પ્રયોગમાંથી તે પોતાની જીતની હારમાળામાં વિશેષ ને વિશેષ પ્રગટતો જતો હોય છે. જો એક વૈજ્ઞાનિકની બાબતમાં આમ બનતું હોય, તો જીવનવિકાસનો સાધક એનાથી વિશેષપણે ઉત્સાહ, સાહસ, હિંમત વગેરે વગેરે પ્રભુકૃપાથી બતાવતો હોય છે. એને નિરાશા નથી હોતી. આપણા હાલના કાળમાં પણ મહાત્મા ગાંધીએ જે સ્વાતંત્ર્યસંગ્રામ ઉપાડેલો છે, તેમાં દેખીતી રીતે હાર તો કેટલીયે વાર મળેલી છે, પરંતુ તેવી દેખીતી, લાગતી, હારમાંથી તેમને નવું નવું સૂઝ્યાં કરેલું છે, અને નવા પ્રકારની લડત તેમણે આપેલી છે. હારમાંથી તેઓ

૬૮ ભાવ-આદરને યોગ્ય જો, તેને તે દીધાં કરો ?

સક્ષતતાની ચાવીનો ઉકેલ શોધે છે. 'શોધે છે' એમ કહેવું પણ યોગ્ય નથી. દેખીતી હારમાંથી તેમને સક્ષતતાનો ઉકેલ પ્રભુકૃપાથી આપોઆપ મળી આવે છે. તેવું જ સાધકને પણ થતું હોય છે.

કરાંચી,

હરિ: ૐ

તા. ૭-૩-૪૦

૧૯૨૪માં રચાયેલી પ્રાર્થના

(શિખરિણી)

પ્રભુ તારો હું છું. મુજ ભૂલચૂકો માફ કરજો,
અને હું તો વાંકો જનમભરનો છું પ્રભુ ! ખરે;
કદી જોવા બેસે મુજ ગરીબના દોષ પ્રભુ ! જો,
જશે તો થાકી તું જરૂર ગણતાં; જોઈશ ન તો.

×

×

×

નિર્ગા'દષ્ટિ શેં તું મુજ પર કરે ના કંઈ ? પ્રભુ !
અરે ! રાચે છે શું પ્રભુ ! ચગદવામાં તું મુજને ?
લહું તોયે હંમે અનુપમ મઝા ઓર પણ હું,
સહેતાં તારી તે મરજી થઈ હું ધન્ય પ્રભુ ! હું.

×

×

×

ખરે ! મૂર્ખો હું છું મુજ હૃદય છે નિષ્કુર બહુ,
પ્રભુ ! એવો છું કે વશ થઈ જઈ મોહ થકી હું;
વળી અજ્ઞાની તે વીસરી તુજને હું બહુ જઈ,
મને શાને ભૂલે દીન જન તણો બંધુ થઈ તું ?

×

×

×

સદા સંતોષે હું પ્રભુ ! રહી શકું એમ કરજે
મને પાસે તારા હૃદય પ્રભુ ! રાખી નીભવજે;
તને એ માટે હું હૃદયથી લળી યાચી મરું છું.
દયાદષ્ટિથી તો મુજ ગરીબની આશ પૂર તું.

x x x

મડાગાઠે તારે ચરણ વળગીને રહીશ હું
હવાં સૂઝે તેવું મુજ કર તને જેમ ગમતું;
ન કોને તાબે તું, નવ કરી શકું આગ્રહ તને,
મને દેતો રહેજે, પ્રભુ ! ઘટતું જે હોય મુજને.

x x x

ઢળી તારે પાચે દુઃખ ગરીબનું શું ન ફીટશે ?
હજી કયાં સુધી તે દળી દળી મને તું રીભવશે ?
પડી પાચે તારે લળી લળી તને હું કરગરું,
હવે આણી દેને મુજ દુઃખ તણો અંત પ્રભુ ! તું.

x x x

નમ્રતિયોગ

જેલની બાળતમાં તથા અભયની બાળતમાં મેં જે
તમને લખ્યું હતું, તેવી જ રીતે આ જીવે જ્ઞાનભક્તિપૂર્વક
તેના સફળ પ્રકારના જીવનવહેવારમાં નમ્રતાનો ગુણ કેળવવાનો
સતત એકધારો પ્રયાસ કરેલો છે. નમ્રતાને શૂન્યમાં શૂન્યની
હદે લઈ જવાને પ્રભુકૃપાથી આ જીવ જ્ઞાનપૂર્વક મથ્યા કરતો
હતો, એની નાણુ ભાગ્યે જ આપણામાંનાં કોઈકને પ્રગટેલી
હશે. નમ્રતા એટલી બધી હદ સુધીની કે આપણામાંના ઘણાં
તેને 'લોટ' ગણતાં ને નાણુતાં. નમ્રતા એમ કંઈ કેળવાતી

નથી. જીવનમાંની અનેક પ્રકારની સમજણો, માન્યતાઓ અને આગ્રહો વગેરે પરત્વેનું જોશ ઘટ્યા વિના સાચી નમ્રતા પ્રગટેલી જાણી નથી. તેથી કરીને તો મારી પોતાની આગવી સમજણને જરા પણ મહત્ત્વ આપ્યા વિના બીજાં બધાની સલાહ-સૂચનાને પ્રેમભક્તિભાવે સ્વીકારવાનું ક્યાં કરતો, તે હકીકત પણ આપણાં બધાંની જાણમાં છે. તે એટલે સુધી જ્યારે સાળરમતી ગાંધી આશ્રમમાં હરિજન સેવક સંઘના મંત્રીપદે હતો ત્યારે કામ કરતાં કરતાં જાજરૂ જવાનું થતાં તે તરફ પ્રયાણ કરતો, પણ ત્યારે કન્યા-છાત્રાલયની બહેનો મને મશ્કરીમાં ઉદેશીને ખાસ કહેતી કે, ‘ચુનીભાઈ ! જાજરૂ જશો નહિ. પાછા જાઓ,’ તો તે પણ હું તેના હેતુના જ્ઞાનભાન સાથે પાળવાનું કરતો; અને બીજા તો તદ્દન મૂખામી જ ગણે. તેમાં પણ એક પ્રકારનો સંયમ કેળવાવાનો હેતુ જીવતોજાગતો રાખતો. જાજરૂ જવાનું થતાં દબાવી રાખવાનું જો કરીએ તો આરોગ્યને નુકસાન થાય એવું તો જાણતો હતો, પરંતુ જે કર્મ હેતુના જ્ઞાનભાન સાથે થતું હોય છે, તે કર્મમાંથી ગેરલાભ ઘણો ઓછો પ્રગટે છે, એવો અનુભવ મને અનેક વાર પ્રભુકૃપાથી થયા કરેલો છે. સાધનાના ભાવનો વિકાસ થતાં થતાં અનેક પ્રકારની ગુણસમૃદ્ધિ તથા ગુણશક્તિ પ્રગટ્યાં કરે છે. એકલા ગુણની સાધના બહુ મુશ્કેલ છે. પણ જીવનવિકાસ પરત્વેનો ઉત્કટમાં ઉત્કટ, દિલમાં દિલથી ભાવ પ્રગટતાં ગુણ આપોઆપ પ્રગટ્યા વિના રહી શકતા નથી, એવો મારો પોતાનો જાતઅનુભવ છે. ગુણનું મહત્ત્વ છે, ને તે તદ્દન ખરું છે. પરંતુ ગુણ કરતાં પણ જીવનવિકાસ પરત્વે એટલે કે

દિલનો ભાવ પ્રગટાવવા પરત્વે જ વિશેષ ને વિશેષ મહત્ત્વ આપણે પ્રગટાવ્યા કરવાનું છે, કારણ કે ભાવમાથી તેને તેને લગતું યોગ્ય આપમેળે નીપજતું હોય છે, તે પણ અનુભવની હકીકત છે. આમ એક બાજુથી ભાવને મહત્ત્વ આપી આપીને ગુણને કેળવ્યા કરવાના છે, ને સાથે સાથે ભાવ પ્રગટી શકે એવા સાધનના અભ્યાસમાં આપણું દિલ સતત એકધારું, એકતાનથી પરોવાયેલું રહે તેવા પ્રકારની જાગૃતિની પણ ઘણી ઘણી જરૂર છે. આને હું 'જાગૃતિયોગ' એવું નામ પણ આપું. જેને જે પ્રકારની જાગૃતિ જેમાં જેમાં પ્રગટે, તેમાં તેમાંથી તેને તેની તેવી સમજણ પ્રગટે છે. જાગૃતિ જીવતીજાગતી પ્રગટેલી રહેતી હોય તો જ તે પ્રકારનો પ્રયત્ન બનતો રહે છે. જાગૃતિ વિનાનો પ્રયત્ન ધારે કે થતો હોય તો પણ, તે યોગ્ય પરિણામ નિપજાવી શકતો નથી.

લેખકની સાધનાયુક્ત કર્મનિષ્ઠા

સાધનાનો ભાવ જેમ જેમ પ્રગટે છે, તેમ તેમ કર્મ પરત્વેની ભાવના પણ વિશેષ પ્રજ્વલિત બન્યાં કરે છે. આ હકીકત મારા જીવન પૂરતી તો મને તદ્દન સાચી લાગેલી છે. નડિયાદમાં માત્ર એક શાળાનું કામ સોંપવામાં આવ્યું હતું. શાળાના સમય જોટલું જ કામ કરતો હોત, તો કોઈ મને એછું કામ કરું છું એમ કદી પણ ન કહી શકત. પરંતુ હું તો શાળાના સમય પહેલાં ઘણીયે વાર મરીડા ભાગોળે હરિજનવાસમાં જતો. દરેક કુટુંબના જીવોની સાથે હજતો, ભજતો. મળતો, તેમની સાથે સુખદુઃખની વાતો કરતો.

૭૨ જૂના ખ્યાલો, પ્રમાણેથી આપણે વર્તવું નહીં,

વિદ્યાર્થીઓને શોધી શોધી બોલાવી લાવતો. એટલું જ નહિ, પણ રાતે પણ હરિજનવાસમાં જઈ મહાભારતની વાતો કહેતો. ભજનો ગાતો ને ગવરાવતો અને તે ઉપરાંત રાતે વિદ્યાર્થીઓની સાથે વાર્તાલાપ ગોઠવતો. કેટલીક વાર વિદ્યાર્થીઓની સાથે રાતવાસો પણ ત્યાં કરવાનું રાખતો. વિદ્યાર્થીઓને લઈને એકાંત સ્થળોએ ઉભાણી કરવાનું પણ ગોઠવતો. રમતગમતો પણ કરાવતો તથા વૃક્ષારોપણની પ્રવૃત્તિ પણ કરવાનું બનતું. આવાં બધાં કામની હકીકતની આજે પણ ત્યાંનાં રહેવાસી લોકો સાક્ષી પૂરી શકે એમ છે.

નડિયાદનો હરિજન આશ્રમ ચલાવવાનું કામ જ્યારે હતું, ત્યારે પણ રજાઓમાં વિદ્યાર્થીઓના ગામે જવાનું બનતું અને ત્યાં તેમના વાસમાં જ અમે રહેવાનું કરતા, ભંગીવાસમાં પણ રહેતા. તેમનાં વાસણો - દેગડા, ઘડા વગેરેને - નદીએ કે જળાશયે લઈજઈને ખૂબ મંજાવી મંજાવીને એકદમ ચકચકાટ બનાવતા ને તેમાં પીવાનું પાણી ત્યાંથી જ અમે ભરી લાવતા. અને વિદ્યાર્થીઓની સાથે અમે આવાં ચકચકાટવાળાં વાસણો લઈને આવતા, તેથી તે ગાળાના લોક ઉશ્કેરાઈ પણ જતા ને અમને દમદાટી પણ આપતા ને અનેક રીતે ધમકાવતા. વાસમાં જ અમારું રાંધવાનું પણ બનતું. રાત્રે ભજનકીર્તનનો કાર્યક્રમ પણ રાખતા. હાલમાં 'નવજીવન' કાર્યાલયમાં કામ કરી રહેલા રઘાભાઈ ભગત અમારા આવા પર્યટનની હકીકત જાણે છે. આ જીવના આવા કાર્યની કદર બીજા સાથીઓએ કરી નથી, એ હું પોતે પ્રમાણિકપણે તમને જણાવું છું, એકે હું તો તે

ભાવવૃદ્ધિ થવા માટે વર્તવા ઈચ્છવું ચહી. ૭૩

ખાખતમાં સંપૂર્ણ નિઃસ્પૃહ હતો, આ બધું મારાથી થતું હતું તે તો સાધનાની ભાવનામાંથી પ્રગટેલી કર્મ પરત્વેની પ્રમાણિકતા, વફાદારી ને નિષ્ઠાને લીધે.

કરાંચી

હરિ: ૐ

તા. ૭-૩-૪૦

૧૯૨૪માં રચાયેલી પ્રાર્થના

(શિખરિણી)

કરું કોટિ યત્નો પણ હજીય ફાવી નવ શક્યો,
અને મારો ખાધો નહિ જરીય દયાયે ગજ કશો;
વળી કાંત્યું, પીંજ્યું, બધુંય ધૂળધાણી મુજ થતું,
લજેલું કર્મ શું કદીય પ્રભુ ! મિથ્યા નવ થતું ?

x

x

x

સદા હું તો તારા પદકમળનો સેવક પ્રભુ !
શિરે સ્વામી મારે જગત મહીં છે એક પ્રભુ ! તું
હુંથી સેવા તારી કંઈ કરી શકાયે જરીયે જો,
થઈ છોરું તારું પરમ પ્રભુ ! હું ધન્ય નહીં તો.

x

x

x

રહે છે દાંતોમાં પ્રભુ ! જ્યમ બિચારી જીભ અરે !
અહીં રહેલું મારે, ત્યમ મન હ્રદે ચિત્ત મહીં તે;
ધણીધારી મારો જગ તુજ વિના કોઈ નહિ છે,
મને જાણી તેવો મુજ પર કૃપા-પ્રેમ કરજે.

x

x

x

પડ્યો છું હું તારે ચરણકમળે બાળક પ્રભુ !
કદી અજાનેથી અણસમજણો કે ભૂલ કરું.
કૃપાદષ્ટિથી તું ઉર ધરી દયા માફ કરજે,
તને સાંખ્યાં આ પ્રણિપત કરી રાંક વીનવે.

x

x

x

કોઈને માગવાનું તો આપણે રાખવું નહીં,

હજી કેં સંતોષે મુજ જીવન ગાળી નવ થકું,
અને આશા મારી હૃદયની પૂરી ના થઈ પ્રભુ !
તને તારું છોરું લળી લળી કહે, ધ્યાન કરજે,
મને લેશે જ્યારે ઉર ઉમળકે, બાળ ઠરશે.

x

x

x

શિરે નાખે જે કેં સહન સઘળું હું કરીશ તે,
અને હું તો કેંયે બબડીશ નહીં બાપ, જરીયે;
હશે જે જે તારે દિલ પ્રિય મને તે પ્રિય જ છે.
મને તે સૂહેવામાં અનુપમ મઝા બાપ ! પડશે.

ભાવની શક્તિ

પ્રભુકૃપાથી જીવનની સાધના એ કદી પણ એક દિશા પરત્વેની હોતી નથી. સાધનાનો ભાવ જીવનના એકેએક પાસાને સમૂળે સ્પર્શતો હોય છે. અને સ્પર્શીને પણ તે બેસી રહેતો હોતો નથી. જ્યાં જ્યાં ભાવ સ્પર્શે છે, ત્યાં ત્યાં તે ભાવ પોતાનું પરિણામ નિપજાવવાને મથ્યા કરતો હોય છે; તેથી ભાવને હજાર હાથવાળો ને હજાર આંખવાળો પણ કહી શકાય એવી ભાવનાનું સાતત્ય જ્યારે પ્રગટે છે, ત્યારે અંતર્યાશુ ખૂલે છે, એટલે કે એવી ભાવનાને પરિણામે કર્મની હૈયાસૂઝ પણ પ્રગટે છે.

ભાવમય પ્રાર્થના

આપણી હરરોજની મથામણમાં જે જે પ્રકારની વિકૃતિની આપણને સમજણુ પ્રગટે, તે દિવસે તે જ પ્રકારની એક જ ભાવની પ્રાર્થના કરવી અને તે દિવસે તે જ પ્રાર્થનાનો ભાવ

પારખું' ને ન લેવાનું આપણે ધારવું કદી.

૭૫

આખો દિવસ પ્રગટયા કરે તેવી જીવતીજગતી મથામણમાં રહ્યા કરવું. જે માગવું હોય તે Consistently એકધારું તેજ પ્રાર્થનાભાવે માગ્યાં કરવું. એમાં સળંગતા પ્રગટવી ઘટે, એનું જ મનન ને એનું જ રટણ, તે દિવસની પ્રાર્થનામાં બીજું કંઈ ન હોવું જોઈએ. જે માગતા હોઈએ તેનું કંઈકે સાર્થક અનુભવાયા વિના બીજું કશું પણ પ્રાર્થનામાં માગવું નહિ. આપણી માગણીના પૂરક ભાવ તરીકે જેની જરૂર લાગે તે ભાવની માગણી પ્રાર્થના સાથે ભલે જોડાય. આપણી માગણી પૂર્ણ થાય તે હેતુથી અસલ ભાવને અનુકૂળ ને અનુસારી માગણી કરવાની હોય તો તે તો કરવી ખરી. તે સાથે સાથે પ્રાર્થનાના ભાવને અનુકૂળ, અનુરૂપ વર્તન રોજિંદા વર્તનવહેવારમાં પ્રગટેલું હોવું જોઈશે. રોજિંદા વર્તનવહેવારમાં જો દિલમાં દિલથી પ્રાર્થનાનો ભાવ નહિ પ્રગટથો હોય અથવા તો ત્યારે તદ્દન જીવદશાનું વર્તન બન્યા કરેલું હશે, તો આપણી પોતાની જ દશા વિપરિત બનવાની છે તે નક્કી જાણશો. તેનું કારણ તો એ છે કે આપણા પોતાનામાં તેવા વર્તનથી કરીને Contradiction (વિસંવાદ) પ્રગટતો હોય છે, એટલે કે આપણા પોતાનામાં પ્રાર્થનાનો ભાવ સાચો જામી શકતો નથી.

અંતરમાં પ્રાર્થના ને બહાર કર્મકૌશલ્ય

પ્રાર્થના, અંતરમાં તો બીજાં કામો બનતાં રહેતાં હોય તે દરમિયાન પણ ચાલુ પ્રગટેલી રહેવી જોઈશે. તો તેવી પ્રાર્થનામાં ને તેના ભાવમાં કંઈક પ્રાણ પ્રગટશે. નહિતર તો ભલે ને તે આપણી પોતાની પોતાના શબ્દોમાં કે વિચારોમાં થયેલી

૭૬ પારખું આપણું લેવા કદી કો ઈચ્છતું હશે,

પ્રાર્થના હશે તોપણ તેવા પ્રકારની પ્રાર્થના એક મૂઠ યંત્ર જેવી થઈ જશે. અંતરમાં તો સદાય રામનું રટણ થયા કરે અથવા પ્રાર્થના થયાં કરે અથવા એવો જીવ તો જાગતો પ્રાર્થનાભાવ પ્રગટયા કરે અને તેની અસર બહારનાં કર્મો ઉપર પણ એવી રીતે પડે કે તે તે કર્મો પણ પ્રાર્થનાનો એક ભાગ બની રહે અને તે પ્રાર્થનાના સ્વરૂપને સાનુકૂળપણે તે પ્રગટાવી શકે. ધારો કે એક વ્યક્તિ બીજી કોઈ વ્યક્તિને આહે છે, દા. ત. અહીં કરાંચીમાં સોહિણી અતે મેહારની વાર્તા જાણીતી છે. પોતાના પ્રિયજનના પ્રેમની ભાવનામાં મસ્ત થયેલું પ્રેમી જિગર પ્રિયજનને ખાતર પોતાની જાંઘ ચીરી તેનું માંસ રાંધી આપતાં અચકાતું નથી સોહિણી આપો દિવસ ઘરકામ કરે છે, પરંતુ એનું હૃદય તો સદાય મેહારને એકધારું ઉત્કટતાથી દિલમાં દિલથી ઝંખતું હોય છે. એટલે એના અંતરનો પ્રેમ આપો-આપ એની પાસે ભારે રેલથી ગાંડીતૂર થયેલી સિંધુ જેવી વિશાળ નદીમાં પણ ઝંપલાવવાનું કરાવી સામે પાર જવાનું પ્રયત્ન સાહસ પ્રગટાવે છે. આમ અંતરનો ભાવ બહારનાં કામો દ્વારા સચોટ રીતે આપોઆપ વ્યક્ત થતો હોય છે. તેવી રીતે જ્યાં સુધી આપણું પ્રત્યેક નાનું મોટું કામ જીવનપરત્વેની પ્રેમભક્તિને પોકારી ઊઠતું ન હોય, ત્યાં સુધી આપણું કામ કાચું જ ગણાય. સોહિણી કંઈ ‘મેહાર ! મેહાર’ એમ મોઢેથી કે મનમાં બોલ્યા કરતી નથી, તેમ પ્રયત્ન કરીને મેહાર વિષે વિચારો કરવા બેસતી નથી. પરંતુ એના દિલનાં સમગ્ર તંતુયે તંતુ મેહારમય બની ગયેલાં હોય છે, એટલે કે તેના અંતરનો ભાવ કેવળ મેહારમય હોવાથી એના કર્મમાં પણ તેવો ભાવ

ભલે લઈ જતું છો તે; રહેવું સ્વસ્થ આપણે ૭૭

આપોઆપ પ્રગટી ઊઠે છે. તેવી રીતે આપણું સમગ્ર જીવન સળંગપણે પ્રાર્થના ભાવથી પ્રગટી ગયેલું હોવું જોઈ શે. તેવા કાળે પ્રાર્થના માત્ર શબ્દોમાં જ થતી હોતી નથી, અથવા તો અમુક નિશ્ચિત સમયે કે અમુક પ્રસંગે માત્ર થતી રહેતી નથી. પરંતુ સમગ્ર શ્વાસોચ્છવાસની પ્રક્રિયાની માફક આપું જીવન જ વિચાર, વાણી, વર્તન બધું જ એક સળંગ પ્રાર્થના થઈ જાય છે. તેવી સ્થિતિમાં પછી કોઈ જાતનો દ્વિધાભાવ રહેતો નથી.

આત્મનિષ્ઠનું જુદું જુદું વર્તન

આમ કરવું કે તેમ કરવું એવાં વમળ આપણને જે અત્યારે થાય છે, તે જ બતાવી આપે કે આપણું જીવન પ્રાર્થનામય હજી થયું નથી. પ્રાર્થનામાં જીવનની સ્થિતિમાં કશાય પ્રકારના કલેશ, સંતાપ કે સંઘર્ષણ રહેતાં નથી ને તેથી બહારનાં કર્મોમાં પણ દ્વિધાભાવ સાશંકપણું વગેરે કશું પ્રગટ થતું નથી. આપણે સંસારમાં પણ જોઈએ છીએ કે એક માનવી તેનાં જુદાં જુદાં સંબંધીઓ સાથે જુદી જુદી રીતે જ વર્તે છે. કારણ કે તેના સંબંધનો પ્રકાર દરેકની સાથે જુદો જુદો હોય છે. પ્રાર્થનામય ભાવનાનું જીવન સમગ્રપણે જેનું એકાકાર થઈ ગયેલું છે, તેવા આત્મનિષ્ઠના સંબંધો જુદા જુદા માનવીઓ સાથે જુદા જુદા હોવાથી તેનું વર્તન પ્રત્યેક સાથે વિશિષ્ટ હોય છે ને તે યોગ્ય પણ છે. એવાં બધાં જુદાં જુદાં દેખાતાં વલણ, વર્તનની પાછળ એક ભાવાત્મક સળંગ એક-સૂત્રતા જે રહેતી હોય છે, તેનું દર્શન તો ભાગ્યે જ કોઈકને થાય છે. પરંતુ તેવા આત્માની એવી ભાવાત્મક સળંગ એક-

—સૂત્રતા સામાન્ય માનવીમાં દેખી શકાતી નથી. એવી એકસૂત્રતાને લીધે એનાં જુદાં જુદાં દેખાતાં વર્તનમાં પણ કોઈ જાતનો દ્વિધાભાવ પ્રગટેલો હોતો નથી. પરંતુ એકસૂત્રતાનો ભાવ જ પ્રગટેલો રહે છે. એવી આપણી જીવનની વાસ્તવિક સ્થિતિ ન પ્રગટે ત્યાં સુધી તો ‘મનને’માં લખ્યું છે તેમ.

“થતાં કામ તારાં ભલે રહે સદાયે,
રસે લગ્ન તુ અંતરે યજ્ઞ માંહે;
રખે તૂટતી અંજલિ એકધારી
સદા રાખજે ઉર ચિંતા તું એની.”

અખંડ યજ્ઞ

એ પ્રમાણે આપણા દિલની ભાવાંજલિ જીવંત પ્રગટયાં કરે તેવા પ્રકારના સાધનના અભ્યાસમાં આપણે એકધારું મંડેલાં રહ્યાં કરવાનું છે. અને જ્યારે જ્યારે તે તૂટે, ત્યારે ત્યારે પાછા જાગ્રત થવા માટે પ્રાર્થના કે બીજું કોઈ સાધન કરીને અંતરની જાગ્રતિ કેમ કરીને સદાય જીવંત ટક્યાં કરે ને અંતરમાંના યજ્ઞમાં કેમ કરીને સદાય મગ્ન રહ્યાં કરાય તથા બહારનાં કર્મ તેના પડઘારૂપે કેવી રીતે યોગયોગ્ય આપોઆપ થયાં જાય તે આપણે જોવાનું છે.

અસ, આટલું જ ને આવું જ આપણું થયા કરે એવું મારે તમને વીનવવાનું છે. બીજું બધું તો ભગવાન સંભાળી લેશે—જો આપણે ઉપરના ભાવ પ્રમાણે વર્ત્યાં કરેલાં હોઈશું તો.

કરશે તો બગાડી સૌ નાખશે, ચેતવું નહીં.

૭૯

કરાંચી,

હરિ: ૐ

તા. ૮-૩-૪૦

૧૯૨૪માં થયેલી પ્રાર્થના

(વસંતતિલકા)

જુદાઈના તિમિરમાં સ્મૃતિચંદ્ર તારો
ઊગ્યા કરી સતત ડંખ દીધા કરે જો !
રહેવાનું તુંથી સરજાયું દૂરે સદાય,
ને એ વિચાર થકી હૈયું ચિરાઈ જાય.

x

x

x

તેં પાપના કીચડમાંથી બહાર કાઢી
દીધો પ્રકાશ મુજને ધપવા અગાડી;
મૂર્ખાઈથી બૂઝવી દીધ હું નાખતો ને
પાછો મથું ફરીથી ચેતવવા પ્રભુ ! તે.

x

x

x

જો દાસ નિમકલ્લશ્વ થવાય તારો
સેવા કર્યા કરું, મળ્યા કરજો જ મોકો;
તારા પ્રભુ ! સતત કોમળ પાદપદ્મો
સેવ્યાં કરું, હૃદય એમ ઉમંગ રહેજો.

x

x

x

તારી ગુલામી કરવા પ્રભુ ! રાજી હું છું,
એવો હદે ઉમળકો પ્રગટેલ છે શો !
તારા પ્રભુ ! હૃદય પાસ મને તું રાખ,
દે ની મને ચરણઅમૃત તારું બાપ !

x

x

x

તારું પ્રભુ ! પ્રણયઅમૃત તું ચખાડ,
તો દીન બાળ તુજ આ કૃતકૃત્ય થાય;
અંકે ચઢી તુજ મને રમવાની હોશ,
સંતોષજે ગરીબના પ્રભુ ! દિલ કોડ.

જીવનવિકાસની અનંત હારમાળા

આ જીવ માટે તમે જે લખ્યું છે તે વાંચ્યું છે, આ માર્ગમાં એક દૃષ્ટિએ જોતાં જીવનની ઉચ્ચતર અને ઉચ્ચતમ અમુક કક્ષાએ પહોંચી શકાય ત્યારે જીવન કૃતકૃત્ય થતું અનુભવાય છે. તેમ છતાં પાછું આત્મા તો અનંત છે. તેને આદિ પણ નથી અને અંત પણ નથી. તે સનાતન અને વર્તમાન છે. તેથી એવી કોઈક આધ્યાત્મિક ઉચ્ચતમ કક્ષાએ પહોંચ્યા પછીથી પણ આ માર્ગમાં ‘બસ, હવે કશું આગળ નથી રહ્યું, અહીં જ પૂર્ણવિરામ ચિહ્ન એવું કશું નથી. જ્યાં સુધી માનવશરીરમાં છીએ, ત્યાં સુધી આધ્યાત્મિક જીવનની દિશામાં પ્રગતિને અવકાશ રહ્યા જ કરતો હોય છે. એટલે કે અમુક પ્રકારની પૂર્ણતાની સ્થિતિ પ્રગટી ગયા પછીથી પણ એનાથી પણ પરની કક્ષા છે અને તે કક્ષામાં પણ સૂક્ષ્મ, ને સૂક્ષ્મતર ને સૂક્ષ્મતમ ગૂઢ સંગ્રામ પણ પ્રગટતો જતો હોય છે, અને તેમાંથી પણ જીવનવિકાસને પામતું જવાતું અનુભવાય છે. પ્રભુકૃપાથી આ જીવનો તો એવો અનુભવ છે.

સદ્ગુરુની તાલાવેલી

શ્રીભગવાનની કૃપાશક્તિ નિઃસીમ ને અપાર છે. પરંતુ તે કૃપાશક્તિને અનુકૂળ જીવવાનું આપણાથી બની શકતું નહિ

હોવાથી તેની કૃપાની શક્તિને સ્વીકાર આપણાથી થઈ શકતો નથી. પ્રભુની કૃપાશક્તિને કામ કરવાનો આધાર આપણે પ્રગટાવી આપવો પડે છે. આપણા દિલમાં જીવનવિકાસ પરત્વેની ખરેખરી ભાવના જો પ્રગટેલી હોય, તો તો સદ્ગુરુને પણ નિમિત્ત તરીકે પ્રગટાવી પ્રગટાવીને તેવી ભાવના કૃપાવવામાં જ્ઞાનભક્તિપૂર્વકનો સદુપયોગ થઈ શકે છે. પ્રભુકૃપાથી આ જીવ તો મળેલાં સ્વજનોને કેળવવા ને ઘડવાને માટે અનેક રીતે મથતો હોય છે, અને મળેલાં સ્વજન પર તે પ્રેમ પણ કરતો હોય છે. જીવનને ઘડવાને કાળે સ્વજનનાં દિલમાં તાલાવેલીયુક્ત તત્પરતા ને ઝંખના જ્યારે તે જોતો નથી અથવા તે અનુભવતો નથી. ત્યારે તેના સંતાપનો પાર હોતો નથી. તે તે બધાં સ્વજન તેની કને આપમેળે તેમની સ્વયંમરજીથી આવેલાં છે. તે કોઈને બોલાવવા ગયો નથી; અને તે તે આવેલાં છે, જીવનવિકાસના હેતુ અર્થે. તેમ છતાં તે તે સ્વજનોમાં તેમનાં તેમનાં જીવનના હેતુનું ભાન પણ તેમનામાંથી થતાં રહેતાં કર્મમાં પ્રગટેલું મારાથી જોવાતું નથી; અને કર્મને માત્ર ઊડઝૂડિયા રીતે કરતાં જોઈને મને કેટલો ત્રાસ થતો હશે તેની સમજણ લાગ્યે જ કોઈ સ્વજનને પડે છે. જો જીવન કેળવવાને અર્થે મળ્યાં છો ને આવ્યાં છો, તો તેનું હવે ભાન પ્રગટાવો. તમે મને જે ભાવથી સ્વીકાર્યો છો તે ભાવનું દિલમાં દિલથી જીવતુંજગતું અનુસંધાન ન રાખો ને ગમે તેમ યદ્વાતદ્વા વર્તો, તો પછી તમારા પર મને કેટકેટલી ઝાળ ઊઠે, તે કૃપા કરીને તમે સમજો એવી

૮૨ આપણું મોટું જે માથે તેને પૂછી બધી તેરી

મારી તમને પ્રાર્થના છે. સ્વજનના પ્રેમભાવને આ જીવનું હું તો અણમોહું સાધન ગણું છું. એ તો મારે દિલ પ્રભુની અમોલી પ્રસાદી છે અને એવી પ્રસાદીને મારી છાતીએ, આંખે, કપાળે ને કંઠે લગાડું છું — જેમ ભક્ત ભગવાનનું ચરણામૃત લીધા કરે છે તેમ.

ગમે તેવી લાગણીનો પણ સદુપયોગ

પ્રાર્થના પછી જે ભાવ ઊછળે કે ઊભરાય, એવા ઊછળતા ભાવને આપણે વહી જવા ન દેવો જોઈએ. એટલે કે emotions (લાગણી, ઊર્મિ વગેરે)—ના પ્રવાહમાં એ ભાવને વહી જવા ન દેવો જોઈએ; પરંતુ સાધનના ભાવની નહેરમાં વહેવરાવવો જોઈએ. એનું જ નામ વિવેક, discrimination. જે લાગણી જે કારણે ઊઠે તે કારણમાં ને તે લાગણીના તાનમાં એટલે કે જેને અંગે એ લાગણીનો પ્રવાહ શરૂ થયો હોય એના જ એક માત્ર મનનચિંતનમાં ન પડી જવું. અને એવું કદાચ તદ્દાકાર તેમાં થઈ જવાય કે તણાઈ જવાય, ત્યારે એકદમ સફાળા જાગ્રત થઈ જઈને અથવા સતત જાગ્રત રહીને જે કારણથી એ લાગણી જાગી હોય, તે કારણને છોડી દેવું ને લાગણીને પકડી લેવી અને સાધનાના અભ્યાસમાં તે લાગણીના જોશને ઉપયોગમાં લેવું. તેવા સમયે નામસ્મરણમાં તેનો ઉપયોગ કરવો, અને જો શક્યતા હોય તો ધ્યાનમાં પણ ખેંસી જવું. લાગણીના આવેશનો નામસ્મરણમાં સમજી સમજીને ઉપયોગ કરવાથી સ્મરણમાં વિશેષ ભાવના પ્રગટે છે. ધ્યાનમાં પણ પ્રવાહ જોરથી વહ્યા કરશે, તેમજ પછી

શાંતિ વિશેષ અનુભવાશે. આવું બધું આપણે લાગણી ઉદ્ભવે તે વેળાએ, તે જ પળે જાત્રત રહી શકવા જેટલા લાગણીથી પર થઈ શકતા હોઈએ તો જ બને.

સાધકનો ભાવ ગુરુને પહોંચે છે કે નહિ

તમારો ભાવ આ જીવને પહોંચે છે કે નહિ, એમ તમે પૂછો છો. એવા વિચાર તમને આવે તો તેને ખંખેરી નાખવા, કારણ કે તમારા વિચાર ને તમારાં લાગણી-ભાવના મને પહોંચે છે કે નહિ તે વિચારવાનું તમારું કામ નથી. તે જાણવાની તમારામાં યોગ્ય શક્તિ પણ નથી. તમારા દિલનો ભાવ ને પ્રવાહ આ જીવને પહોંચવાને માટે તમારો ભાવ કેટકેટલી ભાવની ઉન્મત્ત દશામાં ને કેટલી ઉચ્ચતમ કક્ષાએ પહોંચેલો હોવો જોઈએ ! ને તે ભાવમાં સંભવિતતા પ્રગટી ગયેલાં હોય, ત્યારે તેવી સંભવિતતા પ્રગટી શકે ખરી. તે સાથે સાથે જેને આપણે દિલનો પ્રવાહ પહોંચાડવાની આપણા દિલની ભાવના છે, તેના દિલની સાથે આપણું દિલ પ્રેમ-ભક્તિપૂર્વક લળી, હળી, મળી, ને ગળી ગયું હોય ને એવું દિલ-દિલનું તાદાત્મ્ય પ્રગટ્યું હોય, ત્યારે તેવી શક્તિ જન્મી શકે ખરી. એવું આપણું થયું છે કે કેમ તે આપણે જાતે વિચારી જોવું. તેવું વિચારીશું તો આવા સવાલ ઊઠશે નહિ. તમારે તો માત્ર તમારા દિલનો ભાવ એકધારે જીવતોજાગતો રાખ્યા કરવાનો છે. તમારા દિલના ભાવ વિષે તમારે એટલું તો જોતા રહેવું જોઈશે કે એવા ભાવથી તમને કંઈક જ્ઞેશ, વેગ, સ્ફૂર્તિ,, ચેતન વધારે નો વધારે અનુભવાય છે કે નહિ.

જો રચનાત્મક રીતે તેવી મદદ થતી લાગતી હોય તો જ તેવા પ્રકારની ભાવનાની ધારણા રાખ્યાં કરવી.

કરાંચી,

હરિ: ૐ

તા. ૯-૩-૪૦.

૧૯૨૪માં કરાયેલી પ્રાર્થના

(વસંતતિલકા)

જોખ્યો જહીં તુજ સમો ધણી મેં સમર્થ,
મારે વળી રહી કડાકૂટ આ શી વ્યર્થ !
બેઠા જ બેઠ રહીને પ્રભુ ! ખાવું મારે
એવું મને દઈશ તું મુજ માગ્યું ક્યારે ?

x

x

x

બ્રહ્માંડ આ સકળનો જહીં તું વિધાતા,
તો માર્ગદર્શક પ્રભુ ! મુજ રાંકનો થા;
ભૂલો પકથો વિકટ આ વનમાં પ્રભુ ! હું
છેડો ન કયાંય જડતો, રખડયાં કરું છું.

x

x

x

તારો લીધેલ નહિ છોડી દઈશ કેડો,
ના આવશે જહીં સુધી, ન મૂકીશ, છેડો;
લાધ્યાં કરીશ તુજ દ્વાર પડયો રહી હું,
શ્રદ્ધા, હું ઉર પિગળાવી શકીશ તારું.

x

x

x

તું આપી દર્શન મને કર ભાગ્યશાળી,
ચિંતા કર્યાં કરું ઊંડી ઊંડી નિત્ય તારી;
જ્યારે ઊંડો પ્રગટશે ઉર-અગ્નિ ભારે,
ત્યારે પ્રભુ ! જીવનનું મુજ કાર્ય થાશે.

x

x

x

તું ધાની મહાન પ્રભુ ! બાળ હું તો ભિખારી,
હું પામી, શુદ્ધ કર પાપ તું પુંજહારી;
જે કો અનાથ પ્રભુ ! બેલી તું તે તણો છે,
હું છું અનાથ કરી લે મુજને સનાથ.

X

X

X

હું-ને કશો મદદ હું કરી ના શકું છું,
સંતાપથી હૃદય એ જ બળ્યાં કરું છું;
ના ચાલતાં મુજ કશું હું તને પુકારું,
સંભાળ લે હૃદય પાડ તું શાંત મારું.

વિચારોની હારમાળા

ધ્યાનમાં જે વિચારો ઊગે તે તો, નદીના કિનારા ઉપર
આપણે બેઠાં હોઈએ ને જેમ નીચે પાણી વહ્યાં જતું જોયાં
કરીએ છીએ, તેમ વિચારોને સાક્ષીભાવે માત્ર જોયા કરવાનાં
છે. દા.ત. તમને કોઈ વ્યક્તિ કે પ્રસંગ બાબત એક વિચાર
પ્રગટ્યો, તો તે ભલે પ્રગટ્યો. પરંતુ તે પછી એના આનુષંગિક
Corresponding, એની સાથે સંકળાયેલા બીજા વિચારો
પ્રગટે તો જાણવું કે તે વ્યક્તિ કે વિચારની બાબતમાં
આપણને આસક્તિ છે ને આપણે એમાં રસ લીધો કહેવાય.
એક વિચાર ઊડતો ઊડતો એક છૂટીછવાઈ નાની વાદળી
જેમ ઝડપથી આવીને ચાલી જાય તેમ આવીને ઊડી જાય કે
પસાર થઈ જાય, તો તો કશો વાંધો નહિ. પરંતુ એ વિચારમાં
રસપૂર્વક ભાગ ન લેવાય, અને ગાઢાં વાદળ પાછળ બીજાં
વાદળ ઠોઠી આવે છે તેવી રીતે તે આપણા અંતરના આકાશને
ઘેરી ન લે તે આપણે જોવાનું છે. એક જ વિચાર આવીને

પસાર થઈ જાય એવો જ્ઞાનપૂર્વકનો અભ્યાસ કેળવ્યા કરવાનો છે. વિચાર કર્યા વિના કર્મ કેમ થઈ શકે, એવું કદાચ તમે પૂછો. તો વિચારની સાંકળની પરંપરા ન પ્રગટે એવા પ્રકારનો જ્ઞાનયુક્ત એકધારો અભ્યાસ જ્યારે પ્રગટે છે, ત્યારે કર્મ યથાયોગ્ય ભાવથી ઉત્તમમાં ઉત્તમ રીતે એકાએક થઈ શકે એવી ભાગવતી પ્રેરણા અથવા અંતસ્કુરણા મળ્યાં કરતી હોય છે. તે વેળા એ કર્મ કરવાને માટે એક પછી એક વિચારનાં પગલાંની જરૂર ઉદ્ભવતી નથી. તે વેળાએ કર્મ કરવાને માટે વિચાર પ્રગટે જ છે એવું કશું નથી હોતું. વિચારનો ભાવ પ્રગટીને તે ભાવ કર્મમાં પ્રેરઈને કર્મને પરિપૂર્ણ કરાવે છે. અને એવા પ્રકારનો જીવંત અભ્યાસ પ્રગટતાં તે પછી વિચારોની હારમાળા પ્રગટતી વિલીન થઈ જતી હોય છે. માટે જાત્રત રહીને આપણે જે કર્યાં કરવાનું છે તે આ એકાદ એ વિચારો પ્રગટ્યા કે તુરત સફાળા જાત્રત થઈ જઈએ ને તેની હારમાળા ઊપજવા માંડે એટલામાં જ તેનાથી કેમ કરીને અટકી જઈએ તેના વિષે વિશેષ સાવધાની પ્રગટાવીએ.

ધ્યાન

ધ્યાનનો કોઈ એક જ પ્રકાર હોઈ શકતો નથી. અગાઉ તમને લખ્યું છે તેમ આપણા જીવનની ભૂમિકામાં સળંગપણે એકાગ્રતાનો ભાવ (અને નહિ કે અમુક પળોએ) પ્રગટ્યા વિના ધ્યાન થવું શક્ય હોતું નથી. અને ધ્યાન એટલે શું તેનો પણ આપણને યોગ્ય ખ્યાલ પ્રગટેલો હોતો નથી. ધ્યાન

કોનું, શા માટે, કેવી રીતે કરવું, એ બધાંની સમજણ યથાયોગ્યપણે બહુ ઓછાને પ્રગટેલી હોય છે. આજકાલ તો જે તે બધાં આંખો મીંચીને ખેસી જાય છે ને તેને ધ્યાન કહેતા હોય છે. ધ્યાનને માટે પણ અમુક નિશ્ચિત સમય, નિશ્ચિત સ્થળ ને મુખ્ય તો નિશ્ચિત પ્રકારની સળંગ એકાગ્રતાભરી મનોદશા એ બધું ઘણું ઘણું જરૂરનું છે. એક અઠવાડિયામાં એક વાર એવા પ્રકારનું ધ્યાન રાખવું કે જે વિચાર તે વેળા આવે, તેને આવવા દેવા, ને એમાં રસ લીધા વિના સાક્ષીભાવે રહ્યાં કરવાનો અભ્યાસ કેળવવો. જે કંઈ આવે — સારું કે નરસું — તેને પ્રેમભક્તિભાવે, હેતુના જ્ઞાનભાન સાથે, સમર્પણ કર્યાં કરવું. આવી રીતે તે તે વિચારના સમર્પણની સળંગ હારમાળા ચાલ્યાં કરે એ એક પ્રકારનું ધ્યાન. વળી એક ધ્યાન એવા પ્રકારનું પણ હોય છે કે જેમાં આપણા પોતાના સદ્ગુરુના હૃદય પરત્વે તે એકાગ્ર ને કેંદ્રિત થયેલું રહ્યાં કરે અને તેવો ભાવ ત્યારે એકધારે સળંગ જીવતોજગતો પ્રગટેલો રહ્યા કરે. વળી એક ધ્યાન શૂન્યત્વનું પણ હોઈ શકે. પરંતુ તે શૂન્યત્વ પાછું કેવળ કોરું ને અભાવાત્મક તો ન જ હોઈ શકે. એ શૂન્યાવકાશ એટલે કશું જ કંઈ નહિ એવું નથી. તેમાં પણ એક પ્રકારનો ગૂઢ ભાવ વ્યાપી રહેલો હોય છે.

ધ્યાનનું પરિણામ

ધ્યાનથી કરીને એકાગ્રતા ને કેંદ્રિતતા પ્રગટે એટલું જ નહિ પણ તટસ્થતા, સમતા, પ્રસન્નતા આદિ પણ પ્રગટે

છે, અને તેનો ઉપયોગ રોબજરોબના જીવનના વર્તનવહેવારમાં સમજી સમજીને કર્યા કરવાનો છે. એટલે કે આપણે જે કંઈ કર્યાં કરીએ તે શાંતિથી પ્રસન્નતાથી, સમતાથી, તટસ્થતાથી કર્યાં કરીએ ને એવો અભ્યાસ જો જ્ઞાનપૂર્વક કેળવ્યા કરવાનું રાખ્યાં કરીએ તો ધ્યાનમાં વિશેષ ને વિશેષ ઊંડું ઊતર્યા કરવાનું બનતું જતું હોય છે. આ તો લોક સવારમાં અડધો પોણો કલાક કે કલાક ધ્યાન કરે એટલે કે બાણે બધું પતી ગયું. પરંતુ તે યોગ્ય ન ગણાય. ધ્યાનમાંથી ફલિત થતા પરિણામને આપણે વહેવારવર્તનમાં પ્રગટાવતા રહીએ, તેમ જ ધ્યાનમાંથી ફલિત થતી ભાવનાના પ્રકારને પણ વર્તનવહેવારમાં ભાનપૂર્વક પ્રગટાવતા રહીએ તો તેનાથી પણ એક પ્રકારની ધ્યાનની સેળંગતા પ્રગટેલી રહ્યાં કરે છે. ધ્યાનમાં ભાવાત્મક શૂન્યાવકાશનો અનુભવ થવો, એ તો માગી લે છે દીર્ઘકાળનો સદ્ભાવપૂર્વક સેવાયેલો નિરંતર અભ્યાસ.

કરાંચી,

હરિઃ ૐ

તા. ૧૦-૩-૪૦

૧૯૨૪માં થયેલી પ્રાર્થના

(વસંતતિથકા)

કોને કહું હૃદયપીડ થતી ઊંડી જે ?
માને ન કો, મૂરખમાં ગણી કાઢતા ને
તુંયે ન કાન ધરતો કરવું હવાં શું ?
છાનું રડું કૂટી કૂટી શિર નિત્ય મારું.

X

X

X

રાખવું ધારી ધારીને, જોવું બીજાનું ના જરી.

૮૯

હું શું કરું ? કહીં જઉં ? ક્યમ કૂલે સ્તવું હું ?
રાજી કરું ક્યમ કરી તુજને પ્રભુ ! હું ?
જાજળથી સઘળી મુક્ત કરીશ ક્યારે ?
તારો મને દઈશ હાથ પ્રભુ ! તું ક્યારે ?

X

X

X

બોલાવવા મુજ કને તુજને પ્રભુ ! હું,
લાંબા જ સાદ નિત પાડી ગળું દુખાડું;
મોંઘો થતો ક્યમ હશે ? પ્રભુ ? શું તું વાંછે ?
આપીશ હું ઉમળકે પ્રભુ ! વાંછશે જે.

X

X

X

મારે નથી તુજથી કાંઈ પ્રભુ ! વધારે,
માગી જ લે મુજ થકી પ્રભુ ! જોઈએ તે;
તારું જ જ્યાં સઘળું છે, વળી હું તારો,
'મારું' કહી તુજ પદે દઉં શું પછી તો ?

X

X

X

તું છે કૃપાનિધિ, છતાંય કૃપા કરે ના,
તું છે દયાનિધિ છતાંય દયા કરે ના;
ખાલી મને મરવતો પ્રભુ ! શેં તું ફાંફાં ?
તારા સમો કૃપણ કોઈ દીકો બીજો ના.

X

X

X

વાંકા બધા જહીં સુધી ગ્રહ જો ! પડયા છે,
કોટિ કર્યો પણ ઉપાય ન કામ થાશે;
તોયે હું બેસી કર જોડી નહીં રહીશ.
મારાથી જે બનતું, સર્વ કર્યાં કરીશ.

X

X

X

૯૦ ગમે તે કારણો આવે તોયે ત્યાં મનમાં કશો

પ્રાર્થનાનું ધ્યાન

વળી એક પ્રકારનું ધ્યાન એવી રીતે પણ થઈ શકે કે જેમાં પ્રાર્થનાની ભાવનાનું એકધારું જીવતું જાગતું અનુસંધાન દિલમાં દિલથી પ્રગટયાં કરે. પ્રાર્થનાનો ભાવ પ્રાર્થનાના કાવ્યમાં કોઈક એકાદ લીટીમાં પ્રગટેલો હોય અને તેના રટણમાંથી જે ભાવ પ્રગટે, તે ભાવ પાછો અંતરના મનાદિ કરણોમાં ઓતપ્રોત થઈ જાય, તરબોળ થઈ જાય, અથવા તેને પચાવી લે. તો તેને પણ ધ્યાન કહી શકાય, વળી અમુક પ્રગટેલા ભાવાત્મક શબ્દો, શ્લોક કે પ્રાર્થના કે ભજનથી જુદે જુદે પ્રસંગે જુદાં જુદાં નિમિત્તકારણોથી પ્રાર્થના કરવાનું દિલ થાય ને તેવી વેળાએ ભલે પ્રાર્થનાના અનેક શબ્દો જીગ્યા કરે અને વાક્યોની ભલે હારમાળા આપ્યાં કરે તોપણ તેવી વેળાએ તે પ્રાર્થનાના પ્રકારનો એક છાંડો ભાવ દિલમાં દિલથી જીવતો જાગતો જો રહ્યા કરતો હોય, ને તેવો ભાવ કોઈ લાગણીના પરિણામે ઉપજેલો ભલેને હોય પણ તેનાથી કરીને હૃદય ભીનું ભીનું ગદ્ગદ થઈ જતું હોય, અને પ્રાર્થના થયાં જ જતી હોય, તો એવા પ્રકારનો જે એક અખંડ સળંગ ભાવ દિલમાં જામેલો રહ્યા કરતો હોય, તે પણ એક પ્રકારનું ધ્યાન છે. * દિલમાં દિલની એકાગ્રતાથી પ્રગટેલી પ્રાર્થના એ પણ એક પ્રકારનું ધ્યાન છે. પ્રાર્થનામાં દિલની ભાવનાનું તત્ત્વ વિશેષ પ્રગટેલું હોવાથી તેનાથી કરીને જે ભાવ પ્રગટે છે, તે ભાવની ઉત્કટતાને પરિણામે એકાગ્રતા

* ઉદાહરણ માટે જુઓ આગળ તા. ૧૮-૨-૪૧વાળો કાગળ.

અજંપો રાખવો ના કે ખ્યાલમાં રાખી રાખી સો. ૯૧

ને કેન્દ્રિતતા કેળવાતી જતી હોય છે; એવી એકાગ્રતા ને કેન્દ્રિતતા જે ધ્યાનથી કેળવાય છે તે પ્રાર્થનાના તેવા ભાવથી પણ કેળવાતી હોય છે, એટલે પ્રાર્થનાથી આવું જે થયા કરે તે પણ ધ્યાનનો એક પ્રકાર ગણી શકાય.

અંખના

જીવનવિકાસની જે અંખના પ્રગટેલી હોય છે, એ અંખનાને સદાય ચેતનવંતી રાખવાને માટે ધ્યાન કે પ્રાર્થનાના સાધનની સળંગતા જરૂર છે. ધ્યાનથી કે પ્રાર્થનાથી એવા પ્રકારની અંખનાને જીવતી રાખી શકાય છે ને તે વધારે ને વધારે લભૂકતી રહ્યાં કરે છે. સાધનાના તેવા જ્ઞાનભક્તિપૂર્વકના અભ્યાસથી આવું જે પરિણામ પ્રગટે છે તે કંઈ નાનું સૂનું નથી, અને આખરે એવી તો લભૂકેલી અગ્નિની જ્વાળા જેવી અંખના જ આપણને સતત એકધારું જીવનવિકાસના પ્રવાહમાં આકર્ષી આકર્ષીને ગતિશીલ રખાવ્યાં કરે છે; પરંતુ આપણે અંખના ને ભાવનાનો તકાવત સમજવો જરૂરનો છે. મેં સાધના અંગે કશું જ સાહિત્ય વાંચ્યું નથી તેમનાં યોગ્ય ભાવને યોગ્ય શબ્દ વાપરવો તે હું જાણતો નહિ હોવાથી તે ભાવને યોગ્ય શબ્દ હું વાપરી શકતો નથી તેની મને જાણ છે.

ધ્યાનનો ઉપયોગ

અંખના નિમ્નગામી હોય છે ને ઉર્ધ્વગામી પણ હોય છે. પરંતુ ભાવનાનું તેવું હોતું નથી. ભાવના તો ઉર્ધ્વગામી

જ હોય છે. એવી ભાવનાને પ્રજ્વલિત ચેતાવલી રાખવાને આવા પ્રકારના સાધનના અભ્યાસની ઘણી ઘણી જરૂર. સાધનના અભ્યાસમાંથી જે ભાવ પ્રગટે છે, તે ભાવની પ્રેરણા જીવન-વહેવારવર્તનમાં ઉપયોગમાં પરિણમે ત્યારે તે સાચી કક્ષાની પ્રગટેલી છે એમ પ્રમાણવું. એટલે કે ધ્યાનના સાધનમાંથી પ્રગટેલાં એકાગ્રતા, કેન્દ્રિતતા, સમતા, શાંતિ, પ્રસન્નતા વગેરે વગેરેનો આપણે સમજી સમજીને રોજિંદા વર્તન-વહેવારમાં ઉપયોગ કર્યાં કરીશું, તો તેની તેવી શક્તિ અનેકગણી પ્રગટવાની છે. વળી ધ્યાન પૂરું થયા પછીથી જે એક પ્રકારની ઘૂમરી રહે છે તે ઘૂમરીનો ઉપયોગ હૃદય ઉપર લક્ષ રાખીને ભાવાત્મક સ્મરણ કર્યા કરવામાં કરીએ, તો તેનું જોશ ખપમાં વિશેષ લાગી જાય છે.

પ્રવૃત્તિમાત્રમાંથી ભગવાનનો ભાવ

આવી રીતે સાધનના અભ્યાસમાંથી પ્રગટેલા પરિણામનો ઉપયોગ થતાં થતાં તે જ સાધનના અભ્યાસનો ભાવ વર્તન-વહેવારમાં પણ સળંગપણે પ્રગટેલો રહ્યા કરે છે. આમ ધ્યાન, પ્રાર્થના, ત્રાટક સ્મરણ, આદિ સાધનના અભ્યાસના ભાવને આપણે જેમ જેમ વર્તનકળામાં ઉપયોગ કરતાં જઈશું, તેમ તેમ તેવા ભાવની કળા વિશેષ ને વિશેષ ખીલવાની છે. અરે ! કોઈ પ્રકારની ‘સારી સમજાયેલી કે ‘નરસી’ ગણાતી લાગણી વગેરેના અંતરમાં ઊઠતા દરેક પ્રવાહનો સદુપયોગ એકાગ્રતા ને કેન્દ્રિતતા પ્રગટાવે એ રીતે કર્યા કરવાનો છે. ‘બાવો બેઠો જપે; ને જે આવે તે ખપે,’

‘શીખી લેવા બતાવે છે’ આપણે એમ માનજી, ૯૩

એ કહેવતનો અર્થ નકારાત્મક છે, પરંતુ આપણે તેને સવળા અર્થમાં લેવાનો છે. જેનો તેનો સાધનના અભ્યાસના ભાવમાં ઉપયોગ કર્યા કરીને તે કેમ કરીને વિશેષ બળવત્તરણે પ્રગટ્યા કરે ને આપણને ટટાર કરાવીને બેઠા કરે તે જ એક માત્ર આપણને તો ખરેખર ખપતું છે પછી તો, ગમે તે પ્રવૃત્તિમાં આપણે ભલે ને હોઈએ, તોપણ ત્યાં ત્યાંથી આપણને ભગવાનનો ભાવ જ મળ્યાં કરવાનો છે, તે નક્કી બાણશોભ.

ભાવને સંગ્રહો

આ જીવ પર તમને જ્યારે દિલમાં દિલથી ભાવ થાય ત્યારે તમારે કવિતા વગેરે કરવી નહિ કારણ કે એથી પ્રગટેલી ભાવનાને બહાર વહી જવાને માટે એક outlet (નેળ) આપણે બનાવી આપીએ છીએ, ને એવી રીતે તે પ્રવાહ બહાર વહી જતો હોય છે. પરંતુ આપણે તો એવા પ્રગટતા ભાવનાના પ્રવાહને અંતરના ણાગના ફળફૂલના કચારા ને રોપાને પાવાનું કરવું ઘટે. એને કવિતા વગેરે દ્વારા બહાર વહી ન જવા દેવાય. પ્રેમભાવ કાબ્ય દ્વારા વ્યક્ત થશે તો જ સારું એવું કંઈ થોડું જ છે ?

કરાંચી

હરિ: ૐ

તા. ૧-૩-૪૦

૧૯૨૪માં કરાયેલી પ્રાર્થના

(શાર્દૂલવિકીરિત)

શું આંખો નવ છે તને ? હૃદય કે શું કાન છે ના પ્રભુ ?
કે તું સાંભળતો નથી, ત્યમ જરી જોતોય ના તું પ્રભુ ?

ને શું લાગણીયે થતી નહિ તને મારી જરીયે પ્રભુ !
છે શું પ્રેમ ન હું—પરે પ્રભુ ! મને કે તું રિબાવા દઉં !

×

×

×

ક્યારે તું ઉર-કૂલ આ ગરીબનું મ્હેકાવશે ? શ્રીહરિ !
ક્યારે મસ્ત બનાવશે પ્રભુ ! મને તું ઊર્મિ-આનંદથી !
ક્યારે અંક રમાડશે લઈ મને તું પ્રેમથી, હે પ્રભુ !
ક્યારે કૃતકૃત્ય બાપ ! કરશે હું—બાળને, હે પ્રભુ !

×

×

×

હું જોવો ન ખરાબ કોઈ જગમાં કયાંયે હશે, હે પ્રભુ !
મૂકી જે ઘરને બધે જ રખડયા, જ્યાં ત્યાં કરે છે પ્રભુ !
ઠેકાણે ઘર કોઈ દી ન ઠરીને રૂહેવું બન્યું છે પ્રભુ !
ભૂલ્યો છું, નિજ બાપને શરણ છું, એવો ઢળ્યો તોય હું.

×

×

×

હૈયામાં ધરી હામ બહાર નીકળ્યો હું આવવા તું—કને,
હું છું બાપ ! ન ભોમિયો, ચઢી જતાં આડો પ્રભુ ! શું થશે ?
તારો તું ધ્રુવ ધ્યેય બાપ ! મુજ છું સામે જ એને પ્રભુ !
રાખી દષ્ટિમહી જ જેમ ડગલાં હુંથી ભરાતાં ભરું.

×

×

×

તારા જાપ જખ્યાં કરું નિશદિને હોયે ઊંડા હું પ્રભુ !
શ્રદ્ધાથી મુજ કોક દી પણ પ્રભુ ! સંતોષશે આશા તું ;
ને ચન્કિચિત તારી હુંથી બનતી સેવા કર્યાં જો ! કરું,
જો આવે મુજ કેં દયા ઉર તને, તો ભાળ લેજે પ્રભુ !

×

×

×

તારું બાળ રિબાઉં હું પણ કશી ના ભાળ લે તુ પ્રભુ !
મારા ઉપરથી ઉતારી પ્રભુ ! શું તેં હેત દીધું બધું ?
એવાં કારણથી કયા ગરીબને કૂહે, તેં વિસાર્યો પ્રભુ !
થાવું નિર્દય આમ છેક તુજને ના યોગ્ય કેં છે પ્રભુ !

ને સાથે વ્હાલ બીજનું મળ્યાં આપણને કરે. ૯૫

સૂક્ષ્મને મહત્ત્વ

તમે લખ્યું છે કે :—

‘હું’ ઝંખું ભાવથી તને જ ત્રણે દશામાં
નિદ્રામહી, સ્વપ્નમાં વળી જાગૃતિમાં

અહીં ‘તને જ’ એ ભગવાનનાં ભાવમાં લેવાનું રાખવું. ‘તને જ’ એટલે આ જીવને ભલે હોય, તોપણ આપણે ભાવને સ્થૂળ અર્થમાં પકડીને બેસી રહેવું નહિ, પરંતુ ભાવને તો સૂક્ષ્મતર ને સૂક્ષ્મતમ અર્થમાં જ ઘટાવતા રહીને તેને તે રીતે આપણે સમજ્યા કરવાનો છે.

લખાણ અને વર્તન

વળી તમે ત્રણ દશામાં ભાવથી ‘હું’ છું એમ જે લખો છો, તે પણ સંપૂર્ણ યથાર્થપણે વાસ્તવિકતાવાળું નથી. એવી સ્થિતિ પરિપૂર્ણપણે થઈ ગયેલી હોય ત્યારે તેનાં લક્ષણ તેવા પ્રકારનાં પ્રગટેલાં હોય છે. ભાવના આવેશથી કરીને અમુક અમુક આપણે જે લખી નાખીએ તેવા તેવા પ્રકારનું વાસ્તવિકપણું અનુભવાત્મક દશાનું વર્તનમાં પ્રગટેલું હોતું નથી. ભાવનાના આવેશથી પ્રગટેલું ને તેવી રીતે લખાયેલું જે કંઈ હોય તે વાસ્તવિકપણે સાચું છે કે કેમ તે જોવાને આપણે વિવેકની સરાણે ચઢાવી જોવાની ઘણી ઘણી જરૂર માત્ર કલમને ગોદે લાગણીથી જે લખીએ, તેનું તારતમ્ય પણ આપણે જાણવાની જરૂર છે.

સદ્ગુરુ

આપણા અનેક પ્રત્યક્ષ અને તાદૃશ્ય અનુભવોને પરિણામે જેને સદ્ગુરુનું સ્થાન આપ્યું હોય તેનામાંનાં સ્થૂળ ને સૂક્ષ્મમાં ભેદ તારવવો એ મુશ્કેલ હકીકત છે, અને ઘણાંને માટે તે અશક્ય પણ હોય તેમ છતાં સદ્ગુરુ એટલે ગુરુનું શરીર નહિ, મન નહિ, અને જુદાં જુદાં નિમિત્તકારણે ભઠ્ઠી પ્રેરક ને પ્રભુપ્રેરિત પ્રવૃત્તિનો સરવાળો પણ તે નથી. સદ્ગુરુ એટલે ભગવાનનો જીવતોજાગતો જીવનમાં સાર્વત્રિકપણે પ્રસરી એકધારે પ્રગટી રહેલો ભાવ. સદ્ગુરુ એટલે શ્રીશંકરાચાર્ય કહે છે તેમ :

એકં નિત્યં વિમલમચલં સર્વધિઃ સાક્ષીભૂતમ્ ।

દ્વંદ્વાતીતં ત્રિગુણરહિતં સદ્ગુરુ તં નમામિ ॥

સદ્ગુરુની ભાવભક્તિ

—એવા સદ્ગુરુના ભાવને અંખવું. એવી અંખનાનો ભાવ કંઈ નકામો નથી હોતો, અથવા તો શક્તિ વિનાનો પોલો પોલો પણ હોતો નથી. એવા ભાવની જ્યારે ખરેખરી અંખના પ્રગટે છે ત્યારે એવા પ્રકારની દિલમાંની અંખના એના પરત્વે એક પ્રકારની એકતાનતા પ્રગટાવે છે. એવી અંખનાથી એના પરત્વેનું દિલમાં દિલથી આકર્ષણ પણ પ્રગટે છે. એવું આકર્ષણ પ્રગટેલું હોય અને તે સતત એકધારું પ્રગટ્યા કરેલું હોય અને તેમાં પૂરેપૂરી સળંગતા જાગેલી હોય ત્યારે ‘ત્રણે દશામાં—નિદ્રામાં સ્વપ્નમાં અને જાગૃતિમાં—અંખુ છું’, એવું

નમ્રતા સર્વ સંગાથે રાખીને વર્તવું ચહો.

૯૭

લખેલું યથાર્થતાવાળું ગણી શકાય. માનવી જે જે કંઈ બોલે છે અથવા કહે છે, તેને ભગવાનની કૃપાથી આ જીવ તે રીતે સાચું માની શકતો નથી, કારણ કે તે તે 'જીવ'ને જે જે પ્રકારની રાજિંદા વહેવારવર્તનમાં વૃત્તિ, લહરીઓ ઊઠે છે, તે પોતે જ તેનું પોત ઉઘાડું કરીને બતાવી આપે છે.

દ્રંદ્રાતીત અનુભવો

બાકી હું પોતે સદ્ગુરુ છું અથવા એ રીતે તમે બધાં મને સ્વીકારો એવું કદી પણ કહેલું નથી નો કહેતો પણ નથી. તે તો સૌ કોઈનાં દિલની પોતપોતાની ભાવનાની વાત છે. પરંતુ એટલું તો જરૂર છે કે પ્રભુકૃપા દ્રંદ્રાતીત અનુભવના પ્રત્યક્ષપણના કેટલાક પ્રસંગ આ જીવનમાં પ્રગટેલા છે. અને સાધનાના કાળમાં જ્યારે તમારાં બધાંની સાથે આ જીવ રહ્યા કરતો હતો ત્યારે પણ એનું ભાવનાનું ભાવનામાં અચળપણું રહ્યા કરતું હતું; (પણ તેવાં દષ્ટિ, વૃત્તિ ને વલણ તે કાળે આપણામાં પગટેલાં ન હોવાથી તેની કદરભક્તિ આપણાથી થઈ શકેલી ન હતી તે વળી જુદી હકીકત છે,) 'ભગવાન તેના ભક્તનું બધું સંભાળે છે' એવા કેટલાય પ્રસંગો આ જીવનમાં પ્રગટેલા છે. મને જે પ્રિય ભજન છે તે તમે જાણો છો :

“હરિને ભજતાં હજી કોઈની લાજ જતાં નથી જાણી રે.”
તે ભજનમાં :

“વૃકાદે નરસિંહ મહેતાને હાર હાથોહાથ આપ્યો રે,”
એમ છે. તે હકીકતને આપણી હાલની બુદ્ધિ સ્વીકારી

છ. ૭

શકે તેમ નથી. તેમ છતાં તમારી જ હાજરીમાં મારા જીવનનો એક પ્રસંગ બનેલો તે તમને લખી મોકલું છું, કે જેથી તે હકીકત તદ્દન સત્ય છે તેની સમજણ પડે.

હિંદુ યુનિવર્સિટી માટે અપીલ

શ્રી માલવિયાજીએ આપણી સંસ્કૃતિને જીવતી રાખવાને કાશીમાં હિંદુ યુનિવર્સિટી સ્થાપી હતી. તેના નિભાવને અર્થે ભારતના હિંદુસમાજને નાણાં માટે ટહેલ નાખી હતી. જીવનનું મૂળ તો સંસ્કૃતિ છે. સંસ્કૃતિ પરત્વેનું પ્રભુકૃપાથી મારું આકર્ષણ અજળ ને અતૂટ હતું, ને હજી પણ છે. એટલે તેમની અપીલના કારણથી દિલમાં એક પ્રકારની ઉત્તેજના પણ પ્રગટી. મારાથી પણ તેમાં કશુંક અપાય, તો ધન્યતા ને કૃતકૃત્યતાની ભાવના જરૂર મને જાગે એમ દિલમાં થયું.

આર્થિક ભીંસ

પરંતુ આર્થિક સ્થિતિ એટલી બધી તો તંગ હતી, કે ન પૂછો વાત માત્ર ૪૭૧૧ રૂપિયામાં સાત જીવોનું પોષણ કરવાનું. બાકી ૨૧૧ રૂપિયા તો સહકારી મંડળીમાં ફરજિયાત બચત તરીકે જતા. જીવનવ્યવહારમાં મારા પોતાને માટે એક પૈસો પણ નકામો ખર્ચવાનું મારાથી બની શકતું નહિ. હજમત પણ મહિને એક જ વાર કરાવતો, ત્યારે હજમતનું સાધન પણ ન હતું. એવી આર્થિક તંગીની ભીંસમાં યુનિવર્સિટી ફંડમાં આપવાને મારી પાસે કશું જ ન હતું તેમ છતાં આપવાનું દિલ તો પ્રગટયાં કરતું.

હેંચે સરળતા ધારી પ્રેમભક્તિ મહીં વહો.

૯૯

ભગવાને ઇચ્છા પૂરી કરી

એવામાં તમે ને હું બંને સાબરમતી આશ્રમમાંથી ક્યાંક શહેરમાં જવાને નીકળ્યા. આશ્રમથી થોડેક જ દૂર ચાલ્યા હોઈશું, ત્યાં ચંદ્રભાગાના પુલની નજીક જમણે હાથે એક વૃક્ષ હતું, ત્યાં આવતાં મને લઘુશંકાની વૃત્તિ થઈ ને તમને મેં ‘ભઉ’ એમ પૂછ્યું, ને તમે સંમતિ આપી. તે કાળે એવું બધું પણ પૂછી પૂછીને કરતો હતો. કોઈને આવું બધું ગાંડપણ લાગે પણ તેમાં મારો જીવનવિકાસનો હેતુ જાતપણે રહેતો હતો. લઘુશંકા પૂરી થઈ રહેતાં ઊઠવાનું થતાંવેંત પાસે પડેલા એક કાગળિયા પર મારી નજર પડી. અને તે હાથમાં લેતાં, તમે પાસે જ હતા એટલે તમને તે બતાવતાં તેમાંથી બે વીંટી નીકળી અને સાથે પાછું લખાણ પણ હતું કે આ તારા ઉપયોગને માટે છે.’ આપણે બંનેએ બજારમાં સાથે જઈને તે વીંટીની રકમ બનારસ મોકલી દીધી. જીવતીજગતી ભાવનાનો આ કેવો પ્રત્યક્ષ પુરાવો છે !

કરાંચી,

હરિ: ૐ

તા. ૧૨-૩-૪૦

૧૯૨૪માં કરાયેલી પ્રાર્થના

(વસંતતિલકા)

લજ્જા મૂકી દઈ બધી તુજ પાસ માગું
કે રંગી દે પ્રભુ ! મને તુજ રંગમાં તું;
ને ઓતપ્રોત વણી ભેળવી દે મને તું,
તું-સાથ એક કરી મસ્ત બનાવજે તું.

x

x

x

હું દુઃખમાં પણ મઝા પ્રભુ ! ભોગવું છું,
તેથી જ માર તુજ હું જીરવી શકું છું;
બાકી રહ્યો ન હત કં જીવતો હજી હું,
આભાર એ તુજ પ્રભુ ! કયમ ભૂલી જઉં ?

x

x

x

તારું પ્રભુ ! કિરણ-તેજ ઉતારવા હું
મારે હૃદયે સતત નિત્ય મથ્યાં કરું છું;
પાણી મથું બનવવા સ્થિર, સ્વચ્છ મારું
કે જેથી ત્યાં પડી શકે પ્રતિબિંબ તારું.

x

x

x

જે પ્રાર્થના મુજ ન સાંભળશે પ્રભુ ! તું,
હૈયું કરીશ હળવું કહીં તો બીજે હું ?
ના ! ના ! ન એમ બનશે પણ જે અશ્રદ્ધા
હું—માં રહેલી, કરવે મુજને બળાપા.

x

x

x

સંભાળ જે ગરીબની નવ રાખશે તું,
તો શી થશે મુજ વલે પ્રભુ ! ધારી લે તું;
તારો ન સાથ મુજને મળશે પ્રભુ ! જે,
આ પાંગળો કયમ કરી પથ કાપશે તો ?

x

x

x

સામગ્રી શી પદ ધરું પ્રભુ ! રીઝું કે તું ?
જાણું ન શેં કરી પ્રસન્ન શકું તને હું ?
યત્કિંચિતે પણ છતાં ઉર ભાવ છે જે
નિત્યે તને તુજ પદે ધરું પ્રેમભાવે.

સાથ એનો રખે ચૂકો એટલી તો કૃપા કરો. ૧૦૧

ઠક્કરબાપા ફાળો

ગઈ કાલે લખેલા પ્રસંગ પરથી આજે બીજો પ્રસંગ લખવાનું સ્કુરે છે. સને ૧૯૩૮માં આ જીવનું શરીર લોહીના ઝાડાથી પટકાયું. વાડીલાલ સારાભાઈ દવાખાનામાં indoor (ઈન્ડોર) દર્દી તરીકે દાખલ થવાનું પણ બન્યું. ત્યાં તે રોગ મટ્યો નહિ એટલે કરાંચી જવાનું બન્યું. ત્યાં યોગ્ય સારવાર ને યોગ્ય દવા થતાં તે મટી ગયો. પણ તે પછી (અત્યારે લખતાં તારીખ વગેરે યાદ નથી આવતું) ગાંધીજીએ શ્રી ઠક્કરબાપાના શરીરને ૭૦ વર્ષ પૂરાં થતાં તેને માટેના ફાળાને કાજે 'હરિજન બંધુ'માં અગ્રલેખ લખેલો વાંચ્યો. તે ૭૦,૦૦૦નો ફાળો તો તદ્દન નજીવો, મામૂલી ગણાય અને તેવો ફાળો તો એકદમ ભરાઈ જવો જોઈએ એમ પણ ગાંધીજીએ લખ્યું હતું. મારે પણ તે ફાળામાં કૈંક ભરવું જોઈએ એવો આગ્રહ ત્યાંની એક બહેને ખાસ ખાસ કર્યા કર્યો.

ઠક્કરબાપાની સેવા

મારી પાસે તો આપવાનું કંઈ જ નહિ, ને બીજા કનેથી લઈને તેમાં હું પૈસા ભરું એવું તો ગમે નહિ. તે બહેન મને કહે કે, 'જો તમે દિલમાં દિલથી ફાળામાં ભરવાનું ખરેખરું ઇચ્છો, તો તમને રકમ આલમાંથી પણ પડીને મળી આવે. શ્રી ઠક્કરબાપા જે પ્રકારની સેવા કરી રહેલા છે અને આદિવાસીઓની, ભીલોની ને હરિજનોની તેમણે જે સેવા

૧૦૨ બોલાવવાનું થૂકો ના પ્રભુને, જ્યાં ઊધું થતાં,

કરી છે એ સેવામાં તેમની કેવી ધગશ છે ! વળી તેમાં કશું
યદાતદ્વાપણું નથી એટલું જ નહિ પણ તેમાં તેમણે એક
યોગ્ય પ્રકારની વ્યવસ્થા ઉપજાવી છે, એક પ્રકારની તેમાં
method (યોજનાપૂર્વકનું સંચાલન) છે, તેની સાથે સાથે
અમુક પ્રકારની ચોકસાઈ, કાળજી, ખંત, હિસાબની યોગ્ય
પ્રકારની ચોખવટ વગેરે જે બધી કળાઓ તેમના જીવનમાં
પ્રગટેલી છે, તે બધાંના પ્રમાણમાં તેમની સેવાનું મૂલ્યાંકન
ને તેની યોગ્ય કદરભક્તિ ગુજરાતને પ્રગટેલી નથી, એવું
મને ત્યારે પણ લાગ્યા કરતું.

ફાળામાં ભરવાની અભિલાષા

એટલે, બહેનની આગ્રહભરી ટકોરથી ને તેમના જીવનની
આવી સેવાપરાયણતાના ભાવથી પ્રેરાઈ ને મારાથી તેમના માટે
થવાના આ ફાળામાં જો કંઈક રકમ આપી શકાય તો મને
બહુ આનંદ પ્રગટે એવી અભિલાષા મારા મનમાં થનગનાટ
કરવા લાગી. સાથે સાથે એમ પણ જાણતો હતો કે આ જીવ
પાસે એક પાઈ પણ પોતાની ગણી શકાય એવી નથી, તેમ
છતાં તે ફાળામાં આપવાની અભિલાષા રાખવી તે આકાશ-
કુસુમવત્ છે. આમ હોવા છતાં પ્રભુકૃપા હોય તો તેની
શક્યતા જરૂર પ્રગટી શકે એવું ભાન પણ ત્યારે જરૂર પ્રગટતું.

‘પેલું કશુંક પડ્યું છે !’

હવે એમ બન્યું કે બેસતા વરસના દિવસે બાપુની
(લેખકના વડીલની) સાથે તથા તે બે બહેનોની સાથે અમારે

કરાંચીના કેટલાક સદ્ભાવી સજ્જનોને ત્યાં મળવા જવાનું થયું. કરાંચીના માણ મેયર શ્રી ચાગલા સાહેબને ત્યાં તેમના બંગલે અમે ગયાં. તેઓ ત્યારે નમાજ પઢી રહ્યા હતા, એવી અમને ખબર મળી. એટલે અમે બહાર જરાક વાર મોટર ઊભી રાખી નીચે ઊતર્યાં ને અંદર દીવાનખાનામાં પેસવા જતાં પહેલાં મારી નજરે એક વીંટળાયેલો કાગળ રસ્તા ઉપર પડેલો જોવામાં આવ્યો. કરાંચીમાં રસ્તા એટલા બધા સાફ સ્વચ્છ હોય છે કે કંઈ પણ કશું પડેલું નજરે ચઢ્યા વિના રહી ન શકે એ તો તમે જાણો છો. શ્રી જમશેદજીની આવા પ્રકારની સેવા બેનમૂન છે. તે કાગળને ચીધીને બહેનને મેં કહ્યું, 'પેલું કશુંક પડ્યું છે!' તે ઊંચકીને જોતાં તેમાંથી પ રૂપિયાની નોટ નીકળી. ને તેમાં પણ ઉર્દૂ ભાષામાં લખાણ હતું, 'તે રકમ તારે મનગમતી રીતે વાપરવા માટે છે.' પ્રભુકૃપાથી આવી આભમાંથી પડેલી રકમ શ્રી ઠક્કરબાપાના ફાળામાં ભરી દીધી.

લીડભંજન ભગવાન

મારી આર્થિક તંગીની લીંસ કેવી છે તે તો તમે જાણો છો. એકાદ-બે વરસથી આ જીવને તમે કે બીજા સદ્ગુરુ તરીકે માનતા થયેલા હોવા છતાં તમારી પાસે પણ કદી મેં કશું માગ્યું નથી; તે તો હકીકતની વાત છે. એક વખત મારે કોઈક સંજોગને કારણે પૈસાની ઘણી ઘણી જરૂર પડી હતી, અને કોઈની પાસે માગવાનું તો ત્યારે પણ દિલ થતું નહિ, એટલે માગણી કરતો નહિ. પણ આ વખતે તેટલી રકમ વિના

ચાલી શકે તેવું હતું નહિ. રકમની તો તાત્કાલિક જરૂરિયાત હતી. ભગવાન તેના ખરેખરા ભક્તને તેની આપત્તિના સમયમાં કોઈ ને કોઈ રીતથી મદદ પ્રેર્યાં કરે છે, તેવા પ્રકારનું જ્ઞાનભક્તિપૂર્વકનું આસ્વાસન મારે માટે કંઈ નાનુંસૂતું નહોતું. તે આસ્વાસનથી મને એક પ્રકારની હૂંફ અને ઓથ મળ્યાં કરતી. પણ તે તો નિરાકાર હતી. પરંતુ મારે તો ભગવાનની કૃપાથી તેવી ઓથ અને હૂંફ સાકારપણે પરિણામ રૂપે પ્રગટેલી હોય ત્યારે જ જીવનમાં પ્રગટેલી ભીંસ ટળી શકે એમ હતું. આવી સ્થિતિ માટે કદી મેં ભગવાનને પ્રાર્થના પણ કરી નથી — કોઈ પણ પરિસ્થિતિમાં. કોઈ પણ ભારેમાં ભારે કટોકટી ભરેલી તંગ સ્થિતિ પણ ભાવ કેળવવાને માટે, ભાવમાં ટકી રહેવાને માટે, કે ભાવમાં ભાવથી જીવંતપણે જીવવાને માટેની હોય છે. એટલે તે કાળની તેવી પરિસ્થિતિની પ્રગટેલી ભીડને હું કદી ગણકારતો ન હતો, પરંતુ તેથી કરીને ભીડ જતી રહેતી હતી એવું કશું નહોતું. જોકે ભીડની ભીંસ મને દાળી દેતી નહોતી અને વળગતી પણ ન હતી તે તો પ્રત્યક્ષ અનુભવે પરખાતું અને તેમાં ભગવાનની પરમ કૃપા અનુભવતો.

સોનાની કંઠી મળી

એક દિવસ સાંજે અમે બધાં નદીકિનારે એક સાધુ-મહારાજનાં દર્શને જતાં હતાં. તે વેળા મારી સાથે હસમુખભાઈ, અમદાવાદવાળા નાનુભાઈ ભટ્ટ તથા બીજા પણ કોઈક હતાં. (જેનો ખ્યાલ અત્યારે પ્રગટતો નથી). નદીના

કિનારાની અને સ્થળની લગભગ નજીક આવી પહોંચતાં એક ઠેકાણે ફાટેલાતૂટેલા લૂગડાની વાળેલી પોટલી જેવું મારી નજરે ચઢ્યું; ને તે હાથમાં લઈને ખોલતાં તેમાંથી એક સોનાની કંઠી નીકળી. તેની સાથે પણ તામિલમાં લખાણ હતું. તે લખાણમાં પણ 'તારા પોતાના ઉપયોગ માટે આ છે.' એમ હતું. તે કંઠી શ્રી હસમુખભાઈએ ખજાનમાં વેચીને તેની રકમ મને આપી ને પ્રભુકૃપાથી તેનાથી મારી ભીડ ભાંગી.+

કરાંચી,

હરિ: ૐ

તા. ૧૩-૩-૪૦

૧૮૨૪માં રચાયેલી પ્રાર્થના

(વસંતતિલકા)

હું તો તને લળી લળી વીનવ્યા કરું છું,
થાકું, કશું ન વળતું મુજ, હું કરું શું ?
પાસા પડે ન સવળા પ્રભુ ! નાખું હું જે,
રાખ્યાં કરું ધીરજ કે પ્રભુ ! સ્હાય દેશે.

X

X

X

રંગાતું ના મન હજી તુજ રંગમાં ને,
આસક્ત તે હજી થતું નથી પાદપદ્મને;
ભારે કરે બહુ જ છેતરપિંડી ભૂંડું,
હુંથી કૃપા—વિણ ન રોકી શકાય રોક્યું.

X

X

X

+ આ કંઠીનો પ્રસંગ મોડો બનેલો છે, પણ આગળના પ્રસંગોને અનુરૂપ હોવાથી આ પ્રસંગ અહીં સાથે જ છાપ્યો છે. — સંપાદક (પ્રથમ આવૃત્તિ).

૧૦૬ બધાંનું દિલ રાજી રે' એવું સૌથી ન છો બને,

તારા ગુલામ થવું છે, તુજને ગમે તે
હું-પાસથી જરૂર તું પ્રભુ ! કામ લેજે;
વીલો મૂકી દઈશ ના મુજને જરી તું,
દષ્ટિ સમીપ મુજને નિત રાખજે તું.

X X X

કેં દોષ આવરણ જે મુજ માંહી હોયે,
તે બાળી સર્વ કર ભસ્મ કૃપાકટાક્ષે;
મારો બધાય મળ, ત્રાસ નિવારજે ને,
તારી પરે પ્રભુ ! મને દિલ-વૃણાલ દેજે.

X X X

તું-પ્રેમની પ્રભુ ! બરાબર અન્ય કયાંયે
વસ્તુ ન કોઈ, કરવો ઉર-પ્રાપ્ત મારે;
છો સૂર્ય પશ્ચિમ ઊગે, પણ ધામું મેં જે,
તે મેળવ્યા વિણ નહીં રહું, તું કૃપા દે.

X X X

ચાલ્યાં કરું બહુ છતાં પથ ના કપાતો,
ધાંચી તણા બળદની જ્યમ ઠેર રૂહેતો;
જાણું ન, કારણ હશે પ્રભુ ! એવું શું જે,
તો દોષ દૂર હઠવી તુજ ધામ લેજે.

એરોપ્લેનમાં મુસાફરીનો હુકમ

એક વખતે કરાંચીથી સારખમતી આશ્રમમાં પાછો આવ્યો
અને જુલાઈ, ઓગસ્ટ અને સપ્ટેંબરનો અડધોએક માસ ત્યાં
(સારખમતીમાં) રહેવાનું બન્યું હતું. પાછું મારે કરાંચી
જવાનું હતું. ક્યારે જવું તે નક્કી થયેલું ન હતું. પરંતુ
ઓચિંતું એક દિવસે ટપાલીએ આવીને મારા હાથમાં રજિસ્ટર્ડ

કિંતુ સાધકને માટે એવું સર્વ જરૂરી છે. ૧૦૭

પાકીટ મૂક્યું, તો તેમાંથી રૂ. ૬૦) સાઠની નોટો નીકળી અને ઉર્દૂ લિપિમાં જે લખ્યું હતું તે તમે જ શ્રી કુરેશી-સાહેબ પાસે જઈને વંચાવી આવ્યા હતા. લખાણમાં એમ હતું કે 'તારે તારા જન્મદિવસે જ કરાંચી જવું ને તે પણ ભીડીને જ જવું એવો હુકમ છે.' ચાર સીટનું એક નાનકડું વિમાન ત્યારે જતું. તેમાં ટિકિટ મળવી બહુ મુશ્કેલ હતી. શરૂ શરૂમાં તો ટિકિટ નહિ મળી શકે એવું જ લાગ્યું. ખેત્રણ વાર તપાસ કરતાં ટિકિટ તો મળી અને તે દિવસે 'હવાઈ જહાજ'માં બેસીને 'પૌદાઈશ કે દિન' મુસાફરી કરી.

આકાશમાર્ગે જતાં અદ્ભુત ધ્યાનાવસ્થા

વિમાનમાં બેસવાનો તે બધો કાળ કોઈ વર્ણવી ન શકાય એવી અગમ ધ્યાનાવસ્થામાં જ પસાર થયા કયો હતો, વિમાનમાં જવાની મારા જેવાને તો કલ્પના પણ ક્યાંથી ભગી શકે ? મારી પાસે આર્થિક સ્થિતિની તેવી શક્યતા પણ નથી. ને તમારા જેવા કે ભાઈ નંદલાલ જેવા ખાસ કારણ વિના વિમાનની સહેલગાહ મને કરાવે એવી વિચારસરણી પણ તમારામાંથી કોઈની ત્યારે ન હતી. ને આવી રકમ ઓચિંતી આપમેળે ક્યાંકથી આવી પડી ! વળી તેની સાથે ઉર્દૂમાં લખાણ લખેલું હતું, તે તમે શ્રી કુરેશીસાહેબ પાસે વંચાવી પણ આવ્યા હતા. આવા તાજુબીલરેલા બનેલા પ્રસંગથી કોઈને શંકા ને સંશય પણ પેદા થયાં હતાં. મારી પાસે એવી રકમ ન હતી જે હું ટપાલમાં ભરીને મોકલાવી શકું. ઉર્દૂ લખાણ લખેલું તે તો કોઈ એમ માને કે ધારો કે

૧૦૮ કબૂલી દોષ લેવો ને માફી હોવાથી માંગવી.

કોકની પાસે લખાવ્યું હોય. પરંતુ તે દિવસોમાં હું ક્યાંયે બહાર નીકળતો નહિ, તેની તમને સારી પેઠે ખબર છે. ક્યાંય પણ શહેરમાં ગયા વિના અમદાવાદની ભદ્રની સેશન્સ કોર્ટની પોસ્ટ ઓફિસની છાપ તે રકમવાળા પાકીટ પર હતી. મારે અમુક દિવસે કરાંચી જવું, તેનું કશું અગાઉથી નક્કી થયેલું પણ ન હતું, એટલે તેવી પ્રેરણા ને તે માટેની રકમ આભ-માંથી મારે માટે પડી.*

દ્વંદ્વાતીત સદ્ગુરુમાં પ્રેમભક્તિ

આ બધા પ્રસંગોનાં સાક્ષીઓ આજે બધાં જીવતાં છે. મારા જીવનના આવા કેટલાક બીજા પણ પ્રસંગો છે. એની હારમાળા મારે તમને લખવી નથી. ઇંદ્રિયાતીતપણાના પણ પ્રસંગો પ્રભુકૃપાથી પ્રગટેલા છે. આ બધું લખવાનું કારણ તો એ કે ઉપર જે સદ્ગુરુ વિષેનો શ્લોક ટાંક્યો છે :—

“એકં નિત્યં વિમલમચલં.....દ્વંદ્વાતીત”

એવાં એવાં લક્ષણો જેના જીવનમાં પ્રગટેલાં છે તે સાચો સદ્ગુરુ છે એવું જીવતુંજાગતું પ્રમાણ આપણને તે શ્લોકમાંથી મળી આવે છે, અને એવા પ્રકારનો માપદંડ (જીવન માપવાનું થરમોમીટર) અને તેવા પ્રકારના પ્રસંગો આ જીવનમાં પ્રગટેલા છે; તેના પરત્વેનું જો મળેલાં સ્વજનમાં પ્રેમભક્તિજ્ઞાન-

* આ પ્રસંગ સપ્ટેમ્બર ૧૯૪૦માં બન્યો હતો, પણ બીજા આગળના કાગળના પ્રસંગો જેવો હોવાથી તે પણ અહીં છાપ્યો છે.
—સંપાદક (પ્રથમ આવૃત્તિ)

કથું રે'વા ન દેવું ત્યાં ભૂલથી શીખવું વળી. ૧૦૯

યુક્ત મહત્ત્વ પ્રગટે તો તેવા મહાગુરુમાં આપણું દિલ પરોવાઈ રહે ખડું.

પ્રગટીકરણનો હેતુ

આ પ્રસંગો લખેલા છે એટલે તે આત્મશિક્ષા છે એવું નથી. એક ને એક બે કહીએ એમાં જેમ સંપૂર્ણ વાસ્તવિકતા છે, તેમ જીવનમાં જે જે રીતે જે જે કંઈ બનેલું છે, તેને તે રીતે જ તાદ્દશ્યપણે હકીકતના રૂપમાં અમુક ખાસ ભાગવતી હેતુથી જ પ્રગટાવવું તેને આત્મશિક્ષા ન ગણાય; આટલું લખવું પડ્યું છે તે પણ કોઈકના વિચારને કારણે. જીવનના જે નક્કર, સ્વાભાવિક, વાસ્તવિકપણે બનેલા પ્રસંગો છે તેને તે કથવા, અને તે પણ એવું નિમિત્ત પ્રગટતાં કથવા, તે અમારે માટે તો તદ્દન યોગ્ય છે. આ તો જીવનની એક હકીકતનું પાગટય ખાસ હેતુપૂર્વક થયેલું છે. વખાણમાં ને આવી હકીકતના પ્રાગટ્યમાં ફરક છે. આત્મશિક્ષામાં પ્રત્યક્ષ જીવનની વાસ્તવિકતા પ્રગટેલી ન હોય ને અતિશયોક્તિ પણ હોય. આ બધું જેમ ઉપર લખ્યું છે, તે તો બધું જેમ ખરેખરું બન્યું છે, તેમ જ લખ્યું છે. તેમાં એક અક્ષર ઓછોવત્તો નથી કર્યો. નરસિંહ મહેતાને ભગવાને હાથોહાથ હાર આપ્યો, તેવા પ્રકારના આ બધા પ્રસંગો છે. અને તમારું બધાં સ્વજનોનું થોડુંઘણું પણ વળગી રહેવાનું જે બને છે, તેના મૂળમાં તો આવા પ્રકારના પ્રત્યેકને અનુસારમાં પ્રગટેલા કોઈક ને કોઈક નિમિત્તપ્રસંગો છે.

૧૧૦ ભલે ભોટ ગણે કોઈ નિરુબત આપણે કશી-

કરાંચી,

હરિ: ૐ

તા. ૧૩-૩-૪૦

૧૯૨૪માં થયેલી પ્રાર્થના

(શિખરિણી)

પ્રભો ! ભારે તું તો નયવી થકવે છે બહુ મને,
અને કાઢે છે તું દમ બહુ ખેંચી મુજ અરે !
કહે શાંતિથી શેં સુખથી પડી રહેવા નવ દઉં ?
મને તારો જાણી કંઈ કરી દયા લાવ જરી તો.

×

×

×

પ્રભો ! તારે માટે સ્વડી સ્વડી બાળ મરતો,
કૃપાસિંધુ થી તું મુજ પર કૃપા કાં ન કરતો ?
મને શાને દે છે રીબવી રીબવી દુઃખ પ્રભુ ! તું ?
દયા લાવી મારી હૃદય પ્રભુ ! લે બાળ તુજ તું.

×

×

×

બધા મારા જોરે વિકટ લડું સંગ્રામ પ્રભુ ! હું,
પ્રભુ ! તોયે કેમે નવ છૂટી શકું. હારું વળી હું;
અહાહા ! જાણું છું ગહન ગતિ છે કર્મ તણી તે.
છતાં શ્રદ્ધા, કો દી હૃદય મુજ આરામ મળશે.

×

×

×

પ્રભો ! ધાયુર્ હોયે કરવું મુજ તે બાપ ! કરી દે,
અને લેવો હોયે મુજ ગરીબનો પ્રાણ, લઈ લે;
મને ખંડાવા ના દઈશ પણ તું આમ, વીનવું,
ગમે તેવી રીતે જરૂર કરી દે મુક્ત પ્રભુ ! તું.

(શાદ્દલવિક્રીડિત)

તારા હું પદપંક્તિ હૃદયમાં ભાવે સ્તવું છું પ્રભુ !
આશાથી ઉર રાખશે ગરીબની તું ઘેર તારે પ્રભુ !

હોયામાં રાખવાની ના, રે'વું મસ્તીથી ભાવની.

૧૧૧

તારા ચાકરનોય ચાકર પ્રભુ ! રૂહેવા હું તૈયાર છું,
રાખી લે તુજ નોકરી મહીં મને એ પ્રાર્થના છે પ્રભુ !

×

×

×

જો ! તારા પ્રિય નામના હૃદયમાં હું જાપ ઊંડા જખું,
ને વિશ્વાસ ધરી રહ્યો ચરણમાં કે આપણે શાંતિ તું.
મારે છે પ્રભુ ! વિશ્વમાં ગરીબને તું શ્રેય ને પ્રેય છું,
મારું તું કરશે ભલું ઉર ઊંડી શ્રદ્ધા મને છે પ્રભુ !

ધ્યાનની શક્તિ

તા. ૧૦મીના કાગળમાં બહુ લાંબાણથી ધ્યાન વિષે
તમને બધું લખ્યું છે; પરંતુ ધ્યાનનો ચમત્કાર કહો
કે ધ્યાનમાંથી પ્રકાશ પામતો સંકલ્પ કેવા પ્રકારનો
આકાર લે છે તેનો એક પ્રસંગ કહો, તેવો એક મારા
જીવનનો ખરો બની ગયેલો દાખલો તમને ટાંકું.

કાશીવિશ્વનાથનાં દર્શને

બનારસ હિંદુ યુનિવર્સિટીમાં એક બંગલો ભાડે લઈને
એ બે બહેનો સાથે મારે રહેવાનું બનેલું. સામાન્યપણે તો
તેઓ ઘરેણું બહુ ઓછાં પહેરતાં. એક વખત બંને બહેનોએ
બહાર ફરી આવીને તેમની પાસે જે કંઈ ઘરેણું હતું તે મને
આપી દીધું. ને મેં મૂર્ખાએ તે બધું મારા પહેરણના ગજવામાં
મૂક્યું. થોડાક કલાક પછી એ બે બહેનોની સાથે અમારે
વિશ્વનાથના પ્રખ્યાત મંદિરમાં મહાદેવનાં દર્શને જવાનું
થયું. ત્યાં અમે ધક્કામુક્કીમાંથી પસાર થઈ મંદિરના ગર્ભદ્વારે

જઈ પ્રેમભાવે દર્શન કર્યાં અને ત્યાં એટલી તો મધુર ભાવે શરણાઈ વાગતી હતી કે તે સાંભળવાને પણ રોકાયાં. તે પછીથી અમે અમારે મુકામે હિંદુ યુનિવર્સિટીમાં પાછાં આવ્યાં.

ચોરી માટે જવાબદારી

ખીજે દિવસે અમારે ગંગા નદીમાં નૌકાવિહારને અર્થે જવાનું હતું, એટલે બહેને મને કહ્યું કે, 'તમારાં કપડાં બદલો.' બધાં કપડાં મેં બદલ્યાં અને પહેરણનાં ગજવામાંથી જે તે બધું નવા પહેરણના ગજવામાં મૂકવા માટે જૂના પહેરણનાં ગજવાં ફંફોસવા માંડ્યાં, તે વેળાએ જ માલમ પડ્યું કે મારા પહેરણનું ગજવું કપાઈ ગયું છે ને તેમાંથી પેલાં મૂકવા આપેલાં ઘરેણાં પણ ચોરાઈ ગયાં છે ! મને તો એમ થયું કે, 'મારે ભરોંસે જે કંઈ મૂક્યું, તેની સહીસલામતી ને તેની જવાબદારી મારી પોતાની જરૂર ગણાય.' એ જવાબદારીનું ભાન મને ત્યારે બહુ તીવ્રતમ પ્રગટેલું. બહેનને તે હકીકત જણાવતાં એણે તો તેને નજીવી જેવી ગણીને જરાકે મહત્ત્વ આપ્યું નહિ તે તેને માટે તો ઘણું ઘણું ઉત્તમ ગણાય. જોકે મને મનમાં તેની ચણચણાટી તો નહોતી થતી, પરંતુ કોઈએ મારામાં મૂકેલી જવાબદારીને હું પ્રેમથી વફાદાર ન રહી શક્યો, એનું મને દુઃખ ને દર્દ હતું.

ભાવાવસ્થા

તે પછી તો અમે ગંગામાતાના પુનિત પ્રવાહમાં નૌકાવિહારને માટે ગયાં. નૌકામાં બહેનનાં એક સખીએ મુગ્ધ

એને ઊંઘો બધા લોકો કહેવાના જરૂર તે. ૧૧૩

કરી દે એવા ભાવથી કેટલાંક ભજનો ગાયાં. ભજનો સાંભળતાં સાંભળતાં મને પણ દિલમાં ભાવાવેશ પ્રગટ્યો, અને મારી શરીરની સ્થિતિ બાહ્ય ભાનરહિત થઈ ગઈ.

ભાવાવસ્થામાં ચોર દેખાયો

પરંતુ એવું પ્રગટવાની સ્થિતિ પહેલાં, પેલાં ઘરેણાંને માટે 'કોણે ગજવું કાપ્યું હશે?' અને 'મારી જવાબદારી હું ખરાબર રીતે અદા ન કરી શક્યો,' તે દર્દનો વિચાર ઊડતો ઊડતો સ્ફુરી ગયેલો ખરો. તેવા ભાવાવસ્થાના ધ્યાનના પ્રકારમાં ઊંડું જવાતાં જવાતાં ત્યાં જે એક દશ્યનો અનુભવ થયો તે તો અદ્ભુત ને રોમાંચકારી છે. વિશ્વનાથના મંદિરમાં કોણે કેવી રીતે ગજવું કાપ્યું, તે દશ્ય પણ આળેહૂળ દેખાયું. તે વેળાએ ધ્યાનની ધ્યાનસ્થ દશામાં પણ તે ચોરનાર જીવને મારાથી કહેવાઈ ગયું કે, 'અલ્યા! આ ઘરેણાં મારાં નથી, મને કોઈકે મૂકવા આપેલાં છે, અને હું તો ગરીબ માણસ છું ને હું ભરપાઈ કરી શકું તેમ નથી. આ મિલકત તારાથી જીરવી નહિ શકાય. તું મને પાછી સોંપી જા. મારું રહેઠાણ અમુક અમુક ઠેકાણે છે.' સવારે પરીક્ષાનો ટાઈમ હોવાથી અડધોપોણો કલાક હિંદુ યુનિવર્સિટીના અમુક સ્થળે હોઈ છું ને રહેવાનું મકાન પણ અમુક સ્થળે છે, તે મેં તેને વર્ણવી બતાવ્યું. આ બધું જ ધ્યાનસ્થ અવસ્થામાં બનેલું; તે એટલું બધું તો તાદશ્ય હતું અને તેની ઘેરી અસર દિલ પર એવી તો ભારે પડી ચૂકેલી કે તે હકીકત

૧૧૪ નિશ્ચે સંસાર એ તો છે પ્રાકટ્ય પ્રભુની લીલા,

જાણે પ્રત્યક્ષ નજરોનજર થયા કરતી હોય એવા પ્રકારના અનુભવનો ઉઠાવ જાણત થયેલો. એવી ધ્યાનસ્થ અવસ્થા આખાથે નૌકાવિહાર દરમ્યાન રહ્યા કરી હતી. એવી અવસ્થાથી અમારી નાની બહેન તો મારા પર ખૂબ ચિડાતી. તેને આવું ન રુચે તે સ્વાભાવિક હતું. *નૌકા એવારાને સ્પર્શી* ત્યારે જેમ તેમ કરીને મને ભાનમાં આણવાનું મોટી બહેન કરી શકી, તે પછી અમે પાછાં હિંદુ યુનિવર્સિટીના અમારા મકાનમાં ઘેર આવી ગયાં.

ચોર સામે ઘરેણું આપવા આવ્યો.

ખીજે દિવસે યુનિવર્સિટીના જે મકાનમાં પરીક્ષા લેવાતી હતી, ત્યાં અમે ઉપરના માળે હતાં. મોટી બહેન તો તેના પરીક્ષા હોલમાં હતી અને હું તથા બહેનની એક સખી બહારના વરંડામાં બેસાં હતાં. તે વેળા સામેથી વેગળેથી એક માણસે હાંફતો હાંફતો દોડતો દોડતો આવતો હતો અને મને બોલાવવાની નિશાની કર્યા કરતો હતો.

ભક્તને રંજાડનારને મળ

મારી સાથેની બહેને મારું લક્ષ તે પરત્વે દોર્યું. મને તે દોડી આવનાર ભાઈએ ખૂમ પાડીને જણાવ્યું કે 'ભાઈસાહેબ ! કૃપા કરીને નીચે ઊતરો.' હું નીચે ગયો અને તેને મળ્યો. તેણે મને કહ્યું કે, 'આ તમારાં ઘરેણું પાછાં લઈ લો. હું તો આખા શરીરે એટલો બધો દાઝી મરું છું કે મારાથી

*આવી ધ્યાનાવસ્થાની દશાઓ ઘણી વાર થતી ને જ્યાં ત્યાં બનતી તે તેને સુરુચિભંગ લાગતું.

એમાં પ્રભુ ન જો દેખો, મને તો પ્રભુ ક્યાંય ના. ૧૧૫

આ અગ્નિનો દાહ જીવની શકાતો નથી. માટે કૃપા કરીને તે મટી જાય એવું કરો.'

પ્રભુકૃપાનો ચમત્કાર

ઘરેણાં મળી જવાથી પ્રભુકૃપાનો કેવો ચમત્કાર બન્યો તે અનુભવીને મારું હૈયું તો ભાવથી ગદ્ગદ થઈ ગયું; એટલે તેના બોલવાનું તો મને કશું જાન રહ્યું ન હતું. મને ઘરેણાં મળી જવાથી એટલી બધી તો હા....શ પ્રગટીને એવો તો નિરાંતનો અનુભવ પ્રગટ્યો કે જેનું વર્ણન તમને લખી શકું એટલે કે ભાષામાં ઊતારી શકું, એવું મારી કલમમાં જોર નથી. એવો કવિ પણ હું નથી. વળી પાછું પેલા માણસે કાલાવાલા કરી કરી, કરગરી કરગરીને, મને પગે પડીને કહ્યું, 'ભાઈસા'બ, મારો આ પ્રચંડ દાહ મટાડી દો,' મેં તેને કહ્યું, 'ભાઈ! આ તો મારા ભગવાનની કરામત છે. પણ તું કેવી રીતે પારખી શક્યો કે આ ઘરેણાંનો માલિક હું પોતે છું?' ત્યારે તેણે કહ્યું, 'ગઈ કાલની સમીસાંજ પછીથી મને ઓચિંતો એવો આખા શરીરે પ્રચંડ દાહ પ્રગટેલો છે કે તે સહ્યો જતો નથી. આ આખા સમય દરમ્યાન મને તમારા શરીરની આકૃતિ આંખેહૂળ વારંવાર નજર સમક્ષ પ્રત્યક્ષ તર્યાં કરતી અને તમે ક્યાં રહો છો તે મકાનની જગાની, ખરેખરી રીતે તેના અમુક ચોક્કસ સ્થળની પણ મને ખબર પડી હતી, અને સવારના તમે ક્યાં હશે, તે પણ હું દેખી શકતો.

કૃપા કરીને દાહ મટાડો.

રાતે ને રાતે આવવાની મારા શરીરમાં તો તે વેળા શક્તિ પણ ન હતી. અત્યારે પણ જેમતેમ કરીને આવી શક્યો છું. નીકળવાનું થયું ત્યારે તો ચાલી નહિ શકાય એમ લાગતું હતું. પણ પછીથી એમાં એટલી બધી ગતિ પ્રગટી કે દોડ્યા જ કરવાનું બન્યું છે અને એકીશ્વાસે અહીં આવ્યો છું. માટે કૃપા કરીને તમે આ દાહ મટાડો.'

મંદિરમાં ચોરી ન કરવાનું વ્રત

મેં પણ તેને અચાનક એમ કહ્યું, 'ભાઈ! તું હવે એક વ્રત લે કે 'વિશ્વનાથના મંદિરમાં દર્શને આવનારનું' ગજવું કાપીશ કરીશ નહીં.' એવું વ્રત જો તું પ્રમાણિકતાથી પાળવાનું વચન આપશે અને તે વચનનું પૂરેપૂરું પાલન કરશે, તો પ્રભુકૃપાથી તારા શરીરનો દાહ જરૂર મટી જશે. કોઈ બિચારો મારા જેવો ગરીબ દર્શન કરવાને આવે તેનું ગજવું તારા જેવાથી કપાઈ જાય, તો તેના કેવા હાલહવાલ થાય! તે બિચારા ગરીબને કેટલી હેરાનગતિ ભોગવવી પડે! માટે કૃપા કરીને મંદિરમાં કોઈનું પણ ગજવું કાપવું નહિ એવો અડગ ટેક લે.' તેને શરીરે દાહનો અગ્નિ એટલી બધી તો વેદના પ્રગટાવતો હતો કે તે બિચારાએ તેવું વ્રત મારી આગળ લીધું તો ખરું જ અને તે પાળવાનું વચન પણ મને તેણે આપ્યું. વધુમાં તેણે કહ્યું, 'ભૂખે મરીશ તે હા, કબૂલ, પરંતુ કોઈ પણ આકરામાં આકરા ભૂખમરાના પ્રસંગમાં પણ, મંદિરમાં કોઈનું પણ ગજવું કાપીશ કરીશ નહિ.'

દાહ મટચો

મને તેના કથન પર વિશ્વાસ પણ પ્રગટચો અને તેમાં તેની સમ્બાધ પણ લાગી. મેં પણ પ્રભુને તેનો દાહ મટાડી દેવાને માટે દિલમાં દિલથી પ્રાર્થના કરી. અને થોડીક વારમાં તેના શરીરનો દાહ મટી ગયેલો પણ તેણે પોતે અનુભવ્યો. અને તે માણસ મને પગે લાગીને રસ્તે પડ્યો.

સંકલ્પ આકાર પામે

ધ્યાનની ઊંડાઈ અને તેની ભાવાવસ્થા કેવાં વાસ્તવિકપણે પ્રગટે છે, તેનો આ પ્રકારનો ગઈ કાલે વિગતવાર વર્ણવેલો અનુભવ મને પ્રભુકૃપાથી થયો. ધ્યાનાવસ્થામાં શરીરનું ભાન જતાં જતાં જે સંકલ્પ પ્રગટે અથવા જે સંકલ્પ તે વેળા કરી શકવાનો જ્ઞાનયુક્ત સંયમ આપણાથી જો મૂકી શકાય તો તે સંકલ્પ કેવો સાકાર બની જાય છે, તેનો આ આપમેળે પ્રગટેલો પ્રત્યક્ષ પ્રયોગ હતો. ધ્યાનના આના કરતાં પણ ઉચ્ચતમ કક્ષાના પ્રકાર હોય છે. હજી આવા પ્રકારના ધ્યાનમાંનો એકડો પણ આપણાથી મંડાયો નથી, એટલે આ દાખલાથી આપણને બધાંને જાણવાનું મળશે કે આપણે હજી આ દિશામાં કેટલું બધું આગળ વધવાનું છે.

પાછી તમને મારી સાધનાકાળની પ્રાર્થનાઓ લખું છું :

કરાંચી,

હરિ: ૐ

તા. ૧૪-૩-૪૦

૧૯૨૪માં કરાયેલી પ્રાર્થના

(વસંતતિલકા)

ભેગો થઈ જઈશ હું મુજ ઠામ ક્યારે ?

રે ! તે વિના હૃદય શાન્ત થશે ન કેમે,

પ્રભુ છે જ બીજાંનામાં, કિંતુ જુદા પ્રકારનો,

તાપે ઉઘાટ થકી તે ઉર તપ્ત રૂઢે છે,
જ્યાં જોઈ ત્યાં કરમ આગળ ઊભું રૂઢે છે.

X

X

X

કયાંયે ન શાંતિ વળતી મુજને જરાયે,
ખાવા જ ધાય, જહીં જઈ તહીં, બધાંયે;
તુંયે ન દે કંઈ કશે મુજને દિવાસો,
એવી ઊંધી ગતિ પ્રભુ ! મુજ કર્મની જો.

તેમ છતાં :-

પ્રારબ્ધકર્મ પુરુષાર્થ નડે બધાંયે,
બાળી જ નાખીશ પ્રભુ ! જડમૂળથી એ;
ચોળીશ રાખ પછી તેની બધા શરીરે,
તેવી દશા તુજ થવા પ્રભુ ! તું કૃપા દે.

X

X

X

સંજોગ આવી મળતાં મળશે બધુંયે,
મા આકળો થઈશ રાખ તું ધૈર્ય હોયે;
ને તું કર્યા કર થતું તુજથી બધું જો,
રાખીશ આજસ ન તું તુજમાં જરાયે.

X

X

X

લહાવો મને સુખ તણો, પ્રભુ ! આપજો તું,
આવ્યો કને તુજ પ્રભુ ! કરી આશ તે હું;
ભગનાશ થો તુજ થકી ક્યું કો ન પાછું,
વહેતો મૂકી દઈશ શું મુજને પ્રભુ ! તું ?

X

X

X

ક્યારે ગળી મન જશે તુજ પાદપદ્મે ?
એવી કૃપા ઊતરશે મુજ શીર્ષ ક્યારે ?

અનંત રૂપ એના છે, અનંત રંગ ભાવનો.

૧૧૯

‘હે પ્રાણવલ્લભ ! પ્રભુ ! મુજ આશ છે તું,
જેજે ! નિરાશ કરતો મુજને રખે તું !

×

×

×

પ્રેમે તને હરનિશે પ્રભુ ! પાય લાગું,
ને હું ગુના તુજ તણે પ્રભુ ! દંડ માગું;
છોરું કદાચ ભૂલશે, બનશે નહારું,
તોયે છતાં તુજ ન મોટા છોડજે તું.

પ્રસંગની છાયા

તા. ૧૧મીના પત્રમાં સદ્ગુરુની ભાવના વિષે તમને લખેલું છે. આપણે જો આપણા ખરેખરા દિલથી જીવન-વિકાસના હેતુના જ્ઞાનભાન સાથે સદ્ગુરુને સ્વીકારેલા હોય, તો એવા સદ્ગુરુના સ્મરણ સિવાયનું અથવા તો પ્રાર્થનાના ભાવનું જે કાળે આંતરિક પારાયણ કરવાનું રાખ્યું હોય તેના સ્મરણ સિવાયના કે નામસ્મરણ સિવાયના અથવા તો ભાવના સિવાયના બીજા કોઈ પણ જાતના વિચારને, પ્રસંગને, જાળતને મનમાં ઝાઝી વાર ટકવા દેવા જ નહિ. કશા વિચારની ગડમથલમાં, ‘આ સારું કે તે’ એવા દ્વિધાભાવમાં પણ લાંબો ગાળો ટકી ન રહેરાવ તેની જાગૃતિ તો ખૂબ ખૂબ રાખવી. કોઈ બની ગયેલા પ્રસંગની કે બનાવની છાયા પણ ટકવા ન દેવી.

પ્રસંગનો વિચાર ને તેની છાયા

પ્રસંગનો વિચાર ને પ્રસંગની છાયા – એ બેમાંનો ભેદ તમે સમજ્યા ? એક દાખલો આપીને સમજાવું. કેટલીક વાર એવું બને છે કે આપણને દુઃખ ઉપજાવતો અમુક પ્રસંગ

ગન્યો. પરંતુ તે પછી જીવનમાંનાં બીજાં કર્તાવ્યો કે પ્રસંગોના ધર્મેને લીધે પેલા થઈ ગયેલા પ્રસંગ કે જનાવના વિચારના ધસારા જુદી પ્રકારની પ્રગટેલી પ્રવૃત્તિને લીધે આપોઆપ તે વેળા અટકી તો જાય; તેમ છતાં એક જાતની આપણને પોતાને પણ કારણ ન સમજાય એવી જાંડી જાંડી ગમગીનીની છાયા કેટલીક વાર તે પ્રસંગ કે જનાવ મૂકતો જાય છે. એવી છાયા ઘણા વખત સુધી આંતરમાનસના જાંડા પેટાળમાં પડી રહે છે અને કંઈ સમજી ન શકાય એવી શૂદ્ધમૂઢતા પ્રગટાવે છે. વળી કોઈ સમયે એવાં કોઈ સંબંધી મળે કે જેમની પરત્વે ખૂબ મોહ ને આસક્તિ હોય, તો તેવા સંબંધી સાથેનો આપણો સંપર્ક પણ એક જાંડી ઘેરી છાયા તે સંપર્ક પૂરો થઈ ગયા પછીથી પણ મૂકી જાય છે, અને જાંડા સંસ્કાર તેવો સંપર્ક પાડી જતો હોય છે. આવા પ્રકારના કશા જાંડા સંસ્કાર અને આવી છાયા ચિત્તમાં ન પડી જાય તેની તો ઘણી ઘણી કાળજી રાખવાની છે, એટલે કે એવા પ્રસંગ, વિચાર કે જનાવ કે તેની છાયાને કોઈ ને કોઈ રીતે પ્રેમથી વિદાયગીરી આપી દેવાની છે તે જાણશોજી.

વૃત્તિ ને ભાવમાં ફેરકે

વળી હાલમાં તમે ‘આનંદવૃત્તિ થાય છે’ એમ લખ્યાં કરો છો, તો એવી વૃત્તિથી બીજા કશામાં રસ લેવાઈ ન જાય તે તો ઘણું ઘણું જાળવજો. આને હું આનંદની ‘વૃત્તિ’ કહું છું, તે તેના સ્થૂળ ને સૂચક અર્થમાં કહું છું. બાકી આનંદનો તો ‘ભાવ’ કહેવાય. એવી આનંદની પ્રગટતી જતી

વૃત્તિને તમે કંજૂસના ધનની જેમ સાચવીને સાધનના અભ્યાસમાં જ વાપર્યા કરશો, તો આપણું એ સાધનધન — સાધનામૂડી — ખેવડાતી ને તેવડાતી જશે. જો તેમ નહિ કરીશું તો નદીનાં પૂરનાં પાણીને નહેરો મારફત ખેતરોમાં વાળવાને બદલે નકામું વહી જવા દેવા જેવું થશે, એટલું જ નહિ પણ પૂર ઊતરી જતાં જે ઓટ (ભાવની) થશે તે સહેલી મુશ્કેલ થઈ પડશે, અને પાછા પડવાપણું થવાનું. ભાવ-ના ઉપયોગથી ભાવની બઢતી થાય છે. પણ તેવી ઊપજતી આનંદની વૃત્તિનો ઉપયોગ કર્યા કરવાથી તો ભાવમાં ક્ષતિ જન્મે છે. સાધનામય જીવનમાં કોઈ ને કોઈ વાર આવું તો બન્યા કરે છે. પરંતુ એ જેટલું ઓછું બને તેટલું ઉત્તમ. તમને આનંદની વૃત્તિ હવે રહે છે, તેથી તો રાજી જ થાઉં ને ? પરંતુ આ પ્રકારના નિમિત્તભાવે તમારા પ્રગટતા તેવા સ્મરણને પ્રાર્થના-ભાવે શ્રીભગવાનના ચરણકમળમાં હું તો નિત્ય સમર્પણ કર્યાં કરું છું કે જેથી એ પ્રાર્થનાભાવની અસર મોડીવહેલી પણ તમારા પર પડવાની હોય તો પંડી શકે.

કરાંચી,

હરિ: ૐ

તા. ૧૪-૩-૪૦

૧૯૨૪માં રચાયેલી પ્રાર્થના
(મંદાકાન્તા)

હોયે મારે દુઃખ-રથ પ્રભુ ! તું ચલાવ્યા કરે છે,
ને એને તેં કચરી કચરી લોટ જેવું ક્યું છે,
તોયે જંપી જરીય કરવા બેસી રહેવા ન દે છે,
કેં ઉત્પાતો જગવી જગવી તું સતાવ્યા કરે છે.

x

x

x

હંમેશાં મેં પ્રભુ . તુજ થવા સર્વ હર્ષે દીધું છે,
કેંયે મારી ડખલ જરીયે કયાંય આણી નથી મેં;
થાતું જેવું જ્યમ હતું પ્રભુ ! તેમ થાવા દીધું છે,
સાક્ષી થીને જરૂર બધું મેં નિત્ય જ્યાં કપું છે.

x

x

x

ઊંડું ઊંડું રડી રડી મરું તોય ના સાંભળે તું,
હું મારું ટળવળી મરે તોય ના ધ્યાન દે તું;
પાયે તારે પડી કરગરું તોય સામું ન જોતો,
યાચી યાચી મરી જઈ જતાં તોય ના પાર આવ્યો.

x

x

x

હંમેશાં મારે ધીરજ નહિ છે, હામ ખૂટી ગઈ છે,
ચૂંકેલા આવાં નિત નિત નવાં દુઃખ તું જો મને દે;
તોયે શાથી તુજ ઉપરની આશ ના કેં છૂટે છે !
હંમેશાં શ્રદ્ધા તુજ ઉપરની કેમયે ના ઘટે છે.

x

x

x

(વસંતતિલકા)

આનંદ, પ્રેમ, રસ, ભાવ મહીં નહાઈ
કેં શક્તિ ઉર પ્રગટયાં કરજો સદાયે;
એ શક્તિનો હૃદયપ્રવાહ વહ્યા કરો, ને
સંબંધ સૌ ઉપર ઉર રહી શકાજો !

લગની

જેમ જેમ જીવનની સાધનામાં આપણે રત-એકતાર-થતાં
જઈશું અને તેવા પ્રકારની લગનીનો ભાવ પ્રકૃતિ ને સ્વભાવમાં
વણાઈ જઈ તેનું અંગ બનશે એટલે કે તે આપમેળે રહ્યા

કરશે, તેમ તેમ આ પરત્વેની ઇચ્છાશક્તિનું પ્રબળપણું, સર્વ સંબંધોથી પરથવાપણું, સંબંધોની સપાટીથી ઊંચે રહેવાપણું, તેમ જ વહેવારમાં રહેવાતાં છતાં ને એમાં ચિત્ત હોવાં છતાં ગૌણભાવે પ્રવૃત્તિ રહે, કર્મ તો જોડે કુશળતાભર્યાં થયાં કરે, તેમ છતાં તેમાં પહેલાંના જેવી આસક્તિ ન પ્રગટે અને પ્રધાનપણે જીવનવિકાસ પરત્વેની ભાવનામાં જ આપણું દિલ રમ્યાં કરતું હોય-એવું અનુભવ્યાં જઈશું.

લીલ બાઝવા ન દે.

‘A rolling stone gathers no moss.’

‘સતત ગળડયા કરતા પથ્થરને લીલ બાઝતી નથી,’ એને આ અર્થમાં ઘટાવું છું : જો આપણે ગળડતા જતા પથ્થર જેવા-નહિ કે જડ પડી રહેલા પથ્થર જેવા-બની ગયેલા હોઈશું તે moss-લીલ-એટલે કે આધ્યાત્મિક જીવન સિવાયની બીજી રાગ-મોહદ્વિક વૃત્તિની લીલ આપણને બાઝી શકશે નહિ. X ‘મનને’માં લખ્યું છે તેમ :-

તને કામ તારાની ચિંતા નહીં જો,
તને તે પરે પ્રેમ ના ઉદ્ભવે જો,
તને ખંત ને હોંશ કેં જો ન થાય,
બધો વ્યર્થ તારો પછી પુરુષાર્થ.

X આ ભાવના લેખકની ‘તુજ ચરણે’ પુસ્તિકામાં નીચેની લીટીમાં બરાબર પ્રગટ થઈ છે : થાવું કૃપા થકી ભીનું જ્યમ મેહ રોડું.

લગનની પારાશીશી

એટલે આમ આપણી પ્રગટતી જતી ભાવનામાં ઉત્તરોત્તર-પણે ઉત્સાહ, ખંત, હોંશ એવું બધું પુરુષાર્થ માટે ને પુરુષાર્થ દ્વારા જો પ્રગટયાં કરતું ન અનુભવી શકાય તો સમજવું કે જીવનવિકાસ પરત્વેની તમન્નાની કક્ષા એટલી ધગધગતી ને ઉચ્ચ નથી અને એથી આપણને સમજશે કે આપણામાં આ માર્ગ પરત્વેની સાચી લગનની હજી લાગેલી નથી.

વૃત્તિનો સદુપયોગ

આનંદની વૃત્તિ વચમાં વચમાં જે જન્મે છે, તે જો ધીજા વિષયોમાં, સંબંધોમાં, વાતચીતમાં, કર્મોમાં ખરચાઈ જાય તો સાધનામાં એટલી ઊણપ રહ્યા કરવાની છે, તે નક્કી જાણજો. જીવનમાં રહેલી સર્વ કંઈ શક્તિ સાધનાના કામમાં જ લાગી જવી જોઈશે, ને તે પણ એકાગ્રપણે ને કેન્દ્રિતપણે.



કરાંચી;

હરિ: ૐ

તા. ૧૪-૩-૪૦

૧૯૨૪ માં કરાયેલી પ્રાર્થના

(વસંતતિલકા)

તારી કૃપાનજર હું-પર રાખજે તું,
ના વાંછતો અવર કે, બસ એ જ મારું;
ને રાખશે શરણમાં પદપંકજે તું;
ત્યાંથી મને કરીશ ના અળગો જરી તું.

×

×

×

કિંતુ અજ્ઞાનથી એથી આવરાઈ બધાં જતાં.

૧૨૫

તું—પ્રેમ માંહી રમશે મનમત્સ્ય ક્યારે ?
ભાળીશ એ પરમ હું દિન બાપ ! ક્યારે ?
ને ગુંજશે ભ્રમર-બુદ્ધિ પદે તમારે
ક્યારે પ્રભુ ! તું પૂરશે મુજ કોડ સૌ તે ?

×

×

×

બેઠો છું દ્વાર તુજ, શીર્ષ લઈ કરે હું,
છો પ્રાણ જાય, પરવા કંઈ ના ધરું હું !
ના થાકતો રડવું સાંભળી મારું શું તું ?
શ્રદ્ધા, છતાંય પિંગળાવીશ નિશ્ચયે હું.

×

×

×

મારું બધું ઋણ શિરેથી ઉતારજે તું,
ને બંધનો મુજ બધાં પ્રભુ ! કાપજે તું;
તારા નશા મહીં થવું ચક્રચૂર પૂરું,
એવો મને બનવ મસ્ત તું ભક્ત તારો.

×

×

×

‘દે સાથ છેવટ તણો પ્રભુ, એકલો તું
જાણી હદે ત્યમ દળ્યો’ તુંજ પાદમાં હું;
હંકારજે જીવનનું પ્રભુ ! નાવ સીધું,
ને હેમખેમ ભવપાર ઉતારજે તું.

જીવનકાર્યની સમજાણ

તમારી કવિતામાં લખેલા ભાવ પ્રમાણે બધી પ્રગટેલી
પરિસ્થિતિમાં પૂરેપૂરા તટસ્થ રહી શકાયું, તો અંતરમાં જ
લીન રહી શકો ને ‘તત્ત્વામૃત’ ચાખ્યા કરવાનું રાખી તેનો
ઉપયોગ સાધનાનો ભાવ બઢાવવામાં કર્યા કરી તેની સુવાસ
તો પ્રભુને ચરણે સોંપી દઈ એના યંત્ર થઈ જવાય, અને તે

૧૨૬ કારમા કાળમાં આવી જીવવા જેટલી બધી,

પછી પણ તેના હેતુરૂપી માળાના મણકા થઈ જવાય તો જીવનકાર્ય પૂરું થયું ગણાય. તેવું ન થવાય સુધી બધું જ કાર્ય ગણવાનું છે.

કાવ્યની કળા

પરંતુ હકીકત તો એમ છે કે કાવ્યમાં અમુક ભાવ પ્રગટ થાય તેવા ભાવમાં તે કાવ્ય લખનાર તેટલા કાળ પૂરતો પણ પૂરેપૂરો તરબોળ સાધારણ હોતો નથી. એના સત્ત્વ કે આધાર કે જીવકોષનું એકાદ અંગનું સ્કુરણ માત્ર તે પળે તેનામાં પ્રગટેલું હોય છે. દાખલા તરીકે કોઈ કાવ્યના સર્જન વખતે હૃદયની લાગણી તે કાવ્યના ભાવથી ભરેલી હોય, અથવા બુદ્ધિની કલ્પના ઉત્કટ આવેશ ને આવેગને કારણે હોય, અથવા તો બંને હોય તેમ છતાં તેનું સત્ત્વ કે આધાર—એટલે કે મન, બુદ્ધિ, ચિત્ત, પ્રાણ અને અહમ્ તથા શરીર—એ બધું જ કંઈ એ ભાવમય તે કાળ પૂરતું પણ પ્રગટેલું હોતું નથી. પવનનો એક સપાટો અને ઝાડનાં કાળાંપાંખડાં હાલી ઊડે અને પાછો એ આલ્યો જાય, ત્યાર પછી વૃક્ષ પાછું પોતાની અસલ સ્થિતિમાં પ્રગટી જાય ને પવનની ખીજ કશી અસર ટકેલી તે વૃક્ષને તો ન જણાય. લગભગ તેવું ઊર્મિભરી કવિતાનું તેના લખનારને થાય છે, એમ કહેવામાં જરાયે અતિશયોક્તિ નથી.

ગીતનો ભાવ જીવનમાં પ્રસરાવો

પ્રાર્થનાગીતોમાં પ્રગટેલો ભાવ તેથી ઉપયોગનો નથી એવું મારું કહેવું નથી; પણ એટલું તો ખરું જ કે એવા ભાવને

સામગ્રી પ્રભુએ દીધી કૃપા ઈશની કેટલી !

૧૨૭

આપણે સમજી સમજીને સાધનાના અભ્યાસમાં પ્રગટાવ્યા કરવાનો છે. આપણે તો એટલું જોવાનું છે કે એવો પ્રાર્થનાગીતનો ભાવ જીવનમાંનાં અંતરનાં મનાદિ કરણમાં કેટલો પ્રસરે છે ને કેટલું ધર ઘાલે છે, એટલે સ્થાયી ભાવરૂપે તેમાં કેટલે અંશે સ્થિર થાય છે. બાકી તો બાળક સાબુના પાણીમાંથી પરપોટા રચે છે ને ઉઠાડે છે, તે કેવા સુંદર લાગે છે ! છતાં પણ તે કેવા ક્ષણિક હોય છે ! તેવી રીતે પ્રાર્થનાકાવ્યો ભલે સુંદર પ્રગટે, પણ પેલા પરપોટાની માફક ઊડી જાય અને જીવનને સ્પર્શ નહિ કરે તો તેવી પ્રગટેલી કવિતા જીવનને માટે બહુ ઉપયોગની નથી એમ મારું માનવું છે.

આંતરિક ભૂમિકાનું જ મહત્ત્વ

કવિ તેવી પણે કોઈ ઉચ્ચ પ્રકારની ભૂમિકામાં કલ્પનાથી કે લાગણીથી પ્રગટી જાય છે ને ખાસ કરીને તો તેનામાં ભાવને વ્યક્ત કરવાની એક ગુદી જ કળા હોવાથી તેમાંથી કાવ્ય નીપજે છે; પરંતુ તે કવિની પોતાની આંતરિક ભૂમિકા જો ઊંચા પ્રકારની જીવંત હોય, તો જ ઘણી સ્થાયી અસર કરે છે ને તેનું જીવન પણ જીવ્યું થવામાં ભારે સહાયરૂપ પણ થાય છે. કાવ્ય રચવાની કળા કુદરતી શક્તિ છે, પણ તેનો સદુપયોગ જીવન પ્રગટાવવામાં થવો જોઈએ, એવો જીવતો ખ્યાલ તમને પ્રગટે તેટલા માટે જ આ બધું લખ્યું છે.

૧૨૮ અહંકારી કહેશે કે, 'અમારા કર્મને લીધે

કરાંચી, હરિ : ૐ

તા. ૧૫-૩-૪૦

૧૯૨૪માં રચાયેલી પ્રાર્થના

(વસંતતિલકા)

આળી લઈ હું તુજ દ્વાર પ્રભુ ! ઊભો છું,
ભિખારી-યોગ્ય મુજ કેં પ્રભુ ! નાખજો તું;
કે ખૂટશે ન તુજ તેથી કૃપા-ખજનો,
તો નાખજો કંઈક, જો ગમતું તને હો.

× × ×

આ તે ક્યું નગર ? દેશ હશે કયો આ ?
આવી ચઢ્યો હઈશ કેવી રીતે અહીંયાં ?
મારું હશે વતન કયાં વળી કયાં જવાનું ?
એમાંનું કાંઈ લગીરે પ્રભુ ! હું ન જાણું.

× × ×

કયાં પ્રાણુવલ્લભ ! વસતો હશે ? કૂહો !
પાડું બૂમો, જગત-લોક ! મને બતાવો;
જે માગશો, દઈશ દામ જરૂર, તો કૂહો,
સંતાયલો કહીં હશે ? ઝટ બાપ ! બોલો.

× × ×

(મંદાકાન્તા)

હંયું મારું સહન કરવા બાપ ! ના સાવ પાડે,
ફેંકે જે તું મુજ પર હવે તો વિચારી તું જોજે;
આથી સૂહેજે અદકું સહું ના હું — થકી કાંઈ જશે;
હાવાં મારે સહન કરવે માપ આવી રહું છે.

× × ×

અમારી બુદ્ધિના જોરે અમે સૌ મેળવ્યું ખરે'. ૧૨૯

મારું સૂઢેજે તુજ પર ! પ્રભુ ચાલતું કે' હતે જો,
દેખાડ્યું મેં નિજનું'ય હતે પાણી હા ! તો તને તો;
છે કંઈ ના મુજ કર કશું એ જ વાંધા બધા છે,
બોલ્યાચાલ્યા વિણ કંઈ પ્રભુ ! જે તું ઈચ્છે સહુ તે.

X

X

X

જન્મારાનો જરૂર પ્રભુ ! જે એક તો હું દુઃખી છું,
તો શા કાજે વળી તપવતો તું હશે રાંકને હું ?
કર્મે નિત્યે દુઃખ ગરીબને શું જડેલું જ હોયે ?
ના જાણું હું નવ કળી શકું હેતુ તારો પ્રભુ ! તે.

X

X

X

બીજાનું મૂલ્યાંકન

જગતના સર્વ સંબંધોમાં, પ્રસંગોમાં, વર્તનમાં આત્મલક્ષી રહ્યાં કરવાનું છે. એ રીતે બધાં પરત્વે જ્ઞાનપૂર્વક જિવાયાં કરાય તો જ ઉત્તમ. માનવીની પાસે-દરેકની પાસે-પોતાનું એક અલગ ધોરણ, માપપટ્ટી, હોય છે ને તેના વડે તેના સર્વ સંબંધીઓને તે માપે છે, ને કોઈ ને 'સારો' ને કોઈ ને 'નરસો' ગણે છે. આમ એકને કોઈ માનવી સારો લાગતો હોય, પણ બીજાને તે જ માનવી ખરાબ લાગે છે, એમ વહેવારમાં જોઈએ છીએ. એટલે આવા પ્રકારનું ખાસ કોઈ એક ધોરણ આપણે રાખવાનું નથી. આવું ધોરણ બહુ કાચા અને મલમિશ્રિત મનથી અને અધકચરી બુદ્ધિના વલણથી ઘડાયેલું હોવાથી તે ઘણું સંકુચિત અને આધાર ન રાખવા લાયક હોય છે. એટલે આવા માપથી કોઈનું મૂલ્યાંકન કરવું

૧૩૦ ગમે તેટલી બુદ્ધિ હો, સંપત્તિ, સાધનોય હો,

તે બિલકુલ યોગ્ય નથી. યોગ્ય નથી એટલું જ નહિ પણ તેમ કરવામાં આપણી જ મોટી ખોડ છે. ઈશુ ભગવાને કહ્યું છે કે 'Judge not that ye be not judged' - કોઈનું ચે મૂલ્યાંકન કરવા ખેમશો નહિ, નહિતર તમારું જ મૂલ્યાંકન થઈ જશે તે નક્કી જાણજો.

સદ્ભાવભર્યું જ વર્તન

એવું મૂલ્યાંકન કરવાથી માનવીને ખીજા પ્રત્યે ગમા-અણુગમાની વૃત્તિ પ્રગટે છે. એટલે ઉત્તમ રીત આપણા માટે તો એ છે કે કોઈના વિષે પણ આપણા મનમાં કશું ન ઉદ્ભવે. ને ઉદ્ભવે તો તેની અયોગ્યતા સમજી લઈને તેવું જે કંઈક ઉદ્ભવેલું હોય તેને આપણામાં ધર કરવા ન દઈએ. આથી દિલનો પ્રેમભાવ મુક્તપણે સર્વ કોઈને માટે વહેવા માંડશે. કોઈક એક માનવી ખીજાંને ભલેને ખરાબ લાગતો હોય તોપણ આપણે તો સંપૂર્ણ પ્રેમભાવથી તેની સાથે વર્તીશું. ખીજાં આપણી સાથે તેવા ભાવથી વર્તે કે ન વર્તે, તોપણ આપણા પોતાના વિકાસના હેતુના કારણે પ્રેરાઈને આપણે વર્તનનો જીવતોજાગતો જ્યાલ પ્રગટાવવાનો છે. 'જ્યાલ' શબ્દ ખોટો છે. જ્યાલ નહિ પરંતુ 'ભાવ' પ્રગટાવવાનો છે એવો અર્થ સમજશો. જેમ જેમ આપણા અંતરના આવા સદ્ભાવનું વર્તુલ વિશેષ ને વિશેષ જ્ઞાનપૂર્વક વિસ્તાર પામતું જશે, તેમ તેમ બધાં જીવ પરત્વેની ગમા-અણુગમાની આપણી વૃત્તિઓ મોળી પડતી જવાની અને તેમના પરત્વેના રાગદ્વેષ પણ મોળા થતા જતા આપણે અનુભવી શકીશું. જીવમાત્ર

પોબાર ના બધી વાતે પડેલા કોઈના જુઓ.

૧૩૧

પરત્વેના પ્રગટેલા સદ્ભાવનું તે પ્રત્યક્ષ લક્ષણ છે. જે કંઈ પ્રગટે તે તેના લક્ષણ વડે પારખવાની કળા આપણે શીખવાની ખાસ જરૂર છે.

જાતને તો ઓળખો !

આપણે આપણી જાતને જ યોગ્ય રીતે હજી ઓળખી શકતા નથી. આપણામાં કેટકેટલું ભરેલું છે, કેવી કેવી અધમતા પણ હોય છે, તેની સમજણ તો માનવીને આ માર્ગે આગળ જતાં જતાં જે અંતરદર્શન થતું રહે છે તેમાંથી પ્રગટે છે. એટલે આમ આપણને જ આપણે જ્યાં યોગ્ય રીતે જાણતાં નથી, ત્યાં બીજાંને તો કેવી રીતે જાણી શકીએ ? માટે આપણે બીજાં માટે મત ખાંધી દેવાનું પ્રયત્ન કરીને છોડી દેવાનું રાખવું.

ભિમિનો સ્મરણભાવમાં સદુપયોગ

પ્રિય સ્વજનને બોલાવતાં કે તેનું સ્મરણ પ્રગટતાં દિલમાં એક પ્રકારની ભિમિ પ્રગટે છે. તે પ્રગટાવવામાં કશો કોઈ જાતનો પ્રયત્ન કરવો પડતો નથી. તેવી આનંદની લાગણી જો પ્રગટે તો એટલું ધન આપણને મળ્યું; તે મૂડીનો સ્મરણના ભાવમાં સહજમેળે જ સદુપયોગ કર્યા કરવાનું બને તો એવો ભાવ વિશેષ ને વિશેષ ગાઢો બને છે.

સ્મરણમાં ભાવના પ્રગટાવવાને કાળે થોડે થોડે અંતરે પોતાને બહુ જ પ્રિય લાગતું હોય એવું પ્રાર્થનાભજન ગાવું. એવા ભાવથી તે કાળે કરેલા પ્રાર્થનાભજનથી એક

૧૩૨ પ્રભુનો હાથ સૌ વાને જોવો સર્વ પ્રસંગમાં;

પ્રકારની ભિમિ ને ભાવના પ્રગટશે ને તેવી ભિમિ અને ભાવનાનો ઉપયોગ સ્મરણમાં લેવાથી સ્મરણ પણ રસીલું બનશે. સ્મરણમાં ભાવોભિમિનો કેમ ઉપયોગ કર્યા કરવો તે આપણે પ્રયોગ કરી કરીને શીખવાનું છે. સ્મરણ ભાવભીનું કેમ કરીને થયાં કરે તેનું સતત લક્ષ રાખ્યાં કરવાનું છે.

લાગણી અને ભાવના

લાગણી અને ભાવના એ જુદી વસ્તુ છે. લાગણી એ જીવદશાની સ્થિતિમાંથી પ્રગટતી વૃત્તિ છે. જ્યારે ભાવના એ જીવદશાની સ્થિતિને ઉચ્ચતર કક્ષામાં પ્રગટાવવાનું સાધન છે અથવા તો તે પરત્વે પ્રેરાવનાર સાધન પણ છે. એટલે લાગણી જ્યારે પ્રગટે ત્યારે તેમાં તણાઈ ન જતાં તેનો પણ ઉપયોગ સ્મરણ, પ્રાર્થના કે ભજનમાં કર્યાં કરવો.

પાપનું પ્રક્ષાલન

તમને ધ્યાનમાં હરિનો અર્થ સૂઝ્યો કે ‘પાપને હરનાર તે હરિ’ એ અર્થના ભાવનું પારાયણ ધ્યાનમાં કે સ્મરણમાં કરવાનું નથી. બીજા કોઈ વખતમાં જરૂર કરી શકાય. ધ્યાનમાં ને સ્મરણમાં તેમ ન કરવાનું કહું છું તેનું કારણ તો એ કે ‘હરિ’નો એકલો એકમાત્ર તે જ ગુણ છે એવું કશું નથી. આથી કરીને તમે જે હરિનો ભાવાર્થ લખ્યો છે તેવા ભાવની ધારણા સ્મરણમાં રાખ્યાં કરીએ તો હરિના તત્ત્વને સંકુચિત અર્થમાં લઈ લીધું ગણાય. આપણે આપણાં પાપને ‘હે હરિ! તું હરી લે,’ એવી પ્રાર્થના કરીએ તે પણ યોગ્ય નથી. કારણ કે એ પોતે કર્મને પ્રેરનાર કારણ છે, કર્મ પણ છે, કર્મનો કાયદો પણ

છે ને કર્મનું પરિણામ પણ છે. અને જો આ સમજણ સાચી હોય તો આપણે કંઈ કશાથી ભાગી છૂટવાનું કરીએ અથવા તો તેનાથી બચી જવાને માટે પ્રાર્થના કરીએ તો તેમ બની શકતું હોતું નથી. તેવાં તેવાં કર્મને redeem થયા કરવાને માટે — કર્મનું પ્રક્ષાલન થવાને માટે — સંપૂર્ણ સમતાથી, શાંતિથી, પ્રસન્નતાથી તે તે કર્મને સ્વીકારી પ્રેમભાવે ઉમળકાથી તે વેદા* કરીએ તો તેનું પ્રક્ષાલન આપમેળે પૂરેપૂરું થઈ જાય છે.

નીરવતા

સમર્પણનું જ્ઞાન ને ભાન તો પળેપળ રાખવું એ સાધનાના ભાવમાં ઘણું ઘણું જરૂરનું છે. સમર્પણનો ભાવ રોજબરોજની દિનચર્યામાં જો ઓતપ્રોત થવા માંડે તો તેમાંથી જે એકાગ્રતાની અને ભાવનાની શક્તિ પ્રગટે છે, તે આપણામાં અંતર્મુખતા પ્રગટાવવાને બહુ જ મદદગાર બની શકે છે. તે પછીથી તેનો ભાવ નિત્યના કર્મવહેવારમાં પણ રહી શકતો અનુભવી શકીશું ને આવી સ્થિતિ પ્રગટતાં નિત્યના નિયમ પ્રમાણે થતા રહેતા ધ્યાનમાં આપણને ઘણી મદદ મળે છે. ધ્યાનની અસરથી મંતવ્યો, આગ્રહો, સમજણો, મૂલ્યાંકનો, દષ્ટિબિંદુઓ વગેરે વગેરે પ્રગટતાં આપણને તટસ્થ રહી શકવાની કળા પ્રાપ્ત થતી હોય છે. એવા પ્રકારનો જ્ઞાનમૂલક અભ્યાસ દૈનિક થતાં થતાં ઉપરનું તેવું બધું પ્રગટતું

* પ્રેમભક્તિભાવે પ્રભુની પ્રસાદી સમજી તે અંતરમાં અંતરથી સ્વીકારી લઈએ.

૧૩૪ ના કહેવા પ્રભુ આવે કે 'ઊભો છું હું તો અહીં';

પણ હોતું નથી. આપણાં મનાદિ કરણ એ પ્રમાણે જ્યારે વર્તતાં હોતાં નથી, ત્યારે જ નીરવતાની સ્થિતિ પ્રાપ્ત થવાની શક્યતા હોય છે. ધ્યાનના રોજબરોજના અભ્યાસની ઉત્કટતાના કારણે થોડીક વેળા એવી સ્થિતિ ઓછીવત્તી કદાચ પ્રગટે, પણ તે રોજબરોજના વહેવારમાં સાચેસાચી નીરવતા પ્રગટાવી શકતી નથી. એવી સંપૂર્ણ ભાવાત્મક ને ચેતનાત્મક નીરવતા મનાદિ કરણમાં પ્રગટ્યા વિના ચેતનનો અનુભવ થવો કદાપિ પણ શક્ય નથી.

કરાંચી,

હરિ: ૐ

તા. ૧૫-૩-૪૦

૧૯૨૪માં રચાયેલી પ્રાર્થના

(વસંતતિલકા)

ના જન્મ સાર્થક થતો મુજ રાંકનો જો !
એળે જતો સમય વીતી બધો જ મારો;
ના જ્યાં સુધી જીવનનું મુજ ધ્યેય લાધે,
આ વિશ્વ માંહી મુજને બધું વ્યર્થ લાગે.

×

×

×

તું આવશે મુજ ઘરે દિન એક નક્કી,
તૈયારીઓ કરી મૂકું તુજ માટ શી શી ?
હું હાય ! નિર્ધન, પ્રભુ ! હીણ સાધનોથી,
કેવું કરી શકીશ સ્વાગત તારું ? શાથી ?

×

×

×

આપણે જાણી લેવાનું શીખવા મથવું ચહી.

૧૩૫

આળોટું હું જમીનની પર ? કે રડું હું ?
હૈયું ચીરું હું મુજ ? કે શિર ફેંડી નાખું ?
ઉદ્વેગ દૂર કરવા દિલનો કરું શું ?
કહેની, ઉપાય લઉં શું હું નચિંત થાઉં ?

×

×

×

શાંતિ સરિત્સલિલમાં પ્રભુ ! ડૂબવું છે,
એના અગાધ જળમાં વળી નૂહાવું મારે;
ધકકા કૃપાથી હડસેલી તહીં મને દે,
કે બહાર ના નીકળી હું શકું કોઈ વારે.

×

×

×

વિદ્યા વશીકરણ છે તુજ પાસ જેથી,
મારાં હરી હૃદય લે મન, ચિત્ત, બુદ્ધિ;
નાખી મને ભૂરકી દે પ્રભુ ! એવી કે તું
તારે રહું વશ, કરું કહ્યું એક તારું.

×

×

×

તું ના લહે દરદ કાળજડાનું મારું,
શું એટલો પ્રણય કેળવી ના શક્યો છું ?
તો રૂપ હું ધરીશ જદુ-ભયું રસીલું,
જાયા કરીશ પ્રભુ ! કે મુજ આંખથી તું.

ધ્યાન અને રોજનું જીવન

ધ્યાનના પ્રકારોમાં એકબીજાનો ખીચડો ન કરી દેવો.
જીવનવિકાસ પરત્વેની સાધનાનો ભાવ પ્રગટાવવામાં અને તેને
જીવતો રાખવામાં અનેક પ્રકારનાં જેમ સાધન છે, તેમ ધ્યાન
પણ એક સાધન છે. ધ્યાનમાં જે તટસ્થતા, સમતા, ધૈર્ય,

શાંતિ, પ્રસન્નતા પ્રગટતાં હોય છે તે તે બધું આપણે નિત્યનાં રોજબરોજનાં વ્યવહારવર્તનમાં સમજી સમજીને પ્રગટાવ્યાં કરીશું, તો ધ્યાન ઉત્તમમાં ઉત્તમ પ્રકારનું પ્રગટચા કરવાનું. સવારમાં અમુક નિશ્ચિત સમયે અમુક સમય સુધી ધ્યાન કર્યું એટલે બસ પત્યું, એવા ધ્યાનનો જીવનવિકાસની સાધનામાં કશો અર્થ સરતો નથી. સામાન્ય રીતે લોક તો જીવનના ભાગલા પાડી નાખે છે. પણ તે બિલકુલ યોગ્ય નથી. બિલકુલ સંપૂર્ણ અયોગ્ય છે. જો ધ્યાનમાં ભાવ પ્રગટેલો હોય તો તેની અસર થોડીઘણી પણ આધારમાં પ્રગટેલી અનુવાય ને તે અસર વિચાર, વાણી, વર્તનમાં પ્રગટચા કરતી લાગે. એવી રીતે ધ્યાનમાંથી પ્રગટતા જતા પરિણામનો સમજી સમજીને ઉપયોગ થવા કરે, તો સાધન-સમયના જીવનની અને તે પછીના જીવનમાં એક જીવન્ત ભાવનાની સાંકળ પ્રગટેલી આપણે અનુભવી શકીશું. ખાકી તો અમુક સમયે સાધનાનું કોઈક સાધન કરીએ, ને ખાકીના બીજા બધા જ સમયમાં આડુંઅવળું ગમે તેમ વર્તીએ ને યદ્વાતદ્વાપણું તેમાં ચાલુ રહ્યા કરતું હોય તો તેથી કરીને તો બિલટી ભાવનામાં ઘણી ઘણી ક્ષતિ પ્રગટે છે. એવું જો બન્યા કરતું હોય તો ધ્યાનમાં, સાધનાના અભ્યાસમાં તન્મય થવાની શક્યતા મુદ્દલે હોતી નથી. અથવા તો પ્રગટી શકતી નથી એવો મારો તો અનુભવ છે.

સ્મરણમાં અને ભાવનામાં અખંડતા

પ્રભુકૃપાથી જ્યારે સ્મરણમાં મને અખંડતા, સળંગતા પ્રગટેલી ન હતી, અને દિવસના ઘણા લોકો સુધી જ્યારે સ્મરણ

પ્રગટેલું રહેતું ન હતું, તે તે વેળા તે સિવાયના જીવનના બીજા ગાળામાં જે જે વૃત્તિઓ, વિચારો ઊઠતા, તેનાથી કરીને મને પોતાને મારી ભાવનાનું સ્ખલન થતું વારંવાર અનુભવાતું હતું. જેમ જેમ સ્મરણભાવનામાં સળંગતા પ્રગટી જવા માંડી અથવા તો દિવસના ૧૪-૧૫ કલાક સ્મરણભાવના પ્રગટવા માંડી તે પછીના ગાળામાં ભાવનાનું જોશ ચોર અનેરા ભાવનું પ્રગટતું. સ્મરણની ભાવના અખંડ અને સળંગ પ્રગટે છે, ત્યારે પણ એટલે કે તેવી ભૂમિકામાં પણ ભાવનાની સળંગતા કંઈ પ્રગટી ગયેલી હોતી નથી. સ્મરણમાં અખંડતા અને સળંગતા પ્રગટ્યા પછીથી ભાવનામાં કેમ કરીને અખંડતા અને સળંગતા જીવતી જાગતી પળેપળ તેના ઉત્કટ પ્રમાણમાં ઝળહળ્યાં કરે તેનું ભાન પ્રભુકૃપાથી મને પ્રગટતું. સ્મરણમાં સળંગતા જ્યારે પ્રગટે છે, ત્યારે ભાવનાને પ્રગટાવવામાં ઝાઝી કશી મહેનત પડતી નથી. પ્રત્યેક કંઈ જે તે કરવામાં ભાવનાના બળથી તે થયા કરે એવો ખ્યાલ આપમેળે પ્રગટે છે, ને કોઈક વાર તેવું થતું હોતું નથી, તો તુરત જાગી પણ જવાય છે. આવી રીતે ભાવનાનો એક યશ પ્રગટ્યા કરે છે ને તે પછીથી તેમાં પણ સળંગતા પ્રગટવામાંડે છે.

જીવનયોગ

આ બધું લખવાનો હેતુ તો એ છે કે ધ્યાનનો હેતુ અથવા તો સાધનના અભ્યાસનો હેતુ, તેવા સાધનના અભ્યાસ સિવાયના જીવનના બીજા ગાળામાં તે તે પ્રકારના સાધનની ભાવનાને સળંગ-પણે પ્રગટાવવામાં રહેલો છે. આમ જો થયા કરે, તો જ જીવનમાં ભાવનાની એકતારતા ને એકતાનતા પ્રગટી શકે. ને તો જ ભાવનામાં

૧૩૮ અન્ન, પ્રાણાદિ કોષો જે પાંચેય પ્રભુના કરો;

સળંગતા પ્રગટી શકે. સાધન કરતી વખતે ભાવના પ્રગટે ને તેના સિવાયના જીવનના બીજા ગાળામાં ભાવનાનું જે ખૂન થયા કરે, તે પછી આ બંને પરસ્પર વિસંવાદી રીતથી ભાવનામાં એક એવા પ્રકારની ક્ષતિ પ્રગટે છે કે જેથી ભાવનાનો ઉચ્છેદ જ થયા કરતો હોય છે. તેથી સાધકે સાધનાના જુદા જુદા પ્રકારના સાધનના અભ્યાસમાં જેટલું મહત્ત્વનું લક્ષ આપવાનું છે, તેનાથીયે વિશેષ લક્ષ અને વિશેષ ચેતનવંતું લક્ષ રોજબરોજનાં થતાં રહેતાં વર્તન-વહેવારમાં રાખ્યાં કરવાનું છે ને એના પરત્વેનો તેનો વિશેષ જ્ઞાનભક્તિપૂર્વકનો ઝોક પૂરેપૂરો વળી ગયેલો હોવો જોઈએ. જે આવું બનવાનું ન થયા કરતું હોય તો ધ્યાનનો કે એવા બીજા કોઈ સાધનના અભ્યાસનો કશો અર્થ નથી. આ માર્ગને તો હું એક પ્રત્યક્ષ જીવનસાધનાનો માર્ગ ગણું છું, ને તેથી જ એને ‘જીવનયોગ’ કહું છું.

સાક્ષીભાવ

ધ્યાનથી સાક્ષીભાવની ભાવના કેળવાતી જતી હોય છે. અને તેવો સાક્ષીભાવ આપણા રોજબરોજના વર્તનવહેવારમાં પ્રગટ્યા કરે તેનું ભાન પણ રાખવાનું છે. જે તેમ થયા કરતું હોય ને એવો અભ્યાસ લાંબા ગાળા સુધી જે થયા કરેલો હોય, તો જ આપણે જે તે કંઈ ઊપજશે તેનાથી નોખા રહી શકવાની કે થઈ શકવાની કળા અને શક્તિ પ્રાપ્ત કરી શકવાના છીએ. વેપારી જેમ વેપારમાંથી નફો મેળવીને તેનો મૂડીમાં ઉમેરો કરે છે અને પાછો તેનાથી કરીને વધારે વેપાર ખેડે છે, તેવી રીતે આપણે કર્યાં કરવાનું છે.

આડે ના આવવા દેવું આપણાપણું ત્યાં કશું. ૧૩૯

ધ્યાનના સમયે સ્મરણભાવની ધારણા રહે ત્યાં સુધી રહેવા દેવી. લીન થવાતાં તે જતી રહે તો જવા દેવી. તેને પકડી રાખવાનું તો કરવું જ નહિ. લીન થવાતાં થવાતાં કશું જ કે કંઈ કશાનું ભાન ન રહે અને તેમ છતાં અંતરમાં અંતરથી ભાવથી ભાવમાં સચેતન રહેવાયા કરાય તે ઘણું જરૂરનું છે.

ત્રાટક

પ્રાતઃકાળે સૂર્યનું ત્રાટક કરતાં કરતાં આંખ મિચાઈ જાય છે, તે જાણ્યું. આંખ તો ન જ મિચાવા દેવી. નદીના પાણીના પ્રવાહમાં ખેસીને તે કરવાનું છે તે લક્ષમાં રાખજો. સૂર્યનાં કિરણોને કારણે આંખ મિચાઈ જાય તો મોઢા ઉપર તફન આરપારદર્શક એવું બીણું ખારીક કપડું રાખીને સૂર્યની સામે પ્રાર્થનાભાવવાળું ત્રાટક કરવાનું રાખશો. આંખો મિચાઈ જવા દીધા વિના જ્યાં સુધી સહજમેળે ત્રાટક થયા કરે, ત્યાં સુધી પ્રાર્થનાભાવને દઢાવી દઢાવીને તેમ થવા દીધાં કરવું, ને તે થશે જ એવો આત્મવિશ્વાસ રાખ્યાં કરવો.

કરાંચી,

હરિ : ૐ

તા. ૧૬-૩-૪૦

૧૯૨૪માં થયેલી પ્રાર્થના

(શાદ્દલવિક્રીડિત)

હું આકંદ કરી રહ્યો ઉર ઘણું, માયાં પછાડી મરું,
તું કેમે કરતાંય સૂહેજપણે કે' ના મારું માને પ્રભુ !
'રીઝે કેમ કરી પ્રભુ !' ઉર ઊંડાં એના વિચારો કરું,
એમાં મગ્ન રહું, ઉકેલ પણ ના કે' આવતો, શું કરું ?

x

x

x

ઊંડું કાળજડાનું દર્દ જઈ કયાં મારું રડું હું પ્રભુ ?
 જેથી શાંત પડું, વળે હૃદયમાં સંતોષ જેથી ? પ્રભુ !
 મૂંઝાઉં ઉર કેટલું ? કર કૃપા, મારી ભણી જો, પ્રભુ !
 તારો હાથ કૃપા તણો ધરી શિરે આરામ દે ને, પ્રભુ !

×

×

×

વારંવાર લળી લળી નમી તને હું પાય લાગી કહું,
 ફેંકી બાપ ! કૃપા-કટાક્ષ સઘળાં દે કિલ્મિષો બાળી તું,
 હૈયે એક જ વાંછના ફળવી દે તું એટલી હે પ્રભુ !
 તારી પાસ ફરી અવર ના માગીશ હું કં કશું.

જો કે' આશ્રય બાપથી નવ મળે જાવું પછી કયાં બીજે ?
 શું એવા ગુણ ના હશે મુજ મહીં કે સૂઝાય તું ના કરે ?
 મારે એક જ આશરો જગતમાં તું-એકલાનો પ્રભુ !
 જીવી આશ પરે રહ્યો તુજ ઊંડી, તો પૂરજે કોડ તું.

×

×

×

તારે પાલવ હું પડયો ત્યમ છતાં ના દર્દ પૂરું મટયું,
 એવું ઓપધ આપ કે મૂળ થકી જાયે બળી તે બધું;
 તું-જેવો ન સમર્થ વેદ કહીયે જાણી ઢળ્યો પાદ હું,
 નિંદાશે તુજ નામ રોગ મટશે જો ના પૂરો, તો પ્રભુ !

×

×

×

શેં આપે નવ લક્ષ ? દુઃખદરિયે ડૂબી રહ્યો છું પ્રભુ !
 પોકાર્યા કરતો તને હર ધડી, હે રામ ! હે રામ ! હું;
 ક્યારે પાર ઉતારશે જલધિથી પેલે કિનારે પ્રભુ !
 જોયા રાહ કરું હમેશ, કરશે કે સહાય તું, હે પ્રભુ !

રાંખો સો બાલ્ય કર્મોમાં તેવી એકાગ્રતા નરી.

૧૪૧

વલવલાટ અને તલસાટ

તલસાટ અને વલવલાટ એ બેમાં ઘણો ઘણો ફેર છે. તલસાટમાં ભાવનાની ઉત્તેજના છે ને તેનો આવેશ ને આવેગ પણ ભારે હોય છે. તલસાટ થાય તે યોગ્ય છે ને થવો પણ જોઈએ; પરંતુ વલવલાટની વૃત્તિ તો તદ્દન અયોગ્ય છે. ‘આમ કરી જોઉં કે તેમ કરી જોઉં,’ એ તો વલવલાટનાં લક્ષણો છે. તમારે બીજાં બધાં જ સાધનો છોડી દેવાં હોય, તો ભલે છોડી દો. ભલે કશું ન બને પણ માત્ર જો જપ એકલો જ હૃદયમાં હૃદયથી પૂરા ભાવ સાથે કર્યા કરવાનો અભ્યાસ રાખશો અને જો તે ચાલુ જીવંત રહેશે તોયે તેટલું બસ છે ને ઉત્તમ છે. તેવા સાધનથી પણ પરિણામ તો તે જ આવવાનું છે. પરંતુ ‘આ થતું નથી ને તે થતું નથી’ એમ દુઃખી થયા કરી એ વિષે મનમાં આત્મવિશ્વાસ ગુમાવ્યા કરવાનું પરિણામ જે નીપજે છે, તે તો મુદ્દલે યોગ્ય નથી. જે કંઈ કરવું હોય તે કરો, પણ તે પૂરા આત્મવિશ્વાસથી કરો. ને ન કરવું હોય ને થતું ન હોય તો બધું જ છોડી દેવું તે આપણા માટે શ્રેયસ્કર છે. હા, જરૂર. એમ ભલે થાય કે આપણે ધ્યાનની આદર્શની કક્ષાનું જે માપ રાખ્યું છે ત્યાં પહોંચવાનું છે, પણ તે તો હજી યોગ્ય પ્રમાણનું થતું નથી, પરંતુ તેવું કંઈ એકદમ બની જતું નથી. એ તો માગી લે છે દીર્ઘ કાળનો સદ્ભાવપૂર્વકનો નિરંતર જ્ઞાનભક્તિપૂર્વકનો અભ્યાસ. એવા અભ્યાસમાં જ્યારે નિરંતરતા પ્રગટે છે ત્યારે એવી નિરંતરતામાંથી એવા પ્રકારના સાધનનો ભાવ પ્રગટયા વિના રહી શકતો નથી.

“ભલે ને કપાયો હશે પંથ થોડો
છતાં વેગ એમાંથી છે જન્મવાનો.

તે નક્કી માનજો. પછી શાને માટે વેવલાવેડા ને વલવલાટ ?

જીવતોજગતો પ્રયત્ન

ક્યારે ક્યારે નામસ્મરણમાં મંદતા હતી તે અહીં રહ્યો રહ્યો
મારે લખવાનું હવે જરૂરનું નથી. પહેલાં અહીંથી કાગળમાં તેમ
લખવાનું થતું તે બધું હેતુપૂર્વકનું હતું, ને તેમ ત્યારે લખતો હતો.*

હવે મારે તેવી રીતે લખવું જરૂરનું પણ નથી. પ્રભુકૃપાથી
આ જીવમાં તેવી શક્તિ છે ને તેનું સ્વજનને જ્ઞાનભાન થાય
તે જરૂરનું હોવાથી તેવા હેતુની ભાવના પ્રગટાવવાને માટે
પ્રભુકૃપાથી તેમ થયા કરતું. આપણને આપણા વિષે સમજ
પડી જવી જોઈએ અને તેનું યોગ્ય ભાન પણ પ્રગટવું જોઈશે
કે ક્યારે કેવું ધ્યાન ને સ્મરણ થયા કર્યું. જે કંઈ આ જીવ
તમને લખે, તેનો પ્રેમભક્તિભાવે ઉમળકાથી જેટલો સ્વીકાર
થાય ને તેમ વર્તવાનું બને, તેટલું યોગ્ય બધું થવાનું છે તે
નિશ્ચયપણે જાણશો. બાકી તો,

“અનુભવીએ એકલા આનંદમાં રહેવું રે,”

એમ સદાય આનંદમાં જ રહેવા ને જીવતા ભાવનાપૂર્વકનો
જીવતોજગતો સળંગ પ્રયત્ન આપણે કર્યા કરવાનો છે.

* જુઓ ‘જીવનસંશોધન’: પાનાં ૮૪, ૪૦, ૬૮, ૮, ૧૮૪, ૨૧૩
અને ૨૪૨. ‘જીવનમંડાલ’: ૧૧૧, ૧૧૬, ૧૪૫.

નહિ તો કર્મમાં પૂરા ભેળાઈ જ તમે જશો. ૧૪૩

તમને રોજ રોજ લખાતા કાગળમાં મારા જીવનની તે કાળની પ્રાર્થનાઓ જે લખું છું, તે પ્રાર્થનાઓનું હાઈ તો મારાથી તે કાળે પ્રભુકૃપાથી તનતોડ જે પુરુષાર્થ થયા કરતો તેમાંથી પ્રગટતું હતું.

કરાંચી,

હરિ: ૐ

તા. ૧૭-૩-૪૦

૧૯૨૪માં કરાચેલી પ્રાર્થના

(વસંતતિલકા)

તારી કૃપાની રજ માત્ર પ્રભુ ! મને દે,
જેથી થઈ શકું પવિત્ર હું રોમરોમે;
સંતાપ બાળી, મુજ સર્વ સમાવી દે તું,
તારા પદે સ્થિર બનાવ તું લક્ષ મારું.

x

x

x

તારા પ્રભુ ! ચરણની બલિહારી ન્યારી,
રહેજે સદાય ઉર, એ , પર જાઉં વારી;
એ એકલી મુજ મૂડી જગ રાંકની હું
જેના વડે ભરણપોષણ હું કરું છું.

x

x

x

વેકુંઠનાથ, જગદીશ, મુરારી, રામ !
હે દીનબંધુ ! શરણે તુજ રાખ ઠામ;
તું ગોપીકાની મનવૃત્તિ પ્રભુ ! કરી દે,
હે કૃષ્ણ ! મોરલી ધૂને તુજ મસ્તી દેલે.

x

x

x

કયાંયે ન ચેત પડતું મુજને જશીયે,
મારા શરીર મહીં આગ, બળી રહી છે;

તારા કૃપાજળ થકી પ્રભુ ! હોલવી દે,
તો તો મહાન ઉપકાર કર્યો ગણાશે.

X

X

X

કહેતાં કદોર વચનો દિલ ચાલતું ના,
કહેવા જતાં વધુ તને દિલ કંપતું આ;
કેવી રીતે કહું તને પ્રભુ ! સાંભળે કે ?
મારે જરૂર તુજ કાન ઉઘાડવા છે.

નિરાશ ન થવું

તમે રોજ જે પ્રાર્થનાઓ મોકલો છો, તે પરથી પણ
જોઈ શકાય છે કે હૃદયમાં ઊભરાતી લાગણીને યોગ્ય
ઉપયોગ થઈ શકતો નથી, ને મનના નચાવ્યા નાચો છો.
મા જીવ ત્યાં હતો ત્યારે પણ તમને કહ્યું હતું કે ‘તમે
એકલું સ્મરણ કર્યા કરશો તોયે બસ છે.’ પરંતુ દિલમાં
તમને એમ રહ્યા કરે છે કે ‘બીજાં સાધનમાં હું નબળો
નીવડ્યો, વગેરે વગેરે.’ તમારે કશું એવું ધારવાની જરૂર જ
નથી. તમારે જે કંઈ કરવું હોય તે પ્રેમથી કર્યા કરો. પરંતુ
તે પછી તેના ઉપરના આમ કે તેમ વિચાર કરવાનું છોડી
દો. કેટલીય વાર તમે મને પૂછ્યું હતું, ‘મારું ધ્યાન કેવું
થયું હતું ?’ તો પણ તે કહેવાની સાફ ના પાડી હતી. તેમ
છતાં હજી પણ એવા પ્રકારના ભ્રમણાના કૂપમાં કયાં સુધી
કર્યા કરશો ! મારા વહાલા ! જે કંઈ કરવાનું છે તે ઉમળકાથી
કર્યા કરો. ધ્યાન પણ કરવાનું ન ફાવતું હોય તો મૂકો
તેમાં પૂજો. એકલું ભાવાત્મક સ્મરણનું સાધન કંઈ નાનું
સૂનું નથી. જે કંઈ થયા કરે તે ઉમળકાથી થવા દો ને

અંતર-બહારના ભાગો સી એવા કરી નાખજો. ૧૪૫

પાછું પ્રેમથી લગવાનને સોંપ્યા કરો. કંઈક નવું અનુભવો કે નવી ભાવના, નવી સમજણ ઊગે ત્યારે તો જરૂર લખવું. સાધનની બાબતમાં તે કર્યા કરવા સિવાય બીજા વિચાર જ આપણે કરવાના નથી. અને થાય તો તે પરત્વે કશું મહત્ત્વ આપણે પ્રગટાવવાનું કે પ્રગટવા દેવાનું નથી.

આત્મલક્ષી સ્વાવલંબન

પરાવલંબી કે પરલક્ષી બનવાનું આપણું દષ્ટિબિંદુ નથી; આત્મલક્ષી થવાનું છે. આપણે આપણી મેળે આપણા પોતા પર આધાર રાખતા ને તે પછી જ્ઞાનભક્તિપૂર્વકની નમ્રતા કેળવી કેળવીને ને રાખીને શીખવાનું રાખીએ તો કેટલું ઉત્તમ ! તેવું કેટલી વાર પ્રેમથી તમને કહેલું છે ! માટે હવે તો તમે પત્ર લખવાનું પણ બંધ કરો તોયે વાંધો નથી. જોકે એમ લખું તો પાછા તમે તર્કવિતર્કે ચઢી જશો, એટલે માત્ર મનના ઊભરા કાઢી નાખના પૂરતા પત્ર લખવા હોય તો ભલે લખશો.

ધ્યાનમાં કાવ્યસ્ફુરણા

ધ્યાનમાં કવિતા કરવાનું કેટલીક વાર ઊગે એ સ્વાભાવિક છે, કારણ કે કવિતાનું ઉદ્ભવસ્થાન ઊર્મિ છે. પરંતુ કવિતા લખવાની ઊર્મિ ધ્યાનમાં પ્રગટે ત્યારે તેનો સદુપયોગ એ રીતે કરવાનો છે કે ઊર્મિને દિલમાં દિલથી વધારેમાં વધારે એકાગ્ર થવામાં વાપરવી. ધ્યાન કરતી વેળાએ કવિતા લખવાની ઊર્મિ

૧૪૬ ધ્યાનમાં જોમ તટસ્થે ઊંડાં અસ્પર્શ થા રહો:

પ્રગટે, તો ધ્યાન છોડીને કવિતા લખવા બેસી ન જવું. ધ્યાન પૂરું થાય તે પછી જો તે યાદ રહે તો તે લખી લેવી, પરંતુ ધ્યાન દરમ્યાન તો નહિ જ. કયું ગૌણ અને કયું પ્રધાન, તેનો વિવેક આપણે રાખવાનો છે. વળી ધ્યાનમાં સમયની ગણતરી કંઈ કશી કરવાની નથી, એ પણ મેં તમને જણાવ્યું છે. હવેથી કેટલો સમય ધ્યાન આપ્યું તે લખશો નહિ ને તમે પણ એની ગણતરી કરશો નહિ.

સ્વસ્થતા

‘હાંકતાં હાંકતાં ત્રાટક શરૂ કર્યું.’ આપણે આમ કરીએ ને પછી નાસીપાસ થઈએ તેમાં કોનો વાંક ? સાધન તો તદ્દન સ્વસ્થતાથી, સ્થિરતાથી ને શાંતિથી કરવાનું હોય. તે વળી કંઈ આમ તે થતું હશે ? ત્યાં યોગ્ય સમયે પહોંચવું હતું તો વહેલા જવું હતું અને ધારો કે મોડું પડાયું હોય તો કાં તો તે બંધ રાખવું, કે કાં તો સંપૂર્ણ સ્વસ્થતા અને શાંતિ જાળવીને તે કરવું.

બીજાનું ન જોવું ને અંતર્મુખ થવું

આ જીવ પ્રતિ ભાવ આવે છે, એનાથી લાગણી, ભિન્ન તો સ્ફુરે છે, પરંતુ એને dissipate વેરવિખેર કરી દેવાય છે. માટે તમને લખ્યું છે કે તમારે માત્ર સ્મરણભાવ ઉપર ધ્યાન રાખ્યા કરવાનું છે. બીજાનું જોયા કરવાની ટેવને સદંતર છોડી દો, નહિતર જાતે દુઃખી થયા કરશો. ‘આપણે નાલાયક નીવડ્યા’ એવા ખોટા ખ્યાલો દોડાવવાના હોય નહિ.

ઊલટું એવા પ્રકારની લઘુતાગ્રંથિ (inferiority complex)-
 માંથી મુક્ત થવાનું છે. આવી લઘુગ્રંથિ ઊપજવાનાં જુદાં જુદાં
 ઘણાં કારણો હોઈ શકે છે. બીજાંથી સાધનાનાં સાધન સારી
 રીતે થઈ શકે છે, એવી રીતે બીજાંનું જોયા કરવાની ટેવમાંથી
 આપણામાં 'લઘુતાગ્રંથિ' પ્રગટાવવાની શક્યતા છે. આપણામાં
 પણ ચેતનવંતી પ્રાણુવાન શક્તિ પ્રગટે, તો આપણે પણ તેમ
 કરવાને સમર્થ છીએ, એવી ઇચ્છાશક્તિને સખળ કરવાની છે.
 દ્વિધાપણું આપણે નહિ છોડી શકીએ તો આપણને તે કોણ
 છોડાવી શકવાનું છે ? હજી આપણને કોઈક અમુકના જેવા
 થવાની લાલસા થયા કરે છે, એને તો સમૂળગી ફગાવી દેવી
 પડશે. આપણે જે છીએ તેમાંથી જ દિલમાંનું ચેતનવંતું
 એક જન્મવાનું ને થવાનું છે. માટે બીજાં શું કે કેટલું કરે
 છે કે કરી શકે છે, એવા વિચાર કર્યા કરી આપણે નાસી-
 પાસ થવાનું નથી. વળી માત્ર બહાર દેખાતા સાધનાના
 પ્રયત્નોથી તે માનવીની અંદરની સાધનાનું માપ ન કઢાય,
 તેમ તેની કક્ષાનું માપ પણ આપણાથી કાઢી શકાવાનું નથી.
 આપણે તે કાઢવા કે માપવા જઈએ, તો તેથી કરીને આપણને
 પોતાને જ અન્યાય પણ કરી બેસીએ અને તેનાથી કરી ગ્લાનિ
 કે નિરાશા ઊપજવાની. બીજાં પરત્વેનાં દષ્ટિ, વૃત્તિ ને વલણ
 આપણે તો સમજી સમજીને અંતર્મુખતા કેળવવામાં વાળ્યાં
 કરવાનાં છે. પોતે જેમ જ્યાં બિલો હોય, ત્યાંથી આગળ જવાના
 હેતુથી પોતાના જ દોષોનું નિરીક્ષણ કર્યા કરી તેમાંથી મુક્ત
 થવાવા સારુ આપણે તે પ્રકારના પ્રયત્નની સાથે પ્રાર્થનાના
 સાધનનો પણ ઉપયોગ કરવાનો છે.

૧૪૮ ખુલ્લા થાઓ પ્રભુ પ્રત્યે, આપણાં સર્વ કર્મને—

કરાંચી

હરિ: ૐ

તા. ૧૮-૩-૪૦

૧૯૨૪માં કરાયેલી પ્રાર્થના

(વસંતતિલકા)

તારા પ્રભો ! પ્રભુનીર તણા પ્રવાહે,
હૈયું રહો સતત તે છઠ્ઠકાતું નિત્યે;
તે એટલી જ ચરણે મુજ પ્રાર્થના છે,
હે વાસુદેવ ! ધરજે મુજ વાત કાને.

× × ×

છે અંધકાર પ્રસરેલ બધે જ જ્યાં ત્યાં.
આકાશમાંય પણ છે કહી તારલા ના;
છે દીપ ઉર, પણ કામ ન આપતો તે,
કો માર્ગદર્શક નથી, પ્રભુ ! શેં જવાશે ?

× × ×

જ્યાં વાગશે તુજ સહેજ કૃપાટકોરો,
ત્યાં ચિત્ત, બુદ્ધિ, મન, તર્ક, ગળી જશે સૌ;
ત્યારે કહેલું, બકલું પડશે મને ના,
ભેગાં જ કામ કરશે મળી એક સૌ ત્યાં.

× × ×

દેવું જ હોય, પ્રભુ ! તેટલું દુઃખ દેજે,
ને જા ! પ્રભુ તું ! મુજ પ્રાણ નિચોવી લેજે;
જા ! તું મને સુખ કદી પડવા ન દેજે,
ઓથી બગાડી શકશે મુજ શું વધારે ?

× × ×

પ્રભુદોરવણી નીચે મૂકી દો પ્રાર્થીને હદે.

૧૪૯

હે નાથ ! જ્યાં સકળ વિશ્વ નિભાવતો તું,
ભારે પડું પ્રભુ ! તને હું જ એકલો શું ?
ભૂલી જઈશ પ્રભુ ! ના મુજ ભાળ લેજે,
ને સિંચજે તુજ કૃપામૃતવારિ નિત્યે.

x

x

x

ફેલાય જે મુજ મહીં પ્રભુ ! 'હુ' 'મનાદિ',
પાદે સમર્પણ તને કરવા હું ધારી;
ભૂંસાઈ જઈ સમૂળો, કરું યત્ન એ હું,
પાસે જતાં ત્યમ જતું પણ ધ્યેય આધું.

કોઈ પણ ઉપાયે સ્વસ્થતા

હવે તમારે માત્ર સ્મરણભાવનું સાધન કર્યા કરવાનું છે, ને સમર્પણભાવનું તો ખરું જ. જ્ઞાનભક્તિભાવે જેટલું અંત-મુખ થવાય ને રહેવાય તેટલું ઉત્તમ. પ્રાર્થનાનું સાધન તો છે જ. ધ્યાન બાબતમાં જો સ્પષ્ટ ન લાગે તો વળી આપણે આડાઅવળા વિચારે ચઢી જઈશું કે આ તો vote of censure (નાલાયકીનો મત) થયો. એટલે ખાસ લાગુ છે કે ધ્યાનમાંથી જો જાગૃતિ, એકાગ્રતા, શાંતિ, પ્રસન્નતા, તટસ્થતા, સમતા, ધૈર્ય વગેરે પ્રકારનાં રચનાત્મક લક્ષણો ઉત્પન્ન થતાં હોય કે વધતાં હોય તો ધ્યાન કરવાનું રાખશો, પરંતુ જો એમાંથી વિચારની તુલા સ્થિર ન રાખી શકાય એવી સ્થિતિ ઊપજતી હોય, તો બહેતર છે કે એવું ધ્યાન કશું ન કરવું. જે સાધનથી કરીને તે સાધનનો હેતુ જ ફળી શકતો ન હોય અને તે સાધનથી એવી સ્થિતિ જો ઉત્પન્ન ન થતી હોય ને ઊલટી સ્થિતિમાં આપણે પરિણામ પામતા જતા હોઈએ, તો

એ સાધન જ મૂકી દેવું યોગ્ય ગણાય. અથવા તો તે કરવાનાં રીત અને ભાવમાં કયાં આપણો દોષ છે, તે શોધી કાઢી તેને યોગ્ય રીતે કરવાની કળા પ્રાપ્ત કરવી ઘટે. સાધન પોતે જોટું હોવાનો ઓછો સંભવ છે. સાધનને અને તેને કેવાં કેવાં યોગ્ય પગલાંથી આચરવું તે જાણી લેવું જરૂરનું ખરું. પરંતુ કોણે ને પગલે કોઈ આપણને ચલાવ્યા કરે તેવું તો કદી કાળ કોઈનાથી બની શકવાનું નથી. આપણા પોતાનામાં એવો દિલનો ભાવ પ્રગટે છે, ત્યારે તે પ્રકારનું સાધન બતાવાતાં આપણાથી તેમ બની શકતું હોય છે.

નિશ્ચિંતતા

આપણે વિચારોના ચગડોળે બહુ ચઢી જઈએ છીએ. એટલે પ્રથમ તો આપણે એના ઉપર કાબૂ મેળવવાનું કરવું જોઈશે. હવે તમે પત્ર લખો ત્યાં સુધી અહીંથી કશું નહિ લખાય. આમાં vote of censure (નાલાયકીનો મત) જેવું કશું નથી. માત્ર આપણે આપણી જાતને વધારે તટસ્થતાથી ઉત્તમ રીતે નિહાળી શકીએ, તેની કેળવણીને માટે આ પગલું છે. કૃપા કરીને આપણે તો સર્વ પ્રકારે નિશ્ચિંત બનવાનું છે.

પ્રેમનું સર્વશ્રેષ્ઠ સાધન

આ જીવ માટે જે પ્રેમની ઊર્મિ તમને ઊઠે છે તેનો જો સાધનાની પ્રગતિમાં ઉપયોગ ન થઈ શકતો હોય, તો તેવી ઊર્મિ સાચુના ફીણના પરપોટા જેવી ગણાય ને ? પ્રેમોર્મિ તો શક્તિ છે. તે આપણું ઉત્તમ સાધન છે. ધારો કે આ જીવ

માટે તમને પ્રેમની ઊર્મિ દિલમાં પ્રગટી તો તેવા ગાળાના સમયમાં તેવા પ્રકારની જાગેલી પ્રેમની ઊર્મિથી મારામાં તમારું દિલ એકાગ્રતાથી પરોવાયેલું અનુભવાય તો તે પણ તે પ્રેમોર્મિનું પ્રગટેલું યથાયોગ્યપણું સમજી શકાય. કોઈકના પરત્વે પ્રગટેલી પ્રેમોર્મિ તો આપણને તેનામાં એકતાનતાથી પરોવી દઈ શકે છે. એવી દિલમાં દિલથી પ્રગટેલી પ્રેમની ભાવના તો પરસ્પરની દિલની નિકટતા પ્રગટાવે છે. એવી પ્રેમની ભાવના તો ભેદને ઘટાડે છે. આ જોવ પરત્વેની તમારામાં પ્રગટતી પ્રેમની ઊર્મિને શક્તિરૂપ સમજીને કૃપા કરીને તેનો ઉપયોગ કરવાનું આપણે લક્ષમાં લેવાનું છે.

કર્મ

આપણને અધિકાર છે માત્ર કર્મ કરવાનો; અને તે કર્મ પણ એવી રીતે કરવાનું છે કે તે કર્મ કરતી પળે મનમાં આમ કે તેમ કોઈ પણ પ્રકારના દ્વિધાભાવ કે અન્યથાપણાના વિચારો પ્રગટવા ન ઘટે. કર્મને જીવનહેતુના ભાવને લક્ષમાં રાખીને કર્યા કરવાનું છે. આપણને જે કંઈ સૂઝયું છે, તે કર્યા કરીએ ને એમાં જ બધું લક્ષ ને બધી શક્તિ પરોવીએ, એટલું જ આપણે માટે યોગ્ય છે ને એ પૂરતું છે. કર્મનાં પરિણામને ખ્યાલમાં રાખ્યાં કરવાથી તો ખોટી અધીરાઈ પ્રગટે છે ને એ તો મનની વિહ્વળતા ને ચંચળતાનું એક લક્ષણ છે. એથી કરીને તો આપણને જે જોઈએ છે, તે જ ઊલટું વધારે શુભાવી બેસીએ છીએ. કેમ કે મનની વિહ્વળતા ને ચંચળતાના સ્વભાવને આપણે વધારે સતેજ કરવાનું રાખીએ છીએ; ન્યારે આપણે હેતુ તો મનની તુલા સ્થિર રાખવાનો છે.

ઊર્ધ્વરેતસ્

આપણે આખરે તો ‘ઊર્ધ્વરેતસ્’ થવાનું છે. તેવું થવાયા વિના સાધનાની આગળની ભૂમિકાઓમાં ટકી રહેવાની શક્તિ કઠીકાળ પ્રગટી શકવાની નથી. સત્ત્વગુણમાં ભાવાત્મક ચેતનવંતી નિષ્ઠા પ્રગટતી જાય છે, અને તે જેમ જેમ વિકસતી જાય છે તેમ તેમ ઊર્ધ્વરેતસ્ થયા પછીની શક્તિનું માપ હાલના આપણા જીવનથી આપણને કઠી આવી શકવાનું નથી. એવી અંતરનાં મૂળની શક્તિ પ્રગટયા વિના સર્વોચ્ચ કક્ષાની સાધના થવી અશક્ય છે. જ્યારે સત્ત્વગુણની પ્રતિષ્ઠા પ્રગટે છે અને ભાવમાં ભાવથી નિરંતરતા પ્રગટે છે, તેવી સ્થિતિમાં જ ઊર્ધ્વરેતસ્ થવાપણું શક્ય છે. હજી તો આપણે કેટલાયે નકારાત્મક વિચાર, વૃત્તિ ને વલણમાં સપડાઈ જઈએ છીએ! અને તેમને ટાળી શકવાના એકધારા જીવતાજગતા તનતોડ પ્રયત્ન કરી શકવાની પૂરી જાગૃતિ પણ પ્રગટેલી નથી, ત્યાં ફર, ફર, આંધેની તે માર્ગની હકીકત લખતાં પણ મને તો સંકેત થાય છે. આપણે સકળ પ્રકારની જીવદશાની વૃત્તિ, વિચાર ને લાગણીથી મુક્ત થવાનું છે. પહેલાં તો કેટલું થવાનું કરો! તે પણ એમનું એમ કંઈ થઈ શકવાનું નથી. તેને માટે આંતરિક શક્તિની ઘણી ઘણી જરૂર છે. એવી will power (દૃઢ સંકલ્પશક્તિ) નું સાધન અંતરમાં પૂરેપૂરું જાગૃત થયેલું હોય અને જ્યારે આપણે તેને કામમાં લેવું હોય ત્યારે તેને તેમ લઈ શકીએ, એવી જીવંત કળાની શક્તિ પ્રગટેલી અનુભવીએ, ત્યારે તેવી શક્તિના આધારે જીવદશાનાં

વૃત્તિ, વિચાર ને વલણથી આપણે મુક્ત થઈ શકવાની સ્થિતિમાં હોઈએ છીએ. પરંતુ હાલમાં તો આપણાં મનાદિ કરણમાં એવાં કેટલાંયે નકારાત્મક વલણો પ્રગટે છે અને તેની સાથે તેના આનુષંગિક વિચારોથી આપણે વિશેષ પરોવાયેલા પણ થઈ જઈએ છીએ અને તેવી પળે તેનો સામનો કરવાની જાગૃતિ પણ પ્રગટેલી અનુભવી શકાતી નથી. વળી જે સ્મરણભાવનું નિર્દોષ, નિર્મળ, સહજ, સરળ સાધન આપણે લીધું છે, તે સાધનમાં પણ આપણે એકધારા હજી પ્રગટી શકતાં નથી. તો ઊર્ધ્વરેતસુ થવાની વાત તો શું પરંતુ નિમ્નગામી વાસનામૂલક વૃત્તિઓનું ઉન્નયન પણ આપણાથી બની શકવાનું નથી. જો જાગવું હોય તો જાગવું પડશે. જાણીને જે કોઈ સાધનાના અભ્યાસમાં એકધારો મંડ્યાં કરે છે, તેવાને તો મંડ્યાં કરવામાં જ રસ પ્રગટે છે.

કરાંચી,

હરિ : ૐ

તા. ૧૯-૩-૪૦

૧૯૨૪માં કરાયેલી પ્રાર્થનાઓ

(શિખરિણી)

પધારે જો તું તો, ઉર-ઉમળકે સ્વાગત કરું,
પ્રભુ ! સેવા તારી પણ પળ કર્યા હું વળી કરું;
કરું પૂજા-અર્ચા પ્રણય-જળ-અર્ધ્યે નિત પ્રભુ !
તને ભાવો અર્પી નિત નિત નવા ધન્ય બનું હું.

×

×

×

કહ્યા હંમેશાં શું કરવું તુજને બાપ ! પડશે ?
બધુંયે જ્યાં જાણે, બકબક કરાવે મુખથી શે ?

મને દેવાનું જે દુઃખ ગમતું હો, દે પ્રભુ ! ભલે,
પડી તારે પાલે સુખ કદીય સ્વપ્ને નવ દીઠું.

X

X

X

પ્રભુ ! જેની ! હું તો મરું છું કચડાઈ વજનથી,
ભલે, દોરાવેલા તુજ ડગ ભરાજે મુજ ચકી;
કૂબોને તો પ્રેમે શિર જ ધરવાં યોગ્ય પ્રભુ ! છે.
સ્વભાવે બિચારાં પગ ચગદવાં કીક નહિ તે.

X

X

X

(શાદ્દુર્લભવિકીરિત)

મારું છે મન વાંદરા સમ પ્રભુ ! ના ઠામ રહેતું કદી,
દોડાદોડ કરી મૂકે જહીં તહીં, કૂદ્યા કરે તે વળી;
જે ! એને પ્રભુ ! બાંધવા ચરણમાં તારે મથ્યાં હું કરું,
મારાથી બનતું ન જે, તુજથી તે થાશે, કરી દે, પ્રભુ !

X

X

X

મારું દર્દ મિટાડને ! કરગરું, સૂઝેવાય ના જે, પ્રભુ !
બાળી મૂળ જ રોગનાં પ્રભુ ! મને સાજો કરી દે, કહું;
તારું ઔષધ સેવું હું, વળી બધી પાળું ચરી હું પ્રભુ !
તોયે દે નવ દાદ, શું કરું હવે ? સામું જરી જો પ્રભુ !

X

X

X

હંયામાં તવ પાદચિત્વન કર્યાં પ્રેમે કરું છું, પ્રભુ !
કયારે કર્મથી મુક્ત બાળ કરશે પ્રારબ્ધના ? હે પ્રભુ !
કયારે હર્ષ તણી નદી ઉર ઊંડી રેલાવશે તું ? પ્રભુ !
કયારે તું પ્રગટાવશે હૃદયમાં એ જ્યોત તારી ? પ્રભુ !

ભાવના

સાધનના અભ્યાસમાંથી પ્રગટતી ભાવનાનો જ્યારે ધોધ
પ્રગટે છે, ત્યારે તેની ભાવોર્મિના આવેશને આવેગના ઉત્કટ

પણના પ્રાપ્ત્યના પરિણામે નકારાત્મક વૃત્તિઓ અંદર છુપાઈને વ્યક્ત ન થતાં ગૌણ રીતે પડી રહ્યાં કરે છે. ભાવનાનું જોશ જ્યારે જ્યારે નરમ કે મંદ પડી જાય, ત્યારે જ આવી જીવદશાની નકારાત્મક વૃત્તિઓનું જોર પાછું પ્રગટવા માંડે છે. એનાથી મુક્ત થવાનો એકમાત્ર સહજ ઉપાય ભાવનાના પ્રવાહમાં જ વહ્યાં કરાય તે છે. ભાવનાને જીવંત વહેતી રહેવાને માટે સાધનના અભ્યાસની જેમ જરૂર, તેમ તે પરત્વેની અભીષ્માની પણ તેટલી જ જરૂર. જીવનવિકાસ પરત્વેની તમન્ના ધગધગતી પ્રગટ્યાં કરે તો ભાવના તો આપમેળે વહ્યાં કરશે. સાધનના અભ્યાસ પરત્વેનો ઓક હજી જે આપણો વળી શકતો નથી, તેનું કારણ જીવન પરત્વેની સાચી તમન્નાની મંદતા છે. અને તે મંદતાને તેજસ્વી કરવાને માટે આપણે જે પ્રકારનું મથવું ઘટે તે પ્રકારના પ્રયત્નમાં આપણે મંડ્યાં રહી શકતાં નથી. આને માટે જો આપણને આપણા પોતાના જીવનવિકાસ પરત્વેના ધ્યેય માટેનું સંપૂર્ણ એકધારું દૃઢ, નિર્ણયાત્મક, મક્કમ વલણ દિલમાં દિલથી પ્રગટેલું રહ્યાં કરે, તોપણ સાધનનો અભ્યાસ થઈ શકે ખરો. સાચી રીતે તો જીવનવિકાસના ધ્યેય પરત્વેનું લક્ષ પણ આપણને એકધારું રહેતું નથી.

નિરંતરતા પ્રગટાવો.

જો સાચેસાચ આમ હોય તો પછી આપણે જે સમયે સદ્ગુરુને સ્વીકારવાનું કયું તે શેને આધારે એમ કોઈ પૂછે, તો મારે તેને એટલું જ કહેવાનું છે કે આપણે તેવી વેળાએ

૧૫૬ પોતે કર્યા વિના કાંઈ કૃપા જો માગશો તમે,

આવેશના ને આવેગના ઉત્કટપણામાં હતા; — નહિ કે આપણને તે કાળે જીવનવિકાસના ધ્યેય પરત્વે અંતરનું અંતરથી મહત્વપૂર્ણ લક્ષ પ્રગટી ગયું હતું; અને હવે પણ જો આપણને એમ સમજાય કે જે કરવા જેવું છે, તે તો તે જ છે, તો તેટલું બસ છે. શરૂ શરૂમાં ભલે ને અભ્યાસમાં ઉત્સાહ ન પ્રગટતો હોય તોપણ તેવા પ્રકારના અભ્યાસને વળગી રહેવાનો પ્રયત્ન કર્યા જ કરવો. તેવા પ્રયત્નમાં નરી માત્ર શુષ્કતા લાગ્યા કરે તોપણ તેને વળગી રહો; જોકે અભ્યાસમાં સહજતા પ્રગટે એવો સહજભાવભર્યો પ્રયત્ન તે જ યોગ્ય ગણાય; પરંતુ તેવું કંઈ બધાંનાંમાં આપોઆપ પ્રગટી જતું હોતું નથી.

નિશ્ચયાત્મક વર્તન

દરેક નાની નાની બાબતમાં આપણે પોતે જ નિર્ણય કરી લેવાનો અભ્યાસ પાડવાની ખાસ જરૂર. આપણને જો બરાબર સમજણ પડી હોય ને જાણતા હોઈએ કે આપણામાં સગવડવૃત્તિ છે, તો તેવી વૃત્તિને નિર્મૂળ કરવાને કાજે અથવા તો તેને નિષ્પ્રાણ કરવાને માટે જે કાર્ય સૂઝે તેનો નિર્ણય એકદમ ત્વરિત રીતે લીધા કરવાનું રાખવું અને તેમાં આમ કે તેમ વિચારો પ્રગટે તે વેળા નિર્ણયના જોશને વળગી રહેવું. આપણામાંનાં ઘણાંને વિચારના લાંબા લાંબા તાંતણા જોડીને તે પછી નિર્ણય કરવાની જે ટેવ છે, તે તો જવી જોઈશે. આપણે જે કર્મ કરીએ, તે દૃઢતાથી ને નિર્ણયાત્મકપણાના સ્વભાવથી કરીએ તો જ તેવા પ્રકારની સગવડવૃત્તિના મૂળને નિર્મૂળ કરી શકીએ. ગમે તે કર્મ કરીએ પણ તે તે

ઊભો ન પડખે રે'શે પ્રભુ પોતાની મેળ તે

૧૫૭

એકભાવથી સંપૂર્ણ નિષ્કૃયપણાના ભાવથી તે થયા કરે તો જ જીવનમાં દૃઢતા ને મક્કમતા સજીવન થઈ શકે અને સજીવન-પણે ટકી પણ શકે. ગમે તે કર્મ કરીએ પણ જો તે નમ્રતા રાખીને તેમાં સમભાવથી વર્તીને કરીએ અને શ્રીપ્રભુપ્રીત્યથે કર્યા કરવાની ભાવનાને દૃઢાવીને તેમ કર્યા કરીએ ને એથી કરી સાધનાની ભાવનાને સતેજ કરવાનું ગળ મેળવી શકતા હોઈએ, તો તેવા ભાવથી ને તે રીતથી કર્મ કરવું તે હિતાવહ છે. કોઈ પણ કર્મ કયા હેતુથી ને કેવા ભાવ સાથે માનવી કરે છે, તે તેની જીવનકક્ષાનું એક માપલક્ષણ છે. કર્મ કર્યા વિના તો ચાલતું જ નથી ને ચાલવાનું પણ નથી. તો જે કર્મ આપણે ભાગે કરવાનું આવે તે કર્મથી ને તે કર્મ દ્વારા જીવનનો હેતુ સતેજ થતો રહે એવી રીતે તે કરવું ઘટે. ધ્યાન-પ્રાર્થનાદિ સાધનની જેમ, આવી રીતની કર્મના આચરણની કળા એ પણ એક ગળવાન સાધન છે. ઘણું ઘણું શીખવાનું, જાણવાનું ને અનુભવવાનું કર્મ દ્વારા પણ જીવનમાં મળે છે, એટલે જ મારી વિનંતી છે કે આપણે કર્મ કરતાં કદી પણ કંટાળવું નહિ. જો કર્મ કરતાં કંટાળો પ્રગટ્યો, તો તેવું કર્મ અનેક ગણું વધારે આપણને ચોંટવાનું છે અને વળગવાનું છે એટલે જે કર્મ કરીએ તે શ્રીપ્રભુપ્રીત્યર્થનો હેતુ સાથે રાખીને કરીએ. અને તેવો હેતુ ફળે તેવી રીત ને તેવા ભાવે કરીએ, એટલું ખાસ લક્ષમાં રાખવાનું છે.

ધ્યાન

ધ્યાનમાં કોઈ કલ્પના આવે તો એમાં આપણે કંઈ લક્ષ આપવાનું નથી અને રાખવાનું નથી. ધ્યાનમાં તો સ્થિર ભાવે

૧૫૮ પૂરું મરી મથો જાતે સર્વ યત્ન કર્યા કરી,

જ રહ્યાં કરવાનું છે. ઊલટું, જે પ્રગટે તેનો તે વેળાએ ઉત્કટ ઇન્કાર કરવાનો છે. અને બહુ બહુ તો તેને તટસ્થતાથી, સમતાથી જોયા કરવાનું છે. પરંતુ હવે તો અગાઉ કાગળમાં લખ્યું છે તેમ શાંતિ, પ્રસન્નતા, સ્થિરતા, તટસ્થતા, સમતા આદિ ન નીપજતાં હોય ને યદ્વાતદ્વા થતું હોય તો ધ્યાન એકલું ન કરતાં નામસ્મરણ જે ઉત્તમ સાધન છે તે કરવાનું ચાલુ રાખશો.

તમે તમારે ચલાવ્યે રાખો. હવે નકામા ચગડોળે ચઢવાનું નથી. તેમજ નિરાશામાં ડૂબી જવાનું પણ નથી. જો આ જીવથી છૂટા થઈ જવામાં આનંદ પ્રગટતો લાગે તો તેમ કરવા પણ સંપૂર્ણપણે સ્વતંત્ર છો. કોઈ કોઈનાથી બંધાયેલું નથી. આ જીવ તો એનાથી બંધાયેલો છે ને એનામાં છે. હવે તેવા જીવનના અંતરભાવને વિસ્તારની કળામાં પ્રગટાવવાનો કાળ છે. એટલે તેની રીતે પ્રેરાઈ શકવાનું બનતું હોવાથી જીવના હેતુ અર્થે જે જે સ્વજન આપમેળે પ્રભુકૃપાથી મારી કને આવેલાં છે, તેમનામાં પણ તે ભાવે પ્રેરાયેલો રહું છું ખરો, પરંતુ તમે છૂટા છો. કૃપા કરીને મનને સ્થિર કરવાનું રાખો. આ શું? ને આ શા ખેલ? અને જેમ દોડવાનું સૂઝે છે તેમ આપણે પણ કાં એની પાછળ દોડીએ છીએ? બહુ બહુ તો એના ખેલ જોયા કરો ને સ્થિર રહો - એટલી પ્રાર્થના છે. જે કરવાનું હોય તે કરી ચૂકવું. પછી એના વિચારો ઉદ્ભવતા હોય તો એમાં સમાધાન પ્રગટાવવું.

પૂરી ચેનનતા રાખી, કૃપા-સ્હાય ચહો પછી.

૧૫૯

કરાંચી,

હરિ : ૐ

તા. ૨૦-૩-૪૦

૧૯૨૪માં થયેલી પ્રાર્થના

(શિખરિણી)

પ્રભો ! પ્રેમે મેં તો તુજ ચરણ સર્વસ્વ દીધું છે,
હવે તારે જોવું કરવું ઘટતું, તે કરવજે,
બધી ચિંતા તારે શિર જ મૂકી; જે ના નીભવશે,
લજતાં હું, તારે પણ પ્રભુ ! લજવું જ પડશે.

x

x

x

બધી વાતે ડાહ્યો મુજથી પ્રભુ જ્યાં છે મુજ શિરે,
પછી ચિંતા કંઈ ઉરમહીં ધરું હું જરીય શેં ?
જવાનું જ્યાં જ્યાં છે, પ્રભુ લઈ જશે સારથિ બની,
મને નિર્ધરિલે સ્થળ જરૂર, વિશ્વાસ મનથી.

x

x

x

પ્રભુ ! તારે મારે જુગજુગથી સંબંધ કંઈ છે,
નિભાવે જે ના તે, કહીને જઈ, કહે, બાળ ઠરશે ?
બધું તું તો મારે મન જીવન-સર્વસ્વ પ્રભુ ! છે,
બન્યો છે તેયે તું પરમ પ્રભુ ! હા ! શત્રુ મુજ શેં ?

x

x

x

હઠાવી મારી કો હૃદય-ગમગીની નવ શક્યું,
ફર્યો જ્યાં જ્યાં હું ત્યાં, ધ્રુવડ સમ દીકું જગ બધું;
નિરાશામાંથી હું કદીય નીકળી શું નહિ શકું ?
અરે ! ખંડાવાનું નિશદિન રહેશે કરમ શું ?

x

x

x

પ્રભુ ! હંમેશાં હું રહું જગતને બાપ ! નમતો,
કદી ભૂલેચૂકે શિર મુજ ઝિંચું હું ન કરતો;

૧૬૦ પ્રયત્ન જે કરો તેમાં પ્રભુની સ્મૃતિ જે હશે

રહેવામાં નાના આણુ પણ થકી લાભ બહુ છે,
મને એવો રાખી મુજ હૃદયને ઊધ્વ કરજે.

x

x

x

કૃપા વર્ષાવી રૂહે મુજ પર પ્રભુ ! તું હર ઘડી,
પ્રભુ ! માગું છું હું બસ તુજ કને એટલું લગી;
બીજી વાંછા મારે હૃદય તણી હંમે પ્રભુ ! નથી,
તને એ માટે હું નિશ્ચિન સ્તવું છું હૃદયથી.

તમને જે લખ્યું છે, તે તદ્દન યોગ્ય છે. તમારે એક મહિનો બસ દીધે રાખવું. નવું જણાય ને અનુભવાય તો જ લખવું, નહિતર નહિ. મનને સ્થિર કરવાને અને તેની તુલા શાંત રાખવાને તેવા પ્રકારના પ્રયત્નમાં મંડ્યાં રહેવું ભાવપૂર્વક જ્ઞાનપૂર્વક પ્રયત્ન કર્યા કરવાનો છે.

મનની સ્વસ્થતા

તમે મનની સ્થિતિ બાબત વિગતવાર બધું લખ્યો છો, તે ખોટું તો નથી; પણ મનના ઊભરા બધા કલવાઈ જાય, તો તેથી કરી તે બધું નીકળી જાય છે એવી માન્યતામાં ભ્રમણા છે. નીકળી ગયું તો ત્યારે જ ગણાય કે તે બાબતના કોઈ સંસ્કાર કે વિચાર, વૃત્તિ, વલણ કદી પણ ન જાગે. તમે મનનાં મનથી આવેગ સાથે જે વિચારપરંપરા જગવો છો અથવા તો જાગે છે, તે યોગ્ય નથી. ટ્રેનનો સમય થઈ ગયો હોય ત્યારે જેમ કોઈ એક માનવી ગાડી પકડવાને માટે હાંકળો ફાંકળો થઈ ને આમતેમ યદ્વાતદ્વા તૈયારી કરે ને બીજો કોઈ અંદરની સમતુલા જાળવી રાખીને ઉતાવળ કરે તો તે બંને

ચેતના-પ્રાણવાળી, તે કામ યોગ્ય થયાં જશે.

૧૬૧

સ્થિતિમાં ફરક છે, તેવી રીતે આપણે શાંતિ, સ્વસ્થતા, ધીરજ વગેરે પ્રકારની સમતુલા જાળવવાને કેળવાવું પડશે. આપણી મેળે જે કંઈ કરીએ તેમાં દિલ દઈએ તે સાચું છે. પરંતુ દિલ દીધેલું ત્યારે જ ગણાય કે જેમાં મક્કમતા, દૃઢતા, નિશ્ચય, ભાવના વગેરે પ્રગટેલાં હોય. કર્મમાં હાંફળાફાંફળાપણું, બેગાકળાપણું, કદી પણ ન પ્રગટવાં ઘટે. આપણાં પ્રકૃતિ ને સ્વભાવ વડે તેમ થતું હોય તો તે દોષ છે. તેનો સ્વીકાર પ્રકૃતિ ને સ્વભાવ પાસે કરાવવાની ખાસ જરૂર. પૂરા ખંતથી, ઉત્સાહથી, ધીરજથી, નિશ્ચયથી તેવી રીતે જે કંઈ બને તે કર્યા કરવું. એવું કર્યા કરવામાં બધો જ પ્રેમભાવ ને દિલ પરોવાઈ ગયેલાં હોવાં જોઈએ. પરંતુ તે સાથે સાથે તેના પરિણામને માટે અધીરા, ચંચળ કે અસ્વસ્થ ન થઈ જઈએ.

મૌન

જેમ જેમ મનમાંની અનેક વિચારની પરંપરાઓ અટકતી જશે ને શાંત થવાતું જશે, તેમ તેમ શ્રીભગવાનની કૃપા અવતરણ થતી કે છતી થતી જાય છે, એનો અનુભવ પ્રત્યક્ષપણે થશે. નાહકના બળાપા ને ઉધામા કરવાના નથી. તમને યાદ છે કે એક વાર તમે કહેલું કે તમને કેટલાંક વર્ષો ઉપર બે સાધ્વી બહેનો મળેલાં; તેમની તરફ જરા ભાવપૂર્વક તમે જોયેલું, એટલે થોડી વાર પછી તેમાંનાં એકે આપમેળે તમને કહેલું કે 'મૌન રક્ષો; શક્તિ બઢ જાયગી.' તે મૌન તે સ્થૂળપણે મૂળા રહેવું તે નહિ. એ મૌન એટલે તો હાલના તબક્કે

વિચારોના ખળભળાટ, પ્રાણનાં પ્રચંડ વાવાઝોડાં, બુદ્ધિમાં શંકા, સંશય અને અનિશ્ચિતતાના પરિણામે જન્મતી ગડમથલો, સંસ્કારોનું ઊભળ્યા કરવું ને અહમ્મી જોરદાર જીવદશાની પ્રેરણાઓ. આ બધાંમાંથી મુક્તિ મેળવવી તે મૌન. પ્રભુકૃપાનો આ વિર્ભાવ આવા પ્રકારની પ્રગટેલી નીરવતાની ભૂમિકામાંથી જ થઈ શકવાનો છે તે નક્કી માનજો.

શરીરનું નડતર

‘શરીર નબળું છે ને તે સારું હોત તો આમ કરત, આમ થાત, ને તેમ થાત, એવા ઊથલપાથલ કરાવતા વિચારથી ભરેલી શરીર બાળતની ઝંખના પણ હવે વધારે વખત કરવાની નથી. ઝંખના તો રાખો, પરંતુ તે ધ્યેય પરત્વે. શરીરને કારણે કામ અટકી શકતું જ નથી. પહેલાંનાં કરતાં તો શરીર તમને સારું કામ આપે છે, તેની તમે ના નહિ પાડી શકો. ધ્યેયને પ્રાપ્ત ન કરી શકવાનું એકમાત્ર કારણ જો શરીર હોય, તો તો રોગી, દુઃખી, દર્દી કદીયે ભગવાનને ભજી જ ન શકે ને ? ના, તેમ નથી... આપણી જીવદશાના સ્વભાવનું ને પ્રકૃતિનું આવરણ એટલે કે જે કંઈ શુભ આત્મતત્ત્વનો પ્રકાશ પડવામાં આપણી અંદર પડદારૂપ છે, તેનાં અનેક લક્ષણોમાંનું કે આ વિર્ભાવોમાંનું એક લક્ષણ તે વ્યક્તિનું શરીર છે. જેમ તેનાં પ્રકૃતિ ને સ્વભાવનાં લક્ષણ ને આ વિર્ભાવ તેની બુદ્ધિ તેનું મન વગેરે છે, તેમ તેનું શરીર પણ છે. આ રીતે જોતાં ને સમજતાં ધ્યેયપ્રાપ્તિને જે આડે આવે છે. તે તો પ્રકૃતિ ને સ્વભાવ છે, ને શરીર તો તે પ્રકૃતિ ને સ્વભાવનું

અંગ માત્ર છે. એટલે પ્રકૃતિ ને સ્વભાવ ઊધ્વગામી થાય તે જ મહત્ત્વનું આપણું કર્મ છે. આપણે જે સાચવવાનું છે, તે અંદરનાં કરણોને - મન, બુદ્ધિ વગેરેને. આંતરિક કરણો જ્યારે ચેતનાના પ્રકાશથી આલોકિત થાય છે, ત્યારે તે તે કરણો તેને (ચેતનાને) અનુસરવા માંડે તેવી ભૂમિકામાં શરીર પણ તેને અનુસરવા માંડે છે. તેથી કરીને 'શરીરને લીધે જ કશું બનતું નથી,' એમ માનવું નહિ, પરંતુ આપણાં પોતાનાં પ્રકૃતિ ને સ્વભાવ તેવા પ્રકારનાં છે. તેને લીધે પ્રગતિ થતી નથી, તેવું જ્ઞાન પ્રગટાવવાનું રાખવું. શરીર, પ્રકૃતિ ને સ્વભાવને વશ છે. તે પ્રકૃતિ ને સ્વભાવને અનુસરે છે. જીવદશાના માનવી-માત્રનું તેવું હોય છે. શરીર નથી ચાલી શકતું તે આજસ અને પ્રમાદને કારણે. ૧૯૩૯ના ગુલાઈની ૬ઠી તારીખના દિવસે તમારું પહેલવહેલું અનુષ્ઠાન થયું, ત્યારે મેં તમને કહેલું કે 'ઘોર તામસની સ્થિતિ છે.' ત્યારે તમને ઘણું ઘણું આશ્ચર્ય થયું હતું. પરંતુ ખરે હકીકત તો એ છે કે શરીરની સ્થિતિને કારણે પ્રગતિમાં વાંધો પ્રગટી શકતો નથી. પ્રગતિમાં વાંધો પ્રગટે છે તે તો સ્વભાવ ને પ્રકૃતિને લીધે જ.

ચેતનપુરુષનું શરીર

અલબત્ત, જે જાગી ગયેલો ચેતનપુરુષ છે, તેનું શરીર પણ તેની જાગી ગયેલી ચેતના પ્રગટ કરે છે, પરંતુ તેવો ચેતનપુરુષ શરીરે રોગી હોય તેમ છતાં આત્માનુભવની મુક્ત કે આત્મનિષ્ઠ દશામાં તેવો ચેતનપુરુષ હોઈ શકે છે. એનાં શરીરને રોગી હોવાનાં કારણો સાધારણ માનવીનાં રોગી હોવાનાં કારણોથી જુદાં હોઈ શકે છે.

આત્મસ્થિતિ કે આત્મનિષ્ઠાની કક્ષા એટલે ચેતનની પૂર્ણતાનો આવિર્ભાવ. તે પછીથી પણ એવા ચેતનપુરુષનો વિસ્તાર સહજપણે પ્રગટતો જ રહે છે ખરો. તેવો ચેતનપુરુષ કે મુક્તાત્મા તેના શરીરના પાર્થિવપણાથી તો મુક્ત થઈ ગયેલો હશે જ; એટલે કે નિરોગી કે રોગી શરીરમાં વાસ કરતો હોવા છતાં તે સર્વભાવે વિસ્તાર પામતો જતો હોય છે. શરીરનું નિરોગી હોવું કે લાંબું ટકવું, તે આત્મસ્થિતિનું માપલક્ષણ નથી. આત્મતત્ત્વ અવર્ણનીય છે છતાં તેને વર્ણવાય તો તે સર્વથી પર એવું સૂક્ષ્માતિસૂક્ષ્મ અને સ્થૂલાતિસ્થૂલ તત્ત્વ છે. જ્યારે જીવદશામાં ચેતન છે તો ખરું; પણ તે જીવદશાનું જે શરીર છે તેમાં જે ચેતન છે તે તો મૂળ, વિદ્યેષ, આવરણથી આચ્છાદિત થયેલું છે. એવા કારણ વડે કરીને આત્મતત્ત્વના આવિર્ભાવ પામવાપણાની શક્યતા, સ્વભાવતઃ એવા મળવિદ્યેષથી આચ્છાદિત શરીર હોય ત્યાં નથી. ચેતનામાં નિષ્ઠા પામેલા આત્માએને શરીરનું બંધન નથી. શરીરની મર્યાદા તેઓએ સ્વીકારેલી છે ખરી, પરંતુ શરીર હોવાની અનિવાર્યતા પણ નથી. તેથી શરીર ટક્યા જ કરે એવી ખેવના પણ તેમને નથી.*

પ્રકૃતિ ને સ્વભાવની જ નડતર

આ તો બધી અત્યાર પૂરતી આડકથા થઈ. એમાંથી પ્રસ્તુત તો એટલું જ છે કે શરીર આત્મતત્ત્વના પ્રગટ

* જુઓ લેખકનું પુસ્તક 'જીવનસંદેશ', પા. ૨૮૨.

તેવા ભાવ તણો હોયે અભ્યાસ પાડતાં રહો.

૧૬૫

થવાપણામાં કે વિકાસમાં બાધક નીવડે છે એવું નથી. જો તે નીવડતું લાગતું હોય તોપણ ખરી રીતે તો માનવીની સમગ્ર પ્રકૃતિના એક કરણ, કે અંગ તરીકે. આમ ખરી રીતે તો એનાં પ્રકૃતિ ને સ્વભાવ જ બાધક છે, નહિ કે શરીર. અંતરનાં મનાદિ કરણોની માફક શરીર પણ એક કરણ-સાધન-છે કોઈનાં પ્રકૃતિ ને સ્વભાવ શરીર દ્વારા નડતાં હોય, તો કોઈનાં બુદ્ધિ દ્વારા અને કોઈનાં પ્રાણ દ્વારા નડતાં હોય છે; પરંતુ નડતર તેનું શરીર કે બુદ્ધિ કે પ્રાણ છે એવું નથી. સાચી રીતે તો નડનાર તેનાં તેનાં સમગ્ર પ્રકૃતિ ને સ્વભાવ છે. એટલે એના પર જ આપણે વિશેષ લક્ષ રાખવાનું છે, તે લક્ષમાં રાખશો.

પ્રેમભાવ

પ્રેમભાવની માત્રા દિન પર દિન બઢતી જાય ને જીવન પરત્વેની ભાવના જીવંતપણે પ્રગટયાં કરે તો તમન્ના તો જરૂર વધે. આપણે ધ્યેયને બઢલે બીજી વસ્તુઓ (જેમ 'શરીર નડે છે' એવા વિચાર ને તેથી થતી ગ્લાનિ) માટે ઝંખના રાખ્યાં કરીએ છીએ. તેથી તમારા પર ક્રોધ પ્રગટે છે કે 'બાણે કેમ કરીને તે હુકીકત એમને સમજાવું?' જો કે ઘણીયે વાર તમને એ બાબતમાં લજ્યું તો છે. મનને બહુ જ આપણે દોડવા દઈએ છીએ અને તેમાં કોઈ પ્રકારની સ્થિરતા ટકતી નથી. તો કૃપા કરીને તેમ મથવાને પ્રેમ રાખશો.



૧૬૬ શુદ્ધ અભ્યાસ બુદ્ધિનો નકામો ખાલી તે ગણો;

કરાંચી,

હરિ: ૐ

તા. ૨૧-૩-૪૦

૧૯૨૪ માં કરાયેલી પ્રાર્થના

(વસંતતિલકા)

છે ગોકુલેશ ! પરિપૂર્ણ તું એકલો જ,
ને હું સ્વભાવવશ જીવ છું એક માત્ર;
તોયે છતાં તુજ ભણી મુજ દષ્ટિ રાખું,
પોતા તણો ગણી મને તુજ અંક લે તું.
x x x

મેળે સ્વયં બનતું હો, જ્યમ થાય જે જે,
ના આડખીલી બનતો, હું થવા દઉં તે;
સંસ્કારયોગ થકી ભોગ મળ્યા હશે જે,
તે ભોગવાઈ જ જતાં મુજ કામ થાશે.
x x x

આડું કશું અવળું મેં ક્યું હોય જે જે,
મારી પરે કરી દયા પ્રભુ ! માફી દેજે;
ના જે તને રુચતું, ના મુજથી બનો તે,
ને હોય જે પ્રિય તને મુજથી થજે તે.
x x x

સંપૂર્ણ આશ્રય મને મળતાં જ તારો,
આનંદ-પ્રેમ-રસનો કૂટશે કુવારો;
એ કલ્પના મહીં હું દિ' તુજ સર્વ ગાળું,
આશા, નિરાશ બનતાં, ઉર તેથી ધારું.
x x x

હાંજ પ્રભુ ! ગગડી જાય પ્રયંડ એવું,
તોફાન વાયુ તણું જો ! ઉર માંહી જમ્યું;
તે સંગ એકલની હું પ્રભુ ! શી વિસાત ?
તારી કૃપાથી રહું તોય ઊભો ટટાર

ભાવનાનું સાતત્ય

ઠંડા પાણીના ઉપચાર કરવાનું ક્યારનુંયે તમને લખ્યું છે, પરંતુ તે કરીએ નહિ તો તે શું સૂચવે છે ? આપણે જ તે માટે વિચારી લેવું. મહીગળતેશ્વરથી * આવ્યા તે પછી તમને કહ્યું હતું કે વાસનાનો અમુક પ્રકાર આપણામાં છે ને તે આપણામાં જાગે છે ત્યારે તેના પરત્વેના સચેતનપણાથી તેને સંયમમાં લેવા પૂરતા આપણે સચેતન નથી રહી શકતા, તેથી તેવું બનતું હોય છે. વાસનાનું ઊર્ધ્વીકરણ ત્યારે જ શક્ય બને છે કે જ્યારે આપણા આધારનાં કરણોમાં સાંગોપાંગ ભાવનાનું સાતત્ય પ્રગટેલું હોય છે. એની મેળે વાસનાનું રૂપાંતર કદી થઈ શકતું નથી. તેથી પ્રથમ શરત તો કરણોમાં પ્રગટેલું ભાવનાનું સાતત્ય છે.

નિશ્ચિંતતા

સાધનાનાં સાધનોમાં સમયની ગણતરી કૃપા કરીને કાઢી નાખજો. ભાવ એ જ એનું માપ છે, અને તેની પણ વેપારીની માફક ગણતરી કરવાની નથી. મન, પ્રાણ વગેરે કરણો સારાથે દિવસમાં એવી ઉચ્ચતમ ભાવનામાં જ જો દોરવાયેલાં રહ્યાં કરશે, તો સૌ સારાં વાનાં જ થશે. નકારાત્મક વૃત્તિ કે જીવદશાની વાસના પ્રગટે તેની માત્ર ચિંતા કર્યા કરવાથી કશું વળતું હોતું નથી. ચિંતાથી તો તેની પકડમાં આપણે વિશેષ જકડાયેલા રહીએ છીએ. ચિંતા તો આપણે કંઈ કશા વિષે રાખવાની જરૂર નથી.

* જુઓ 'જીવનસંશોધન', પા. ૫૬૭.

સદ્ગુરુની સ્મૃતિ

કવિતા જરૂર લખશો, એ તો ઠીક છે; સાધનની ભાવનાને વધુ તેજ બનાવે એવા પ્રકારની કવિતા માત્ર લખશો. પરંતુ આ જીવ વિષેની નહિ. આ જીવ તમને યાદ આવે છે તે ઠીક છે, પરંતુ તેવી યાદથી જે ભાવના પ્રગટે તે સાધનમાં વેગ આપી શકતી ન હોય, તો જરૂર જાણવું કે તે યથાર્થ પ્રકારની યાદ નથી અને એવી યાદ પ્રગટાવવાપણામાં અનાસક્તિવાળો ભાવ પ્રગટેલો નથી એમ સમજવાનું છે.

હું પણાનો ઉપયોગ

‘હું પણાનાં દર્શન’ આપણને થાય છે, તે તો સાચું છે; પરંતુ તટસ્થતાથી હું પણું નિહાળ્યા કરવું તેટલું બસ નથી. તેવા હું પણાના મદમાંથી મુક્ત થવાને માટે સાધનામાં તેવા અહંને સાધન બનાવીને તેનો ઉપયોગ કરી લેવાનો છે. જે પ્રભુકૃપાથી તેમ થઈ શકે તો સાધનામાં કેટલો બધો વેગ મળે ?

આત્મનિરીક્ષણ જ કરવું

ખીજ કોઈની કક્ષા આપણે જોવાની નથી. તેમ તે આપણાથી આગળ છે કે પાછળ એ પણ વિચારવાનું કે જોવાનું નથી. આપણાથી તેમ કદાચ થતું હોય તોપણ આપણામાં તેવા પ્રકારની માપવાની શક્તિની યોગ્યતા પ્રગટેલી હોતી નથી એ યાદ રાખવું. એવી સમજવાની યોગ્યતાની શક્તિ પ્રગટ્યા વિના જે કોઈના વિષે કંઈ સમજવાનું કરીશું, તો તેથી

વિચારો શા કરે પેદા સાધના-માપ તે અણી; ૧૬૯

તો વિશેષ પછડાવાના છીએ, તે નક્કી જાણુશોજી. કોઈનાયે વિષે કશો પણ ખ્યાલ કરીએ નહિ તો તે ઉત્તમ છે. બીજાના આંતરિક ભાવને અનુભવી શકતો હોય તો તે અનુભવી તે પ્રકારની ભાવનાને સ્વીકારીને તેનાથી આપણા અંતરમાં તેને પ્રગટાવવાનું બની શકતું હોય છે. પરંતુ આપણું દૃષ્ટિ, વૃત્તિ ને વલણ તો પરભોગી રહ્યાં કરે છે એટલે આ લખવું પડે છે. જોકે આપણે એકલાં જ એવાં છીએ એમ નથી. એવાં તો ઘણાં-ખરા હોય છે, પરંતુ તે બધાં માટે આ જીવને શી નિસ્ખત છે?

ભાવને દેઢાવો.

તમે જે લાગણી આ જીવ પરત્વે રાખો છો તે 'મોટા' ને નામે ઓળખનારી વ્યક્તિ પરત્વે નહિ પરંતુ તેનામાં જે ચેતન-ભાવ પ્રગટેલો છે તે ભાવ પરત્વે અને તે ભાવના આવિર્ભાવ પરત્વે તે લાગણી રાખો છો. તો દ્વિલમાં એવા ભાવની ભાવનાને દેઢાવવાને સચેતન થવું. આટલો બધો ભાવ રાખો તેમ છતાં આ જીવ કેવો નિષ્કુર છે ! તમને પ્રસન્ન પણ રાખી શકતો નથી ને કાગળોમાં પણ તેવો ભાવ પ્રદર્શિત કરી શકતો નથી. પરંતુ હું પણ શું કરું ? કાગળમાં જે પ્રકારનું વ્યક્તિત્વ હોય તેને અનુસંધાનમાં રાખીને મારે તો પ્રભુકૃપાથી લખવાનું બને છે.

આ માર્ગમાં 'Thus far and no further' - 'બસ આટલેથી જ અટકવાનું ને આગળ કશું નથી' એવું નથી.

નિરાગ્રહ

આપણે સર્વ પ્રકારના આગ્રહોથી મુક્ત બનવાનું છે, તે વાત સાચી પરંતુ તેથી કરીને આપણે કોઈ પણ પ્રકારનો કશો ઢંગધડો ન રહે, ને કોઈ નિશ્ચયાત્મક વલણ ન હોય એવું ન બનવું જોઈએ. જેને સર્વ પ્રકારના આગ્રહો ગળી ગયા હોય છે, તે કંઈ નબળો પોતો હોઈ શકતો નથી, એટલું જ નહિ પણ તેનાં તેજસ્વીતા અને ઓજસ કોઈ અનેરા પ્રકારનાં હોય છે. સર્વ પ્રકારના આગ્રહો જેના ગળી ગયા છે, તે તો મરદ છે. તેની મર્દાનગીની છટા અને શોભા ન્યાસ છે. સંપૂર્ણ નિરાગ્રહી માનવી કુંભાર માટીનાં વાસણોને જે માટીના લોંદામાંથી ઘડે છે, તેના જેવો મુલાયમ હોય છે. એવું થયા સિવાય આપણે પૂરેપૂરા સરળ pliable મુલાયમ થઈ શકતા નથી. શરણાગતિની ભાવના પ્રગટાવવા માટે આવું થવું ઘણું ઘણું જરૂરનું છે.

ત્યાગ

આપણાથી હજી પૈસાનો ત્યાગ થઈ શકે, કીર્તિનો ત્યાગ થઈ શકે, સગાંવહાલાંનોયે કદાચ થઈ શકે, પરંતુ ‘આપણાં’ માની લીધેલાં, આત્મસાત્ કરી લીધેલાં એવાં મંતવ્યો, ટેવો, ગણતરીઓ, સમજણો, મૂલ્યાંકનો વગેરે વગેરેનો ત્યાગ થવો મુશ્કેલ છે, અને તે તો જ થઈ શકે કે જો આપણે સતત ઘણો જાગ્રતિ રાખીને જ્ઞાનભાનપૂર્વક પ્રત્યેક પ્રસંગે સત્યને અનંત પાસાં છે એમ ખ્યાલમાં રાખી એ સત્યને દિલમાં દબાવી

વર્તન કોરું એવાનું થશે ના કોઈયે રીતે.

૧૭૧

દઢાવીને અને નિરાશહુની લાવના કેળવી કેળવીને વતી
શકીએ ત્યારે.

કરાંચી,

હરિ: ૐ

તા. ૨૨-૩-૪૦

૧૯૨૪માં રચાયેલી પ્રાર્થના

(વસંતતિલકા)

અજ્ઞાન ઘેરી રહ્યું છે મુજને અગાધ,
તે ગૂંગળાવી રહ્યું છે મુજ શક્તિ પ્રાણ;
કેં કેં પ્રયત્ન કરતાં પણ ના ફવાય,
તો દે કૃપા-કિરણ થાય બધે ઉજાશ.

x

x

x

હું નિત્ય નિર્ભર રહી શકું તું-પદે જો
સંસાર-આશ થકી મુક્ત થઈ શકું તો;
ને સત્ય, પ્રેમ પ્રગટાવી શકું પ્રભુ ! જો
તારી પરે, મુજ થશે સહુ કામ તો તો.

x

x

x

હૈયું પ્રભુ ! કર્યું છે મુજ એવું મારે,
કે કોઈને પથ મળે નવ પેસવાને;
મારે તને પ્રભુ ! તહીં પધરાવવો છે,
હું યોગ્ય સ્વાગત તને કરું શોભતું શેં ?

x

x

x

અગ્નિ જુઓ ! ઉર બળી ભડકે રહ્યો છે,
શેં શાંત પાડું ! જીરવાય ન વેદના તે;
જાણે ભમું જહીં તહીં રથવાટમાં હું,
તો સીંચ હું-પર કૃપામૃતવારિ તારું,

x

x

x

તારું થતું મુજ પરે કરી લે બધું તું,
 થાકીશ ના મુજ શિરે દુઃખ નાખવે તું;
 જો ! ઝીલવા પ્રભુ ! ઊભો કટિબદ્ધ છું હું,
 જોઈ શકીશ મુજ દેવત કેટલું તું.

x

x

x

ગુંજશ શી તુજ કને ? મુજ શી વિસાત,
 કે ગર્વ હું ધરી કર્યા કરું મોટી વાત ?
 રે ! આત્મભાન મુકુરતાં પ્રભુ ! કોક વારે,
 હું-થી ધરાય અભિમાન પ્રભુ ! ક્ષમા દે.

શરણાગતિ

સર્વ પ્રકારમાં નિરાગ્રહી થવાનું તે વાત સાચી, પરંતુ આપણે જે જીવનધ્યેય માન્યું તે પરત્વેનું કર્મ કરવાનો આગ્રહ તો ભારેમાં ભારે રાખવો પડશે. એવા સાધનના આગ્રહથી જે કામ થયા કરે, એનાથી જે કેળવણી ને ઘડામણ થાય છે, અને સાધનાની ઉત્તરોત્તર ભૂમિકાઓ વટાવતાં જ્ઞાન-યુક્ત જે શરણાગતિ પ્રગટે છે, તે સ્થિતિ કૈં ઢીલાપોઆ માનવીની નથી. તે તો એક નક્કર વાસ્તવિક સ્થિતિ છે. તેવી રીતે જીવન પાકતાં પાકતાં જે રસ પ્રગટવાનો છે એને ઢાળવાને માટે, સોનાના રસની લગડીઓ બનાવવાને માટે લોઢાની નાળ હોય છે, તેમ એ રસને આકાર લેવા માટે આપણે એવી નાળ બનાવું પડશે. જેવી નાળ આપણે બન્યાં હોઈશું તેવો આકાર થશે એવું કશું આ બાબતમાં નહિ બને, કારણ કે જે કંઈ તૈયાર થયું હશે તે પણ જો તેને અનુરૂપ ભૂમિકા નહિ બની હોય તો એ જે કંઈ થોડો રસ ઉદ્ભવશે તેને

પ્રાર્થ્યા વિનાનું કાંઈયે કશું ના કરવું કદી.

૧૭૩

પણ લાયક *receptable* બીલનાર પાત્ર, યોગ્ય ન હોવાને લીધે વેરવિખેર પણ થઈ જાય અથવા બીજી રીતે પણ પરિણમે.

પ્રેરક બળ

આ માર્ગમાં આંતરિક સહજ રસ જે પ્રગટે છે, તે તો આપણા સમગ્ર આધારની અમુક યોગ્ય તૈયારી થઈ જાય તે પછીથી. એવી તૈયારીમાં કોઈક એક અમુક જ સાધન કરવું પડે છે એવું નથી હોતું; પરંતુ એટલી વાત ચોક્કસ છે કે સર્વ પ્રકારના આગ્રહો, મતો, ટેવો વગેરે વગેરે બધાંથી તો મુક્ત થવું જ પડશે. ગીતાજીમાં જે સ્વજનોને હણવાનાં કહ્યાં છે, તે આ પ્રકારનાં છે, અનેક પ્રકારની સમજણો જેને મનાદિ કરણ પકડીને બેઠાં હોય છે, તેમનો તેવો બધો વેશ આપણે મુકાવી દેવાનો છે. આ બધું થયા વિના આપણો સાધનામાં ખરેખરો પ્રવેશ કદી પણ થઈ શકવાનો નથી. માનવી જો મનમાં એક વાર લે છે, તો તે તેમ કરી શકે છે ખરો; પરંતુ તેમ કરવાની પાછળ તેને તેવી રીતે પ્રેરાવવાને માટે તેનામાં કોઈક બળ, ધક્કો મારતું હોય એવી રીતે કામ કરતું થઈ ગયેલું હોય તો જ તેનાથી તેવું બને છે. કાં તો માણસને ખરેખરી જવાળામુખીના જેવી ધગધગતી તમન્ના પ્રગટી હોય, કાં તો તે માનવી દઢ મરણિયા નિર્ધારવાળો હોય, અથવા તો તેને તેમ કરવાની ભારેમાં ભારે ગરજ પ્રગટેલી હોય — આવા પ્રકારની તેની જો પૂર્વ તૈયારી હોય છે, તો જ તેવો જીવ તેમ કરી શકે છે. પ્રભુકૃપાથી જે કરવું

૧૭૪ ઊંડી તટસ્થતા, શાંતિ સૌ વૃત્તિથી અવિખતતા,

છે, તેની જ લગની જ્યાં સુધી લાગે કરે નહિ, ત્યાં સુધી કશું વળી શકનાર નથી.

નકામા ઉધામા

લગવાનનું નામસ્મરણ એ તો એક સરળ અહુજ નાનકડું સાધન છે. તે પણ હજી સુધી કોઈથી યોગ્ય રીતે ગની શકતું નથી, અને આપણે નીકળ્યા છીએ હિમાલયનો પહાડ ચઢવા ! આપણે બાથ ભરવી છે તો આકાશને અને એક નાનકડી બે કૂટની જગાને તો બાથ ભરી શકાતી નથી ! મને તો આપણાં બધાંના ફતવા જોઈને દિલમાં એક પ્રકારની ઘણી ઘણી દિલ-ગીરી થાય છે. માણસોને કંઈ કશું કરવું નથી, ને ખાલી ખાલી કશીક મહત્તા મેળવવાના ફાંફાં મારવાં છે ! તે છતાં પાછું પોતાને હોશિયાર ગણવાની તુમાખી રાખવી છે, અનેક પ્રકારના ફાંફા રાખવા છે ને અહમ્ને તો હિમાલયના કરતાંયે મોટું રાખ્યાં કરવું છે ! આ બધી હકીકત હું સ્વજનના દિલમાં જોઉં છું. કોઈને જીવનની ખરેખરી પડેલી હું અનુભવી શકતો નથી. ‘જીવન’ ‘જીવન’ની ખાલી ખૂમે પાડવાથી તે કદી પણ પામી શકાવાનું નથી. જીવન પામવાને માટે તો ભારે આંતરિક તપશ્ચર્યાનો જરૂર છે. અને તપ તેવો કરવાનો ઉમળકો કોઈ સ્વજનના દિલમાં હું નિહાળી શકતો નથી.

સદ્ગુરુનું ઉદ્દેશોધન

ત્યારે ભલાં ! તમે બધાં નીકળ્યાં હતાં શું કરવા ? કોણે તમને જોલાવ્યાં હતાં ? અને જો તમે તમારી મેળે આવ્યાં

છે, તો જે કામ કરવાને માટે આવ્યાં હો, તેને માટે સાવધ થાઓ. જીવનવિકાસ તો માગી લે છે આકરામાં આકરો, ઊંચામાં ઊંચી કોટિનો, પ્રચંડ પુરુષાર્થ. જીવનવિકાસ એ કંઈ રસ્તામાં પડેલું, અથડાતું, અડગાતું, એવું કોઈ ફૂલબુલ નથી કે જે નીચા વળીને લઈ લઈએ. એ તો મળતા જેવું લાગે ત્યારે પણ પાછું ઊડીને આવું જઈને કેવી ભલકદાર રીતે આકર્ષણ પમાડીને આપણને આકર્ષ્યા કરતું હોય છે, અને દૂર ને દૂર દેખાય છે ! આવા પ્રકારનો જીવનવિકાસ પામવાને માટે વણનોતર્યાં તમે બધાં મારી પાસે આવ્યાં છો. ને જીવનનો ઘાટ ઘડવાનો અધિકાર તમે બધાંએ પ્રેમથી ગને સોંપ્યો છે. ઘાટ કેમ કરીને યોગ્ય રીતે ઘડી શકાય તેનો નિર્ણય તો પ્રભુકૃપાથી મારે કરવાનો હોય. અનેક વેળા મેં જાતે જાતરી કરી કરીને અનુભવ્યું છે કે જીવનવિકાસને માટે આમ કરવાની કે તેમ કરવાની કોઈક જીવને સૂચના કરી હોય, તેમાં પણ તેવા કોઈ જીવે પ્રેમભક્તિથી અને દિલના ઉમળકાથી આમ કે તેમ, કોઈ જાતનાં વલણો જન્માવ્યા દીધા વિના તેને ઉમળકાથી સ્વીકારી લીધું હોય, એવું હજી સુધી અનુભવવામાં આવ્યું નથી. આવી હકીકત એ જરૂર જીવનની કમનસીબી છે.

મનની તુમાખી

આપણી ખરેખરી તૈયારી પ્રગટેલી નહિ હોવા છતાં મનની તુમાખી અને તેના તરંગોના જુદા જુદા ઘોડાઓ નિહાળતો નિહાળતો આપણો જીવ કેવો પામર છે ! પોતાને થવું છે

૧૭૬ જે તે કાંઈ કરો તેમાં માગ્યા કરો કૃપા સદા;

કંઈક, પણ કરવું નથી કંઈ જ, એવી આપણી દશા છે એમ જોઈને ઘણો ખેદ થાય છે. માનવી પોતાને અમુક અમુક કરવું છે એમ કહે છે ખરો, પરંતુ તેમ કરવામાં પણ તેનું દિલ પ્રગટેલું પ્રભુકૃપાથી હું જોઈ શકતો નથી. પોતાને થવું છે તો સંપૂર્ણપણે સ્વચ્છ. તેમ છતાં વારંવાર દુર્ગંધથી ભરેલા એવા કાદવકીચડમાં અવારનવાર માનવી રગદોળાયા કરે છે અને વળી પાછું તે પોતે સ્વચ્છ હોવાનું શુભાન ધરાવે છે. આ બધું જ્યારે પ્રભુકૃપાથી નિરખાય છે, ત્યારે મને મારા ગુરુ મહારાજ યાદ આવે છે. તેમણે મને કૃપા કરીને દંડો આપવાનું ક્યું હતું. પરંતુ મેં મૂર્ખાએ તે સ્વીકાર્યો નહિ. પોતે જરૂર સાચા હતા ને હું પોતે તે ન સ્વીકારવામાં ખોટો હતો. ને દંડો પ્રભુકૃપાથી જો મારી પાસે હોત તો મળેલાંની તુમાખીને દંડો મારી મારીને વિખેરી શકાત. પરંતુ આવા પ્રકારની જુદા જુદા પ્રકારની તુમાખીને તોડવાને માટે દંડો એકલો પણ બસ નથી. નકામા નકામા મારી પાસે કોઈ ન આવત, તે પણ ઉત્તમ થાત. આ તો લોક આવ્યા છે પોતાની મેળે, અને કરવું કરાવવું તો કશું નથી ! પોતાનાં મનાદિ કરણને પાંશરાં કરવાનું તો નેવે મૂકવું છે ! તેના કરતાંયે તેમનાથી કરી વિશેષમાં વિશેષ જે ત્રાસ મને થાય છે, તે તો તે બધાં સ્વજન વિશેષમાં વિશેષ તેમનાં મનાદિ કરણને બગાડતાં રહે છે તેથી અનેક પ્રકારનાં મળ, વિશ્લેષ ને આવરણને હઠાવવાનાં છે, ત્યાં તેઓ તેમાં ઉમેરો જ કરતાં રહે છે ! કોઈકનામાં કોઈક સમજણ, માન્યતા, મતાગ્રહ વગેરે વગેરે કંઈક મોળું પડવાનું થાય, ત્યાં તેને ઠેકાણું

કોઈક બીજા પ્રકારનું એવું પ્રગટે છે કે તેની પકડ પાછી જામતી જાય છે. જૂનું જાય અને નવું આવે ને તે પણ ધર કરી ન બેસે, તેની પણ ઘણી ઘણી કાળજી રાખવાની હોય છે.

મરુમ નિર્ધાર કરે.

સ્વજનનાં મનાદિ કરણોની રમત પ્રભુકૃપાથી જ્યારે જ્યારે નજર સમક્ષ પ્રવર્તે છે, ત્યારે તેમાં નથી જોઈ શકતો દિલનો થનગનતો પ્રેમભાવ કે નથી જોઈ શકતો કોઈ પ્રકારની નિર્ણય શક્તિ કે નથી પરખાતી જીવનને ઉન્નયન કરવાની સાચી ધગશ. આવું બધું મારાથી સહેવાતું નથી. આ તો જાણે કે તમે મને સુખ આપવાને બદલે ભારે ત્રાસ આપી રહ્યાં છો ને પાછું તેનું પણ તમને ભાન હોતું નથી કે થતું નથી. આપણે પોતાની મેળે થઈને કોઈકને સદ્ગુરુ તરીકે સ્વીકાર્યા, તો તે સદ્ગુરુને આપણા વર્તનથી કરી, આપણી ભાવનાથી કરી તેને પૂર્ણ સંતોષ આપવાનો આપણો ધર્મ છે. પણ તે તો બધું ક્યાંક ઊડી જતું હોય છે. હજી તો જીવનને ઊંચે માર્ગે લઈ જવું છે, એમ આપણે બોલીએ છીએ, પણ એવા લોકના રાગદ્વેષ હજી તો પૂરેપૂરા મોળા પડેલા હું અનુભવી શકતો નથી. ત્યાં મારે કરવું શું ? જડ જેવા પથ્થરની સાથે માથું અફળાતાં આપણને પોતાના જ માથામાં વાગવાનું છે, તેના જેવી આ હકીકત છે. માનવીના દિલને જે લાગે છે, તે લાગે છે. જે જાતનું લાગે છે, તે જાતનું લાગે છે માનવીનું દિલ જડ પથ્થર જેવું નથી તે હકીકત છે, છતાં તેનું બદલાવું

એક સ્થિતિમાંથી બીજામાં પલટાવી જવાની ક્રિયામાં પલટાવવું, અને એવી રીતે પલટાવાના સાધનમાં મંડ્યા રહેવું, એ તો માગી લે છે દેહ, મજ્જમ, નિર્ધાર. વીજળીની સારડી કંઠણમાં કંઠણ વસ્તુઓમાં સાર પાડવામાં કામચાબ નીવડે છે. એવી રીતે સર્વ કંઈ બનવાને શક્યતા છે. પરંતુ માનવી તે પ્રકારનું દિલ કરીને તેમ કરવા માંડે ત્યારે ને ? ખાલી ખાલી ઉધામા કર્યા કર્યેથી અને નહિ જેવો પ્રયત્ન કર્યા કરવાથી કશું ન વળે.

કરાંથી,

હરિ: ૐ

તા. ૨૩-૩-૪૦

૧૯૨૪માં થયેલી પ્રાર્થના

(શાદ્દલવિકીડિત)

નાનું બાળક ભાંગફોડ કરતું, માબાપને તે ઘણું
એ તોફાન કરી કરી પજવતું, વૂહાવું છતાં લાગતું;
તેવું તું મુજ ધ્યાન કેં લઈશ ના છોરું ગણી તાહરું,
રહેવા ભાવથી એ મથું સતત હું, તો પ્રાણ ત્યાં રેડ તું.

×

×

×

તું મારું દુઃખ ભાંગશે નહિ, પ્રભુ ! તો કોણ કૂહે, ભાંગશે ?
મારે એક મદાર છે તુજ પરે, આધાર કો આપશે ?
જીવ્યું કેમ કરી જશે મુજ થકી આવી રીતે કૂહે પ્રભુ ?
કાઢે શેં નવ ભાળ બાપ ! મુજ તું ? વાંકે ક્યા ? હે પ્રભુ !

નાનામાંથી મોટો યજ્ઞ

સાધનનું દિલમાં દિલની સાથેનું એકધારું પ્રેમભક્તિપૂર્વકનું
અનુસંધાન પ્રગટાવી શકવાનું શહૂર જો આપણામાં પ્રગટાવી
શકીએ તો પ્રભુકૃપાથી સર્વ કંઈ બની શકે તેવું છે.

સૌ કંઈ કરતાં રે'તાં છતાં નમ્ર થવું હદે.

૧૭૯

સંસારવહેવારમાં અનેક જીવોની સાથે આપણે સંબંધ છે. તે તે બધા જીવો સાથે તેમાંનું કંઈ પણ કશું જોયા કર્યા વિના આપણે પોતાના વિકાસ ખાતર સદ્ભાવ પ્રગટાવવાનો છે. આપણે તેમને તેમને માટે ત્યાગ કરવાના ઉમળકાવાળા બનવું જ પડશે અને આપણે જ તેમને માટે પ્રેમ-ઉમળકાથી વિશેષ ને વિશેષ સહન કરવાનું જે આપમેળે આવે તેને ઉમળકાથી તપ સમજીને આપણા પોતાના જીવન-વિકાસના હેતુને અર્થે તે તે સ્વીકારીને તે તે બધું ભોગવીએ, તો જીવન ઊંચું આવી શકે. આવું આવું થવું ને કરવું એ તો હજી નજીવો યજ્ઞ ગણાય. અને એવું જો આપણે પ્રેમ-ભક્તિથી કર્યાં કરીશું, તો તેમાંથી જ જીવનવિકાસની આગળની યોગ્યતા પ્રાપ્ત કરવાને માટે જે મોટો યજ્ઞ થવાની શક્યતા છે, તે શક્યતાનું બળ રોજબરોજ વ્યવહાર-વર્તનમાંથી આપણાથી બનતા જતા તેવા નાનકડા યજ્ઞમાં પેદા થયા કરવાનું છે, તે નક્કી જાણીશોજી. આપણે ચઢવું છે તો હિમાલયના ઊંચામાં ઊંચા શિખર પર; અને નાનામાં નાની ટેકરી ચઢતાં પણ જ્યારે હું સ્વજનના દિલમાં ઉમળકો પ્રગટેલો અનુભવતો નથી, ત્યારે મને અફસોસ થાય છે કે આપણે બધાં હાલી નીકળ્યાં છીએ હિમાલયના ઉચ્ચમાં ઉચ્ચ શિખર પર પહોંચવાને માટે, પરંતુ આ તો ખરે જ શેખચલ્લીની વાત જેવું છે !

જીવન હાંસીખેલ નથી

ખાલી ખાલી તુલ્કા કર્યા કરવાથી જીવનને કદી પામી શકાતું નથી એટલું જ નહિ, પરંતુ એનાથી તો જીવન

વેડકાઈ જતું હોય છે. ઉચ્ચ આદર્શ રાખીને તે પરત્વેના એક ડગલા માટે પણ જો ઉમળકાથી આપણા દિલમાં ન્યોમ્છાવર થઈ જવની ભાવનાનું થનગનાટ કરતું નૃત્ય પ્રગટે, તો જ આપણાથી કંઈક થઈ શકવાનું છે તેવું મને જરૂર લાગે છે. સૂર્ય ઊગવાનો થાય છે, ત્યારે સૂર્યની પ્રભાનાં દર્શન થયા વિના રહેતાં નથી. તેવી રીતે મહાભિનિષ્ક્રમણ કરવાનું હોય કે થવાનું હોય તો તેની પૂર્વતૈયારી રૂપે આપણાથી જે કંઈ પગરણ મંડાતાં હોય તેમાં તેનું વ્યક્તવ્ય પ્રગટેલું જો અનુભવી શકાય તો જ સમજવું કે આપણા મનની સાચી ધગશ જીવનને ઉન્નયન કરવામાં પ્રગટેલી છે. આપણાથી ભરાતા નાનામાં નાના ડગલામાંથી આપણને પરખાઈ આવવું ઘટે કે તે ડગલું ભરવામાં આપણાં મનાદિ કરણની સ્થિતિ કેવી કેવી પ્રગટેલી રહે છે. તેની તેવી તે તે પળે પ્રગટેલી મનાદિ કરણની સ્થિતિ પરથી આપણે આપણું તે તે પળનું માપ કાઢવાનું શીખીએ. જો આમ આપણે નહિ કરતાં જાહીએ, તો આપણે પૂરે ભવાડો કરીશું. આ માગે કંઈ હાંસીખેલ નથી. ને આપણે હજી કેવી કેવી રમત રમીએ છીએ, તેનું પણ જો પૂરેપૂરું ભાન ન જાગી શકતું હોય તો આપણે આપણને પોતાને જ છેતરી રહેલાં છીએ તે નક્કી પ્રમાણવું. આપણે તો સુગંધીદાર ફૂલોની સુવાસ પળેપળ લેવાનું કરવું છે અને અનેક પ્રકરની દુર્ગંધ પ્રગટે એવા મનાદિ કરણના ખેડોમાં હજી તો આપણે અટવાઈ પડીએ છીએ !

ઊઠો ! જાગો ! ટટાર થાઓ !

પ્રભુકૃપાથી તમે જો મારાં ખરેખરાં સાચાં સ્વજન હો તો મારા આવા દિલના બળતા ઝળતા બળાપાને કૃપા કરી

નીરખવાનું અને તેથી કરીને પણ જો તમે ચેતવાનું કરી શકો, તો તે ભારે પ્રભુકૃપા થશે. આપણે જ્યાં જેમ જવું છે, ત્યાં તેમ જવાની તૈયારી ન કરી શકીએ, તૈયારી કરવાને બદલે આપણાથી નીચું જવાતું હોય ને તેવું નીચું જવામાં પણ આપણને તેવી રીતે નીચે ગયા કરવાની સભાનતા પણ ન પ્રગટતી હોય અને ત્યાં યુદ્ધ આપવાનું આપણાથી ન બનતું હોય, ત્યારે મારે આપણી જીવન પરત્વેની ભાવનાને કેવી રીતે સમજવી તે મને સમજાતું નથી. પ્રત્યક્ષ લક્ષણ વિના કંઈ પણ કશું મારાથી માની શકાતું નથી. માટે કૃપા કરીને ઊઠો ! જાગ્રત બનો ! અને જાગીને ટટ્ટાર થાઓ ! અને ટટ્ટાર થઈને કટિબદ્ધ થઈ વિચાર, વૃત્તિ અને વલણની સામે ભારેમાં ભારે સંગ્રામ પ્રગટાવો. જીવનસાધનાના સંગ્રામ એ તો ખાંડાની ધારે ખેલવાના છે. અને એ તો માગી લે છે ભારેમાં ભારે પુરુષાતન. એ પુરુષાતનનો ઉત્સાહ અનંત પ્રકારનો અને અનંત બળ-શક્તિનો છે. એમાં હવાતિયાં, માર્યે કશું પ્રગટી શકે તેવું નથી. મારે તમને બધાંને ગભરાવવાં નથી. પરંતુ જે સાચું છે, તે જ કહેવું છે. આપણે જે કરવાને માટે પ્રભુકૃપાથી ભેગાં મળેલાં છાએ, તે કરવામાં જો તમે સભાનતા ન જગાડી શકતાં હો અને તેમાં તમારાં હિંમત, ઉત્સાહ, ખંત, કાળજી અને ચીવટાઈ ન દાખવી શકતાં હો અને એવી તમારા દિલની ખેવના તમારામાં હોય જ નહિ તો આપણે તે મૂકી દેવું તેમાં સાચી પ્રમાણિકતા છે. અને આપણે તે માર્ગના સ્વજન તરીકે નહિ, પરંતુ જેમ સામાન્ય પ્રકારનાં બીજાં માનવીઓ પ્રભુકૃપાથી મને મળે કરે છે તેમ તેના એક

સામાન્ય માનવી તરીકે રહીએ, તે આપણે માટે તેવી સ્થિતિમાં વધારે યોગ્ય છે.

સદ્ગુરુનું કાર્ય અને સ્વજનોનો ધર્મ

મારે તો પ્રભુકૃપાથી જે હેતુ માટે જે જે મળેલાં છે, તેમને અનેક રીતે આમ ને તેમ ઊલટાંસૂલટાં ફેરવાવી ફેરવાવીને પણ હલાવતાં કરવાનાં છે. ઊલટપલટ થયા વિના જમીનમાં ખી કદી પણ વાવી શકાતું નથી. સદ્ગુરુ પરત્વેની દિલમાં દિલથી દિલની પ્રેમભક્તિ પ્રગટયા વિના અને તેવું પ્રેમભક્તિનું તાદાત્મ્ય પ્રગટયા વિના સદ્ગુરુ પણ આપણામાં જીવનવિકાસની ભાવનાનું ખીજ વાવી શકતો નથી. સદ્ગુરુની તો આપવાની ને ખી રોપવાની સદાય સહજ તત્પરતાયુક્ત તાલાવેલી જ હોય છે. તેવી તાલાવેલીમાં નિરંતરતા પણ પ્રગટેલી જ હોય છે. પણ તે શું કરે ખિચારો ! એની પણ કેવી લાચારી છે, તે કોણ સમજી શકે ? હું તો પ્રભુકૃપાથી એની કૃપાથી પ્રગટેલા આત્મનિર્ધારથી જરૂર કહી શકું છું કે કોઈ પણ સ્વજન જીવનવિકાસ પરત્વેની ખરેખરી જનાણા-સુખીના જેવી ધગધગતી તમન્ના પ્રગટાવીને પોતાના આધારને પ્રપત્તિયોગને યોગ્ય શરણાગતિની સ્થિતિમાં પ્રગટાવી જુએ અને તે પછીથી તેને સદ્ગુરુની કેટલી ને કેવી કેવી મદદ મળે છે, તે જાતે પોતે જ અનુભવી લે. હજી આપણે તો સાધનાની ભાવનાના પ્રકારનું કંઈ કશું મંડાણ તો કર્યું નથી, ને ઉપરથી સદ્ગુરુને ગોદા માર્યા કરવા છે, તે ક્યાંની વળી

હટે ચેતનતા રે'શે જાગ્રતિ, શક્તિથી ભરી.

૧૮૩

વાત ! સંસારવહેવારમાં પણ આપણને મળેલાં કોઈને પણ
જો આપણે અમથાં નકામાં ગોદા મારીશું તો તે સહન કરશે
કે ? અને શું તેવા પ્રકારના વર્તનનું પરિણામ નહિ પ્રગટે કે ?

કરાંચી,

હરિ: ૐ

તા. ૨૪-૩-૪૦

૧૯૨૪માં રચાયેલી પ્રાર્થના

(વસંતતિલકા)

શ્રી રામકૃષ્ણ મુજ દૈવત ઓ હોજો,
હું રાંકની ઉપર નિત્ય પ્રસન્ન રહેજો;
ને રાખજો વરદ હસ્ત પ્રભુ ! તમારો,
મારે શિરે, જગ ભલે નવ સંઘરે છો.

×

×

×

તું પાદપન્ન મુજ સાધન એકલું તે,
એના વડે જીવન એક બનાવવું છે;
ક્યારે અભેદરૂપ એક બની જવાશે ?
સાફલ્ય હેતુનું કરો મુજ રાંકનું તે.

×

×

×

એકકેય કામ બનતું મુજથી ન સીધું,
ભૂલો અનેક કરતો પ્રભુ ! મૂર્ખ હું છું;
મારો બધો જ વ્યવહાર ચલાવજો તું,
એવો સચોટ મથીને કરું યત્ન જો હું,

×

×

×

૧૮૪ બીજાની સાથ શી રીતે વર્તતાં શ્રેય સૌ તાણું;

ટાઢે ઠરી, થરથરી, મરતો પ્રભુ ! હું,
શેં તોય દાબી ઉર લે પ્રભુ ! ના મને તું ?
હું તો ઘણું કરગરું તુજ પાદપદ્મે,
દેશે ન હું ક તુજ તો પ્રભુ ! ના જિવાશે.

× × ×

જો દે મને હુકમ આંખ તણા ઈશારે,
તો તારી પાસ કરું સાહસ આવવાને;
તારો પ્રભો ! દબદબો નીરખી અચંબો
પામું હ્રદે, ડગ ભરાય ન, સ્તબ્ધ ઊભો.

× × ×

થાક્યો વિચાર કરી કેં ક ઘણા પ્રભુ ! હું,
પસ્તાઈને થરણ આખર હું ઢળ્યો છું;
નિભ્રાન્ત નિર્ભય થવા તુજ પાસ આવ્યો,
તો કાઢશે ગરીબને પ્રભુ ! શું તું પાછો !

× × ×

સદ્ગુરુની સહન-મર્યાદા

ચેતનામાં નિષ્ઠા પામેલા આત્મા જે તે બધું સહન કરી લેતા હોય છે, એવી માન્યતામાં નયું અજ્ઞાન ભરેલું છે. શ્રીકૃષ્ણ ભગવાન સાક્ષાત્ અવતાર હતા. કંસે તેમના પરત્વે પૂરેપૂરું વેર રાખ્યું હતું. અમુક મર્યાદા સુધીનું તેઓશ્રી પ્રેમથી સહન કર્યું ગયા. પરંતુ તેની હદ પૂરી થતાં તેમણે કંસનો વધ કર્યો. તેવું જ જરાસંધનું થયું ને શિશુપાળનું પણ. રામચંદ્રે પણ રાવણનો તેવી રીતે વધ કર્યો. શ્રીભગવાને તેમનો વધ કરેલો હોવાથી તેમના જીવનનું કલ્યાણ થઈ ગયું,

થનું રહે હદે તેવો ભાવ ત્યાં રાખવો જિંડો.

૧૮૫

એમ શ્રીમદ્ ભાગવત અને રામાયણ કથે છે ખરાં, પરંતુ તે આપણે નિશ્ચિતપણે તો જાણી શકતા નથી. તેમાંથી નિશ્ચિત પણે જે જાણી શકીએ, એવું તો તે જ છે તેમનો વધ થયો. સદ્ગુરુ પણ તેની રીતે બધું આપણું સહન જ કરી લેશે તેવું તો કૃપા કરીને કદી માનશો નહિ. આપણે તેના પર કરેલું દોષારોપણ આપણને પોતાને જ વિશેષ હેરાન કરનારું થઈ પડવાનું છે તે પણ નક્કર હકીકત છે. આપણે તેના વિષે જે જે કંઈ અન્યથાપણે વિચારતા હોઈશું તેવું તેવું તે તો તેવી રીતે સ્વીકારી લેતો હોતો નથી; એટલે તેની પરત્વેની જાગેલી આપણી વૃત્તિઓ તેની કનેથી પાછી કરીને આપણા પોતાનામાં જ પાછી પ્રવેશે છે અને આમ દ્વિગુણિત ત્રિગુણિત થઈને તેનું જોશ વિશેષપણે પણ પકડી શકે એવી જિંધા પ્રકારની શક્યતાને આપણે પોતે જ પોતાથી કરીને જન્માવતા હોઈએ છીએ. આવી જિંધા પ્રકારની રમત આપણે રમ્યા કરીએ છીએ, અને એથી કરીને આપણે પોતે જ પોતાના પગ ભાંગતા હોઈએ છીએ, તેનું ભાન પ્રગટાવવાને તમારા પરત્વેની પ્રેમભાવનાથી પ્રેરાઈને આ તમને લખું છું.

કશુંકે લક્ષણ તો કેળવો.

પ્રભુકૃપાથી પૂરો સંપૂર્ણ હોવાનો દાવો કદી પણ કર્યો નથી. પરંતુ તમે મને તમારી પોતાની મેળે સદ્ગુરુ તરીકે ઠેરવ્યો, તો પછી તેના પરત્વેની તેવી ભાવનાનું વર્તન જો આપણાં બધાંનું ન વર્તી શકાય, તો તેવાં સ્વજનની સદ્ગુરુ પરત્વેની ભાવનાનું બીજું કયું લક્ષણ પારખવું કે જેથી તેની

૧૮૬ વર્તતાં કાંઈ કો સાથે 'એથી એને થશે શું' શું'

સાચી સમજણ પડી શકે? જે કોઈ જીવે પોતે પોતાની મેળે સદ્ગુરુ કર્યા હોય અને સદ્ગુરુની યોગ્યતા તેને ન પારખતી હોય તો તેવા સદ્ગુરુને તે મૂકી દઈ શકે છે — જોકે આપણામાં તેવું પારખવાની લાયકાત ને તેવી શક્તિ પ્રગટેલાં હોતાં નથી, તે વળી જીવદી હકીકત છે. સદ્ગુરુ પરત્વે સદ્ભાવની ઉત્કટ ભાવના પ્રગટેલી ભલે રાખી શકતાં ન હોઈએ, તેમ છતાં પણ જો જીવનવિકાસના ધ્યેય પરત્વેનું આપણું દૃષ્ટિબિંદુ એકસરખું એકધારું વેગવન્ત કામ કરી રહેલું હોય તો પણ કશો વાંધો નથી. આ તો બધાંનું તેમ પણ નથી ને આમ પણ નથી. અને વાંધાવચ્ચકા આપણે બીજાં બધાંમાં કાઢ્યાં કરવાં છે. આ તો તદ્દન જીવલક-પણાની હકીકત છે. અને તે બતાવી આપે છે કે જીવનવિકાસ પરત્વેનું ખરેખરું સાચું મહત્ત્વ આપણને પ્રગટેલું નથી. આ કાગળ લખી રહેલો છું તો એક વ્યક્તિને, તેમ છતાં પુરુષ અને નારીજાતિવાચક જે સંબોધન કર્યું છે, તે તો બધાં જ સ્વજનોને આ લાગુ પડે છે માટે તેવી રીતે તે સંબોધાયેલું છે. જીવન પરત્વેનું દૃષ્ટિબિંદુ સાચી રીતે કેળવાય ને તે તરફનું સ્વજનોનું લક્ષ્ય પ્રેરાય એવી મારી ધગધગતી તમન્નાને તમે બધાં પ્રેમભક્તિથી જો સ્વીકારી લેવાનું કરી શકો, તોપણ હાલનું જીવન વેગ અને ગતિ બંને પકડી લે. અરે! એટલુંયે જવા દો; પરંતુ જો તમે મને તમારા દિલનું એક સાચેસાચું ખરેખરું સ્વજન ગણતાં હો, અને — અહીં પ્રેમના ભાવની વાત જવા દો, પરંતુ — તમને બધાંને આ જીવ પરત્વે હૃદયની લાગણી જ માત્ર જો હોય, તો તેને કેમ કરીને આપણે આપણા વર્તનથી રાજી રાખી શકીએ અને સંતોષ પમાડી શકીએ એવી

ભાવના તો પ્રગટાવી જોઈએ ને ? તમે બધાંએ મને સ્વજન તરીકે સ્વીકાર્યો હોય, તો ભલે; પરંતુ જો તમે તેવી રીતે સ્વીકાર્યો હોય તો તે પણ માપલક્ષણ તમારા મારી પરત્વેના વર્તાવમાં પ્રગટેલું હોવું જોઈશે કે નહિ ?

પોતે જ સમજવું ને પોતે જ કરવું

આપણે આ સંસારવહેવારમાં જે જે સંબંધો જેની જેની સાથે પામ્યા છીએ, તેની સાથે એટલે કે તે તે જીવ સાથે તેવા ને તેવા પ્રકારનો સંબંધ રાખીને કદી પણ જિંચે આવી શકવાનાં નથી તે નક્કો બાણુશો. સંસારવહેવારમાં આપણે બીજા બધા જીવો પરત્વે તેમનું આપણા પરત્વે હોય તેવું વર્તન દાખવ્યાં કરવાનું નથી. આપણા જીવનમાં જીવન પ્રગટાવવા માટેની શક્તિ કેળવવાને માટે ભાન રાખી રાખીને બધાય મળેલા જીવો સાથે ઉમળકાથી ઘસાઈ ઘસાઈને તેમની તેમની સાથે ઉદાર, વિશાળ દિલ રાખી રાખીને અને તે તે જીવોનું કંઈ પણ કશું આડુંતેડું નજરમાં રાખ્યા વિના આપણે તેમને માટે વિશેષ ને વિશેષ કરતાં થઈ જવું જોઈશે. એવું ઉમળકાથી કરેલું કર્મ આપણને વિશેષ ને વિશેષ તારનારું થઈ પડે છે. હજી તો આપણે આજસં-પ્રમાદને ખંખેરવાનું ઝટપટ કરતાં નથી, આપણામાંનું આજસં અને પ્રમાદ ખંખેરો નાખવાને અવનવી પરિસ્થિતિમાં પ્રભુકૃપાથી સદ્ગુરુ આપણને મૂકવાનું જ્યારે જ્યારે કરે છે, ત્યારે તો ઊલટાં આપણે છેડાઈ પડીએ છીએ. આપણે આપણા સ્વભાવ અને પ્રકૃતિમાં કયું તત્ત્વ એટલે કે સત્ત્વ, રજસ ને તમસમાંનું કયું તત્ત્વ પ્રધાનપણે

૧૮૮

બીજની ભૂમિકા યોગ્ય રહેવા આપણે સદા,

ભાગ લજવે છે, તે સમજવું જોઈશે. જો તમસ ભાગ લજવતું હોય તો પળે પળે આપણે ભગવદ્ભાવયુક્ત કર્મમાં એકધારું વેગથી તત્પરતાવાળા થઈને પ્રવેશેલાં રહી શકીએ તે ઉત્તમ છે. રજસ સ્વભાવ હોય તો ધાંધલધમાલ ન પ્રગટે એવી રીતે કેમ કરીને શાંતિથી ને સ્વસ્થતાથી વર્તી શકાય તેવા પ્રકારના પ્રયોગમાં ગતિશીલપણે આપણે પ્રવર્તવાનું છે. આ બધું આપણે પોતે જ સમજી લેવાનું છે ને પોતે જ કરવાનું છે.

કરાંચી,

હરિ: ૐ

તા. ૨૧-૩-૪૦

૧૯૨૪માં થયેલી પ્રાર્થના (વસંતતિલકા)

“મારું કરી હું પરિવર્તન કહે, શકું શેં?”
 “જો તું ભૂલે હૃદય પાપવિચાર સર્વે;”
 સૌ પ્રાણ, ચિત્ત, મન, બુદ્ધિ પરોવવાને
 તું—માંછી તેથી જ કર્યા કરું યત્ન નિત્યે.

x

x

x

તારા પ્રભુ! પ્રણયવારિ મછીં જ મારે,
 નૂહાયા સદા કરવું છે પણ શેં બને તે ?
 સ્વપ્નાં જ સેવી હું રહ્યો ઉરમાં પ્રભુ! જે,
 પાડી શકીશ કદી સત્ય કૃપાથી હું તે.

x

x

x

તારા વિના સ્મરણ કોઈ તણું ન થાય,
 નિષ્ઠાથી યોગ કંઈ સાધી હું—થી શકાય;
 જો એટલું કરી શકાય કૃપાથી તારી,
 તો હું—સમો જગતમાં નહિ ભાગ્યશાળી.

x

x

x

એ સાથે વર્તવું તેવું પ્રેમભાવમયું તદા.

૧૮૯

હૈયે ધર્માં હું કરતો તુજ આશ તોયે
જે ને કર્યા કરું હું છેતરપિંડી ભારે !
અત્યંત વેગવતી લૂહર થકી તણાઉં,
જાણે ડૂબ્યો . મરી જઈશ બચાવી લે તું.

× × ×

કેવી પડે દુઃખ મહીં જ મઝા અનેરી;
ચેતે જ એથી ઉર ચેતન—ચિનગારી;
જે પ્રેમદંડ સહશે; બડભાગી થાશે,
એ દંડમાર સહવા ઉરશક્તિ દેજે.

× × ×

છો ને ભલે અવગણે હમણાં મને તું,
કો દી શકીશ રીઝવી તુજને પ્રભુ ! હું,
હું પ્રાણ પાથરી મૂકીશ પ્રભુ ! તું કાજ,
શ્રદ્ધા, પવિત્ર કરશે મુજ રાંક ધામ.

જે કોઈ પરિસ્થિતિમાં મુકાવાનું બને, તેનો હેતુ સમજી સમજીને તેમાંથી કેમ કરીને જીવનવિકાસના હેતુને વેગ મળે, તે પ્રમાણે વર્તવાનું આપણે શીખવાનું છે. જે કોઈ જીવ મળેલી પરિસ્થિતિ કે સંજોગોમાં હેતુનો પોતાની પ્રકૃતિ ને સ્વભાવના વેગથી ધ્વંસ કરી નાખે છે, તે પોતાનો નાશ વહોરી લેતો હોય છે. હું તમને બધાંને આજે સ્પષ્ટ લખવા માગું છું કે તમારાં પ્રકૃતિ ને સ્વભાવને પારખીને અને તે પ્રકૃતિ ને સ્વભાવને ઊંચે તારવવાને માટે તમને બધાંને તે તે કર્મ પ્રભુકૃપાથી સોંપાયેલાં છે, પણ તે કર્મમાં મને તમારા હૃદયનો થનગનતો ઉત્સાહ ને ભાવ પરખી શકાતો નથી તે ઊંડા ખેદની હકીકત છે. જીવનવિકાસના સાધકનો ધર્મ

૧૯૦

કોઈ વૃત્તિ તણે તાબે થઈ ના વર્નવું કદી;

મળેલી પરિસ્થિતિનો સ્વીકાર કરવાનો છે. મહાત્મા ગાંધીએ ‘હરિજનબંધુ’માં એક વાર લખેલું કે ‘શ્રીપ્રભુના નામસ્મરણથી રોગમાત્ર મટી શકે છે ને જીવનના છેલ્લા તળજ્ઞામાં તેવા પ્રકારનો પ્રયોગ કરવાની ઇચ્છા છે. પરંતુ તેમને જેવા જેવા સંજોગ ને પરિસ્થિતિ મળતાં ગયાં, તેનો તેનો તેમણે સ્વીકાર કર્યો છે. જીવનના વિકાસની ભાવનામાં મળેલાં કર્મ, સંજોગ, પરિસ્થિતિ – એ બધાંનો યોગયોગ્ય ભાવે અને એ રીતે સ્વીકાર એ તો એક હકીકતની ભૂમિકા છે. એનો જે જીવ ઇન્કાર કરે છે, અથવા તો ઇન્કાર થવાની જે જીવની તે તે પરત્વે વૃત્તિ સળવળે છે, તેવા જીવની આધ્યાત્મિક જીવન વિકસાવવાની લાયકાત નથી, એમ નક્કી સમજવું. તેવા જીવથી આભાર્ગ પરત્વેનું કશું પણ આગળ ડગલું ભરી શકાવાનું નથી તે પણ નક્કી સમજવું. જીવનની મળેલી પરિસ્થિતિનો પ્રેમભક્તિથી સ્વીકાર કરવો એ ઘણું જરૂરનું છે. દિલમાં દિલથી તેમ થતું હોય તો જ મન, દિલ તે પરત્વે બખાળા પાડવાનું કરી શકશે નહિ.

સાધનામાં મક્કમ આગ્રહ

પૂરા નિરાગ્રહ થવાની બાબતમાં પણ એક મોટો અપવાદ છે; જોકે આપણે પોતે હજી તેવી રીતના પૂરેપૂરા તો થઈ શકેલા નથી, અને તેવા થવાનું યોગ્ય પ્રકારનું તત્પરતાયુક્ત દિલ પણ પ્રગટેલું નથી, તેમ છતાં સમજણની દૃષ્ટિ પ્રગટાવવાને માટે લખું છું.

જે સાધન આપણે કરી રહેલા છીએ અથવા તો જે સાધન આપણે કરવાનું છે, તેને તો સંપૂર્ણતાથી પૂરેપૂરું

વૃત્તિનું જોશ વાળીને પ્રભુમાં રાખવું મથી.

૧૮૧

એકધારું વળગી રહેવામાં ભાવભર્યો આગ્રહ રાખ્યા જ કરવાનો છે. સાધનાની ભાવનામાં અંતરાય પ્રગટાવે એવો કશો પણ આંતરિક કે બાહ્ય પ્રસંગ ઊપજતાં આપણે દંઢ, મધ્ધમ, મરણિયો આગ્રહ રાખી રાખીને સાધનાની ભાવવાને સાનુકૂળ હોય એવું જ વર્તન ચેતી ચેતીને રાખવાને અને તેવી ભાવનાથી જીવનમાં પ્રવર્તવાને માટે મથી મથીને આપણે ભાન પ્રગટાવવાનું છે. વચમાં પ્રગટતા અંતરાયોને તો જરા પણ મચક આપવાની નથી. આમ સાધના સિવાયની તમામ બાબતમાં — પછી તે ઝીણી હોય કે મોટી હોય, ત્યાં ત્યાં, તેમાં અનાગ્રહ અને જ્યાં સાધનાની ભાવનાની હકીકત હોય, પ્રજ્ઞન હોય, ત્યાં દંઢતાયુક્ત મરણિયો આગ્રહ — એવી બે પ્રકારની ભાવના આપણે કેળવવાની છે.

આગ્રહની બાબતમાં આ બે પ્રકારની ભાવના જેમ જીવનમાં જાગ્રતપણે સમયાનુસાર પ્રવર્તેલી હોવી જોઈશે, તેવી રીતે સાધનામાં પણ બે પરસ્પર વિરોધી દેખાતી પ્રક્રિયામાંથી આપણે પસાર થવાનું છે. એક તો આપણે જે જે પરિસ્થિતિમાં, સંજોગમાં પ્રવર્તેલાં હોઈએ, તેના પરત્વે બેપરવા, બેકાળજી કે નિષ્પ્રાણુથી વર્તવાનું નથી, અથવા તો તે તે બધું મિથ્યા છે, એમ પણ ગણવાનું નથી. તે તે બધું મળેલું છે ભાવનાને કેળવવાને માટે, ભાવનાને પરિપક્વ થવા માટે એટલે તે તે બધાંનો એક બાજુ પ્રેમભક્તિપૂર્વક સ્વીકાર કરીને તેમાં તેમાં અણુગમે કે કંટાળો પ્રગટવા દીધા વિના તે પરિસ્થિતિ અને સંજોગોનો આપણે પ્રેમભક્તિથી સ્વીકાર કરવાનો છે અને

૧૯૨. પ્રવૃત્તિ આપણીમાં સૌ ખુલ્લું એના પ્રતિ થવું,

તેમાં તેમાં યોગ્યયોગ્ય ભાવનાથી વર્ત્યાં કરીશું તે એક બાજુની વર્તનકાળની રીત છે અને બીજી બાજુએ પ્રભુની કૃપાને આપણામાં ઠરી શકવાને માટે જે ભૂમિકા આપણે તૈયાર કરવાની છે, તે તો સાધનાના ભાવમાં અને તેના સાધનના અભ્યાસમાં મનાદિ કરણોને પરોવાઈ જવાને કાળે તેમાં એકધારું પ્રવર્તાય, તે છે. તે ઉપરાંત સંસારવહેવારમાં આપણે બધાંની સાથે સુમેળ, સદ્ભાવ, પ્રેમ, સહાનુભૂતિ, શુભેચ્છા વગેરે ભાવનાથી આપણા પોતાના જ વિકાસની ભાવનાથી વર્ત્યાં કરવાનું છે. ને એમ થવાવા જતાં કોઈ પણ જાતનો બીજાંથી કરીને ધારો કે આપણને અન્યાય થાય તો તે બધું પ્રેમ-ઉમળકાથી સ્વીકારી લઈએ તે તપ છે એમ જાણીને આપણે તેવી તત્પરતાવાળા બનવું પડશે. અને તો જ આપણા રાગદ્વેષ મોળા પડતા જવાના છે. એટલે દ્વંદ્વાત્મક પ્રકૃતિનું જોશ એવી રીતે ભક્તિજ્ઞાનયુક્ત વર્તવાથી મોળું પડતું જવાનું છે તે નક્કી જાણીએ. જેની જેની પરત્વે આપણને અણુગમો હોય કે કંટાળો જાગતો હોય, તેને તેને આપણે વધારે ચાહી ચાહીને દિલથી વધારે ગમવાનું અને તેમ આપણે પ્રવર્તવાનું છે. આવી સાધનાથી અંતર્મુખ થઈ શકાવાનું છે. અંતર્મુખતા વિના આરો નથી. જેમ સાધનાની પ્રક્રિયા જરૂર છે, તેમ સંસારવહેવારમાં ઉપર જણાવેલી રીત પ્રમાણે વર્તવાની પણ એટલી જરૂર છે.



કરાંચી,

હરિ: ૐ

તા. ૨૫-૩-૪૦

૧૯૨૪માં રચાયેલી પ્રાર્થના

(વસંતતિલકા)

જો એક વાર હડિયે મુજની ચઢે તું,
હંમે તને પૂરી દઈ પછી મારું તાળું;
તારી પરેનું લઈ વેર પછી હું જૂનું,
એવો ખૂંદું, ભૂલી જઈ તુજ ખોડકે તું.

x x x

બાથોડિયાં મરવતો મુજને પ્રભુ ! તું,
કમે બકયા જ કરવાનું રહ્યું નકામું,
જ્યાં ત્યાં બધે તુજ કૃપા પ્રભુ ! ઢોળતો તું,
કોરો કઈ રીસ થકી મુજરે જ ને રાખું ?

x x x

કમે કર્યો પીગળતો નથી હું—પરે તું
પાપાલનું હૃદય છે તુજ હે પ્રભુ ! શું ?
દેવો ઘટે ન તુજને , કંઈ દોષ મારે,
માર્યા કરું જ ડફ્ફાં તુજને હવાં શે ?

x x x

ભારે કર્યો પ્રભુ ! હશે તુજ દોષ શો મેં ?
કે ફેરવી મુખ લીધું મુજથી પ્રભુ ! તેં ?
હું તો અનેક રીત દુર્બળ હે પ્રભુ ! છું;
મારી રીતે હું ચઢવા કરું યત્ન, જો ! તું.

x x x

મારે નથી તુજ વિના પ્રભુ ! કોઈ બીજું,
આશા બીજાંની ધરું ના પ્રભુ ! તું—વિના હું;

કશા કો કામનો લાભ લેવાનો આપણે નથી.

લેવા ચાહે મુજ કદી પ્રભુ ! તું પરીક્ષા,
લેજે, સહીશ, પણ કો દી હરીશ હું ના.

X

X

X

ક્યારે થશે હૃદય કોમળતા—સ્વરૂપ ?

ક્યારે તહીંથી કૂટશે પ્રભુ ! ભાવગંગ ?

ક્યારે પવિત્ર કરશે વહી સર્વ અંગ ?

ક્યારે થશે તુજ અનંત સમુદ્ર સંગ ?

મુશ્કેલીઓ.

જીવનવિકાસના સાધકને જ મુશ્કેલીઓ વેઠાવાની આવે છે એવું કશું નથી. જે જીવને મુશ્કેલી પ્રગટતાં મુશ્કેલીથી ત્રાસ લાગે છે, તેવો જીવ ખરેખરી રીતે તો સાધક જ ન ગણી શકાય. મુશ્કેલી એ તો ખમીર પ્રગટાવવા માટેનું સોપાન છે. અને ખરી રીતે જો જોઈએ તો શું સંસારવહેવારમાં ઓછી મુશ્કેલીઓ પ્રગટતી હોય છે ? ત્યાં જીવ બિચારો નીચી મૂડીએ તેને તાબે થઈ જઈને બળાપાથી, સંતાપથી, કલેશ, દુઃખ ને ત્રાસના ભારથી તે બધું સહ્યા જતો હોય છે. જ્યારે સાધનાના ક્ષેત્રમાં આપણે તે તે બધું પ્રેમના ઉમળકાથી સહ્યા કરવાનું છે. જરા સરખો પણ જો સંતાપ કલેશ, ત્રાસ કે એવી એવી વૃત્તિ દિલમાં તે પરત્વે પ્રગટી તો સાધનાની ભાવનામાં ગતિમંદતા પ્રગટી જાય છે. તે તો એક હુકીકત છે. પરંતુ તેનાથીયે વધારે ભયંકર પરિણામ તો તે જીવને કે આપણાથી તેવી રીતે વર્તાતાં વિશેષ રીતે તેમાં તણાઈ જવાનું ને દબાઈ જવાનું બને છે અને પછીથી તેના જ વિચારનાં વમળોમાં આમતેમ ધુમરડીઓ ખાવાનું બન્યા જ કરતું

લાભ જો હો, પ્રભુભાવ માટે તે રાખવો ચહી. ૧૮૫

હોય છે. આવું બનેલું કેટલીયે વાર સ્વજનના માનસમાં મેં પોતે જાતોજાત નિહાળ્યું છે. ત્યારે તેમાંથી જાત્રિ પ્રગટવાને માટે તેને આંચકો આપવાનું પ્રભુકૃપાથી કરવું પડે છે. ઇંદ્રિયોના દોરવાયા આપણે દોરવાઈ જતા હોઈએ, તે વેળા જે જીવનું તે કાળે તાત્કાલિક સફાળું જાન જાગે છે, તેવા જીવની સાધના માટેની લાયકત છે એમ પ્રમાણવું. આપણે વર્તનમાં બને તેટલો આપણે પોતાનો જ દોષ જોવાને સંસારવહેવારના પ્રવર્તવું અને તેને જ મહત્ત્વ આપ્યા કરવું. બીજાના દોષ જોવાનું મન, ઇંદ્રિયો કરે ત્યારે તેમાંથી તેમને પાછાં વાળવાને પ્રેમથી મથવું — આ પણ એક સાધનાનો પ્રકાર છે. બીજાના દોષ જોવાનું થતાં મનમાં અશાંતિ ને સંઘર્ષણ પેદાં જરૂર થવાનાં. જે પોતાના દોષને જોઈને તેને મઠારવાને એકધારું મથ્યા કરવા ચેતનામાં રહે છે ને એવો જેને અભ્યાસ છે, તેવા જીવને બીજાના દોષ જોવાનો અવકાશ સાંપડી શકતો નથી. સર્વ કંઈ જે તે બધું આપણે પોતાનામાંથી નીપજ્યું છે. તેમાં કોઈ ‘બીજું’ કારણભૂત નથી. આ પ્રકારની સમજણ જો બરેબરી જીવતીજાગતી બની જાય, તોપણ બીજાનું આડુંતેડું મનમાં પ્રવર્તવાની કે ટકાવાની શક્યતા મોળી પડી જાય છે.

બેવડી સાધના

આ બધું તમને હું લખું છું તે પ્રભુકૃપાથી આ જીવે તેમ આચરણ કરેલું છે તેથી. સેવાના માર્ગમાં અનેક પ્રકારની જુદી જુદી પ્રકૃતિ ને સ્વભાવના જીવો સાથે સુમેળ, પ્રેમ, સહાનુભૂતિ, શુભેચ્છા રાખી રાખીને અને આત્યંતિક છેવટ

સુધીની નમ્રતા રાખી રાખી કેળવીને તેવા તેવા જીવો સાથે વર્તવાનું થયેલું છે માટે. વળી તે તે કર્મમાં કદી પણ હુંપદ ન પ્રગટે એની તો કેટકેટલી જાગૃતિ પ્રભુકૃપાથી સેવેલી છે ! આ જીવને તેવા સેવાના ક્ષેત્રમાં કર્મના કંઈ બીજાંથી કરીને અન્યાય નહિ થયેલા હોય એવું તો મુદ્દલ નહોતું. પરંતુ તેમ છતાં તે બધાંયની ઉપર એકમાત્ર સદ્ભાવની જ ભાવના સર્વત્ર જીવતીજાગતી રહ્યાં કરે એવું ભાન ને સચેતનતા રાખ્યાં કરવાનું પ્રભુકૃપાથી થતું હતું. એકમાત્ર કામ કર્યાં કરવાનું જ મૂળે મોઢે કર્યાં કરતો અને વિશેષ ને વિશેષ કેમ કરીને મારા પોતાના જ કર્મનું મનનચિંતન થયાં કરે, તેવી રીતે પ્રવર્તમાન થયાં કરવાનું બન્યાં જતું. ભગવાનનું સ્મરણ, એની પ્રાર્થના, એનું ભજન, એ જ મારું એક મહત્ત્વનું સાધન તે તે કાળે હતું. અને પાછું તેથી કરીને મળેલા કર્મમાં કોઈ પણ જાતની ઊણપ ન પ્રગટી શકે, તે પણ ઉત્તમમાં ઉત્તમ રીતે શ્રીપ્રભુમીત્યર્થની ભાવનાથી થયા કરે અને તે પણ સાધનાની એક પ્રક્રિયા જ છે એવું ભાન મનાદિ કર્ણોને પ્રગટાવેલું રખાવવાને પ્રભુકૃપાથી બન્યે જતું. આવી બેવડી રીતની સાધના થયા જતી હતી. સ્વભાવ અને પ્રકૃતિને નીચેથી ઉપર લઈ જવાની એક પ્રવૃત્તિ અને સાધના સાધના અધ્યાસમાં પ્રેમભક્તિથી તે તેના જ્ઞાનના હેતુને લક્ષમાં રાખી રાખીને ભાવને અવતરણ થવાની પ્રક્રિયામાં સભાનપણું પ્રગટાવવાનું બન્યા જવું તે બીજી પ્રવૃત્તિ. આમ જે રીતે પ્રભુકૃપાથી જીવન જીવી જાણ્યું છે, તે જ રીતે હું તમને બધાને બતાવું છું.

કરાચી,

હરિ : ૐ

તા. ૨૬-૩-૪૦

૧૯૨૪માં કરાયેલી પ્રાર્થના

(વસંતતિલકા)

મોજાં પ્રચંડ ઊછળી હડસેલતાં ને
નાખે મને લઈ જઈ દૂર દૂર ક્યાંયે !
તોયે હું હિંમત કરી બળથી અગાધ,
તે સંગ હું તરી જવા પ્રભુ ! ભીડું બાધ.

× × ×

મારે ગમે ત્યમ કરી ઊડી પહોંચવું છે,
આનંદ, પ્રેમ, રસ, દેશ, જહીં પ્રભુ છે;
તારી કૃપા પ્રભુ ! હશે, અઘરું નથી તે,
જે આજ સ્વપ્ન, બનશે પ્રભુ ! સત્ય કાલે.

× × ×

ચોંટાડી દે તુજ પદે મુજ ચિત્ત એવું;
ના'વે ! ફરી મુજ કને, પ્રભુ ! કો દી પાછું;
ને પ્રેમના જતરડે મન ખેંચી લે તું,
કે પ્રીત છોડી બીજી, આધીન તે તને રહે.

× × ×

મોટા કરાડ ગિરનાય વટાવીને હું
નિત્યે વહ્યાં સતત તારી ભણી કરું છું;
આવે ન પાર તુજ, શેં મુખને પમાશે ?
મારે પ્રભુ ! ભળવું છે સુખસિંધુમાં તે ?

× × ×

શેં પ્રેમ-દષ્ટિથી મને નવ ભાળતો તું ?
શાથી મને અવગણી દૂર રાખતો તું ?

વિશ્વંભરી જગતની જહીં મા પ્રભુ ! તું,
ત્યાં એકલા ગરીબને તરછોડશે શું ?

x x x

માથે પડી કરગર્યા તુજને કરું છું.
હાવાં પ્રભુ ! કંઈ કરી મુજ સામું જો તું.
તું છેક આમ તુજ બાળ વિસારશે શું ?
લેશે જ ભાળ જીવું આથ વડે જ તે હું.

મુશ્કેલીના લાભ

આગળના કાગળમાં જણાવેલી રીતે જીવવામાં જે તે બધું
સરળપણે પ્રગટયાં કરવાનું છે એવી કશી કોઈ પ્રકારની બાંધધરી
આપી શકતો નથી. મુશ્કેલી વિના ઊંચે તરી આવવાનું કદી
પણ શક્ય બનતું નથી. મુશ્કેલી, ઉપાધિ, અનેક પ્રકારનાં
ગૂંચો કોયડાઓ તથા ભયંકર વિઘ્નો, એ તો આપણી ભાવનાને
પકવવાને માટે તથા આપણી પોતાની ભાવનાને તત્પરતાયુક્ત
કેટલી તાલાવેલી જાગેલી છે, તે ચકાસી જોવા માટેનો તે તે
બધું તો કસોટીનો પથ્થર છે; એટલું જ નહિ પરંતુ સાધનાના
ભાવને ઉચ્ચતર સ્થિતિએ પ્રગટાવવા માટે બધું એક પગથિયારૂપ
પણ છે. આવું બધું જે પ્રગટે છે, તે તે બધું આપણામાં
ઉત્તમ પ્રકારનું પુરુષાતન પ્રગટાવવા માટે જરૂરનું હોય છે.
જેમ કોઈને ભારેમાં ભારે વજન ઊંચકવાનું કરવું હોય, તો
તેણે પ્રથમ થોડામાં થોડું વજન ઊંચકવું જોઈએ, અને વધારે
વધારે વજન ઊંચકવાની શક્યતાને માટે હળવે હળવે તેણે
વધારે વજન ઊંચકવાની શક્તિ વધારતા જવું જોઈએ અને
એમ અંતે ભારેમાં ભારે વજન અભ્યાસથી કરીને તે ઊંચકતો

જતો હોય છે; તેવી જ રીતે આ સંસારવહેવારમાં અનેક પ્રકારનાં મુશ્કેલીઓ, ગૂંચો, કોયડાઓ વગેરે બધું આપણને સાંપડે છે તે આપણામાંનાં ખમીરને ઉત્તરોત્તર વિશેષ તેજ-સ્વીપણે પ્રગટાવવાને માટે સાધના રૂપે છે. પરંતુ તે તે બધું આપણે દિલના ઉમળકાથી સ્વીકારીને તેવા પ્રકારની ભાવનાથી તેમાં પ્રવર્તેલા રહીશું, તો જ તે તે બધું આપણને ખરેખરા ખપનું નીવડવાનું છે તે નક્કી જાણશો. મુશ્કેલીથી, વિઘ્નોથી, ગૂંચોથી અને કોયડાઓથી ડરીને જે પાછા ભાગવાનું કરે છે, તે તો કાયર જીવ છે.

હારમાંથી જીત

સાધનાના ક્ષેત્રમાં નામદાનું કામ નથી. આવું આવું થતાં કદાચ આપણે હાર પામીએ તેની હરકત ન હોય. પરંતુ હાર પામતાં પામતાં પણ જીવનવિકાસની સાધનાની ભાવનાને દઢાવી દઢાવી તે તે પ્રસંગે મજબૂતમાં મજબૂત, દઢ મક્કમ સામનો આપી આપીને યુદ્ધ ખેલ્યાં કરીએ, તો તેવી રીતે હાર પામતાં પામતાં તેમાંથી પણ સફળતાની ચાવી આપણને જરૂર મળી રહે છે. આ જીવથી પણ અનેક વેળા એવી હાર પામવાનું બનેલું છે. એની પ્રત્યેક હાર પામવાની હારમાળામાં પ્રભુકૃપાથી એણે જીવતું જાગતું પ્રચંડ યુદ્ધ આખ્યાં કરેલું છે અને તે તે વેળાએ તેણે પ્રભુકૃપાને માટે પ્રાર્થનાઓ કર્યાં કરેલી છે. તે જેમ પ્રભુની કૃપાપ્રસાદીને પ્રેમભક્તિથી માનતો, તેમ જ પાછો તે સાધનાના ક્ષેત્રમાં એકધારું રત રહેવાને પુરુષાતન કર્યાં

કરવામાં પણ તે માનતો હતો; તેમ છતાં તેમ કરવામાં પણ તેને હારવાનું તો બનતું, પરંતુ તેમાં તે સમૂળગો નમી જતો નહિ. યુદ્ધ તો આખ્યાં જ કરતો.

મુશ્કેલીથી ન દબાનારા ફાવે છે

મુશ્કેલીઓ આવતાં જે જીવને એમ લાગે છે કે આવી સ્થિતિ પ્રગટ થઈ તે તો ઉત્તમ થયું અને તેના પર જીવ મેળવવાની તેને ઉમળકાભરી દિલમાં થનગનાટ કરતી ભાવના જાગે છે, અને તેને હરાવવાને તેનાં મન હૃદય ઉમળકાથી ઉત્સુક બને છે, તેવાને મુશ્કેલી તે વળી શું કરી શકવાની હતી ? મુશ્કેલી જેને મુશ્કેલી લાગે છે, તે તો મુશ્કેલીથી ભાંગી પડવાનો છે. મુશ્કેલીની કઠણાશ જેને કઠણાશ લાગે છે, તોપણ તેનાથી પરાજય પામવાનું કદી પણ જે સ્વીકારતો નથી, તેવો જીવ તો મુશ્કેલીનો સામનો કર્યા વગર કદી પણ રહી શકતો નથી; અને મુશ્કેલીની કઠણાશને તે પ્રેમથી સ્વીકારી લે છે. એવી સ્થિતિમાં જે જીવનો અભ્યાસ સાધનાના ક્ષેત્રની ભાવનાથી જીવતો જાગતો બની જાય છે, તેવા જીવને તો તેવી મુશ્કેલી આગળ જતાં શ્રીપ્રભુની કૃપાપ્રસાદી લાગે છે અને મુશ્કેલી મળતાં તે હર્ષ પામીને ‘આ તો કૃતકૃત્ય અને ધન્ય થવાનો પ્રસંગ મળ્યો’ એમ અનુભવી, એવી રીતે મુશ્કેલીને તે સ્વીકારતો હોય છે. એટલે મુશ્કેલી પ્રગટે ત્યારે કેવા પ્રકારનું વલણ પ્રગટાવવું તેની સમજણ પ્રગટાવવાને માટે આ બધું સવિસ્તરપણે તમને લખું છું.

યોગ્ય ભૂમિકા

પરંતુ એવી રીતે સમજણને સ્વીકારવાને યોગ્ય પ્રેમલક્ષિતવાળી આપણાં મનાદિ કરણોની તત્પરતા પ્રગટેલી હોતી નથી, ત્યાં સુધી તેવી તેવી અપાયેલી સમજણો પણ માથા ઉપરથી વહી જતી હોય છે. આ કેટલીયે વાર મને તો આવા આવા પ્રસંગ પ્રગટતાં તમારાં બધાંનાં મનાદિકરણની તે તે કાળની વર્તમાન દશા જોઈને ખેદ પણ થતો હોય છે. જે પ્રકારે જીવનું છે, તે પ્રકારની પ્રેમલક્ષિતભાવની તત્પરતાવાળી ભાવના કેળવ્યા કરવાનું રાજ્યા વિના તેવી ભૂમિકા કદી પણ પ્રાપ્ત થઈ જ શકવાની નથી. બધું જ ભગવાનની કૃપાથી થઈ રહેશે, ને ભગવાનની કૃપા જે તે કાળે જે તે કરાવશે એવું માનવું તે મિથ્યાડંબર છે. આપણે ગમે તેમ આડુંઅવળું તણાયા જવું, અનેક પ્રકારનાં વૃત્તિ, વિચારોનાં વમળોમાં આમતેમ આડુંઅવળું અથડાયાં કરવું, પ્રકૃતિ ને સ્વભાવને વશ થઈ જઈને પ્રવર્ત્યાં કરવું અને તેમ છતાં વળી અનેક પ્રકારના, સમજણના, માન્યતાના ને અહંના એવા ફાંકા પ્રગટાવતા રહેવું અને ઉપરથી એમ સમજ્યાં કરવું કે ભગવાનની કૃપા આપણને દોરવશે તે મુદ્દલે તે ક્ષેત્રની સાચી હકીકત નથી.

ભગવાનની કૃપા

શ્રીભગવાનની કૃપા આપણા આધારને સંપૂર્ણ કબજે પણ લઈ શકે છે, એવી હકીકત સાધનાના અમુક પ્રકારના તબક્કામાં સાચી પણ છે. પરંતુ જ્યાં સુધી આપણે જીવદશાનાં અનેક

૨૦૨ ખ્યાલ, ભાન ધરો કામે; તે માત્ર કામ કાજ ના,

પ્રકારનાં વૃત્તિ, વિચારનાં વમણોમાં યદ્વાતદ્વા અથડાયાં કરતાં હોઈએ, તેવી દશામાં ભગવાનની કૃપા આપણામાં કામ કરવાની શક્યતાવાળી હોઈ શકતી નથી, તે નક્કી જાણશો. જેમ એક તદ્દન નાનું બાળક માતાના પર સંપૂર્ણ આધાર રાખતું હોય છે, તેવા બચપણના સમયમાં માતા તેનું બધું કરતી પણ હોય છે, તેવી રીતે આપણે સંપૂર્ણ બાળક જેવા બની જઈએ ને આપણો આધાર તેવા પ્રકારની ભાવનાવાળો બની જાય તો તો શ્રીભગવાનની કૃપા માતાની પેઠે આપણને સાચવ્યા ને રાખ્યા કરે છે. આવા પ્રકારની સંભાળ તેણે અનેક ભક્તોની રાખ્યા કરેલી છે, તે તો ઐતિહાસિક હકીકત છે શ્રીભગવાનની કૃપાએ આ જીવના જીવનના તેવા તેવા પ્રકારના તબક્કામાં કેવી ને કેટકેલીક સંભાળ રાખી છે તેનો પણ એક ઇતિહાસ છે. મારા જીવનની સાધનાના જુદા જુદા તબક્કાના પ્રસંગોનો મને પૂરેપૂરો પ્રભુકૃપાથી તાદૃશ્ય ચિતાર છે અને તેનો જો ઇતિહાસ લખું તો તેના રુચિરાળાને એટલો તો રોમાંચક ને રસપ્રેરક નીવડે કે ન પૂછો વાત. પરંતુ જ્યાં સુધી જે હેતુ અર્થે ચોતાની મેળે જે જે સ્વજન મળેલા છે, તેમાંનું કોઈ એક પણ સ્વજન ચેતનની ભાવનામાં-નિષ્ઠામાં પૂરું પ્રગટેલું અનુભવાય નહિ ત્યાં સુધી તેવો ઇતિહાસ લખવાનો મને હુકમ નથી.

મરદ બનજો

માટે મળેલાં સ્વજનને મારી એટલી વિનંતી ને પ્રાર્થના છે કે મુશ્કેલી, વિઘ્નો, ગૂંચો, કોયડાઓ, ઉપાધિઓ વગેરે વગેરે પ્રગટવાનું બનતાં, કૃપા કરીને મરદ બનજો અને તેનો

સાધનાના ભાવથી પ્રચંડ સામનો કરજો. મુશ્કેલીના ટાણે વિશેષ ને વિશેષ સાબદા બનજો. ભાવનાને પ્રજ્વલિત જીવતી-બગતી રાખજો. મુશ્કેલી વગેરે વગેરે શેને માટે પ્રગટેલાં છે, તેના હેતુનું સમજી સમજીને ભાન પ્રગટાવજો. આ બધું કરવાની ખાસ જરૂર છે. પ્રયોગ કરવાથી જ તારતમ્ય સમજાય છે. ને પ્રયોગ કર્યાં કરવાથી જ નવું નવું અનુભવાય છે ને નવું નવું શિખાય છે. માટે કૃપા કરીને મરદ બન્યાં કરો, તે વિના કદી પણ ચાલી શકવાનું જ નથી, એવું કૃપા કરીને ભાન પ્રગટાવવાનું રાખો. અને તેવી રીતે જીવવાનું કરી શકો તો મને તમારા પર વહાલ છૂટે.

કરાંચી,

હરિ: ૐ

તા. ૨૭-૩-૪૦.

૧૯૨૪માં રચાયેલી પાઠના

(વસંતતિલકા)

ના અંત વેળ તું મને તરછોડવાનો,
તારો મને પ્રભુ ! ગળા લગીનો ભરોસો;
સંતોષ તો મુજ ઉરે પણ એટલાથી
કેમે વળે નહિ, બકયાં કરતો હું તેથી.

× × ×

હું જે અનાથ, શરણે તુજ છું વિચારી
તું રાખી ઘેર કર ધન્ય પ્રભુ ! ભિખારી;
સંભાળજે નિજ ગણી મુજને પ્રભુ ! તું,
ને દેખરેખ મુજ રાંકની રાખજે તું.

× × ×

પ્રત્યેક કર્મ મહીં ગૂઢ અગમ્ય અર્થ,
અજ્ઞાનીથી ક્યમ કરી સમજાય મર્મ;
ઓળંગવા દુઃખગિરિ પ્રભુ ! શક્તિ દેજે,
સંતોષ હો સ્થિતિ મહીં પ્રભુ । હું હઉં જ,

x x x

હું કામ, ક્રોધ, મદ, મત્સર, લોભ પાયે
તારે ધરું, પ્રભુજી ! ભેટ સ્વીકારી લે તે;
ને ક્રેં બીજા દ્વેષ હોય વિકાર જે જે,
હું—પાસથી ઝૂંટવી સર્વ લઈ જ લેજે.

x x x

જેને દબાવી શકતું નવ પાપ સૂઝજે,
જે લોભ દુન્યવી થકી વશ ના બને છે,
તું દે બનાવી પ્રભુ ? ઉન્નત, મુક્ત એવો,
આ રાંકની અરજ સાંભળ એટલી તો.

x x x

યત્કિંચિતેય પ્રભુ ! જે મતિ છે, બધી તે
ખર્ચાં કરું સતત હું તુજ પ્રાપ્તિ માટે;
લેવા પડે કદી મને પ્રભુ ! જન્મ કોટિ,
તો તે લઈશ તુજ માટ પ્રસન્નતાથી.

જીવનનાં સંભારણાં

તમને બધાંને જ્યારે હું કહું છું કે બધાં સાથે સુમેળથી,
સદ્ભાવથી, સહાનુભૂતિથી પ્રેમભાવથી વર્તવાનું કર્યા કરો, ત્યારે
મને તેવા પ્રકારનાં જીવેલા જીવનનાં સંભારણાં જાગે છે. છેક
નાનપણમાં ભારે કઠણ ગરીબાઈમાં જીવન વીતેલું. ગરીબને
આ જગતવહેવારમાં જે પાટુ પડે છે અને લોક તેને જ રીતે

થયેલું કામ તે વિના આપણા કામનું ન તો.

૨૦૫

અવગણે છે, તેવી જિંદગી આ જીવે જીવેલી છે. ત્યારે કોઈ આધ્યાત્મિક પ્રકારની ભાવના તો જાગેલી ન હતી તેમ છતાં જીવનમાં પ્રાપ્ત થયેલ કોઈ ઉત્કટ નિમિત્ત પ્રસંગને કારણે આગળ ભણવાની તીવ્ર મહેત્ત જાગેલી પ્રગટી. તેવો પ્રસંગ કેમ કરીને પ્રગટ્યો તે પણ તમને બધાંને જણાવું. આમ તો હું ગુજરાતી નિશાળમાં ભણતો હતો જ. પરંતુ તેવી સ્થિતિમાં આગળ ભણવાની તો ત્યારે શક્યતા જ ન હતી; કારણ કે ગરીબાઈ ભારે કારમી હતી. અમારું એક જ ચોરડાનું ને આગળ નાનકડી ઓશરીવાળું ભાડાનું ઘર (પંચમહાલ જિલ્લાના) કાલોલમાં મુખ્ય સરિયામ રસ્તા ઉપર હતું. મારા બાપાને અફીણની એક તો ટેવ હતી, અને તે ઉપરાંત હુક્કો પીવાની પણ તેમને ટેવ. રોજ રાતે તેઓ અમારા ઘર પાસે ઓટલાની નજીક છાણાંથી કરીને દેવતા જીવતો રાખ્યા કરતા અને રાતે જ્યારે જ્યારે હુક્કો પીવાનું મન થાય, ત્યારે ત્યારે તેમાંથી દેવતા લઈને હુક્કો પીતા. અમારું ઘર સરિયામ રસ્તા પર આવેલું હોવાથી રાતે રોજ ફરનારા સિપાઈઓ પણ ત્યાં બેસી વાતચીતો પણ કરે ને કોઈ કોઈ તો હુક્કો પણ પીએ. આમ મારા પિતાને ભાઈચારો પણ થયો હતો. એક દિવસ રાતે અમારે ઘેર કોઈકે મહેમાન આવ્યા. તે ઓટલા ઉપર ખાટલામાં સૂતા હતા. તે રાતે રોજ ફરવાને બે સિપાઈઓ આવ્યા, તેઓ મારા બાપાની સાથે બેઠા, અને વાતો કરવા લાગ્યા. તેમાંના એકે ત્યારે પૂછ્યું કે ‘અલ્યા ભગત ! આ કોણ સૂતું છે ?’ મારા બાપે જવાબ આપ્યો કે ‘એ તો મહેમાન છે.’ એટલે પેલા સિપાઈ ભાઈએ પૂછ્યું

કે 'તો પછી પોલીસ ચોકીએ તેની ખબર કેમ આપી નથી ?' મારા પિતાએ જવાબ વાળ્યો કે ' એવી ખબર તો કોળી-વાઘરીને આપવાની હોય, અમારે નહિ.' એટલું સાંભળ્યું ન સાંભળ્યું ત્યાં તો તે સિપાઈનો પિત્તો ઊછળ્યો ને મારતો જૂડતો મારા પિતાને પોલીસ ચોકીએ લઈ જવા લાગ્યો.

રાવસાહેબ વહારે ધાયા

આવું કારમું દશ્ય મારાથી ભેઈ શકાયું નહિ. હું તો પહેરેલે લૂગડે દોડ્યો નાગરવાડામાં. ત્યાં એક શ્રી. મનુભાઈ કરીને રાવસાહેબ રહેતા હતા. તેમને રાતે જગાડીને મારા પિતાની મારજૂડની બધી હકીકત મેં જણાવી. તે મારા પરત્વે ઘણી સહાનુભૂતિવાળા હતા. રોજ અમારા ઘર આગળથી સરિયામ રસ્તા પરથી જતા આવતા હતા. ને મારી મા તેમનાં દળણાંખાંડણા કરે તેથી અમને સારી રીતે ઓળખતા હતા. તે રાતે મારી કથની કહેતાં કહેતાં હું તો રૂસકે ને રૂસકે રોયા કરતો હતો, તેથી કરીને તેમનું હૃદય પીગળ્યું હોય. તેઓ તો તુરતાતુરત ગાડી ભેડાવીને મારી સાથે રાતે ને રાતે પોલીસ ચોકીએ પધાર્યા અને રૂઆબભેર જમાદારને બોલાવી મારા બાપને એકદમ છોડી દેવાનું કહ્યું. કાલોલ ગામના તે કાળના આવા પ્રખ્યાત પ્રતિષ્ઠિત નાગરિકોને રાતે પોલીસ ચોકીએ આવેલા ભેઈને જમાદાર ને સિપાઈ વગેરે નવાઈ તો પામ્યા, પરંતુ મારા બાપને છોડી દેવાને આનાકાની કરવા જ્યાં લાગ્યા, ત્યાં જ તેઓ સાહેબે તે ને તે વેળાએ ફોજદારને બોલાવવાને ઘાંટો પાડીને કહ્યું, 'હમણાં ને હમણાં ફોજદારને

ખોલાવો. મારે આ રંગરેજને મારવાને માટે તમારા પર કેસ કરવો છે. અને તમે જે માણસને પકડ્યો છે, તે માણસને મારે અત્યારે ને અત્યારે મારી ઘોડાગાડીમાં બેસાડીને દવાખાને લઈ જવો છે ને તેનાં મારનાં નિશાનને મારે દાકતર પાસે તપાસાવવાં છે.’

લેખકનો સંકેત

આ સાંભળીને હાજર રહેલા જે બે ત્રણ પોલીસ અને જમાદાર હતા, તે ગભરાયા હશે એમ હું માનું છું, કેમ કે તે પછીથી મારા જાપને તેમણે છોડી મૂક્યા. પરંતુ આ પ્રસંગે મને એકદમ ચોંકીને વિચારતો કરી મૂક્યો, ‘ગરીબોને આ સંસારમાં સૌ કોઈ હડધૂત કરે છે, અપમાનિત કરે છે અને ગાળો પણ દે છે; પરંતુ આપણે ગરીબ હોવા છતાં આપણને અવહેલના કરવાની કોઈને વૃત્તિ જ ન થઈ શકે એવી સ્થિતિ પેદા કરવાને માટે મારે શું કરવું જોઈએ? આવી ઉત્કટ પ્રકારની તે વેળા લાગણી જાગી. વિચાર કરતાં કરતાં સમજાયું કે અમારા તાલુકાના મામલતદાર સાહેબને ગામમાં પ્રતિષ્ઠિત માં પ્રતિષ્ઠિત ગણાતા નાગરિક પણ સલામ ભરે છે; તો મારે પણ તેવા થવું. તેવા થવાને માટે આગળ ખૂબ ભણવું જોઈએ, એટલે આ કારણથી મને ભણવાની ખરેખરી તત્પરતા જાગી હતી. એવી ભણવાની તત્પરતાયુક્ત તાલાવેલી ને ગરજ પ્રગટેલી હોવાથી જ્યાં જ્યાં એવી સગવડ પ્રભુકૃપાથી મળ્યાં કરી, ત્યાં ત્યાં જઈ કરી, રહી કરી, જે જે માણસોને ત્યાં સમાગમ થયો તેમને તેમને રીઝવવાનો એક માત્ર પ્રયત્ન

૨૦૮

હદે પ્રભુ તણે ભાવ પ્રત્યેક કર્મમાં રહે,

કર્યા કરતો હતો અને તે તે કુટુંબનાં બધાં જ માનવીઓનો સદ્ભાવ સંપાદન કરી શકતો હતો.

ઝડપી અભ્યાસ

તે જ કારણે લઈને નવીસવી નીકળેલી કાલોલની એંગ્લો-વર્નાક્યુલર મિડલ સ્કૂલના હેડમાસ્તર સાહેબે ૧ થી ૪ ધોરણ સુધીનો અભ્યાસ મને ૧૧ વરસમાં કરાવી દીધો હતો, તે પણ એક ખરેખરી હકીકત છે. દિલમાં જ્યારે જે પરત્વેની તાલાવેલીયુક્ત મહત્વાકાંક્ષા પ્રગટે છે, ત્યારે તે પરત્વેની અનુકૂળતા પણ પ્રભુકૃપાથી પ્રગટી જતી હોય છે. આગળ ભણવામાં પણ એ જ રીતે સરળતા પ્રાપ્ત થઈ. ત્યાં પણ કેટલા બધા જીવો રહેતા હતા ! તે બધાંનું પણ દિલ મેળવી લેવાનું ભગવાનની કૃપાથી આ જીવે કર્યાં કર્યું હતું. બધાંનો સદ્ભાવ ને પ્રેમ-ભાવ મેળવી શકાય તો જ મારાથી આ ભણવાનું કામ તેમની મદદથી બની શકે, એવું લાગવાથી તેમનો તેમનો સદ્ભાવ મેળવવાનો લાગ કદી પણ ચૂકતો નહિ. જુદા જુદા સ્વભાવના અનેક પ્રકારના જીવો સાથે પ્રભુકૃપાથી આ જીવે એક માત્ર સદ્ભાવ જ કેળવ્યો છે. મળેલા પ્રત્યેક સંબંધી સાથે સદ્ભાવ બાળવી શકાય છે ને તે થઈ શકે એમ છે એનું હું તમારી પાસે પ્રભુકૃપાથી જીવતુંબગતું દૃષ્ટાંત છું. થયા કરેલા અન્યાયને કદી મેં સંઘર્યા નથી કે તેને યાદ પણ કર્યા નથી. મારે મારું પોતાનું જ કામ જોયા કરવાનું હતું. મારું ભણવાનું કામ જેમ સારી રીતે ફળી શકે તેવી ભૂમિકા રચ્યા કરવાની સાધનામાં જ તે કાળે પવર્તમાન થવાનું બન્યા જતું.

સદ્ભાવ જ રાખો

એટલે મારી તમને વિનંતી છે કે તમે પણ સંસાર-વહેવારમાં બધાંની સાથે સદ્ભાવની ભૂમિકા કેળવ્યાં કરો. એથી કરીને લાલ આપણને પોતાને છે. સંસારમાં મળેલાં-ઓની સાથે સુમેળ, સદ્ભાવ, પ્રેમભાવ સહાનુભૂતિ વગેરે વગેરે કેળવ્યા કરવાનું રાખીશું, તો મનનાં શાંતિ, પ્રસન્નતા ટકવામાં અને તે તે ભાવનાને પ્રજ્વલિત કરવામાં સંસારમાં ઉપર પ્રમાણે આચરવાની રીત આપણને ઘણી મદદકર્તા નીવડે છે, એવો મારો પ્રત્યક્ષ અનુભવ છે. ‘બધાંની સાથે તે વળી એકધારું એમ સુમેળથી ને સદ્ભાવથી કેમ વર્તી શકાય ?’ એમ કોઈ પૂછે, તો ત્યારે આપણે જાણી લેવું કે તેનામાં સાચી, તત્પરતાયુક્ત ગરજ પ્રગટેલી નથી. સંસારના વ્યવહારના કામકાજમાં પણ લગ્નાદિક પ્રસંગે કોઈક સગું વિમુખ થયેલું હોય છે, અને ત્યારે તેને લગ્ન પ્રસંગે હાજર રાખવાની આપણને ગરજ લાગે છે, તો તેને ‘થેન કેન પ્રકારેણ’ સમજાવી સમજાવીને, પગે પડીને પણ, આપણે તેને મનાવીને આપણે ત્યાં લાવીએ છીએ. ‘તેવી રીતે જ્યારે આપણને સંસારવહેવારમાં મળેલાં જીવોની સાથે સદ્ભાવ, સુમેળ, સહાનુભૂતિ વગેરે વગેરે કેળવવાની કળા પ્રાપ્ત કરવાની ગરજ જાગે, ત્યારે આપણે તેમ જરૂર કરી શકીએ. અને તેથી કરીને આપણું મનાદિ કરણને જે શાંતિ, પ્રસન્નતા પ્રગટે છે, તે સાધનાની ભાવનામાં મદદ કરે છે. એવી રીતે સમજી સમજીને વર્તવાનું

થતાં થતાં આપણામાં એક પ્રકારનું આંતરિક બળ પણ જાગતું અને તેજસ્વી થતું અનુભવી શકાય છે. તેવી શક્તિ સાધનાની ભાવનાની નિરંતરતા પ્રગટાવવામાં આપણને ખરેખરી ઉપયોગી નીવડે છે. આપણે જે કંઈ કરીએ તે સાધનાના હેતુનું જ્ઞાનભાન રાખીને કરીએ, તો તે તે બધું જીવનવિકાસના ક્ષેત્રને ઉપયોગી નીવડી શકે.

ગરજ અને તાલાવેલી

આપણે કોઈક એક રીતે ભાન રાખવાનું છે એવું નથી. આપણે અનેક રીતે, જીવનનાં બધાંય પાસાંમાં જીવનની સાધનાનું ભાન પ્રગટાવ્યાં કરવાનું છે. પરંતુ તે પ્રગટેલું કે પ્રગટતું કોઈ સ્વજનના દિલમાં હું અનુભવી શકતો નથી. કારણ કે ખરેખરી, સાધનાયુક્ત તત્પરતાવાળી તાલાવેલી અને ગરજ કોઈનામાં પ્રગટેલી અનુભવતો નથી. ‘તો પછી આ બધાં મળ્યાં કેમ?’ એમ તમે પૂછો, તો મારો તેનો જવાબ એ છે કે તેવા પ્રકારની તે તે કાળની કોઈ આવેશની ભૂમિકામાં તમે આવી ચઢેલાં હતાં; ને હજી પણ જો તમારું આ માર્ગે જવાનું દિલ પ્રગટેલું ન હોય, તો પણ તે ક્ષેત્રના સાધનના અભ્યાસમાં મથેલા રહેવાનું કર્યાં કરો. જે તેમાં ને તેમાં કોઈને કોઈ રીતે મથેલો અને વળગેલો રહ્યાં કરે છે, તે આજ નહિ તો કાલ પ્રભુકૃપાથી ફાવી શકવાનો છે.

✱

ખ્યાલ તે રાખીને ઊંડો કર્મો સો કરવાં થટે.

૨૧૧

કરાંચી,

હરિ: ૐ

તા. ૧૪-૩-૪૦

૧૮૨૪માં કરાચેલી પ્રાર્થના

(વસંતતિલકા)

આધાર એક જગમાં પ્રભુ ! તું જ મારે,
છે પેલી પાર જવું તારી કૃપા-હવેસે;
ના એકલા મુજથી કામ કંઈ સધાશે,
માટે મને મદદ તું કરતો રહેજે.

x

x

x

વિશ્વાસ ને હૃદય તારી પરેની શ્રદ્ધા
એકાગ્રતા કંઈક ચિત્તની તેથી જામે;
સંતોષ ને રસ મળે નવ તેટલાથી
તો દે મને રસસમુદ્ર મહીં ડુબાવી.

x

x

x

તારા પ્રભુ! હર તણે ઉર અગ્નિ ભારે
ચેતાવતો હરનિશે મુજને રહે તે;
આડી કદી અવળી દષ્ટિ હુંથી થતી જો,
હું આંખ લાલ તુજ જોઈ ફરી છું પાછો.

x

x

x

તારા પ્રભુ ! હુકમને વશ રહેવું મારે,
તારા પ્રતિ ઉરથી નમ્ર રહેવું ભાવે;
ઈચ્છા હશે તુજ પ્રભુ ! જ્યમ તે પ્રમાણે,
હું તો મથીશ ભરવા ડગ, તું કૃપા દે.

x

x

x

આંખે તું અંજનકૃપા તણું આંજ એવું,
આસક્ત કો વિષયમાં રહું ના કદી હું;

૨૧૨

શુષ્કતા ના થવા દેવી પ્રેરાતાં કર્મ માં હદે,

જાદુ કરી જ પ્રભુ ! ભેળવી દે મને તું,
કે જોઈ ના શકું બીજાં પ્રભુ ! તું-વિના હું.

કઠણાઈ

સંસારવહેવારની કઠણાઈને સાચી ભાવનાથી કૃપા કરીને યોગબવાનું કરજો. જીવનમાં જીવને ઉચ્ચતર ગતિમાં પ્રગટાવવાને માટે કઠણાઈની જરૂર છે. હથિયારની ધારને તેજ કરવાને માટે તેને કઠણ પથરી પર ઘસવું પડે છે. તે તો જાણીતી હકીકત છે. સંસારવહેવારની તેવી કઠણાઈ, અથવા તો સાધનાના માર્ગની તેવા પ્રકારની કઠણાઈ જીવનને વધારે તેજસ્વીપણે પ્રગટાવવાને માટે શ્રીભગવાનની કૃપાપ્રસાદી છે; એવું લેખવાની સદ્ભાવના કૃપા કરીને કેળવ્યાં કરવાનું રાખજો. આ જાંવે અનેક પ્રકારની કઠણાઈઓને પ્રેમથી ભોગવી છે. તે પ્રેમથી ભોગવીએ છીએ ત્યારે જ તેનું સાચું હાર્દ પામી શકાય છે. કઠણાઈઓ પણ એક પ્રકારની હોતી નથી. પ્રસંગે પ્રસંગે અને સ્થિતિએ સ્થિતિએ તેનાં સ્વરૂપ પણ બદલાતાં હોય છે. કઠણાઈ તે કઠણાઈ નથી, જે તેનો સાધન તરીકે જ્ઞાનભક્તિભાવે ઉપયોગ થઈ શકતો હોય તો. કઠણાઈ તો ઊંડામાં ઊંડું પ્રવેશવાની ગતિ થવાને માટે છે.

મનને વાળો

સાધનાના કર્મની ભાવના સાધનાનો અભ્યાસ કરતા હોઈએ તેવા સમયે જ રાખવાની છે, એવું કશું નથી. તેવી ભાવના તો જે કંઈ કર્યા કરતા હોઈએ તેમાં પ્રગટાવવાની છે. સંસારનાં જેમ અનેક પ્રકારનાં પાસાં છે, તેમ જીવનનાં પણ

છે. કોઈ પણ જીવનું કંઈ પણ કશું એકધારું સરળપણે જે તે બધું થયા કરતું હોતું નથી. અને મનનું ધાર્યું તો આપણે ઘણું ઘણું કર્યાં કર્યું છે, ત્યારે કેટલાય જીવોને આપણે અવગણ્યાં છે. મનને જે જે કંઈ ગમે તે કરવામાં આપણી ગતિ થઈ શકતી હોય છે, તેનો આપણને અનુભવ છે. તે પરથી આપણને સમજાય છે કે સાધનાની ભાવનામાં પ્રવર્તવાનું જો આપણા મનને સાનુકુળ થઈ જાય ને તે તેને ગમે, તો જરૂર તેમાં ગતિ પ્રગટે, પ્રગટે ને પ્રગટે જ. તેથી આપણે મનને વારંવાર તેની બાબતમાં ટકોરવું, સંકેલવું ને સંકોરવું. મનને તેવા પ્રકારની ભાવના ચંક્રમણની પ્રક્રિયામાં જીવતું જીવતું રાખ્યા જ કરવું. મનને જેવી જેવી ને જેની જેની સંગતિ કરાવ્યા કરીશું, તે તે પ્રમાણે આજ નહિ તો આવતી કાલે તેનો પાસ તેને ઝેસવાનો જ છે તે નક્કો જાણશો. આખરે તો જેમ પરિચયનો પણ પાસ લાગે છે, સતત એકધારા અભ્યાસનો પણ પાસ લાગ્યા વિના રહી શકવાનો નથી. શરૂશરૂમાં અભ્યાસમાં મન ન લાગે, તે સ્વાભાવિક છે, પરંતુ તેનું કારણ આપણે મનને સાચી રીતે સમજાવી શક્યા નથી તે છે. આ માર્ગમાં મનાદિ કરણને સાધનાના માર્ગની ભાવનામાં કેળવ્યાં કરવાનું કામ આપણે એકધારું કર્યાં કરવાનું છે, તે પણ લક્ષમાં રાખવાનું છે.

‘મનને’ અને ‘તુજ ચરણે’

પ્રભુકૃપાથી આ જીવે તેમ કરેલું છે, અને તેમાંથી ‘મનને’ની ઉત્પત્તિ થયેલી છે. વળી મારે જે ધ્યેયને પ્રાપ્ત કરવું હતું તે

ધ્યેયની ભાવના આઠે પહોર સન્મુખ રહી શકે તો ઉત્તમ, તેવી ભાવના પ્રગટેલી રહેતી. પ્રાર્થના પણ થઈ શકે, કયાં કયાં સાધનો વડે કરીને તે તત્ત્વ પ્રાપ્ત થઈ શકે, અને તે કેવું કેવું હોઈ શકે તેની પણ ભાવના દિલમાં પ્રગટયા કરે, અને તેની પાછી પ્રાર્થના થયાં કરે, અને તે પ્રાર્થનામાં મારે શું માગવાનું છે તે પણ આવી જાય. એવા પ્રકારની એક સળંગ જીવંત ભાવના રોજ પ્રગટયા કરે એવી મારા હૃદયની ભાવનાના અરીસા જેવી ધારણા 'તુજ ચરણે'માં પ્રભુકૃપાથી વ્યક્ત થયેલી છે. એમાં એની પ્રાર્થનાનો ભાવ છે. એ કયાં કયાં ને કેવાં કેવાં સાધનોથી પ્રાપ્ત થઈ શકે તેનું તેનું પણ જ્ઞાન છે. ચેતનમાં નિષ્ઠા પામેલું, વિકાસ પામતું જતું ને એના પ્રસાદને પામેલું જીવન કેવું હોઈ શકે તેની પણ હકીકતો તેમાં છે ને અંતે મારે એની કને શું માગવાનું છે, તેની પણ પ્રાર્થના છે. એ પ્રાર્થનાં એવા પ્રકારની પ્રભુકૃપાથી પ્રગટી છે કે તેથી કરીને ધ્યેયની સન્મુખતા સદાકાળ મને ટકયાં કરતી. વળી તે પ્રાર્થનાએ મારા જીવનનું એક મોટું કાર્ય પણ સાધેલું છે. ઘણા નાનપણના કાળમાં મને હિમાલયનાં બહુ સ્વપ્નાં આવ્યાં કરતાં. હિમાલયમાં જવાની વારંવાર પ્રેરણા ત્યારે જાગ્યા કરતી એટલું જ નહિ પણ સાધનાકાળમાં પણ એવું થયા કરતું હતું. ગુરુ મહારાજે સદ્ભાવના પ્રગટાવી કે તે 'તુજ ચરણે'ની પ્રાર્થનાને મારે છપાવવી ને તેમાંથી જે રકમ મળે તે વડે હિમાલયની યાત્રા કરવી. ૧૯૨૩ની સાલમાં તે છાપવાને માટે માત્ર નાનકડી રકમ જ જોઈતી હતી. પરંતુ તેટલી રકમ પણ મેળવવી મારે માટે બહુ દોઢાલી હતી. તે છાપવાની રકમ

મારી પ્રથમ આધ્યાત્મિક માથે મને આપી હતી. પ્રભુકૃપાથી તે 'તુજ ચરણે' વેચવાની ઝુંગેશ તો કરી ન હતી. તેમાંથી મને રૂા. ૪૩૭-૧૪-૦ની રકમ મળી શકી, અને સભ્યોગ મળતાં તેથી હિમાલયની યાત્રા પણ પ્રભુકૃપાથી કરી શક્યો હતો. તેથી જ 'તુજ ચરણે'માં છેવટે લખ્યું છે કે :—

પાસે ન કે ધન છતાં શિશુકાળથી જ્યાં
સેવ્યાં હતાં જીવન-સ્વપ્ન ઊંડાં જવાનાં;

જેણે મને સરળતા કરી આપી કેવી !
આ પ્રાર્થના પ્રભુ-નિમિત્ત બની મને શી !

યાત્રા હિમાલય તણી મુજને કરાવી,
દીધો ઉકેલ દુઃખનો મુજને બતાવી;

ને ગૂઢ શું જીવન હાદ મને જાણાવ્યું !
એવું નિમિત્ત પ્રભુદત્ત સ્તવી હું 'થાકું'.

ભાવનામાં સંહાય પ્રવૃત્તિ

આમ જીવનની સાધનાની ભાવના કોઈ ને કોઈ રીતે સતેજ બન્યાં કરે, તે પ્રમાણે આપણે વર્તવાનું છે. તેના સતેજ થવાપણામાં આપણે આહુતિઓ આપ્યાં જ કરવાની છે. પ્રાર્થના કરતાં કરતાં, સ્મરણ કરતાં કરતાં, મળેલા કર્મમાં ભાવના પ્રગટાવતાં પ્રગટાવતાં અને આ રીતે વર્તન કરતાં કરતાં ભાવના સતેજ થતી રહે છે, તે તમે તેવી રીતે વર્તન કરતાં કરતાં જરૂર અનુભવી શકશો. વર્તતાં-વર્તતાં સમજાય છે. જે કોઈ એવી ભાવનાથી વર્તતું જ ના હોય, તો તે ને તે

ઠેકાણે રહેવાનું છે, અને તેવું કોઈ ખાલી ખૂમખરાડા પાડે તેનો કશો અર્થ નથી. ચાલતા બળદને કોઈ આર ભોંકતું નથી. ગધેડાંને વારંવાર ડફણાં પડતાં આપણે જાતે નિહાળીએ છીએ, કારણ કે તેની પ્રકૃતિ તેવા પ્રકારની છે. માટે કૃપા કરીને પ્રકૃતિ ને સ્વભાવને સમજી સમજીને તેનાથી ઉપદ્રવટ થવાને ચેતનયુક્ત જાગૃતિથી પ્રવર્તવાનું કરજો. એક ડગલું પણ આગળની ગતિમાં જે સાચી રીતે ભરે છે, તેની આગળ બીજું ડગલું દર્શન દે છે, એવો અનુભવ અનેકનો છે. ખરેખરી ભાવનાથી આપણે જો એક ડગલું ભરીએ છીએ, તો તે એક ડગલું ભરવામાંથી આપણને બળ મળી શકતું આપણે અનુભવીએ છીએ. આપણે તો હજુ એક પણ ડગલું ભરવું નથી અને ખૂમખરાડા ખાલી ખાલી પાડવા છે, તેનો શો અર્થ ? અલ્યા ભાઈ ! કંઈક તો કરી બતાવો !

કરાંચી,

હરિઃ ૐ

તા. ૧-૪-૪૦

૧૯૨૪માં કરાયેલી પ્રાર્થના

(વસંતતિલકા)

તારા વિના તુજથી શું કંઈ બીજું માગું ?
તેથી તું-માટ દિલમાં તલસ્થા કરું છું;
હૈયે ઉચાટ વળી નિત્ય કર્યાં કરું છું,
શ્રદ્ધા, હૃદે ફળવશે મુજ વાંછના તું.

X

X

X

મારી તૃષ્ણા હૃદયની હું છિપાવવાને,
માગું કૃપાજળ, પ્રભુ ! તુજ પાસ, દેજે;

થતું હો જોમ, તેવું સૌ થવા દો બધું સહી.

૨૧૭

સંતોષશે નવ કદી પ્રભુ ! જો મને તું,
કેવી રીતે જીવી શકું પણ એક રે ! હું ?

× × ×

નિશ્ચયે પૂરું પતવીને મન મારું, હું તો
તારા પ્રભુ ! પ્રણયની પકડીશ રાહ;
કે ના ફરીથી ડગ પાછું ભરી શકે તે,
તો તેટલો વધુ મને ઉર દે તું ચાહ.

× × ×

સંસાર આ ગહનથી જગંદીશ ! રક્ષ,
ને કામ, ક્રોધ, મદ, મત્સર, મોહ ભક્ષ;
મારું વળી સમૂળગું અભિમાન ટાળ,
ને પાઈ દૂધ પ્રભુ ! તારી કૃપાનું પાળ.

× × ×

આનંદ જ્યાં સુધી મને તુજ ના મળ્યો છે,
મારો પ્રભુ ! તહીં સુધી તલસાટ રૂહેશે;
કંઠાળશે જ વખતે મુજથી પ્રભુ ! તું,
બીજું કરી શકું શું હું ? મુજ માગ્યું દે તું.

× × ×

આ અધકાર ઉર વ્યાપી રહેલ મારે,
તેને પ્રભુ ! દૂર કરી તુજ તેજ દેજે;
એ સત્પ્રયાસ કરવા વળી સાહસે, તે
શસ્ત્રા અનન્ય તુજ શક્તિ અમોઘ દેજે.

આત્મવિશ્વાસ

આપણે જે ઠંઠક કરવું છે, ને કરવાની દશામાં થોડુંક
પણ સાચેસાચી રીતે ભાવનાભર્યા ઉત્સાહથી વર્તવાનું કરી

રાક્યા, તો તેવા થયેલા કર્મમાંથી નવું ગળ પ્રાપ્ત થવાનું છે. ને એક પ્રકારનો આત્મવિશ્વાસ પણ જરૂર પ્રગટવાનો છે. પોતાના દિલનો આત્મવિશ્વાસ એ ભારેમાં ભારે કામ કરી શકે છે. એવો આત્મવિશ્વાસ સાધનાના માર્ગમાં ઘણો ઘણો જરૂરનો છે.

હિસ્ટીરિયાનાં કારણો

તમે જાણો છો કે આ જીવના શરીરને હિસ્ટીરિયાનો રોગ લાગુ પડ્યો હતો. તેવો રોગ જે કોઈ બહુ લાગણીવાળું હોય, કે કોઈ આઘાત, પ્રત્યાઘાતથી એકદમ ચલુ ચલુ થઈને છ'છેડાઈ પડતું હોય; જેને જરાતરામાં બહુ જ ઉતકટપણે લાગી આવતું હોય એવી પ્રકૃતિવાળો જીવ તેનો ભોગ થઈ પડે છે, એટલે આ જીવના શરીરને તેવો રોગ લાગુ પડેલો, તેથી તેનાં પ્રકૃતિ ને સ્વભાવ એવાં હશે એમ આપોઆપ પૂરવાર થાય છે. તેવો રોગ થવાનાં પૂર્વકારણો પણ ઘણાં હોય. મારા મોટાભાઈનું શરીર ક્ષયના રોગથી ભારે હેરાન-ગતિ ભોગવતું હતું. અને મારી આર્થિક સ્થિતિ તો એટલી બધી તંગ હતી કે તેના શરીરની દવા કરવાને માટે મારે દેવું કરવું પડ્યું હતું. હું પોતે મારી મેળે તો દેવું કરીને કંઈ પણ કશું ન કરું ને દેવું ન કરવું પડે એમ વર્તવાનું વધારે પસંદ કરું. પરંતુ મારી બા અને મોટાભાઈ બંને મને એવાં તો મહેણાંટોણાં મારે કે જેથી તેમને મારા ભાઈની સારવાર કરવામાં મારી તેમના જેટલી તત્પરતા છે ને સાધનના અભાવે તેમ કરી શકતો નથી, એમ તે બાબતમાં

થનું હો જેથી કોઈનું ખોટું ના, તેમ વર્તવું.

૨૧૯

તે બંનેને બહુ સમજાવ્યાં. તોપણ બંને તો મને ‘કંજૂસ’ના નામથી જ ધિરદાવતાં. તેના શરીરનો રોગ મટાડવાને કારણે ફર્સ્ટ ક્લાસની મુસાફરી કરાવીને ભાવનગર પણ તેમને લઈ જવામાં આવ્યા હતા. ત્યાં મારા મોટાભાઈ મારાથી છાનામાના મારા જે જે સંબંધીઓ હતાં, તેમને કાગળો લખીને પૈસા મંગાવતા. તેની મને બહુ વાર પછી ખજર પડી. આ બધું મારે ભરપાઈ કરવાનું હતું. વળી તેમાંની કેટલીક રકમ તો સગાંવહાલાં પાસેથી પણ લેવામાં આવી હતી.

ગરીબાઈ છતાં સેવાનું કંઠણ વ્રત

ભાઈનું શરીર તો ગયું, પરંતુ માથે આ દેવું ઊભું રહ્યું. અને તે ભરવું કઈ રીતે? તે સમયે ગુજરાત હરિજન સેવક સંઘની સેવામાં આ જીવ હતો. જ્યારથી સેવાનું વ્રત લીધું હતું, ત્યારથી સેવા સિવાય બીજા કશા કર્મને સ્વીકારવું નહિ એવો તો દઢ મરણિયો નિશ્ચય હતો. તેવું વ્રત લેવાનું કારણ એ કે ગરીબાઈ એટલી બધી હતી કે મારી બા તથા મારાં મોટાં ભાભીને પણ બીજું કામ કરવું પડતું. તેઓ પોતાના ફાજલ સમયમાં તેવું કામ કરે, તે બધાંને માટે ને તેમને માટે પણ ઇષ્ટ હતું. પરંતુ મારી બાને એમ થતું કે ‘દીકરો આટલું બધું ભણ્યો ને સારા ઓળખાણના સંબંધો છે અને લાગવગ છે અને તે બધાં દીકરાને ઠેકાણે પાડવાને માટે પ્રયત્ન કરવાને ઊલટાં રાજી થાય તેમ છે; છતાં કોઈ સારી નોકરી લેતો નથી!’ ઠેકાણે પાડી શકાય તેવી પૂરેપૂરી શક્યતા હતી જ, તેમ છતાં મારી તે બાબતમાં મુદ્દલ ઇચ્છા

હતી નહિ ને થતી પણ નહિ. પરંતુ ઘણી વાર મારી બા આર્થિક તંગીની ભીંસને લીધે મને મહેણાંટોણાં મારે અને ગરીબાઈની ઉત્કટ લાગણીથી પ્રેરાઈને કદાચ પૈસા કમાવાની વૃત્તિ બિપજે તો તેનાથી કરીને તણાઈ જવાનું ન બને એટલા માટે સમજી કરીને મેં હાથમાં ગંગાજળ લઈને એકમાત્ર દેશની સેવા જ કરવાનું વ્રત લીધું હતું. એવું વ્રત લીધાથી મને કદી પણ મનમાં અસંતોષ થયો નથી કે ચણચણાટી થઈ નથી. પરંતુ આવી આર્થિક તંગીને લીધે ભાઈના શરીરના રોગને માટે કરેલી દવાનું દેવું કેમ કરીને ફીટી શકશે, તેના વિચાર એટલા બધા મને વારંવાર ઉત્કટ સંવેદન પ્રગટાવતા કે ક્યાંય મને ચેન પડતું ન હતું! તે ઋણ ફેડવાનો કોઈ માર્ગ મારે માટે ઉઘાડો હતો જ નહિ. એટલે તેવા વારંવાર ઊઠતા વિચારની ધોંસ એટલી બધી કેટલીક વાર તો પ્રગટતી કે તેથી વિહ્વળ થઈ જવાતું. તેની સાથે માનસિક એવાં બીજાં પણ કારણો જીવનમાં પ્રગટ્યાં હતાં. એક બાજુથી ગરીબાઈની તંગી ને બીજી બાજુથી દેવું ભરપાઈ કરવાની તાલાવેલી ઘણી હોવા છતાં ને ભરપાઈ કરવાની અશક્યતા. આમાંથી એક એવા પ્રકારનું ધમસાણુ પ્રગટ્યું, કે તે ધમસાણુની અસર શરીર પર પણ થઈ. તેનાથી હિસ્ટીરિયાનો રોગ શરીરને લાગુ પડ્યો.

લેખકની હરિજનસેવા

ત્યારે આ જીવ શ્રી. ઇન્દુલાલ યાજ્ઞિકની સાથે હરિજન સેવક સંઘનું (તે વખતના અંત્યજ સેવા મંડળનું) જવાબ-

દારીભર્યું કામ સંભાળતો હતો ને કરતો હતો. ગુજરાતની તે વખતની નીકળેલી બધી હરિજન સંસ્થાઓને દર માસે નાણાં મોકલવાં, તેનો હિસાબ રાખવો, બધી તેવી સંસ્થાઓ સાથે પત્રવ્યવહાર કરવો ને રાખવો અને નડિયાદમાં સ્થાપેલા હરિજન આશ્રમની વ્યવસ્થા તથા તે અંગેનું બધું કામકાજ કરવાનું અને આ ઉપરાંત નડિયાદમાંની ગૂજરાત વિદ્યાપીઠે સ્થાપેલી હરિજન શાળાનું કામ પણ મારે ભાગે આવેલું હતું. હાલ જેમ આશ્રમોની વ્યવસ્થા ચાલે છે, તેવી રીતે ત્યારે તેના વ્યવસ્થાપકોને કામ કરવાનું ન હતું. તે વખતની કામગીરી બહુ ભારે હતી. ગુજરાતનાં બધાં સ્થળોએથી ત્યાં વિદ્યાર્થીઓ આવતા અને તે નાના નાના છોકરાઓને હજી તો કેમ રહેવું, કેમ વર્તવું તથા સ્વચ્છતા કેમ જાળવવી તે વિષેના કંઈ કશા સંસ્કારની પરિપાટી ચાલુ તો થયેલી હતી જ નહિ. પાણી પણ જાતે ભરવાનું, ને રાંધવાનું પણ જાતે. ભાઈ પરીક્ષિતલાલ હજી ત્યારે તેમાં જોડાયા ન હતા. આવાં બધાં કામની પણ ભારે જવાબદારી ને કામ પણ સખત. તેને લીધે પણ માનસિક ખેંચ પ્રગટતી. તે કાળમાં જાહેર કૂવેથી છડેચોક હરિજન બાળકોને હાથે પાણી ભરાવવાનું થવું કે કરવું એ પણ એક મુસીબતનું કામ હતું. મિશન હોસ્પિટલથી દોઢેક ફર્લોંગ ડાહ્યાને રસ્તે આ હરિજન આશ્રમ હતો. ને ત્યાંથી પણ અર્ધાએક ફર્લોંગ દૂર રામ તલાવડી એક હિંદુઓનો જાહેર કૂવો હતો. ત્યાંથી આગળ-પાછળના બધા ખેડૂતો પાણી ભરી જતા. ખ્રિસ્તી ભાઈઓ માટે તો એક અલાયદો કૂવો ખ્રિસ્તી ભાઈઓએ

બંધાવ્યો હતો. પરંતુ ભગવાનની કૃપાથી અમે તો સાહસ કરીને તે હિંદુઓના કૂવે જ પાણી ભરવાનું ચાલુ રાખ્યું હતું. ખેડૂતો અમને ઘણી વાર તે કૂવેથી પાણી ભરવાને માર મારવાની ખૂબ ધમકી આપતા ને કોઈ કોઈ વાર તો તેવા પ્રસંગ પણ ઊભા થઈ જતા તો પણ સાહસ, હિંમત રાખીને તે કૂવેથી પાણી ભરવાનું ચાલુ રાખ્યું હતું. સને ૨૨-૨૩માં હરિજનો માટે હિંદુ સમાજમાં આજના કરતાં ઘણી વધારે ઉત્કટ સૂગ હતી. તેથી આ ખેડૂત ભાઈઓ આશ્રમનાં બાળકોને કંઈક કશું કરી એસે એવી પૂરી શક્યતા હતી. તેમની ધમકીની વારંવાર છૂટતી ખુમરાણુથી 'બાળકોને કંઈક કશું થશે તો શું એવું પણ ત્યારે સતત લાગ્યા કરતું'. વળી આ ઉપરાંત જાહેર તળાવમાં પણ ખુલ્લી રીતે હરિજનોનાં બાળકો છે તેમ જાહેરપણે હકીકત જણાવીને વિદ્યાર્થીઓને ત્યાં નવરાવવાનું થતું. નડિયાદના બાગ આગળ જે તળાવ છે, ત્યાં એકધારું જમીનમાંથી ઊનું પાણી નીકળીને નાના ધોધના પ્રવાહરૂપે તળાવમાં પડ્યાં કરે છે. ત્યાં બધા વિદ્યાર્થીઓની સ્નાનવિધિ રોજ પતાવવાનું થતું; એટલે ત્યાં પણ હિંદુભાઈઓની સાથે રોજ ભારે ખોલાચાલી થયાં કરતી.

ભગવાને જ બચાવ્યા

આની પણ એક પ્રકારની ભારે ખેંચ પડતી. માનસિક ખેંચતા ને તાણના આવા પ્રસંગોથી કરીને પણ આ શરીરને હિસ્ટીરિયાનો રોગ લાગુ પડ્યો હતો. જતાં આવતાં કેટલીયે વાર સાઈકલ પરથી ભારે પછાળ ખાઈને પડી

આપણે જાણવાનું તે; બાકી તે અધૂરું ગણો.

૨૨૩

જવાનું બનતું. કેટલીયે વાર સંસ્થાનું નાણું ગજવામાં હોવા છતાં પ્રભુકૃપાથી જે બચી જવાયું છે, તે માટે તે વેળાએ તો ભગવાનનો આભાર માની શકવાનું દિલ પ્રેમભક્તિ ભરેલું જાગી ગયેલું ન હતું; પરંતુ આજે હવે મને સ્પષ્ટ રીતે તે દીવા જેવું સમજાય છે કે હજાર હાથવાળો ને હજાર આંખવાળો સમર્થ ઘણી મારી બધા પ્રકારે ત્યારે પણ સંભાળ તાજ્યાં કરતો હતો અને મારું રક્ષણ કર્યાં કરતો હતો. એની કૃપાથી હું આત્મવિશ્વાસ પ્રગટાવી આવા સંજોગોમાં પણ મારું મત જાળવી શક્યો હતો.

કરાંચી,

હરિ: ૐ

તા. ૨-૪-૪૦

૧૯૨૪માં થયેલી પ્રાર્થના

(વસંતતિલકા)

તારા ગુના પાળપણે * કરું છું અનેક,
જેયું ન જેયું કરજે તુજ જાણી બાળ;
ફૂલેવાય ના મુજથી એમ પ્રભુ ! છું મૂર્ખ,
દે યોગ્ય દંડ બબડયા વિણ તે સહીશ.

×

×

×

હું-રાંકની ખબર તું પ્રભુ ! નિત્ય લેજે.
મારી બધી જરૂરિયાત પ્રભુ ! તું દેજે;
ને તું વળી મુજ પરે પ્રભુ ! રાજી રૂહેજે,
તારું મને તું ચરણામૃત પાન પાળે.

×

×

×

શું આત્મનાદ મુજ સાંભળતો નથી તું ?
 શો દોષ કે અરર ! બાપ ! સતાવતો તું ?
 કેવી રીતે તુજ ઉતારી શકું હું રોષ ?
 ક્ષેત્રું નિર્થક તને, મુજ કર્મ-દોષ.

X

X

X

તારી કૃપાથી બનવું નવ શક્ય શું છે ?
 ને હોય જો તુજ કૃપા, ભય શો પછી છે ?
 માગીય માગું તુજથી પ્રભુ ! એટલું હું,
 વાંછું ન કે' અવર હું, બસ એ જ દે તું.

X

X

X

જો હાથ રહે મુજ શિરે તુજ હે પ્રભુ ! તો,
 મારા સમો જગત નિર્ભય ના પછી ! કો;
 પાતાળ વ્યોમ કરીને પણ એક ધાર્યું
 તે મેળવ્યા વિણ કદીય રહીશ ના હું.

X

X

X

શેકયાય પાપડ નહીં મુજથી ભગાશે,
 એવા હું નિર્ભળ ઘડી પ્રભુ ! શું સધાશે ?
 તારે કરાવવું હું-થી પ્રભુ ! હોય જો જો,
 જો કે' તને પડી જ હોય, કરાવજો તે.

સાચી નિર્ભળતા

ઉપર 'નિર્ભળ' શબ્દ લખેલો છે. વળી 'નિર્ભળ કે બળ
 રામ' એમ પણ ભક્તશિરોમણિ સૂરદાસે ગાયું છે. અહીં
 'નિર્ભળ'નો અર્થ કાયર નહિ, કે આપણે જે રીતે 'બળ
 વગરનો' સમજીએ છીએ તેયે નહિ. સાચેસાચી રીતે પ્રગટેલો
 'નિર્ભળ' પુરુષ જબરજસ્ત પરાક્રમી વીર છે. જે સંપૂર્ણપણે

નિરાગ્રહી, નિર્મોહી, નિર્દોષી, નિષ્કામી નિરહંકારી, વગેરે વગેરે પ્રભુકૃપાથી પ્રગટેલો છે ને જેનો એકમાત્ર સર્વ રીતે અને સર્વ ભાવે મારા વહાલા શ્રીભગવાનની ઉપર જ આધાર પ્રગટેલો છે, તે જ સાચી રીતે ‘નિર્ગળ’ છે અને ‘નિર્ગળ’ તે અર્થમાં લખેલું છે.

બે પ્રકારનાં કાવ્યો.

સામાન્ય રીતે સાહિત્યિક કવિઓની કાવ્યોની ભાવનાથી સર્જન થયેલું કાવ્ય અને આધ્યાત્મિક સાધનાથી ભાવનામાં એતપ્રોત થઈને જેનું જીવન રંગાયેલું છે, તેવાની ભાવનામાંથી પ્રગટેલું કાવ્ય—એ બે પ્રકારનાં કાવ્યોમાં આસમાન જમીનનો ફરક છે. એવી સાહિત્યિક કાવ્યશક્તિ કેટલાકમાં હોય છે, કે કાવ્યકળાની દૃષ્ટિએ તેમાં ભાવ પણ હોય, અલંકાર પણ હોય, શબ્દોની પ્રાસાદિકતા પણ હોય અને ઉત્તમ કાવ્યોનાં લક્ષણો વ્યક્ત પણ થતાં હોય. તેવા પ્રકારની કાવ્યની રચનામાં તેમને આનંદ પણ પડતો હોય છે. પરંતુ જીવનની ઉન્નતગામી ભૂમિકાઓ માત્ર આવાં કાવ્યો કરવાની શક્તિથી અનુભવી શકાતી નથી. ખરી રીતે તો તેનાથી આપણાં મન, બુદ્ધિ વગેરે કરણોને આવા આવા પ્રકારની રમતના આનંદમાં પડેલાવી રખાવશે. એવી સ્થિતિ પણ આવી શકે કે જ્યારે એ પોતાની કલ્પનાથી આધ્યાત્મિક ભાવનાની ઉત્તરોત્તર ચઢતી દશા કલ્પાવીને એમાં જ એટલે કે તે કલ્પનામાં જ આપણને ફૂટખેલની માફક આમ તેમ ફેંક્યા કરાવશે, અને આપણા

આધાર ઉપર તેનો કાબૂ એટલો તો જોરદાર રહી શકે છે, કે એ બધાંથી સાવધ રહી શકવાની શક્તિ ગુમાવી બેસીએ છીએ, કારણ કે આપણે તો તેવી કાવ્યકળાની સુંદર રચનાના પ્રવાહમાં અને તેના અદ્દીઠ ને બળવાન આકર્ષણમાં જ તણાયા જતા હોઈએ છીએ. આપણાં મનબુદ્ધિ તેમાં તરબોળ થઈ જાય છે. આપણને તેમાં સારું સારું તે લગાડ્યાં કરે છે. તે એમ પણ મનાવ્યા કરે છે કે આપણે જીંએ જીડીએ છીએ. આપણી ખરેખર તેવી સ્થિતિ છે એમ પણ ત્યારે લાગશે ખરું, પરંતુ ખરી રીતે તો તેવું સાચેસાચ પ્રગટેલું હોતું નથી. કવિનું સમગ્ર જીવન સાધનામય પૂર્ણપણે બની ગયેલું હોય છે જ એવું કશું નક્કી ન કહી શકાય. અલબત્ત કોઈકનું તેવું બનેલું કે બનતું હોઈ શકે છે. જેમણે જેમણે જીવનવિકાસના અર્થે જ તેને મહત્ત્વમાં મહત્ત્વનું પદ આપીને જીવનમાં સાધનાને જ જેણે પ્રેમભક્તિ-ભાવે સ્વીકારેલી છે ને તેની ભાવનામાં સળંગ જે જીવતો જાગતો રહે છે, તેનું કાવ્ય તેની સાધનાની ભાવના પ્રગટાવતું હોય છે, બાકીનાનું નહિ. તમને મારે આ લખવાનું કારણ તો એ છે કે મનબુદ્ધિની કલ્પનાશક્તિ ઘણી ભારે હોય છે, એટલે એવી બુદ્ધિથી સર્જાયેલી કલ્પના કે ઊર્મિના તરંગથી પ્રગટેલી ઉદ્ધયનશક્તિ કાવ્ય જરૂર રચી શકે છે, પરંતુ તેવી સાચેસાચી જીવનની સ્થિતિન પણ હોય તે તમારા આત્મમાં લાવવાને માટે આ હકીકત મેં તમને જણાવી છે.

આહંભાવ

તમારી કવિતા મળી છે :—

કર્મને તરછોડયાથી કર્મ ના છૂટી જાય છે.

૨૨૭

“હું” જોવાઉં તું-મહીં ને રૂહે એક જ તું
ને પાછો હુંયે રહું, પૂરો એ મુજ કોડ.”

તમારી તેવી રચનામાં વિરોધાભાસ મને તો લાગે છે. ચેતનની ભાવનાની હકીકતને વેગળી મૂકીએ ને માત્ર એક પ્રેમની ભાવનાને તેના તત્ત્વના લક્ષણની દૃષ્ટિએ વિચારીએ તો તેવા પ્રેમની ભાવનાની દૃષ્ટિએ બેતાં પણ આ કડીમાં ‘હું’ ને ‘તું’ના ભેદના વિલયની હકીકત સ્પષ્ટ સમક્ષ તરી આવતી જાય છે. પ્રેમની ભાવનામાં ઉત્કટતા પ્રગટતાં પ્રગટતાં અને તે ભાવનામાં નયું” તરળોળ થઈ જવાનાં ‘હું’ ને ‘તું’ એક બનવાની ભાવના પ્રગટે છે એમ કવિઓ પણ ગાઈ ગયેલા છે; પણ તમે તો ‘ને પાછો હુંયે રહું’ એવો કોડ પણ સેવવાની વાત લખો છો! એમાં નયું” હું’પણું તરી આવે છે. પરંતુ તેની તમને ખબર નહિ પડી હોય. પ્રેમની ભાવનામાં પોતપોતાનું અસ્તિત્વનું એકબીજામાં સહજ ૧૨ે ભેગવી દેવાપણું હોય છે. પ્રેમની ઉત્કટતામાં ઉત્કટ ભાવનામાં ઉચ્ચમાં ઉચ્ચ ભૂમિકામાં એકતા જ અનુભવાય છે ને એનો વીકાર જ્યાં ત્યાં બધાંએ કરેલો છે. તેમાં ‘હું’ ને ‘તું’ નોખા રીએ તે યોગ્ય નથી.

ભક્ત અને ભગવાન

ભક્તિના ઉન્નતમાં ઉન્નત શિખરની ભાવનામાં પણ ભક્ત ને ભગવાન એમ બે ગણાય છે ખરા, પરંતુ તેમાં એક ગૂઢ ભેદ સમજવા જેવો છે. સર્વથી પ્રથમ તો ભક્ત ભગવાનમાં સંપૂર્ણપણે, તેનાં સર્વ મનાદિ કરણોથી, મનાદિ કરણોમાં

ઓતપ્રોત થઈ જઈને ભગવાનના પ્રેમમાં સંપૂર્ણ લય પામી જતો હોય છે. તેવી વેળાએ ભક્ત તરીકે તે જુદો હોવા છતાં તે તો એટલે કે તેનાં મનાદિ કરણો શ્રીભગવાનમાં એક જ થઈ ગયેલાં છે. એટલે આપણે એમ જ ઇચ્છીએ કે આપણે એકબીજામાં સંપૂર્ણ મળી જઈએ અને પ્રેમભાવમાં સંપૂર્ણ ગળી જઈએ અને સાધનાના ભાવથી જ્યારે પણ તેનું યોગ્ય પરિપક્વ થવાપણું પ્રગટે ત્યારે તેમાંથી જે ઉદ્ભવવાનું હોય તે ભલે ઉદ્ભવે !

આપણી ભાવના

‘Wordsworth found himself in nature’, કવિ વર્ડ્ઝવર્થને કુદરતમાં પોતાનું સ્વ-પણું મળ્યું. એટલે એ કવિ કુદરતમાંથી પોતને મેળવી શક્યો. અથવા કુદરતની સાથે સામ્ય અનુભવતાં અનુભવતાં એનો વિકાસ થયો. એ વિચાર કરતાં Stelley lost himself in nature કવિ શેલીએ પોતાનું સંપૂર્ણ સત્ત્વ-આધાર-being પ્રકૃતિમાં (કુદરતમાં) મેળવી મેળવી દીધું ને પોતાની જાતને ગુમાવી દીધી, એ ભાવના વધારે શુદ્ધ અને જીવનવિકાસની ભાવનાને વધારે ગ્રેય છે. કેમ કે માનવી પોતાની જાત પૂરેપૂરી જે કશાકમાં મળવી દે છે ને તેનામય થઈ જાય છે ને તેનું એક અંગ માત્ર થઈને પછી રહે છે ને જીવે છે ને એવી શક્યતા જ્યારે સાચેસાચ જીવનની ભાવનાના તેવા તળચ્છાની વાસ્તવિકતામાં પ્રગટે છે, ત્યારે તેના આધારમાં તે તત્ત્વ સૌથી વધારે પ્રકાશિત થતું હોય છે. એટલે આપણે એકબીજામાં હળી, ભળી,

ભોગવે કર્મને તે તો વધાર્યા ઊલટું કરે.

૨૨૯

મળી, ગળી જઈએ ને પ્રેમની ભાવનામાં એક થઈ જઈએ
અને પ્રેમસ્વરૂપ જ પ્રગટી જઈએ તેવી અંતરની ભાવના
પ્રગટે તો તે ઉત્તમ.

સોહમ્

વળી તમને ખીજ એક હકીકત લખું. ‘સોહમ્’નો જે
જપ છે તેનો અર્થ પણ વિચારી જોવા જેવો છે. ‘તે તે હું
છું’ એમાં પણ અભેદ ભાવના પ્રગટેલી છે. ત્યારે તમે તો
‘ને પાછો હું’ રહું પૂરો એ મુજ કોડ’ એવું કવિતામાં
લખો છો !

કરાંચી,

હરિ: ૐ

તા. ૪-૪-૪૦

૧૯૨૪માં રચાયેલી પ્રાર્થના

(વસંતતિલકા)

શ્રદ્ધા મને જરૂર માર ઉતારશે તું,
ભારે સમુદ્ર થકી પાર તરાવશે તું;
પોકારતાં કર ગ્રહે દિલ એમ જાણી,
પાડયાં હું બૂમ કરું, લે તુજ બાળ તાણી.

×

×

×

ઊંડી વિવેક તણી શક્તિ તું આપ લેથી,
પારે તરાય અવિચાર, વિચાર સોથી;
મારે તને હૃદય અંતરદષ્ટિ વાળી,
છે ખોળવો, કહીં ભળાય ન તારી ઝાંખી.

×

×

×

જિજ્ઞાસુભાવ ધરી જે ઉર સેવશે કે
 સત્સંગને, જરૂર તે ફળ આપશે તો;
 શેં કેળવી પ્રભુ ! શકું મુજ દષ્ટિ તેવી ?
 તારી કૃપા વગર કેં બનશે ન હું-થી.

x

x

x

તું પ્રેમભક્તિ ભરી દે આણુયે આણુમાં,
 આસક્તિ રૂહે હૃદયમાં દુનિયા તણી નાઃ
 જો હોય કેં તુજ કને પ્રભુ ! માગવાનું,
 તો માગું આ, જરૂર દે બસ આટલું તું.

x

x

x

ક્યારે અકિંચન પૂરું મુજથી થવાશે ?
 ક્યારે કશાની મુજને ન જરૂર રૂહેશે ?
 ક્યારે પ્રભુ ! સહુથી પાર તરી જવાશે ?
 ક્યારે હુંથી પ્રભુ ! નચિંત પૂરું થવાશે ?

x

x

x

આસ્વાદ આંતરિક હું લઈ શેં શકીશ ?
 જ્યારે પદ સ્થિર હું વૃત્તિ કરી શકીશ;
 નેવાંનું પાણી ચઢશે જ્યમ મોભ ક્યારે ?
 આ તેવું કામ કરવા તું મને કૃપા દે.

x

x

x

સાચું સમર્પણ

તમે જે વખત તમારી કવિતામાં તમારું 'સ્થૂળ' બધું
 આપી દીધાનું લખી જણાવો છો, ને તેમાં ધનનો પણ ઉલ્લેખ

કર્યો છે. આપણે ભિમિ ને લાગણીમાં તણાઈ જવાનું નથી. આપણી જાતના આપણે ખૂબ કડકમાં કડક પરીક્ષક થવાનું છે. ભૂલેચૂકે પણ આપણાથી આપણા કોઈ કાર્યને જરા પણ વધુ પડતું અંકાઈ જાય નહિ તે તો ખાસ જોવાનું છે. તમારું મન ભલે તમને મનાવે કે એણે ધન વગેરે બધું આપી દીધું છે. પરંતુ મનમાં મનથી ઊંડા ઊતરીને વિચારી શકીએ તો એ આપી દેવા પાછળ કેટલા reservations અથવા તો તેવી કોઈ શક્યતાઓ કે બીજી કોઈ તેવી વૃત્તિ દિલમાં હતી કે કેમ તે પણ વિચારવું ઘટે. જે કંઈ પણ પૂરંપૂરી નિર્મળ પ્રેમભક્તિથી પ્રેરાયા વિના મનની અમુક્ત દશાથી ને દશામાં અથવા મનમાં અમુકે અમુક પ્રકારના વિચારોની દોરવણીથી એટલે કે reservations રાખીને અપાયેલું હોય તે સાચા અર્થમાં અપાયેલું જ ગણી શકાતું નથી. શ્રીભગવાન તો સો ટચનું સોનું માગે છે. અને એ તો આપણું તેનામાં સંપૂર્ણ ભળી, મળી, ગળી ગયેલું દિલ માગે છે. આવા સમર્પણના તરંગોના ઊભરા વખતે આપણે મનને ચકાસવું ઘટે છે ને મનને સાચું મૂલ્યાંકન કરવાની કળા શીખવવી ઘટે છે. એને સ્વછંદે ચઢાવવાનું નથી. આ જીવ એમ નથી કહેવા માગતો કે જે થયું તેની પાછળ ભાવના ન હતી ને તેની પાછળ ખાલી ખાલી એકમાત્ર તરંગ હતો. પરંતુ મારું કહેવાનું માત્ર એટલું જ છે કે જેને શુદ્ધમાં શુદ્ધ દિલમાં દિલથી દિલની પ્રેમભક્તિનું સમર્પણ કહેવાય તે તો નહોતું જ.

સદ્ગુરુ સાથેનો સંબંધ

તમને વળી પાછું આવું લખવાથી કૈંક કૈંક ઊભરાઈ આવે અથવા થાય પણ તેથી આ જીવ બીજું કરે પણ શું ? આપણી વચ્ચેનો સંબંધ, જે જે ભ્રમણાઓ અને અહમ્ વગેરેનાં કૂંડાળાંમાં આપણે પડેલા હોઈએ તેમાંથી મુક્ત કરાવવા માટેનો જ છે. નહિતર તો તે સંબંધનો કશો અર્થ નથી. ખાલી ખાલી તમે આ જીવને બહુમાન આપો અને વાણીથી કે ઊર્મિના ઊભરાથી તેના વિષે તેવું તેવું વ્યક્ત કરો, તેથી આપણે તેવો સંબંધ ફળી શકતો નથી. આ જીવ સાથેના જીવનના સંબંધનો હેતુ તો એ છે કે તે તે સ્વજન જે માટે પ્રભુકૃપાથી મળ્યાં હોય, તે હેતુની ભાવનાનું જીવનમાં સાતત્ય પ્રગટાવવામાં તેઓ મચેલાં રહ્યાં કરે, ને એવા સંબંધનો હેતુ કેમ કરીને ફળે તે જોવાનો છે. તેમાં જ્યાં અને જ્યારે લાગણીને પંપાળવી પડે ત્યાં તેમ કરવાનું હોય ને આઘાતની જરૂર હોય ત્યારે તેમ કરતાં કશો ખટકો આ જીવને હોતો નથી સ્વાભાવિકપણે તેવી રીતે વ્યક્ત થવામાં મને કશો વિચાર પણ પ્રગટતો હોતો નથી. આઘાત દેવાથી ને આઘાતને વાણીમાં કે લખાણમાં સખત રીતે ક્રોધની ભાષાથી વ્યક્ત થવાતાં તે તે સ્વજન અથવા તો પાસેના તે વેળા હોય તેવા જીવો મારે માટે શું વિચારશે તે બધું પ્રભુકૃપાથી જ્યાંલમાં હોવાનું બની શકતું નથી. સંબંધનો હેતુ પાર પાડવામાં અમારે તો સકળ પ્રકારની રીતોનો ખપ છે. પ્રભુકૃપાથી વૃત્તિ તે દેખીતી રીતે વૃત્તિ તરીકે લાગતી હોવા છતાં એની પાછળ

જીવતોજાગતો રણુકાર દેતો અમારા દિલનો તે રીતે વ્યક્ત થવાનો જે હેતુ છે, તે હેતુનું જ મહત્ત્વ અમારા દિલથી સવિશેષપણે છે.

સદ્ગુરુની 'વૃત્તિ'

વળી એક સૂક્ષ્મ હકીકતનું રહસ્ય સમજવા જેવું છે. જીવનવિકાસની ઉચ્ચતર ને ઉચ્ચતમ ભૂમિકામાં જીવન પ્રગટી ગયા પછીથી અને તેની આત્યંતિક ભૂમિકામાં પરિણામ પામ્યા પછીથી અને તેવા મુક્તાત્માની 'વૃત્તિ' તે મારા - તમારા જેવા જીવદશામાં આમતેમ અકળાયા જતા જીવની વૃત્તિના જેવી વૃત્તિ નથી. એને ખરી રીતે તો 'વૃત્તિ' જ કહી શકાય નહિ.

સદ્ગુરુનું કાર્ય

મારા સદ્ગુરુ મહારાજ તો મને શત્રુની જેમ વળગ્યા હતા. અને કેટલીયે વખત કડવી ગોળી પ્રેમથી તેમણે ગળાવી છે. ને કેટલુંય એવું કરાવ્યું છે કે જેથી તમે બધાં તો હાનકી પણ જાઓ. શ્રીભગવાન કૃપાળુ છે. આપણી આંખો અને હૃદય ઉઘાડવાને સદાય જીવંત છે. એના રસ્તા પણ ન્યારા ન્યારા છે. આ જીવને લાગે પ્રભુકૃપાથી જો તમને પ્રેમથી દુઃખ જ દેવાનું આવ્યા કરશે તોયે તેમાં પણ એટલા જ આનંદથી ભાગ લેજવ્યા કરવાનો રહેશે. પરંતુ તે દુઃખ તમને દુઃખ તરીકે લાગે છે, પણ તે તો ઘડાવા માટે છે, એ રીતે સ્વીકાર કરીએ તો દુઃખ દુઃખ ન લાગે, તેમાં પણ પ્રસન્નતા પ્રગટે. આપણે એક તસુ જેટલા પણ

ચસવું નથી અને તેને તો ત્યાંથી આપણને ખસેડવા છે. એક બાજુ આપણે જડસુ થઈને પૂરેપૂરા પડી રહેવું છે અને પેલાને ત્યાંથી ધક્કો મારી મારીને પણ તેમાંથી ખસેડવાનું કરાવવું છે. આવી એક રમત છે; પરંતુ તેનું સાચું ભાન કૃપા કરીને આપણે જો પ્રગટાવી ન શકીએ, તો પેલો શું કરી શકે ? તમને સારું લાગે કે ન લાગે, તેની તેને મુદ્દલે પરવા નથી. તે તો પોતાનું ધારેલું કરવામાં એકધારે પ્રભુકૃપાથી મચ્યો રહેવાનો છે.

કરાંચી,

હરિ: ૐ

તા. ૫-૪-૪૦

પ્રેમની અદ્ભુત શક્તિ

આજે છાપામાં વાંચ્યું કે દીનબંધુ એન્ફીઅ ગુજરી ગયા. પ્રેમ એ કેવો અદ્ભુત ગુણ છે ને તે કેવી એકતા કરાવનારો છે ! મહાત્મા ગાંધી શાતિનિકેતન ગયા હતા ત્યારે એમણે જે પ્રવચન કર્યું હતું તે પ્રવચન તમે વાંચી જશો. એમાં એનો (મૃત્યુ વિષેનો) રણુકારો હતો જ. શ્રી એન્ફીઅ સાહેબના શરીરના અવસાન પહેલાં પણ શ્રી મહાદેવભાઈને એમણે એમની પાસે મોકલ્યા હતા. હૃદય હૃદયને એક તાંતણે સાંધનાર તે પ્રેમ છે. તમે જરૂર તે 'હરિજનબંધુ'નો આંક વાંચી જશો ને બધાંને જણાવશો કે પ્રેમ કેવું ગજબ કામ કરી શકે છે. એવો પ્રેમ આપણને પ્રભુકૃપાથી પ્રાપ્ત થાય અને ધન્ય થઈએ, એ જ પ્રભુને ચરણકમળે પ્રાર્થના છે.

વ્યવહારે જનો મ્હાલે, તેવાં જીવન શું રળે ?

૨૩૫

કરાંચી,

હરિ: ૐ

તા. ૬-૪-૪૦

તમારાં પ્રાર્થના ને ભજન વગેરે મળ્યાં છે. જવાબ :

(ધીરા ભગતની કાફીનો ઢાળ)

ધીરજનાં ફળ મીઠાં બાપલિયા ! ઉર ધીર ધરે,
ઉતાવળે આંબા નવ પાકે; ચઢ ચૂલે ખીચડી નવ થાય,
જેવું થવાનું હશે જે રીતે એની મેળે એ થયાં જાય;
કરવાનું જે છે, ભાવે રે એ તો કર્યાં કરવું સદા...ધીરજનાં૦

મરજીવા મોતીને કાળે ડૂબકી મારે દરિયામાંય,
ગૂંચાતાં ને ધીરજ ખોતાં કારજ ખૂએ, જીવ જાય;
શાંતિ રાખી સ્થિર રહેવું રે, ભજન ભાવે ભીડવું છે...ધીરજનાં૦

ધૂળધોયો ધૂળમાંથી શોધે સોનું મથી મથી ખૂબ;
જડે ન તોયે શોધ્યા કરતો, મહેનત કરે છે અનૂટ;
ધીરજ તે નવ ખોતો રે, હામ હથિયારે લડવું છે...ધીરજનાં૦

દળ વીખરેલાં, ફાટ પડેલી, વ્યવસ્થાનું નથી નામ,
તોયે છેડો મૂકી ન દેતો ગાંધી કેવું લે છે કામ !
પેરે પેરે હયાને રે, પ્રેરવળું પ્રભુમાં સદા...ધીરજનાં૦

ખંત, ઉદ્યોગ, શાંતિ, ધીરજ, વિશ્વાસ રાખી ઉર હામ,
શરણે પ્રભુને રહ્યાં કરીને સૌ સમર્પ્યાં કરો કામ;
પ્રભુમાં પ્રીત લગાડી રે, જીવજો હોયે મસ્ત સદા...ધીરજનાં

× × ×

જે પ્રેમદંડ સહેશે, બડભાગી થાશે;
સૌ સંતભક્તચરિતો તહીં સાખ પૂરે.

× × ×

[શિખરિણી]

પ્રભુ જે જે માગે, દઈ નવ શકયા સર્વ દિલથી,
પ્રભુ જેવું ઈચ્છે, થઈ નવ શકયા તે દિલ કરી;
પ્રભુ જેવું વાંછે, જીવી નવ શકયા પ્રેમ કરીને,
અમે મૂર્ખાં તોયે પ્રભુ તરફથી પ્રેમ ચહીએ.

૧૯૨૪માં રચાયેલી પ્રાર્થના

(વસંતતિલકા)

તારી પ્રભુ ! જહીં તહીં થી કૃપા—સુગંધી,
આવ્યાં કરે સતત જેમ સમુદ્ર—ઊર્મિ;
શ્રદ્ધાળુનું હૃદય આર્દ્ર થતું અને તે,
ઓશિંગણે શિર લળી નમી હાથ જોડે.

× × ×

હું શું જણાવું ! ‘પ્રભુ ! અંતરયામી તું છે’,
વિશ્વાસ તે ઉર છતાંય, બકયાં કરું શે ?
ટાળી શકાય કયમ દેવ પડી પ્રભુ ! જે,
તેથી થતો બકબકાટ હું—થી સદાયે.

× × ×

જાણું ન ચૂક પડી શેં, મુજ નાવ ભાંગ્યું,
છોરું અપાર જળમાં તહીં ડૂબતું તું;
પ્રારબ્ધયોગ-બળથી તુજ નામનું ત્યાં,
આવ્યું કરે તરણું, તે ગ્રહું પાર જવા.

સંતના આશીર્વાદ

મને શરીરે હિસ્ટીરિયાનો રોગ થયો હતો ત્યારે આરામ
દેવાને નિમિત્તે બે વાર નર્મદા કાંઠે રજા લઈને જવાનું
બનેલું. એક વાર તો મારી સાથે શ્રી. મહેશભાઈ મહેતા

તથા શ્રી. ભાનુપ્રસાદ પંડ્યા હતા. બીજી વાર તો તદ્દન એકલો હતો. ત્યારે નર્મદા નદીના મોખડી ઘાટની પાર એક રણછોડજીનું મંદિર છે, ત્યાં થોડાક દિવસ રહેવાનું કરેલું. ત્યાં એક સાધુ મહાત્મા રહેતા હતા. તેમની હું રોજ સેવાચાકરી કરું. ત્યાં પણ આ શરીરને ચાર પાંચ વાર હિસ્ટીરિયા થયો હતો. ત્યાંથી નીકળતી વખતે તે સાધુ મહારાજને હું પગે લાગ્યો, અને તેમના આશીર્વાદ માગ્યા. તેઓશ્રીએ મને ભગવાનનું સ્મરણ કર્યાં કરવાનું કહ્યું ને તેથી રોગ મટી જશે એમ પણ કહ્યું હતું. પરંતુ ત્યારે મારા મને એમ વિચાર્યું કે ‘આ સાધુ મહાત્માએ જંગલની કોઈક કશીક જડીબુટ્ટી આપી હોત, તો તેમાં મને વિશ્વાસ બેસત; પરંતુ ભગવાનના માત્ર નામ — સ્મરણથી રોગ મટી જાય એવું બિલકુલ સાચું અને શ્રદ્ધાપ્રેરક નહોતું લાગ્યું’.

સંતની ભવિષ્યવાણી

તે પછી તો પાછા વળતા નર્મદા નદીમાં અંપલાવીને શરીરનો અંત આણી દેવાનો પણ પ્રયત્ન કર્યો હતો.* વળી આ સાધુ મહારાજે મને એમ પણ કહેલું કે ‘એક વર્ષ પછી તને કોઈ સદ્ગુરુ પણ મળી આવવાના છે કે જે તારા જીવનનો વિકાસ કરાવશે.’ પરંતુ તે વેળા ‘જીવન’ ને ‘વિકાસ’ એ મારે માટે તો માત્ર શબ્દ જ હતા ત્યારે દેશની સેવા કરવાની ઉત્કટ ધૂન હતી એટલી હકીકત મારા માટે તદ્દન સાચી હતી.

* આ પ્રસંગ લેખકની ‘નર્મદાપદે’ની સ્તુતિમાં પા. ૪ ઉપર પ્રગટ થયો છે.

સેવાની એ ઉત્કટ ધૂનથી પ્રેરાઈને ગરીબાઈની સ્થિતિમાં પણ ટકી રહેવાનું બની શક્યું હતું.

સાધુ મહારાજનાં દર્શન

આ બનાવ બન્યા પછી, હું તો વડોદરા ચાલ્યો આવ્યો. ત્યાં એક મારાં આધ્યાત્મિક મા રહેતાં હતાં, જેમને મેં ‘ગનને’. માં ભાવાંજલિ અર્પેલી છે. તેમના મકાનમાં ત્રીજે માળે શરીરને હિસ્ટીરિયાનો હુમલો થવાથી શરીર દાદરથી ગબડતું ગબડતું છેક નીચે બીજે માળે પડ્યું ને ઈંટોની પરસાળમાં તે ઘસાયું, અને છોલાવાથી શરીરે સાધારણ લોહીની ટશરો પણ ફૂટી હતી. તે કાળે કંઈક જરા ભાનમાં આવતાં નર્મદાના તે સાધુ મહાત્માનું મને દર્શન થયું અને તેમણે મને કહ્યું, ‘અલ્યા ! ભગવાનનું સ્મરણ તો કરી જો ! પ્રયોગ કરી જોવામાં તારું જાય છે શું ?’ આ બધું પ્રગટ્યું તો ખરું, પરંતુ તે કાળે મારાં મનાદિ કરણો જરા પણ આ પ્રકારની ભાવનાવાળાં નહિ હોવાથી તે સાધુ મહાત્માનાં વચનને ને તેના સંસ્કારને બિલકુલ મહત્ત્વ આપી શકેલો નહિ. તે પછી શરીરે ઠીક થતાં આ બધી બનેલી હકીકત મેં મારી આધ્યાત્મિક માને જણાવી. મારી આવી હકીકત સાંભળીને તે તો બહુ રાજી થયાં. તેમણે કહ્યું, ‘અલ્યા ! ચૂનિયા ! તું તો ભારે બડભાગી છે. તું તારે હવેથી ભગવાનનું સ્મરણ જ કર્યા કર. જિઠતાં બેસતાં, હરતાં ફરતાં, ખાતાં પીતાં સકળ કંઈ કર્મ કરતાં કરતાં એકમાત્ર ભગવાનના સ્મરણમાં હવે લાગી જા અને તને જરૂર મટી જશે.’

નામસ્મરણથી રોગ મટે

મને તે કાળે તે સાધુ મહાત્મા કરતાં મારી આ મામાં વધારે વિશ્વાસ હતો ને તેમના તેવી રીતના સમજાવવાથી જ ભગવાનનું નામ લેવામાં હું પ્રેરાઈ શક્યો તે પછી તો વારંવાર મનને ટકોરી ટકોરીને ભગવાનનું સ્મરણ કરવા લાગ્યો. પરંતુ વારંવાર તે બુલાઈ જતું અને વળી પાછું યાદ કરી કરીને લેવા લાગ્યો. એમ થતાં થતાં હિસ્ટીરિયાના હુમલાની તીવ્રતામાં અને તેના ગાળામાં ફેર પડવા લાગ્યો, અને ૩-૪ મહિનામાં તો તે મુદ્દલે મટી ગયો.

શ્રદ્ધા અને આત્મવિશ્વાસ

આ પ્રકરણે જીવનમાં નવો માર્ગ મારે માટે પ્રભુકૃપાથી ખુલ્લો કર્યો ત્યારથી જ જીવનવિકાસની સાધના શરૂ થઈ એમ ગણાય. અને એક વરસ પછી સાચેસાચ અમદાવાદમાં સાબરમતીના કિનારે આ જીવને સાધનાના માર્ગમાં દીક્ષિત કરનાર એક સદ્ગુરુ પણ મળી આવેલા. એટલે તે હકીકત પણ સાચી પડી.

આમ નામ-સ્મરણના અભ્યાસ પ્રગટતાં દિલમાં પાછો એક નવો જુસ્સો પ્રગટ્યો, નવો ઉત્સાહ પ્રગટ્યો, નવી સ્ફુર્તિ પ્રગટી અને નવું ચેતન પ્રગટ્યું. દિલમાં ત્યારે એક એવા પ્રકારનો દૃઢ આત્મવિશ્વાસ પ્રગટ્યો કે આપણી ગમે તેવી ભારેમાં ભારે પ્રકારની લાચારીની સ્થિતિ હોય તોપણ તેમાંથી તરીને જાંચે આવી શકવાની આપણા પોતાનામાં પ્રભુકૃપાથી શક્તિ રહેલી

જ છે. તેવા પ્રકારના પ્રગટેલા આત્મવિશ્વાસથી કરીને સાધનામાં અંપલાવવાનું બની શક્યું હતું. આત્મવિશ્વાસ એ એક એવું મોટું જબરજસ્ત જીવનને પ્રેરાવનારું સાધન છે કે જે તે સાધનની સમર્થતા પ્રભુકૃપાથી દિલમાં ઊગી આવે તો માનવી કદી પણ તેનાથી કરી (સાધનને લીધે) નિરાશ બની શકતો નથી. સાધનાના માર્ગમાં જેમ શ્રદ્ધાની અચૂક મહત્ત્વની જરૂરિયાત છે તેમ આત્મવિશ્વાસની પણ છે. શરૂ શરૂમાં મને તો તેવી અતૂટ શ્રદ્ધા પ્રગટેલી ન હતી. પરંતુ આત્મવિશ્વાસ તો જરૂર પ્રગટેલો હતો. અને એ આત્મવિશ્વાસથી શ્રદ્ધાનું જીવંત ઝરણું ફૂટી નીકળ્યું હતું. તેવા પ્રકારની શ્રદ્ધામાં સાધનામાં ધપાતું જવાતાં ઐર ચેતનવંતો પ્રકાશ પ્રભુકૃપાથી સાંપડવાનું થતાં તે પછીથી તે શ્રદ્ધા પણ એવા પ્રકારનો સજીવન થઈ ગયેલી કે સાધનાનાં ભારે ભારે વિઘ્નો, મુશ્કેલીઓ વગેરેનાં પ્રચંડ વાવાઝોડાંને કાળે તે શ્રદ્ધા તો મારી માતા બનીને મને સદાય ચેતનવંતો રખાવતી માટે આત્મવિશ્વાસ અને શ્રદ્ધા એ બે સાધનાના માર્ગ માટે જરૂરી છે, એટલું જ નહિ પરંતુ સંસારવહેવારના કાર્યમાં પણ તે એટલાં જ જરૂરી છે.

શાંતિ ને પ્રસન્નતા

કોઈ પણ પરિસ્થિતિમાં શાંતિ ને પ્રસન્નતા જાળવી રાખવાં જ. શાંતિ ને પ્રસન્નતા કેમ કરીને જાળવાયાં તેવી વર્તનકળા અગાઉ તમને બતાવી ચૂક્યો છું શાંતિ - પ્રસન્નતા જે નહિ ટકાવી શક્યા, તો આપણાથી કંઈ કશું બની શકવાનું

નથી તે નકકી જાણુશો. પ્રસન્નચિત્તતા એ તો સાધનાનું પ્રથમ
લક્ષણ. શાંતિ નો પ્રસન્નતા એ એનાં પ્રવેશદ્વાર પણ ગણાય.

કરાંચી

હરિ: ૐ

તા. ૧૨-૪-૪૦

૧૯૨૪માં કરાચેલી પ્રાર્થના

(શિખરિણી)

મારા થકી સતત નિર્ભય સર્વ વાતે,
તારી પરે સતત નિર્ભય રૈ, શકાજે;
હું-થી સમર્પણ કરાય તને હૃદ્યે જો;
જંજળમાંથી મુજને પ્રભુ મુક્તિ આપે.

X X X

સંપૂર્ણ સંયમ પ્રભુ! કરી જો શકાય,
સર્વેન્દ્રિયો પર હું-થી મુજ કામ થાય;
તો જે નિષિદ્ધ પ્રભુ! બાબત લોય તે તે,
છોડી શકાય મુજથી; દિલ ભાન દેજે.

X X X

ચારે દિશા તરફથી પ્રભુ! શત્રુઓએ
ઘેરી લીધો, છટકવા નવ બારી એકે;
મંડયા રહી નિત કર્યાં કરું યુદ્ધ તોયે,
ના બૂહાર નીકળી શકાય, મને કૃપા દે.

X X X

જે કંઈ કરાય, પ્રભુ! સર્વ કરાવતો તું
'કર્તા હું' તોયે અભિમાન ધરાય તેવું;
અજ્ઞાન કેટલું હજી મુજમાં વસ્યું છે!
તો ટાળવા સમજશક્તિ પ્રભુ! મને દે.

X X X

દેવું ચઢ્યું મુજ શિરે ઢગ કેટલાયે!
બેસી રહ્યો હઈશ કેમ બની હું મૂઠ!

જગી તું જ ! જહીં સુધી નવ મુક્તિ પામે,
આરામની હૃદય આશ ધરીશ ના કેં.

x x x

હું મૂર્ખ બાળ, મતિ ના મુજમાં કશી છે,
પામી શકીશ તુજને પ્રભુ ! કેવી રીતે ?
એકાગ્ર બુદ્ધિ, મન, નિશ્ચય ના થયાં છે,
એ યત્નમાં પ્રભુ ! મને બળ જોશ દેજે.

ભિર્મિનો સંયમથી સદુપયોગ

તમારે આ જીવનાં વખાણુ કોઈ પણ દિવસ કોઈ આગળ કરવાં નહિ. ને ધારે કે કોઈ તેમ કરતું હોય તો તેમાં લખી જઈને આપણે પણ વખાણુ કરવા મંડી જવું નહિ. શાંતપણે તે સાંભળી લેવાં ને તેમાંથી ભિર્મિ લીધા કરીને તેવી પ્રગટેલી ભિર્મિના જોશને દિલની ભાવનાની એકાગ્રતા કરવામાં જ ખર-ચવું. તો ચોર મઝા પ્રગટશે.

કોઈ સ્વતંત્ર નથી

આપણે અનેક પ્રકારની પકડોમાં સખત રીતે જકડાયેલા હોઈએ છીએ. અને એવી જીવદશાની પકડો એટલી બધી તો સજ્જડ હોય છે કે જેની કલ્પના જીવદશાવાળા જીવને કદી પણ થવી શક્ય હોતી નથી. તેમ છતાં એવા પ્રકારના જીવોને તેમની બુદ્ધિ ઉપર મદાર રાખતા જોઈને ને તેવા પ્રકારનો ફાંકો રાખતા તેમને નિહાળીને મને તો ભારે આશ્ચર્ય ને ખેદ બંને થાય છે. જીવદશામાં જીવદશાની વૃત્તિઓની પકડમાં આપણે કેટલાં બધાં તો પૂરેપૂરાં જકડાયેલાં હોઈએ છીએ !

તેમ છતાં પાછાં આપણે સ્વતંત્ર હોવાનો દાવો કરીએ છીએ એ કેટલું બધું હાસ્યસ્પદ છે ! અરે, ભાઈ ! આપણે તો વિચાર, વૃત્તિ, વલણ એ બધું પ્રગટતાં જ તેમાં એકતાર થઈને એકરૂપ થઈ જઈને એકદમ તણાવા જ માંડીએ છીએ. પછી ભાઈ ! સ્વતંત્ર શેના ? આ સકળ બ્રહ્માંડમાં કંઈ જ કશું આપ-મેળે સ્વતંત્ર નથી. આ આપણી પૃથ્વીના ગોળાની ફરતી ગતિને વિચારી જુઓ. તે પૃથ્વી પંચ પોતે સ્વતંત્રપણે એકલી નથી. તે પણ સૂર્યના બીજા બ્રહ્માંડની માફક સૂર્યની આસપાસ ગતિમાં ગતિથી સંકળાયેલી છે. એવો રીતે આ આખી સૂર્યમાળા પણ બીજા કશાકની સાથે સંકળાયેલી છે. આમ આ સકળ બ્રહ્માંડમાં આપણે એકબીજા સાથે પૂરેપૂરાં સંકળાયેલાં જ છીએ. તેમ છતાં માનવી જ્યારે એકબીજાથી સ્વતંત્ર હોવાનો દાવો કરે છે, ત્યારે તો મને બહુ જ નવાઈ પમાડે છે. માનવીની બુદ્ધિની વાત તો જવા દો. પરંતુ જે જીવો જીવનવિકાસની સાધનાના ક્ષેત્રમાં પડ્યા છે, તે જીવોને મારે શું કહેવું ?

સંસ્કારની સાધના

જીવનમાં અને સંસારમાં અનેક પ્રકારના પ્રસંગો, સંબોગો અને પરિસ્થિતિ પ્રગટ્યાં કરવાનાં જ. તે આપણા પોતાના હાથની વાત નથી. તો પછી તેવું તેવું પ્રગટતાં તેમાં આપણે નારાજ પ્રગટાવીએ તે કેમ ચાલી શકે ? એને બદલે જે જે કંઈ મળે છે, તે બધું ભાવના કેળવવાને માટે મળે છે, તથા પ્રકૃતિ ને સ્વભાવને મઠારવા માટે મળે છે એવું જ્ઞાનભાન પ્રભુકૃપાથી પ્રગટાવવા મથીશું, તો તેથી કરીને હિત થવાનું

છે. કૃપા કરીને પ્રત્યેક તેવી દશામાં મનને ડહોળાવા દેવાનું નથી. ‘પાપપુણ્ય’ કશું નથી એમ નહિ માની શકીએ. જેમ જેમ સાધનાના ભાવનાના ક્ષેત્રના અનુભવ થતા જાય, જીવનમાં જ્ઞાનની નવી નવી ભૂમિકાઓ પાકતી જતી અનુભવાય, તેમ તેમ પાપપુણ્યની અસર પણ નવા નવા પ્રકારની અગમ્ય રીતની અનુભવાયાં જશે. એટલે કે તેમની કક્ષા પણ બદલાતી જશે. આપણાં પાપપુણ્યની માત્રાનાં મૂલ્યાંકન પણ બદલાતાં જશે, તેથી હાલમાં તો માત્ર મારી તમને વિનંતી કે આપણે કંઈ કશાથી કરીને મનને ડહોળવા દેવાનું નથી. કોઈ અણુધાર્યા સંભોગથી કે લાગણીના ઉશ્કેરાટથી ખરાબમાં ખરાબ કશુંક થઈ જાય, તોપણ જો તેવી સ્થિતિમાં જાગ્રતિ સેવી સેવીને મનની વૃત્તિને તે ને તે જ સાધનાના અભ્યાસની ભાવનામાં તેટલા જ પ્રેમભાવથી એકાગ્ર ચિત્તથી રાખી શકવાને જીવતા-જાગતા યત્નવાળા બની શક્યા હોઈશું, તો તે ખરાબમાં ખરાબ ભલે બન્યું હોય, તોપણ તેનો તેવા પ્રકારનો ભાવ કે અસર મન ઉપર ઉપજાવી શકનાર નથી, — જોકે સાધકને તે વેળા તે થયેલા કશાકની અયોગ્યતા તો લાગવી જ ઘટે. જો કંઈક કશાથી ડામાડોળ થવાપણું બન્યું અને એવા વિચારો આવ્યા, તો તેટલી તેની છાપ પડી જ ચૂકી જવાની છે, તે નક્કી જાણીએ. એવી જ રીતે જે જે પ્રકારનાં વિચારો, વૃત્તિઓ, વલણો આપણા મનમાં ઊગ્યાં ને તેની પરંપરા પ્રગટી તો નક્કી સમજી લેએ કે તે પ્રકારના સંસ્કાર પડી ચૂકવાના જ. તેવા સંસ્કારનું પરિણામ પણ તેવું જ છે, તે પણ નક્કી. એટલા માટે જ આપણે મનાદિકરણને ભગવાનની ભાવનામાં

પ્રેમભાવથી સતત એકધારાં પરોવાવી રાખવાનું બની શકે, તો તે ઉત્તમ સાધના છે, અને એથી કરીને એવા ઉચ્ચ પ્રકારના સંસ્કારો પડી જવાના છે.

સૌથી પ્રથમ તો આપણું પોતાનું સંભાળો

આપણો ઉદ્ધાર કરનાર બીજો કોઈ જ નથી; આપણે પોતે જ છીએ. બીજાં કરી કરીને શું કરવાનાં હતાં? સદ્ગુરુ આપણી સાધનાની પ્રગતિમાં શું ને કેટલું કરે છે, એનું જ્ઞાનભાન હાલમાં આપણને આવી શકવાની શક્યતા નથી. સદ્ગુરુની મદદની સમજણ પણ હાલમાં આપણામાં ઊગવી અશક્ય છે. એટલા માટે હાલમાં આપણે જે કરવાનું છે, અને જે કરવાને માટે દિલમાં નક્કી કર્યું છે, તેમાં જ પ્રમાણિકતાથી, વફાદારીથી ને તે પ્રકારની ભાવનાની નિષ્ઠામાં પરોવાઈ જઈને તે કર્યા કરવામાં જ જો દિલનો સાચેસાચો મદાર રાખ્યા કરીશું તો બધી વાતે આપણે કુશળ છીએ એમ સમજવું.

તમન્ના

જીવનવિકાસની તમન્ના કેમ કરીને વિશેષ ને વિશેષ સતેજ કરાયાં કરાય તેનું લક્ષ્ય કૃપા કરીને ખાસ રાખ્યાં કરજો. વારંવાર આ હકીકત મારે તમને બધાંને કહેવાની આવે છે, કારણ કે એક તો જીવનવિકાસ પરત્વેની તમન્ના જ મંદ છે ને તેને સતેજ કરવાનું ભાન જ્યાં પ્રગટતું નથી, ત્યાં પછી તે પરત્વેના પ્રયત્ન થઈ પણ કેવી રીતે શકે? તમન્ના ક્રિયા-

૨૪૬

દુઃખ એ તો પ્રભુની કૃપા જાણવી,

તમક બને તો જ ઉપયોગી થઈ શકવાની છે, તે નક્કી જાણજો.

કેવી સ્થિતિમાં પરિણમવાનું છે તેનો કૈંક ખ્યાલ નીચેના બંગાળી ગીતમાં સ્પષ્ટ થાય છે :

‘આછે દુઃખ, આછે મૃત્યુ, વિહરાદહન લાગે,
તબુઓ શાંતિ, તબુ આનંદ, તબુ અનંત જાગે;
તબુઓ પ્રાણનિત્યધારા, હાશે સૂર્ય, ચંદ્ર, તારા,
વસંત નિકુંજ હાશે વિચિત્ર રાગે.

આછે દુઃખ૦

તરંગ મિલાયે જાય, તરંગ ઊઠે,
કુસુમ અરિયા પડે, કુસુમ ફૂટે;
નાહિ ક્ષય, નાહિ શેષ, નાહિ નાહિ દૈન્ય લેશ,
સેઈ પૂર્ણતારપથે મન સ્થાન માગે.

આછે દુઃખ૦

‘દુઃખ હોય, મૃત્યુ હોય, વિરહદહન લાગે; તોય શાંતિ રહે, તોય આનંદ અનુભવાય, તોય આનંદનો ઉદય થાય; તોયે ચેતનની નિત્યધારા વહ્યાં કરે, તોયે સૂર્ય, ચંદ્ર, તારા હસે ને વિચિત્ર રાગે નિકુંજમાં વસંત હસે; તોય તરંગો મળી જાય ને તરંગો ઊઠે, કુસુમો કરમાય ને કુસુમો ખીલે; તોય ક્ષય નથી, કશું બાકી રહેતું નથી, જરા પણ દૈન્ય નથી; એવી સૂક્ષ્મ દિવ્ય પૂર્ણતાની સ્થિતિમાં મન સ્થાન માગે છે.’

“તમે ધ્રુવ એવા હો, ધ્રુવ હો કે જેથી હું શરણભાવમાં ધ્રુવ રહી શકું.”

“તમે સદા ચિત્ત, પ્રાણ, હૃદયમાં એવા તો સન્નિવિષ્ટ પ્રગટો, કે જેથી હું તેવા ભાવમાં રસમગ્ન હોઈ.”

“જે એને મન દ્વારા હૃદય દ્વારા (સંશયબુદ્ધિ-રહિત) જાણે છે, અનુભવે છે, તે જ અમૃત બને છે.

“હું પ્રભુ! એવું કરો કે અમે પ્રેમ સહિત એકબીજામાં એકબીજાથી સંયુક્ત રહીએ, ને કદીક હું પ્રભુ! અતિક્રમણ કરીએ તોય એકરસમાં સંયુક્ત રહીએ.

“હું પ્રભુ! મારા વ્રતમાં તમારું હૃદય રેડાયેલું રહો, મારા ચિત્તમાં તારો ચિત્તભાવ ઠર્યા કરો, ને હું પ્રભુ! મને એકવાણી કરી તારી વાણી સંભળાવો.

“હું પ્રભુ! મારા પરમ સૌભાગ્યને માટે મેં તારું પાણિગ્રહણ કર્યું છે, ને તારા તે અમૃત પ્રેમરસમાં મુગ્ધ, સન્નિગ્ધ થઈ, તારા જીવનમાં આજીવન એકરસ થઈ, તારા શરણમાં જ તારા ભાવમાં તારા ભાવથી પળેપળ જિવાયા કરાય ને તારા ભાવની વિશ્વની ગૂઢ દિવ્ય રચનામાં અમારા જીવનનું સાક્ષ્ય જીવંત પ્રગટો, એ જ અમારી તને યાચના છે.”

(વસંતતિલકા)

જે તું ગરીબ જનને નવ સૂઝાય દેશે,
તો કયાં જઈ જ ઠરશે પછી વિશ્વમાં તે ?
તારા વિના અવર કોઈ ન બેલી તેનું,
તુંયે અરે! ઘર ન આશ્રય આપશે શું ?

x

x

x

હે તાત ! હું મૂરખના કંઈ દોષ સામું
જેતો રખે ! કરગરી કહું છું તને હું;
આવું કહેવું પણ અર્થ વિનાનું જાણું,
સંતોષ એમ કહી નાખી હદે હું વાળું.

x x x

જે જે વિરોધ કરતાં મુજ અંગ હોયે,
તારી કૃપાથી બળી ખાખ થજો બધાંયે;
હૈયે હું આગ્રહ રૂપાંતર કાજ ધારું,
તેવા પ્રયત્ન મહીં હું પ્રભુ ! નિત્ય રાચું.

x x x

તારી કૃપા દુઃખથી પાર ઉતારશે ને
વિદ્ધનો સમુદ્ર તરવી ઉર શાંતિ દેશે;
મુશ્કેલીઓ પથ જતાં વળી આવશે જે,
વિશ્વાસ છે, ખમીરને પ્રગટાવશે તે.

x x x

શ્રદ્ધા સમર્પણ થતાં પરિપક્વ થાશે,
તારી કૃપા ઊતરશે ત્યમ તેમ હૈયે,
વિશ્વાસ એ જ થકી કામ કર્યાં કરાય,
નિશ્ચિંતતા હૃદય હામ ધરી શકાય.

મનનો ગુરુ મન

એક ભજનમાં દયારામભાઈએ ગાયું છે કે :

‘મન તણેા ગુરુ મન કરશે તો સાચી વસ્તુ જડશે.’

આમાં એમણે સાધનાની ખરી ચાવી બતાવી દીધી છે.
આપણે મનના ગુરુ મનને કરવાનું છે. તે વળી કેવી રીતે
બની શકે ? એમ સવાલ થાય. મનનાં અનેક પ્રકારનાં તરંગો

કલ્પનાઓ, ઉદ્વેગનો, વિચારો, વૃત્તિઓ, લાગણીઓ—આ બધાંમાં મન આપણને પૂરેપૂરું ફસાવી દેવાનું કરતું હોય છે. તે તે વેળા જાગેલા મનની મદદ વડે કરીને પેલા નીચલા થરના મનને તે તે પ્રકારના પ્રવાહમાં તણાઈ જતું અટકાવવાને જાગ્રત મન હંમેશાં મદદ કરી શકે છે. જીવનવિકાસની સાધનામાં જ્યારે ખરેખરી ધગધગતી તમન્ના પ્રગટે છે, ત્યારે જ આપણું મન પૂરેપૂરું જાગ્રત થઈ ગયું હોય છે. તોપણ અનેક પ્રકારના દળાઈ રહેલા અને પડી રહેલા સંસ્કારો ઉદયવર્તમાન થયા જ કરે છે. તે વેળાએ પેલું જાગ્રત મન ટકોર્યા વિના રહી શકતું નથી, અને તેમાંથી પરાડ્મુખ થવાને આપણને સાબદા પણ કરી શકે છે, તે પણ એક જીવનવિકાસના પંથના અનુભવની હકીકત છે.

સ્વાનુભવ એ જ જ્ઞાન

કોઈ પણ જીવનના અનુભવી ને ચેતનામાં નિષ્ઠા પામેલા આત્માનાં વચનોને મારાથી લખાયેલાં વચનોની સાથે સરખાવવાનું કરવું નહિ; — જોકે એથીયે તમને વિશ્વાસ વધ્યો તો ખરો, એ કંઈક ઠીક થયું ભલે ગણાય. પ્રભુકૃપાથી આ જીવ તો જે અનુભવે છે, તે જ લખે છે. પછી બીજા કોઈ સમર્થ કે સત્પુરુષની વાણી સાથે તેનું સામ્ય હો કે ન હો. તમે પોતે તો પાકી ખાતરીથી જાણો છો કે આ જીવે કંઈ કશું વાંચ્યું ક્યું નથી. મહાત્મા પુરુષનાં તેવાં તેવાં વચનોની સાથે આ જીવનાં લખાણોનું સામ્ય ઘણું ઠેકાણું પ્રગટેલું હોય છે. પરંતુ તેથી કરીને તમે તો એમ નહિ જ માની શકો કે તે તે બધું

મારું પોતાનું નથી. જીવનવિકાસની સાધનામાં આ જીવ પ્રભુકૃપાથી પડેલો હતો, એવી માહિતી તો તમને હતી જ. કેટલીક વાર વર્ગ ચલાવતાં ચલાવતાં બોદાલમાં (૧૯૩૧માં) ધ્યાનસ્થ થઈ જવાનું પ્રભુકૃપાથી બન્યા કરતું હતું અને ઘણી વાર કરાંચીમાં મારી તેવી અવસ્થા તમે જોયા કરી છે. આ બધા તમારા તો જાતમાહિતીના પ્રસંગો છે. જીવનવિકાસની સાધનામાંથી જે જે સમજણ પ્રગટી છે, તે તે પ્રમાણે હું તો બધાંને લખું છું, એટલે તે રીતે તેની યથાર્થતા કૃપા કરીને સ્વીકારશો. પ્રત્યેકના અનુભવ જુદા જુદા હોઈ શકે છે. સત્યરૂપી હીરાનાં પાસાં અનંત છે. અને પ્રત્યેક પોતપોતાને અનુભવ થયેલાં પાસાંને અનુસાર તે વિષે લખતા હોય છે.

(વસંતતિલકા)

જેવો તને અનુભવ્યો પ્રભુ ! ઉર જણે
તેઓ તને નિજ મને ત્યમ ઓળખે છે,
ભાસ્યો ન એકસરખો કદી કોઈને તું,
એવો પ્રભુ ! હૃદયથી તુજને નમું હું.*

સત્પુરુષોનાં લખાણમાં વિસંવાદ

મારા આ પ્રકારના સાહિત્યમાં કેટલુંક તો એવું છે જ અને તે પણ fundamental-આખી જીવનસાધનાના પાયા-રૂપ કે ચાવીરૂપ કે બીજાંઓનાં લખાણોથી નિરાશું પણ છે. આધ્યાત્મિક ભૂમિકાઓ માટેનાં સ્પષ્ટ લક્ષણોની હકીકત અને

* 'તુજજણે'માંથી

તે રીતે મનને કરાવતું ભાનનું લખાણ બહુ જ ઓછું પ્રગટ થયેલું છે. અનુભવ થયો હોય અને તેમ છતાં તેની તેની રીતે તેટલા જ પ્રમાણમાં વ્યક્ત થવાની કળા એ પણ એક ગુદી કળાના અભ્યાસનું પરિણામ છે. પ્રત્યેકના દષ્ટિકોણ જુદા જુદા હોય છે, તેમ પાછું તેમની તેમની એ ગિરિની ટોચ ઉપર આરોહણ કરવાની અથવા એને અનુભવવાની રીત પણ અલગ અલગ હોય છે. એટલે સત્પુરુષોનાં લખાણોમાં વિસંવાદ પણ હોય ખરો. તેવે વખતે આપણે ખાસ સચેત રહેવાનું છે. બીજાઓ પરત્વે હૃદયનાં પૂરેપૂરાં આદર, સદ્ભાવ અને ભક્તિયુક્ત ઉદારતા રાખ્યા છતાં પોતાના ઉપર જ આધાર રાખવાનો તેમજ હૃદયમાંથી મળતી પ્રેરણાને જ સ્વીકારવાનો માર્ગ વિશેષ કહ્યાણ કરનારો થઈ પડે છે; એવું મને મારા પોતાના અનુભવમાં લાગ્યું છે. તેથી જ ‘મનને’માં લખ્યું છે કે -

બીજાના વિચારે રખે દોરવાનું;
તું તારા વિચારે ભલે ખાય ગોથું.

સ્વાનુભવનું પ્રગટીકરણ

જીવનવિકાસની ભાવનાને કેળવવાને કાળે ને તેની પરાકાષ્ઠાએ પૂર્ણત્વ પામી શકવાને કાળે પ્રભુકૃપાથી જે જે સાધનોનો અભ્યાસ થયા કરવાનું બન્યું છે, તે તે પગલાંની હકીકતનું જ્ઞાન હજી પણ મને રહ્યાં કરેલું છે અને તેનો પણ રસિક ઇતિહાસ છે. પ્રભુકૃપા પ્રગટતાં તે પણ જ્યારે વ્યક્ત થવાનું હશે, ત્યારે થશે. એવી કશી ઉતાવળ નથી. ને આપણું સાધનાનું તેવું લખાણ વ્યક્ત થવાથી જગતને ને સમાજને

લાભ થઈ જવાનો છે, એવું પણ કશું નથી. આપણા દેશમાં અનેક અવતારો થઈ ગયા, કેટકેટલા મહાત્માઓ પ્રગટી ગયા અને ખુદ હાલના કાળમાં પણ મહાત્મા ગાંધી ‘અહિંસા’ ‘અહિંસા’ પોકારી પોકારીને લોકોને તે પ્રમાણે વર્તવાને કહે છે. પરંતુ એ પ્રમાણે કોણ વર્તી શકવાનું ? લોકોને કશી જીવનની તો પડી નથી. ખુદ શ્રીકૃષ્ણ અવતારી પુરુષ હતા, તોપણ તેમને તેમનાં કુટુંબીઓ પિછાની શક્યાં ન હતાં. અને સંબંધીઓ અને કુટુંબીઓ એવા જાદવો દારૂ પીને માંહોમાંહે લડીને સર્વનાશને પામ્યા. શ્રીમદ્ ભાગવત અને મહાભારત તો એમ કહે છે કે ખુદ કૃષ્ણને જ પોતાના કુળનો નાશ કરાવવો હતો તેથી તેમ બન્યું. પરંતુ મારો આ લખવાનો હેતુ જુદો છે. શ્રીકૃષ્ણ પોતે સાક્ષાત્ અવતારી પૂર્ણપુરુષ હતા, તોપણ તેમની અસર તેમના શરીરના સ્વજનો ઉપર યોગ્ય પ્રકારની પડેલી નથી તે તો દેખાતી હકીકત છે. કેટલાયે મહાત્માઓને તેમનાં કુટુંબીજનોએ અવગણ્યાં પણ છે ને અવહેલના પણ કરેલાં છે; અને તેમના જીવનના મહત્ત્વને ભક્તિપૂર્વક તેઓ પારખી શકેલાં નથી. આવા આવા મહાન ધુરંધર અવતારી પુરુષો પાકી ગયા અને કેટલાય સંત-મહાત્માઓ પાકી ગયા, ને તેમણે પોતપોતાના અમૂલ્ય અનુભવો વ્યક્ત કર્યા છે પણ ખરા તેમ છતાં સમાજ તો છે. તેવો ને તેવો જ રહ્યો છે. આવા આત્માઓના સંસ્કારને ઝીલનાર કોઈ નથી, એમ મારું લખવાનું તાત્પર્ય નથી. ગીતામાતા તો સ્પષ્ટ કહે છે કે તેના ભક્તને બચાવવાને માટે ભગવાન અવતાર લે છે. તેનો અર્થ તો એ છે કે તેવા મુક્તાત્માઓનો

લાલ તેવા તેવા પ્રકારની ભૂમિકાવાળા જે જીવો હશે તેટલાં જ માત્ર લઈ શકશે. એટલા માટે જ મારી જીવનવિકાસની સાધનાનો ઇતિહાસ લખવાને ઉતાવળ કરવાનું મને કદી પણ દિલ થયું નથી. તમને બધાંને આવા કાગળ લખી વ્યક્ત થવાનું પણ તમે બધાં મારી સાથે સાધનાના હેતુથી સંકળાયાં, તેવાં નિમિત્તકારણને લીધે જ એની કૃપાથી બને છે.

કરાંચી,

હરિ: ૐ

તા. ૨૩-૪-૪૦

૧૯૨૪માં કરાયેલી પ્રાર્થના

(વસંતતિલકા)

ક્યારે થશે દિલથી દૂર પ્રભુ ! બળાપો ?
ક્યારે કરીશ મુજ બંધ તું આ લવારો ?
મારે કંઈ જ કરવાનું રહે ન બાકી,
એવી કૃપા-મદદ માંગું પ્રભુ ! હું તારી.

સંવાદી જીવન બની શકશે શી રીતે
હુંથી ? મને સમજ તેની પડે ન સૂહેજે,
ઉત્ક્રાંતિ મારી કરવી, કરું યત્ન તે હું,
હું પ્રાણી નિર્બળ, કશું મુજથી બને શું ?

મારું પ્રભુ ! સખલન થાય ઘણીય વાર,
ખાઉં હું લાત પણ ના સુધરી શકાય;
આવી દશાથી મુજને પ્રભુ ! તું ઉગાર,
તારે લઈ શરણ પાર મને ઉતાર.

(શિખરિણી)

મને કોઈ રીતે કહીં પણ નથી ગોઠતું જરી,
જવું કયાં ? હંયાને કરું હું હજવું કયાં ? કયમ કરી ?
મને મારું કોઈ મન રીઝવનારું સ્વજન ના,
દિલાસો દેનારું સ્વજન પ્રભુ ! તું એક જગમાં.

મને ઊંચે રૂઢેલા સતત મનને પ્રેર બળ તું,
નીચે જાયે મારી નજર કદી ના, એમ કર તું;
ધપાતું રૂઢેવાળે હરદમ અગાડી મુજ થકી,
કૃપા એવી તારી પ્રભુ ! ઊતરજો હું-પર નકી.

ધુમાતા ભાવોને મુજ હૃદયના મૂર્ત સ્વરૂપે
ખડા કેવી રીતે પ્રભુ ! કરી થકું ? તું સમજ દે;
નથી સૂઢેવાતું આ ઉરથી ગૂંગળાવાનું મુજથી,
હવે કોઈ રીતે તુજ રહમ દર્શાવ તું ચહી.

સદ્ગુરુએ જ હાથ પકડ્યો

પ્રભુકૃપાથી મને તો વિશ્વાસ છે કે મારા સદ્ગુરુ મહારાજ
જીવંત સમર્થ છે. એમણે જ મારો પ્રેમભાવ વડે કરીને હાથ
પકડ્યો છે. તેઓએ જાતે પધારીને મને સાધનામાં દીક્ષિત
કર્યો, તે પ્રસંગની રસિક કથા તમને આજ (ગયા કાગળમાંની
બાબતને લીધે પ્રસ્તુત થતાં) ખુલ્લા થઈને લખું છું. મારે
મીરાખેડી (પંચમહાલના દાહોદ તાલુકામાં) અંત્યજ સેવા
મંડળની કાર્યવાહક સભામાં એક વખતે હાજરી આપવાને
જવાનું હતું. તે દિવસે સવારની ફાસ્ટમાં દાહોદ જવાને માટે

ટિકિટ પણ કઢાવી ને જ્યાં અંદર જવા જાઉં છું, ત્યાં જ મારી દૃષ્ટિ એકાએક સદ્ગુરુની પર પડી. તેઓ પ્લેટફોર્મની બહાર એક ખૂણામાં શાંતપણે બિરાજેલા હતા. જેવી દૃષ્ટિ પડી કે તુરત જ હું તો પાછો વળ્યો ને તેઓશ્રીને સાબ્દાંગ દંડવત્ પ્રણામ પ્રેમભક્તિથી કર્યા અને બહુ રાજી થયો. તેઓશ્રીએ હુકમ કરમાવ્યો કે રેલવેની ટિકિટ મારે પાછી આપી દેવી. ઉમળકાથી મેં તો ટિકિટ પરત કરી દીધી અને મીરાજેડી નહિ આવી શકાય એવો તાર દાહોદ કર્યો. તે પછી તેઓશ્રીને ઘેર આવવાને પ્રાર્થના કરી. તેઓ ઘેર પધાર્યા. મસ્તીમાં શી ફૂદાફૂદ કરે, ને આમથી તેમ નાચે ! નડિયાદની નરખી પોળમાં અમે ત્યારે રહેતાં હતાં. ત્યાં ખડકીમાં ઉપર એક નાનકડી મેડી હતી ત્યાં તેમને બેસાડ્યા. તેઓ નડિયાદ પધાર્યા તે તો મારી પોતાની આંતરિક પ્રાર્થનાના ભાવ વડે કરીને પધારેલા હતા. સાબરમતી નદીમાં એલિસબ્રિજથી ટાઉનહોલ જતાં જમણા હાથ બાજુએ પુલની શરૂઆતમાં નીચે સાધુઓનાં જે રહેઠાણ છે, ત્યાં તેઓ પડી રહેતા. ત્યાં તેમની સંગાથે ૪ દિવસ રહેવાનું બનેલું. ત્યારે નીકળતી વખતે તેઓશ્રીને માનસિક પ્રાર્થના કરેલી કે ‘મારાથી તો પરિસ્થિતિ ને સંજોગ મૂકીને આપશ્રીની પાસે રહી શકાય તેવી શક્યતા નથી. આપ પોતે કૃપા કરીને નડિયાદ પધારી શકો, તો જ આપશ્રી દ્વારા કંઈક લાભપ્રાપ્તિ થઈ શકે.’ અહીં ‘લાભપ્રાપ્તિ’ એટલે શું તેની યોગ્ય સમજણ તે કાળે તો કરી પ્રગટેલી ન હતી. પરંતુ તે સમયે તેવી પ્રાર્થના કરી હતી તે તો ચોક્કસપણે યાદ છે.

અશક્ય માગણી

તેઓ મેડીમાં બેઠા કે તરત તેમણે મને કહ્યું કે ‘હું’ તને સાધનામાં દીક્ષિત કરવાને આવ્યો છું, અને તે માટે એક મોટું મકાન જોઈએ.’ મેં ત્યારે અચાંખો પામીને કહ્યું કે ‘બાપજી ! હું’ તો ગરીબ છું. મારે કશી કોઈ મોટા મોટા માણસોની ઓળખાણ પિછાણ નથી ને એવી લાગવગ પણ નથી કે જેથી કરીને કોઈક એવા મોટાનું મકાન મેળવી શકું.’ તેઓ તો આવેશમાં આવી જઈને કદાચ મને મારી પણ બેસત, પરંતુ હું’ જરાક આંધો ખસી ગયો. તેમણે મને કહ્યું કે ‘તું’ તો ગધેડો છે. તારામાં કશી અઝલ નથી. સાવ બુધ્ધ છે.’ એવું એવું કેટલુંયે બધું ઉચ્ચાર્યું હશે ! પછી તો તેઓ પાછા બોલ્યા, ‘મોટું’ મકાન જોઈએ, એટલું જ માત્ર બસ નથી. પરંતુ તે એકાન્ત જગામાં પણ આવેલું હોવું જોઈએ.’ ‘અરે ! પ્રભુ ! અહીં’ જ્યાં મોટું’ મકાન જ મેળવી શકવાની શક્યતા નથી, ત્યાં વળી એકાન્ત જગાની તમે પાછા વાત કરો છો !’ એવું મનમાં બોલું છું ત્યાં તો તે પાછા લભૂકી ઊઠ્યા અને બોલ્યા, “એક મોટું મકાન જોઈએ, અને તે પાછું સંપૂર્ણ એકાન્તમાં હોવું જોઈએ. એટલું જ નહિ પરંતુ પાસે એક જળાશય પણ હોવું જોઈએ. એવું મેળવીને જલદી જલદી મારી પાસે તું પાછો આવ્યો આવ.”

આવું કેવી રીતે મેળવવું તેની મને તો કશી શક્યતા કે સૂઝ પડી શકતી ન હતી. એટલામાં તો મારે કામે જવાનો સમય થયો. તેઓશ્રીને મેં તે માટે પ્રાર્થના કરી ને સંમતિ

મેળવી. મારી બાને તેઓશ્રીની મેં ભાળવણી કરીને હું તો મરીડા ભાગોળે શાળાના કામે જવાને નીકળ્યો.

સજ્જન કાસમસાહેબ

રસ્તે જતાં જતાં રોજ મારે વહોરવાડમાંથી પસાર થવાનું હતું. આપણે બધા વિદ્યાપીઠમાં રહેલા, એટલે તે સંસ્કારને કારણે હિંદુમુસ્લિમ એકતાનો ભાવ જાગેલો ખરો. તે ભાવથી પ્રેરાઈને રોજ જતાં જતાં વહોરવાડના એક પ્રતિષ્ઠિત સજ્જન કાસમસાહેબને હું રોજ ‘અસ્સલામ આલયકુમ’ ભાવથી નિયમિત રીતે કરતો. અને મારે રોજ ત્યાંથી જવાનો સમય મિનિટે મિનિટનો પૂરી રીતે નિયમિત હતો, એટલે તેઓ પણ દરરોજ પોતાના મકાનના ઓટલા ઉપર મારી રાહ જોતા ઊભા રહેતા. તેમને હું પ્રેમથી સલામ ભરતો ને તેઓ પણ તે રીતે પાછી વાળતા. આવો અમારો અતૂટ નિયમ હતો. પરંતુ આજે તો ‘એક મોટું’ મકાન, એકાંત જગા અને પાસે જળાશય !’ એ જ વિચારસરણીમાં મારું મન રૂંધી ગયું હતું. તે કારણથી કરીને હાજી કાસમમીયાં સાહેબ ઓટલા ઉપર ઊભા રહ્યા હતા, તોપણ તેમને મેં જોયા નહિ, અને વીસેક ડગલાં આગળ ચાલ્યો ગયો. રોજની સલામ ભરવાના અભ્યાસને કારણે ત્યાં જ સલામની સ્મૃતિ જાગી તેથી પાછો ફર્યો, અને કાસમમીયાં સાહેબ પાસે આવીને તેમને સલામ ભરવાનું બૂલી ગયો, તે માટે તેમની ક્ષમા પણ માગી. ત્યારે તેઓ બોલ્યા, ‘અલ્યા ! તું આજે કયા વિચારમાં રૂંધી ગયો છે ?’ મેં કહ્યું,

‘મારા ઘેર એક ઓલિયા સાહેબ પધાર્યા છે,’ તો તેમણે કહ્યું, ‘એ તો તારા સારા નસીબની હકીકત છે.’ પરંતુ મેં તેમને કહ્યું, ‘એટલાથી જ પતતું નથી. એ તો એવું એવું માગે છે કે જે કદી પણ મેળવી ન શકું.’ ત્યારે તેમણે મને કહ્યું. ‘તું ખરાબર માંડીને મને બધી હકીકત કહે તો ખરો !’ તે પછી મેં તેમને બધી વિગતવાર હકીકત કહી સંભળાવી.

મારો બંગલો લે

તેમણે કહ્યું, ‘અરે ! ભગત ! તું મૂંઝાય છે શા માટે ? આપણો એક મોટો બંગલો હાથેને રસ્તે છે અને તે એકાંત જગામાં છે. તેની નજીકમાં વસ્તી પણ નથી અને પાસે જ રામ તલાવડી પણ છે. જા, તે તને વાપરવા આપું છું, લે આ તેની ફૂંચી, લઈ જા અને તારા ઓલિયાને તે બંગલામાં રાખજે.’ આ મકાનની તો મને ખબર હતી. શ્રી ઇન્દુલાલ-ભાઈના સમયમાં ત્યાં જ હરિજન આશ્રમ ચાલતો હતો અને ત્યાં ઘણો સમય હું રહ્યો પણ હતો. આવું મોટું મકાન, એકાંત જગા અને જળાશય તેઓશ્રીના માગવા પ્રમાણે જ મળી ગયાં, તેથી કેટલો બધો આનંદ મને પ્રગટેલો તે તમને કેવી રીતે સમજાવી શકું ને વર્ણવી શકું ?

ભાવના અને સંયમ

મને તો દોડીને એકદમ મારા ગુરુ મહારાજ પાસે જઈને તેમને પગે પડી જવાનું દિલ થયું. પરંતુ તે કાળે પણ કર્તવ્યનું ભાન જખરજસ્ત હતું, તેથી પ્રગટેલી ભાવનાના

પૂરથી પણ તણાઈ જવાનું માંડી વાળીને મળેલા કર્મમાં જ પ્રયાણ કરવાનું રાખ્યું. મરીડા ભાગોળે જઈ, કામથી પરવારી કરી, પાછો ઘેર આબ્યો, ત્યારે તેમને ગદ્ગદ ભાવથી પ્રણામ કર્યા અને ળનેલી બધી હકીકત કહી સંભળાવી. તે પછીથી તેઓને લઈને તે મકાનમાં રહેવાનું રાખ્યું હતું ને ત્યાં મને તેઓશ્રીએ સાધનામાં દીક્ષિત કર્યો,

સદ્ગુરુની અપાર કરુણા

આ પ્રસંગની અસર મારા જીવન પર એટલી બધી તો ભંડી પડેલી છે, કે તે અસરથી જે ભાવના પ્રગટયા કરેલી, તે ભાવનાએ મને સાધનામાં ભાંગી પડતાં પડતાં હંમેશાં ઉગારેલો છે. તેઓશ્રી મારે ત્યાં નડિયાદ પધાર્યા તે તેમની અપાર કરુણાનું પ્રત્યક્ષ જીવતુંજગતું દેખાતું છે. આવી તેમની સહજ કરુણાનો અદ્ભુત પ્રતાપ કદી પણ હું વીસરી શક્યો નથી.

સ્થૂળ કરતાં સૂક્ષ્મનું વિશેષ મહત્ત્વ

કદી પણ મેં તેમની છળી પાસે રાખી નથી, ને રાખવાનું દિલ થયું હોત તો પણ તેટલી રકમ ત્યારે મારી પાસે ન હતી — જોકે પ્રભુકૃપાથી મારા સદ્ગુરુ મહારાજની મારા દિલમાંની ભાવનાથી પ્રેરાઈને તેમનું સાકાર સ્વરૂપ પ્રગટાવવાનું હંમેશાં બન્યાં કરેલું છે; અને અંતરમાં તેવી રીતે તેમને જગાડવાનું અને જગાડીને તેઓશ્રીને પ્રત્યક્ષ કરીને તેમની કૃપામદદ માગવાનું અને પ્રેરણા પામવાનું કરી શકાયું છે. શ્રીસદ્ગુરુનું પ્રેમભક્તિજ્ઞાનપૂર્વકનું અવલંબન અને તેમાંથી

મળતાં ભાવ ને શક્તિ તે વળી કોઈ જુદા જ પ્રદેશની હકીકત છે. તે મોટું મકાન, તે એકાંત જગા ને તે રામ તલાવડી આળે પણ હયાત છે. મારા જીવનવિકાસનું તે એક પવિત્ર તીર્થસ્થળ છે. પરંતુ વારંવાર તે સ્થૂળ તીર્થસ્થાનમાં જઈને પાવન થવાનું પણ મેં કરેલું નથી, તેમ છતાં તીર્થસ્થળની ભાવનાની અસરને હું કદી ભૂલી શક્યો નથી. સ્થૂળ ભાવના કરતાં સૂક્ષ્મની ભાવનામાં પ્રભુકૃપાથી પરોવાઈ રહેવાનું ને તેમાંથી ચેતન મેળવવાનું જ્ઞાનભાન સાધનાની શરૂઆતથી જ તેઓશ્રીની કૃપાથી મેળવી શકાયું હતું.

નિરાકાર ભાવની યથાર્થ પ્રાર્થના

કોઈ જીવને પોતાના સદ્ગુરુનો આવો પ્રત્યક્ષ સાકાર ભાવ ન પ્રગટી શકે, એટલે મૂર્તિમંત તે ન થઈ શકે, તેમ છતાં કોઈ લાગણીથી કે ભાવનાથી પ્રાર્થના થાય તો તેની યથાર્થતામાં શક્યતા ખરી કે નહિ, તે વિષે વિચારતાં સમજાય કે પહેલાં તે લાગણી કોઈ ને કોઈ પ્રસંગથી કરી કાં તો પ્રગટે, કોઈ આઘાત-પ્રત્યાઘાતથી પ્રગટે અથવા તો જેનું અવલંબન લીધેલું છે, તેનું સ્મરણ થવાથી પ્રગટે, અથવા તો કોઈ મુશ્કેલી, દુઃખ કે એવું પ્રગટતાં તેમાંથી કંઈક હળવાશ મેળવવાને પ્રાર્થના કરવાનું દિલ થાય ને તેવા દિલમાંથી લાગણી પ્રગટે. પરંતુ પ્રાર્થના જે પ્રગટે તેમાં યોગ્ય સંવેદન પ્રગટવા માટે તેના મૂળમાં લાગણી ને ભાવના પ્રગટેલાં હોવાં જોઈશે. જે જીવે જેનું અવલંબન લીધેલું છે, તે અવલંબન પરત્વેનું જે તેનું દિલ જાગેલું હોય તો તેના પરત્વેનાં લાગણી,

ભાવના, ભક્તિ વગેરે પણ તેનામાં ભલે તે સાકાર રૂપના પરિણામમાં ન પ્રગટતાં હોય એટલે કે સદ્ગુરુની મૂર્તિ તે નિહાળી શકતો ન હોય, તેમ છતાં તેવા અવલંબનના ભાવનું વ્યક્તત્વ કોઈ ને કોઈ રીતે તેના વર્તન તરીકે પરખાઈ જવું ઘટે છે. તો તેવી તેવી લાગણી ને ભાવના યથાર્થપણાનાં ગણી શકાય, અને લાગણી ને ભાવના યથાર્થપણાનાં હોય તો તેની પ્રાર્થના યથાર્થતાવાળી ગણાય.

કરાંચી,

હરિ: ૐ

તા. ૧૮-૩-૪૦

૧૮૨૪માં કરાચેલી પ્રાર્થના

(શિખરિણી)

બધાંને કો કોનો જગ જરૂર આધાર દીસતો,
અકેલો તેથી તો મુજ પર રહી હું નવ-શકયો;
કૃપાથી તારી તે મુજ હૃદયમાં એમ ઊગિયું,
ઢળાયું છે ત્યારે તુજ પદ હવા લે શરણ તું.

x

x

x

હૃદે તારું નિત્યે ભજન કરવા પ્રેમ તુજ દે,
હૃદે રંગી દેજે તુજ રતિ મહીં તાત ! મુજને;
સદાયે ભાવોના નિરમળ પ્રવાહે મુજ થકી
નવાજે, લેવાજે હૃદય મહીં આસ્વાદ મનથી.

x

x

x

ભલે લોકો નિંદે, જગતની ક્યો એમ પરવા
ધપાશે એ રીતે તુજથી ડગલું એક પણ ના;
રહેશે જો ઢીલો જગ તુજ પરે સ્વાર બનશે,
સકંચેથી એના છટકવું પછી દુર્ધટ થશે.

x

x

x

ગમ તેવી હોતાં દુખદ સ્થિતિ મારી ત્યમ છતાં
 ન છોડાજે હુંથી ધીરજ વળી સંતોષ દિલમાં;
 કથો ત્યારે હુંમાં કંઈ પણ નહીં ફેર પડજે,
 રહેવાજે હુંથી સમરસ દશામાં સહુ, પ્રભો !

x

x

x

મહામાયા તારી કયમ કરી પ્રભુ ! હું જીતી શકું ?
 મહા ભારે ભારે ઋષિ-જન તાણું ચાલ્યું ન કશું;
 હિસાબે એ જોતાં જન પરમ હું પામર જ છું,
 છતાં જે કૈં થાયે મુજથી કરતો તેવું સઘળું.

x

x

x

હશે જે કૈં મૂડી મુજ પતિતની, માત્ર પ્રભુ ! તું,
 ચલાવ્યા જેથી હું જીવન-વ્યવહારો મુજ કરું;
 ભિખારીની પાસે કંઈક મળતાં ગર્વ કરું હું,
 બચાવી લેજે તું, કરગરું, મને તેથી પ્રભુ ! તું.

દરિયામાં ચાલ્યા જવાની આજ્ઞા

પ્રભુની કૃપાથી સદ્ગુરુ મહારાજની આજ્ઞાનું પ્રેમલક્ષિ-
 પૂર્વક કેટકેટલા ભાવના ઉમળકાથી પાલન કરતો તેના બે
 પ્રસંગો સારી રીતે તમારી જાણમાં છે, કેમ કે તમે મારી
 સાથે કરાંચીમાં જ હતા.

ત્યાં કરાંચીમાં રહેતો હતો ત્યારે રોજ ક્યાંક ને ક્યાંક
 ફરવા જવાનું કાર્ય કરતો હતો. એક વાર સવારમાં દરિયા
 કિનારે લાંબે સુધી ફરવા જવાનું બન્યું. તે સમયે શ્રીસદ્ગુરુ
 મહારાજની આજ્ઞા દરિયામાં ચાલી જવાની મને થઈ. સ્થૂળ રીતે
 તો તેઓશ્રી ત્યાં હાજર ન હતા, પરંતુ દિલમાં તેઓએ પ્રગટ

વિશ્વે અસ્તિત્વમાં હોય, દુઃખ તો એક જાણ્યો. ૨૬૩

થઈને તેવી આજ્ઞા ફરમાવી હતી. આ કંઈ માત્ર બ્રમણનો પ્રસંગ નથી, અથવા તે ગાંડપણ હતું એમ નથી. શ્રી સદ્ગુરુ મહારાજની પ્રત્યક્ષ હાજરીનું ભાન થતાં પણ તેનું જ્ઞાન પણ મને પ્રગટ્યું હતું, એમણે મને દરિયામાં ચાલી જવાનો હુકમ કર્યો કે તુરત પ્રેમભક્તિના ઉમળકાથી તેનું પાલન કર્યું. છેક મોઢા સુધી દરિયાનાં પાણી આવ્યાં, ત્યાં સુધી એકમાત્ર સદ્ગુરુના ચરણક્રમણે પ્રાર્થનાનો જીવતો જગતો ભાવ પ્રગટેલો રહ્યા કર્યો હતો. તેટલું ને તેવું ભાન તે કાળે હતું તે આજ પણ તાદ્દશ્ય છે, તે પછી શું થયું તેની કશી ખબર નથી. કરાંચીના આપણા કિલક્ટનના બંગલાથી ક્યાંયે દૂર કેટલે આઘે દરિયાના પાણીથી દૂર ફેંકાઈ જઈને શરીર પડી રહેલું હતું અને શરીર પરનાં કપડાં ભીંજાયેલા હતાં. જાગ્યો ત્યારે તે ખૂબ પાણીથી લદબદ થયેલાં ન હતાં, એટલે ધાયું કે થોડોક સમય શરીરની બેભાન અવસ્થામાં ત્યાં પડ્યા રહેવાનું બન્યું હશે ! શરીરનું ભાન પ્રગટતાં ઊઠીને ચાલવા માંડ્યું અને તે પછી બંગલે આવ્યો. કપડાં પણ બધાં પલળેલા હતાં તે જોઈને તમે બધાએ બહુ પૂછપરછ પણ કરી હતી.

અહીંથી નાગો આવ્યો જ

બીજા પ્રસંગની હકીકત એવી છે કે પહેલા હું રમજાન મહિનામાં રોજ કરતો હતો. કરાંચીમાં પણ તેમ કર્યું હતું અને ઈદને દિવસે ઈદગાહના મેદાનમાં, જ્યાં હજારો મુસલમાન ભાઈઓ એકી સાથે નમાઝ પઢે છે, ત્યાં જવાનું મને ઘણી ઘણી આતુરતાથી દિલ થયું. ઘરમાં બધાએ કહ્યું, ‘આવા

તમારા ધોતિયું, પહેરણુ ને ટોપી સાથેના વેષથી ત્યાં હાજર રહેવાનું થતાં મુસલમાન ભાઈઓ કદાચ તમને કંઈક કરી જોસે તો ? બધાંએ તે બાબતનો ભય પણ ઘણો બતાવ્યો અને મને વારવાનું કર્યું. પરંતુ મારે તો જવું હતું જ. એટલે મોટર લઈ ને તે સ્થળે પહોંચી ગયો. નમાજની જગાએ હજારોની સંખ્યામાં મુસલમાન ભાઈઓ એકઠા થયેલા હતા. તેઓ નમાજ પઢતાં પઢતાં જે રીતે નીચે નમતા ને ઊભા થતા ને ઘૂંટણીએ ઢળતા, તેમ તેમ હું પણ કરતો, પરંતુ હું તો મારા દિલમાં મારા અંતરથી દિલની પ્રાર્થના કરતો. તે બધું પૂરું થયું ને બધા વિખૂટા પડવા માંડ્યા, ત્યાં મને સદ્ગુરુનાં સહસ્રા દર્શન થયાં. હું તો ત્યાં જ ગદ્ગદ ભાવે પગે પડ્યો. તેમણે મારી પીઠ થાળડીને માથા પર હાથ મૂકી હુકમ કર્યો કે, ‘અહીંથી નાગો થઈને તારે ઘેર આવ્યો જા.’

આજ્ઞાપાલનનો અમૂલ્યો પ્રસંગ

મને સાથેસાથ દિલમાં લાગી ગયું કે ‘હવે તો આ ખરેખરી પણ આવી લાગી. આ પણ ચૂક્યા તો ખરી આણીની વેળા ચૂક્યા. આ પણ જ પ્રેમભક્તિથી તે આજ્ઞા પાળવાની સાચી પણ હતી. દેહનું મમત્વ, દેહની મડાગાંઠ, અને દેહ પરનો સંકોચ – તે બધાંથી મુક્ત થવાનો આ એક અમૂલ્યો પ્રસંગ ભગવાને કૃપા કરીને સંપડાવ્યો. તે જ ઠેકાણે જો મારાં કપડાં કાઢીને હું ભીમજીભાઈને (ફાઈવરનું નામ) સોંપી દઉં, તો તે તો મને તેમ ન કરવા દે અને મને મોટરમાં ઊંચકીને મૂકી દઈ કિલક્ટનમાં બંગલે જ લઈ જાય. એટલે આપણે

દુઃખને યજ્ઞભાવે જે સહે, કલ્યાણ મેળવે.

૨૬૫

ખંગલે કોઈ કોઈ વાર મલખારના વતની શ્રી. કલ્યાણપુર આવતા, ને તેમને આંવા માર્ગ પરત્વે કંઈક અભિરુચિ પણ ખરી, એટલે તે ભાઈ મારા આવા પ્રકારના આજ્ઞાપાલનને કદાચ ધરાબર સમજી શકશે એમ જાણીને તેમને ત્યાં બેસવાનું બહાનુ કાઢીને મોટરને ત્યાંથી રવાના કરી દઈશ અને મારાં કપડાં વગેરે બધું તે ભાઈ કલ્યાણપુરને સોંપીને હું ત્યાંથી ચાલવા માંડીશ.’ એમ વિચારી મોટરને કલ્યાણપુરને ત્યાં લઈ જવાની સૂચના કરી. પછી ભોમજીભાઈને કહ્યું, ‘બાપુ (શ્રી પરસદભાઈ) અને બધાંને કહેજે કે હું કલ્યાણપુરને ત્યાં છું. ત્યાંથી નિરાંતે આવીશ. મારી કશી ફિકર ન કરે ને બધાં જમી લે.’

મહેબૂબનો હુકમ

તે પછી તો મોટર વિદાય થઈ ગઈ. હું દાદર ચઢીને શ્રી કલ્યાણપુરને ત્યાં ગયો. કલ્યાણપુર મળ્યા તેમને મેં જણાવ્યું, ‘આજે તો પરમ સૌભાગ્યનો ને સદ્ભાગ્યનો સૂરજ ઊગ્યો છે. મને મહેબૂબનો હુકમ મળ્યો છે ને તેનું મારે પ્રેમભક્તિથી પાલન કરવું છે.’ તેમને મેં કેવો હુકમ હતો, તે કહી સંભળાવ્યો. ત્યારે તો તે પણ ગભરાઈ ગયા. ‘ના, ના, અહીં નહિ, અહીં નહિ,’ એમ બોલી ઊઠ્યા. પરંતુ મેં તેમને શાંત પાડીને સૂચવ્યું, ‘તમે ખાલી ખાલી ગભરાઓ નહિ. તમે નીચે રસ્તા ઉપર આવો; તમારા ઘરથી થોડેક આગળ જઈને હું મારાં કપડાં તમને ઉતારી આપું છું. તે બધાં કપડાં લઈને સાઈકલ પર કિલકૂટનમાં ખંગલે જાઓ. બાપુને (પરસાદભાઈ ને) તથા બધાંને મારી આ હકીકત જણાવજો ને કોઈજરા પણ ગભરાય નહિ. હું નિરાંતે

બધે ફરતો ફરતો ઘેર જરૂર આવી પહોંચીશ. માત્ર ક્યારે ઘેર પહોંચી શકીશ તે ચોક્કસપણે ન કહી શકું.’

અદ્ભુત ભાવમસ્તી

પછી મારાં બધાં જ કપડાં શરીર ઉપરથી ઉતારીને ભાઈ કલ્યાણપુરને મેં સોંપી દીધાં. જેવાં કપડાં ઉતાર્યાં કે તરત જ શરીરના રોમેરોમમાં એક એવા પ્રકારના ભાવ ને મસ્તી પ્રગટ્યાં અને તેનો આવેશ ને જુસ્સો એટલો બધો પ્રચંડ હતો કે જમીન પર પગ પણ ટેકવી શકાતા ન હતા. જાણે પૃથ્વીથી અદ્ધર ઊડતો જ હોઉં, એવું મને લાગ્યા કરતું હતું. થોડીક પળોમાં તેવું ભાન પણ વિલીન થઈ ગયું. શરીર ચાલ્યા કરતું હતું, પરંતુ તે ચાલ્યા કરવાના ભાન કરતાં, કોઈ જુદા જ પ્રકારનું ભાન અંતરમાં અંતરથી ત્યારે પ્રવર્તતું હતું. એવી સ્થિતિમાં કરાંચીના મોટા મોટા રસ્તાઓ પર થઈને ક્યાં ક્યાંથી ચાલવાનું થયું હશે તેની કશી જ ખબર નથી. માત્ર એક સ્થળે એક ગોરા સાજાંન્ટે મને રોકવાનો પ્રયત્ન કર્યો, તે ખ્યાલ આછોપાતળો છે. ત્યારે એવી પ્રચંડ ખૂમ મારી હતી કે તે ગોરા સાજાંન્ટે ‘સાંઈળાબા, ઈદ મુબારક!’ એમ બોલી સલામ ભરી હતી. તેટલું જ પાર્થિવ ભાન મને પ્રગટ્યું ને પાછું વિલીન થઈ ગયું.

ગુરુનું વહાલ

તે પછીથી ચાલતાં ચાલતાં ગવર્નરના બંગલા પાસે આવ્યો ત્યાં શ્રીસદ્ગુરુ પોતે બેસા હતા. તેમણે મને છાતી સરસો

કારમી ઉપજવે તે નિરાશા કેવી જીવને !

૨૬૭

ચાંપીને ખૂબ વહાલ કયું. મારો ખરડો ખૂબ થાખડ્યો તે બધું
ખરાખર યાદ રહી ગયું છે. તેમણે મને રોજ તોડવાને માટે
પેડિયાની રકમ પણ આપી. આ પછી પાછું બધું જ ભાન
જતું રહ્યું, અને વળી પાછું ચાલવાનું શરૂ થયું તે કેવે કેવે રસ્તે
થઈને ચાલવાનું થયું તેનું કશું ભાન નથી. માત્ર દરિયાની
ખાનુશી કિલફ્ટનમાં આપણે ખંગલો ખસો ફૂટ આવો હશે,
ત્યારે શરીરનું ભાન પ્રગટ્યું અને ત્યાંથી ખૂબ મોટે મોટેથી
ખૂમો મારીને મારાં પહેરવાનાં કપડાં મંગાવ્યાં હતાં. તે વખતે
તમે કરાંચીમાં આપણે ઘેર જ હતા. એટલે આ હકીકત તમને
પણ પ્રત્યક્ષ યાદ છે. ઘેર મારે વિષે કેવી કેવી વાતો થઈ હશે
ને શું શું ચર્ચાયું હશે, અને મારે માટે કેવી ચિંતા થઈ
હશે, તે તમે ત્યાં જ ત્યારે હતા તેથી જાણો છો.

કરાંચી

હરિ: ઐ

તા. ૫-૫-૪૦

૧૯૨૪માં કરાચેલી પ્રાર્થના

(શિખરિણી)

પ્રભો ! અંતર્યામી ! હૃદય મુજ જાણે, ત્યમ છતાં
બકાવે છે શાને ? ગરીબ પર તારી કર કૃપા ;
પ્રભો ! હેતુ તારો નવ કળી શકાયે મુજ થકી,
રહેવાને દેજે, બળ સમ મને સૌ સ્થિતિ મહીં.

x

x

x

અરે ! જ્યાં ત્યાં મેં તો બહુ જ રગડયાં પ્રભુ ! કયું,
જગે દીકું મેં તો પતિત જનનું એક પ્રભુ ! તું;

૨૬૮ 'સદ્ધા વિના ન જો આરો, તો કંટાળવું શું પછી ?'

પ્રભો ! હારી તેથી તુજ શરણ આવ્યો હું ઠરવા,
કૃપાદષ્ટે જો જો મુજ પર, બનું મુગ્ધ તુજમાં.

X X X

સદા લાગી રહેજો સતત સૂરતા તારી મનમાં,
તદાકારે વૃત્તિ સ્થિર થઈ રહેજો તું-પદમાં;
થવાશે ક્યારે કૂહે, મુજથી તુજમાં એક હૃદયે ?
કૃપા ક્યારે એવી તુજ ઊતરશે મારી પર તે ?

X X X

મને પાપી મારું મન કરવતું ખેલ અવળા,
પૂરું સ્વછંદી છે, નવ સમજતું, તું કર કૃપા;
હવે યાગું એને તુજ પ્રણયથી મુગ્ધ કરીને,
પૂરેપૂરું તારા પદકમળમાં લગ્ન કરી દે.

X X X

કમાવી લેવું છે ધન પરમ કલ્યાણ—પથનું,
મને જોથી વચ્ચે કંઈ નવ નડે કોઈ રીતનું;
કદી એકે એજે ક્ષણ પણ જવા હું નહિ દઉં,
સદા મારે કામે સતંત વળગીને રહી શકું.

X X X

થયેલું મેલું જો ! મુજ મન, પ્રભુ ! સ્વચ્છ કરી દે,
હમેશાં રહે લાગી તુજ રઠે મને એમ કરી દે;
તને ભારે સેવ્યા મુજ થકી કરાજો હૃદયથી
હૃદે થાજો તારું પ્રભુ ! રટણ ને ચિંતવન હુંથી.

સંપૂર્ણ શરણાગતિની ભૂમિકા

જે માત્ર તમારી હાજરીમાં બનેલા સદ્ગુરુ મહારાજની
આજ્ઞાપાલનના જે પ્રસંગો કરાંચીમાં બન્યા હતા, તે જ આગળ-
ના કાગળમાં ટાંક્યા છે. આવા તો કેટલાય પ્રસંગો જીવનમાં

છે. આ બે પ્રસંગો ટાંકવાનું કારણ તો એ છે કે તેના તમે પ્રત્યક્ષ હાજરાહજૂર જીવંત સાક્ષી છો. મારા જીવનમાં સદ્-ગુરુ મહારાજની આજ્ઞાનું પ્રેમભક્તિપૂર્વક પાલન કરવાના જે જે પ્રસંગો છે, તે બધા આશ્ચર્ય પમાડી શકે એવી રીતના છે અને સામાન્ય માણસની બુદ્ધિ તો તેને સાચા તરીકે માની ન શકે એવા છે. આ તો તમે જાતે જ હાજર હતા, અને બેઘડક પ્રેમથી તેનું હકીકતપણું તમે પોતે કહી શકો છો, એટલે જ મેં તમને લખ્યા હતા. જીવનવિકાસની ભાવનાને આકાર પમાડવાને કાજે મનમાં આમ કે તેમ કોઈ પણ પ્રકારના વિચાર ન જ પ્રગટી શકે એવી પ્રેમભક્તિની ભાવનાથી તેનું પાલન થાય તો સંપૂર્ણ શરણાગતિ પ્રગટાવવામાં તે ઘણો મોટો ભાગ ભજવી શકે છે.

શ્રદ્ધા

શ્રીસદ્ગુરુની આજ્ઞાના પ્રેમભક્તિપૂર્વકના પાલનમાં જીવનનું કલ્યાણ છે એમાં મને આજે પણ જ્ઞાનપૂર્વકનાં દૈવ શ્રદ્ધા અને આત્મવિશ્વાસ છે. ખરેખરી શ્રદ્ધા પ્રગટેલી તો તેનું નામ કે જેમાં શંકા, સંશય, વિચાર કે કશાને સ્થાન નથી. જે શક્તિ ભાવનાની ભૂમિકામાં પૂરેપૂરા તદ્દાકાર રખાવી શકે અને તેમાં પૂરેપૂરા પરોવાયેલા રહેવાનું જેમાંથી કરીને બને, તેવું બળ તે શ્રદ્ધાનું બળ. શ્રદ્ધાનું બળ આપણને સીધેસીધા આરપાર કરાવી દે છે. એવા પ્રેમભક્તિપૂર્વકના આજ્ઞાના પાલનમાંથી જ આવી અણમોલ શ્રદ્ધા પ્રગટી શકે છે.

ગુરુની પ્રસન્નતાની પ્રસાદી

આવી રીતે જ્યારે પ્રેમલક્ષિતથી સદ્ગુરુની આજ્ઞાનું આપણે પૂરેપૂરું પાલન કરીએ છીએ, ત્યારે સદ્ગુરુને આપણે માટે તેના દિલમાં જે ઉમળકાનો સંતોષ પ્રગટે છે, તેવો સદ્ગુરુનો આપણા પરનો પ્રગટેલો દિલનો સંતોષ તે આપણા જીવનનું પરમ કલ્યાણ નિપજવનાર છે, તે પણ મારે દિલથી એક સાચે-સાચી હકીકત છે. આવા પ્રકારના આજ્ઞાપાલનથી તેઓ મારા પર ખૂબ ખૂબ રાજી થયા હતા અને સંતોષ પામ્યા હતા, તેનું પ્રત્યક્ષ પ્રમાણ તેઓશ્રીએ મને જે બહુ મોટા કરંડિયાઓ આપ્યા તે છે. એક મોટા કરંડિયામાં જુદી જુદી જાતની મીઠાઈઓ ભરેલી હતી અને બીજા મોટા કરંડિયામાં જુદા જુદા પ્રકારનાં ફળો ને સૂકો મેવો હતાં. સામાન્ય રીતે રવિવારે અમે બધાં કયાંય બહાર જતાં નહિ. પરંતુ એક રવિવારે મને કરાંચી શહેરમાં આવેલી શાક-માર્કેટ, કે જ્યાંથી હું રોજ શાકભાજી ખરીદતો, તે શાક-માર્કેટમાં જવાનું દિલ થયું. પરંતુ નાની બહેન તો મારી મશ્કરી કરીને મને કહે કે ‘તમને તો પેલા તમારા સાંઘબાળા બોલવતા હશે !’ એમ કરીને મને તે દિવસે શહેરમાં તેણે જવા દીધો નહિ. તે દિવસે શ્રીસદ્ગુરુની હાજરીનું ભાન આખોયે દિવસે રહ્યું હતું. બીજે દિવસે સવારે સિંધિયા સ્ટીમ નેવિગેશનની ઓફિસમાં બધાંને મૂકીને મોટર લઈને હું શાક-માર્કેટમાં ગયો. પૈસાનું પાકીટ ઓફિસમાં જ રહી ગયું હતું. રોજ ને રોજ એક જ દુકાનેથી શાક લેવાનું રાખતો, એટલે શાકવાળા ભાઈએ બધું જોઈતું

શાક મને આપ્યું. જ્યાં હું દરવાજેથી બહાર નીકળું છું, ત્યાં જ શ્રીગુરુમહારાજ પોતે ઊભા હતા. તેમનાં દર્શન થતાંવેંત જ હૃદયમાં એટલો બધો પ્રેમનો કુવારો ફૂટ્યો કે મારાથી તેમને સજ્જડ વળગીને ચોંટી જ જવાયું. તેઓશ્રીએ પણ મને બહુ જ પ્રેમથી ચૂમી લીધો હતો. પછી મને કહ્યું, ‘ગઈ કાલે તારી કેટલી બધી રાહ ભેઈ ! બે મોટા કરંડિયા તારે માટે પ્રસાદી તરીકે લાવ્યો હતો; તે આખરે તારા નામ પર મેં ખેરાત કરી દીધા. હવે આ બે મોટા કરંડિયા મેં તારે માટે રાજી થઈને પ્રસાદ તરીકે આણેલા છે, તે તું લઈ જા.’ મોટરમાં તો માય તેવા ન હતા, એટલે મજૂર કરાવીને લઈ ગયો હતો. તમે પણ તે સમયે કરંચીમાં મારી સાથે હાજર હતા, અને આ પ્રસાદ આખવાની તમે મઝા માણી હતી, તે પણ તમને યાદ છે. તે પ્રસાદ કેટલા બધા દિવસ ચાલ્યો હતો ! અને કેટલાં બધાંને વહેંચ્યો પણ હતો !

ધ્યાનમાં સદ્ગુરુનાં દર્શન

આ પ્રસંગ જે દિવસે બન્યો, ત્યારે બાપુએ (લેખકના વડીલે) મને કહ્યું, ‘તું તારા ગુરુ મહારાજને આપણે ઘેર બોલાવી લાવ. ચાહ પાઈ કરીને તેમને વિદાય આપીએ.’ પરંતુ તે હાલ ક્યાં હશે અને ક્યાં રહેતા હશે તેની તો મને કશી ખબર હતી જ નહિ. આ બાબત પૂછવા કરવાનું કદી પણ મને દિલમાં ઊગી શકેલું નહિ. એટલે બાપુએ મને જણાવ્યું કે ‘તું ધ્યાનમાં જઈને શરીરનું ભાન જતું રહેવાની અને એકમાત્ર ચેતનમાં જ એકાગ્રભાવ થવાની પણ પ્રગટે

અને તેનું ભાન જતું રહેવાની આણી પર હોય, તે જ પળે તેઓશ્રી ક્યાં છે તે પ્રકારનો સંકલ્પ હૃદય-આધારમાં ધારણ કર એટલે તેઓશ્રી ક્યાં છે તે તને આપમેળે જણાઈ આવશે. પછીથી તેમને તું તેડી લાવજે.' પ્રભુકૃપાથી થયેલી સૂચનાનો સ્વીકાર કરવાનો અભ્યાસ તો ઘણા લાંબા વખતથી ચાલ્યો આવતો હતો. (આજે પણ કોઈ કંઈ સૂચના કરે છે તો તેનું પાલન કરવાનું બની જતું હોય છે, તે તમારાં બધાંની જાણની હકીકત છે.) એટલે આપણે તો મંડ્યા ધ્યાન કરવા; અને ધ્યાનમાં તદ્દાકારપણું પ્રગટતાં પ્રગટતાં શરીરની બેભાન થવાની લગોલગની આણીની પળે તેઓશ્રીના સ્થળના ભાવ વિષેનો સંકલ્પ હૃદયાધારમાં એની કૃપાથી મૂકવાનું બની શક્યું હતું અને તેઓશ્રીની કૃપાથી તેમનાં દર્શન કરાંચી શહેરથી બહુ દૂર છેક દરિયાને કિનારે કિનારે તેઓ ચાલ્યા કરતા હતા, તેવી તેમની ગતિમાન સ્થિતિમાં મને થયાં હતાં. મેં તેમને ત્યારે ચાહ પીવા આવવાનું ભાવભીની નમ્રતાથી કહ્યું. તેમણે પોતે તે સાંભળીને કહ્યું, 'જો તારે મને ચાહ જ પાવો છે ને ? તો લે, આ હું ચાહ પીઉં છું,' એમ કહી પોતે ચાહ પીવા લાગ્યા હતા, એમ પણ મેં ધ્યાનમાં જ પ્રત્યક્ષ જોયું. આવાં દર્શનની હકીકત ધ્યાનસ્થ સ્થિતિ ગયા પછી શરીરના ભાનમાં આવતાં મેં તમને બધાંને કહી સંભળાવી હતી, તે તમને હજી પણ બરાબર યાદ છે એમ માનું છું.

સંસ્કારનાં જુદાં પરિણામ

આ બધું તમને લખવાનું કારણ તો એ છે કે ધ્યાનથી પણ કેવી કેવી શક્યતાઓ પ્રગટી શકે છે, એ તમારા જ્યાલમાં

આવી શકે. આ જીવથી સાધનાના ક્ષેત્રમાં તેના વાસ્તવિકપણાથી જે જે કંઈ પ્રભુકૃપાથી બન્યું છે તે બધું બહુ સચોટ છે અને જ્ઞાનના પ્રદેશનું બહુ ઉચ્ચ કક્ષાનું જ્ઞાનાનુભવનું સ્ફુરણ કરાવનારું છે, તે તમને નિઃસંકોચપણે હેતુપૂર્વક લખું છું. તમે કરાંચીમાં મારા જીવનના કેટલાય આવા પ્રસંગો જાતોજાત અનુભવ્યા છે, તે જ કારણથી પ્રેરાઈને તમને આ માર્ગે પ્રવેશવાનું દિલ થયું હોય. તમે મને આ માર્ગે દોરવાની ખાસ વિનંતી કરી હતી, તે પણ તમને યાદ હશે જ. મારા જીવનની સાધનાની ઉચ્ચતર અને ઉચ્ચતમ કક્ષાના અનુભવો ને તેવા પ્રસંગો ખીજાં સ્વજનોએ પણ નથી જાણ્યાં એમ નથી. વળી હજી પણ જીવન-વિકાસના હેતુ અર્થે ખીજાં સ્વજનો મળવાનાં છે ખરાં. આવા પ્રકારના અનુભવોના સંસ્કાર આપણામાં સદ્ગુરુ પરત્વેની સાચેસાચી પ્રેમભક્તિ પ્રગટેલી નહિ હોવાથી અને જીવદશાવાળી આપણી મનાદિ કરણની સ્થિતિ હોવાથી તેવા નિષ્ઠા પામેલા આત્માના જીવનના અનુભવના કે વ્યક્ત થવાના પ્રસંગોના સંસ્કાર આપણામાં જે પડે છે, તેનો યોગ્ય ઉઠાવ યોગ્ય રીતનો પ્રગટી શકતો નથી. અહીં ‘પ્રગટી શકતો નથી.’ એનો અર્થ તો એ કે એવા પ્રસંગના સંસ્કાર તો પડે ખરા, પરંતુ તેવા સંસ્કારને ટાંકણે જે જીવનું દિલ પ્રેમભક્તિથી રંગાયેલું છે તેવું દિલ તેવા સંસ્કારને જે ઝીલે છે, અને ખીજો એક પ્રકારનો જીવ જે હજી જીવદશામાં છે, તેવાનું દિલ પણ તે પ્રસંગના સંસ્કાર તો ઝીલે છે, પરંતુ તે બંનેના દિલમાં પડેલા સંસ્કારનું ઉદયવર્તમાન થવાપણું પ્રગટશે ત્યારે તેવા પ્રગટેલા સંસ્કારોનું પરિણામ બંનેના જીવનમાં જુદા જુદા પ્રકારનું હોવાનું.

કરાંચી,

હરિ: ૐ

તા. ૧૧-૫-૪૦

૧૯૨૪માં કરાયેલી પ્રાર્થના

(જે કોઈ પ્રેમઅંશ અવતરે—એ ઢાળ)

વસ્તુ એ અણમોલી હૃદયની, વસ્તુ એ અણમોલી,

હે મનવા ! હરિજનને ઉર ઠરે.

સર્વે જન નવ માણી જાણે સાચી પ્રીતિ ઉરે;

જળથી કાઢ્યે દાદુર જીવે, ટળવળી મત્સ્ય જ મરે.

હે મનવા ! ૦

હોય દુઃખ પ્રીતિમાં તદપિ, હરિજન મન નવ લહે;

ચકોર ભાવે અગ્નિ ખાયે, અવર ન મન તે ચહે

હે મનવા ! ૦

ચાતક સ્વાતિ—જળ વિણ ઝૂરે, ટેક ન ચૂકે મથે;

પતંગ જાણે મૃત્યુ થાયે, તદપિ દીપકે ઠરે.

હે મનવા ! ૦

જેમાં પ્રીતિ જેની ચોટી તેનું મન ત્યાં ઠરે;

મધુકર કોરી કાષ્ઠ શકે ને ઠરી કમળે જઈ મરે.

હે મનવા ! ૦

વ્યસની જે જન જેનો હોયે, તે મળતાં દિલ ઠરે;

અવર થીજ અણમોલી આપ્યે મન સંતોષ ન ધરે.

હે મનવા ! ૦

દુઃખાદેખી જે જન કરશે અધવચ કુટારી મરે;

જગમાં સઘળાં હાંસી કરશે, અંતે દુઃખને વરે.

હે મનવા ! ૦

સદ્ગુરુએ ધોધ વાળ્યો

પ્રભુકૃપાથી આ માર્ગમાં જવા માટે મને તો કોઈ પણ
પ્રકારની તમન્ના કે જિજ્ઞાસા જીવાનીની છેક શરૂઆતમાં તો

દુઃખ છે જીવને એવું, જે સહે તે ન ત્રાસથી. ૨૭૫

પ્રગટેલી ન હતી તે માટેની કશી જાંખના પણ ન હતી. પરંતુ જેમ ભૂગર્ભમાં પેટ્રોલ હોય છે, તે જ તેમાંથી તે નીકળી શકે છે, તેવી રીતે મને દેશની સેવા પ્રત્યે ભારે ધૂન હતી અને તે પણ અત્યંત ગરીબાઈ હોવા છતાં. ખીજે ઠેકાણે સારી આવકની નોકરીની ભેગવાઈ પૂરેપૂરી થઈ શકે એમ હતું તે છતાં સેવાના ક્ષેત્રના કામમાં જ વળગી રહેલો હતો; એટલું જ નહિ પરંતુ ગરીબાઈની તાંગીની ભીંસથી અથવા તો મારી યા મને તેને કારણે મહેણાંટોણાં મારે ને તેથી કરી લાગણીવશ થઈ જવાય તેથી કદાચ ખીજી નોકરી સ્વીકારી લઉં એમ લાગવાથી હાથમાં ગંગાજળ લઈને જિંદગીભર સેવા કરવાનું જ વ્રત લીધું હતું કે જેથી વધારે પૈસા કમાવાની લાલચમાં પડી શકાય નહિ; તે તો આગળ લખ્યું જ છે. મતલબ કે મારામાં કોઈ એક ક્ષેત્ર પરત્વેની ખરેખરી પ્રામાણિકતા ને વક્ષાદારીવાળો ભાવનાનો ધોધ હતો જ. તે ધોધને ગુરુ મહારાજે સાધનાના ક્ષેત્રમાં વાળી આપ્યો. જે ક્ષેત્રનું આપણે કામ કરવાનું છે, તે ક્ષેત્રનું તે કામ કરવા માટેની આપણી લાયકાત પણ હોવી જોઈશે. લાયકાત વિના કંઈ કશું બની શકવાનું નથી. એ લાયકાત કેળવી પણ શકાય છે. પરંતુ તે ત્યારે જ બની શકે કે જ્યારે આપણાં મન-દિલ તે પરત્વે ખરેખર ભાવનાથી વળેલાં હોય અને મન અને દિલ વળેલાં હોય તો તે પણ કંઈ જણાયા વિના થોડાં જ રહે ?

સદ્ગુરુની લાલ આંખ

મારે તમને બધાંને નાસીપાસ તો કરવા નથી. પરંતુ મારે તમને આપણે બધાં કેવાં છીએ, તેનું જ્ઞાન તો પ્રભુકૃપાથી

કરાવવું જ જોઈએ. આપણે જે કામ હાથમાં લીધું છે, તે કરવાની ખરેખરી દાનત, ખંત, ઉદ્યોગ, તે પરત્વેનો ઉત્સાહ વગેરે વગેરે દાખવતાં આપણને હું ન જોઉં, ત્યારે શું મારે હાથ જોડીને ખેસી રહેવું? જે રસ્તે જવાનું છે, તેનું જ ભાન તમને બધાંને ભૂલી જતાં જોઈને મારું ચાલે તો તમારે ગળે દૂંપો દઈને પણ તમને તે ભાન પ્રગટાવું. ખરી રીતે તો તમારે બધાંએ પોતે જાતે થઈને આવી બાળતમાં જાગૃત થવું ઘટે અને આનંદ પ્રગટાવવી જોઈએ. તે તે બધું ન થતું હોય, ત્યારે જો હું તમારાં બધાં પર લાલચોળ આંખ કરું ત્યારે તમે તો ઊલટું મારા પર દોષ ઢોળો છો. અરે! જો ખરેખર મારું ચાલે તો ધગધગતો લોઢાનો લાલચોળ રસ તમારાં બધાં પર ઢોળું; કારણ કે આપણે બધાં આપણી જાતને છેતરી રહેલાં છીએ, તે મારાથી કદી પણ સહું જતું નથી. પ્રભુકૃપાથી મેં મારી જાતને પુરવાર કરી આપીને તમારાં બધાં આગળ ખુલ્લી મૂકેલી છે. કોકને ત્યાં આપણે નોકરીએ રહ્યા હોઈએ અને જો તે કામ ખરાબર ન કરીએ, તો શું તે આપણને એમ ને એમ ખેસાડી રાખશે કે? તે તો તરત જ વિદાય કરી દેશે. ત્યાં તે કંઈ તમારી ભૂલો ને દોષો સહન કરી લેશે નહિ. અમે તો સાફસાફ ચોખ્ખોચોખ્ખું કહીએ છીએ કે કર્મની બાળતમાં અમે કંઈ કશું આડુંઅવળું કોઈનું સહી લઈશું નહિ. જો તમને ખરેખરી મારા પરત્વે લાવના કે પ્રીતિ પ્રગટેલી હશે, તો તેનાથી પ્રેરાઈને પણ તમે યોગ્ય થવાને મથી શકશો. ઊલટું મને પોતાને તો તેનાથી કરીને તમારી મારા પ્રીતિ ને લાવના કેવી ને કેટલી છે તે પણ પ્રભુકૃપાથી સમજાઈ જવાનું છે. તમે બધાં જે કામને

માટે આવ્યાં છે, તે કામ જ ને કરી શકતાં ન હો, તો પછી ખાલી ખાલી વેષ કાઢવાનો અર્થ શો ? અને ખાલી ખાલી બકરીના આંચળની પેઠે વળગવાનો પણ શો અર્થ ? માટે હવે તો કૃપા કરો.

પ્રકૃતિ ને સ્વભાવ સુધારો

ને આ માર્ગે વળવાનું કરવું હોય, તો તમારા રોજિંદા કર્મવહેવારમાં, વર્તનમાં, સંબંધમાં, સંપર્કમાં, વાતચીતમાં—જે તે બધામાં આ માર્ગ પરત્વે વળવાની દાનતની ભાવના પરખાઈ આવવી જોઈશે. અરે ! માણસને ટ્રેન પકડવાની હોય છે, તો તે પણ તૈયારી કરે છે. એટલે આપણા બધાંની આ માર્ગ પરત્વેની તૈયારી થતી ને હું નીરખી શકું તો તો હું જરૂર રાજ થાઉં. તમે ને તમારા બરેબરા દિલથી, તેવી ભાવનાથી ને તેવા વર્તનથી મને પૂરેપૂરો સંતોષ આપશો, તો તો હું તમારી પર ન્યોચ્છાવર થઈ જઈશ. જે કોઈ જીવ પોતાના સદ્ગુરુને પોતાના જીવનથી કરીને દિલમાં દિલથી સંતોષ આપે છે; તેના બદલો તેને પૂરેપૂરો રીતે બેવડો, તેવડો, ચોવડો મળી રહે છે. આ મારો પોતાનો જાતઅનુભવ છે. ને આગળ કરાંચીના પ્રસંગમાં તે વર્ણવ્યો પણ છે. આ માર્ગે જેવા તેવા અધકચરા ને અધવચલા, કંઈ પ્રાણુ વિનાના પ્રયત્નથી કશું વળી શકવાનું નથી. મારા પર એટલી તો તમે બધાં કૃપા કરો, કે તમારી પ્રકૃતિ ને સ્વભાવનાં યદ્વાતદ્વાપણાથી મને ત્રાસ ન આપો. એક તો આપણે હજારગણા દોષ કરીએ અને આપણાં પોતાનાં પ્રકૃતિ ને સ્વભાવ બિલકુલ ઠેકાણાં વગરનાં હોય અને તેના કારણે સદ્ગુરુના કર્મને તેથી

આપણે યદ્વાતદ્વાપણે કરતા હોઈએ અને તે બગડે ત્યારે આપણને સારી પેઠે ઠળકારે, ત્યારે આપણું મન 'તે આપણને અન્યાય કરે છે,' એવું વિચારાવે છે. આપણાં પોતાનાં પ્રકૃતિ ને સ્વભાવ અને તેના યદ્વાતદ્વાપણને, તેનાથી પ્રગટતી ગેરવ્યવસ્થાને અને તેનાથી થતા કર્મના તુકસાનને તો આપણે વિચારવાનું નેવે મૂકી દઈએ છીએ ને દોષનો ટોપલો તો પેલાને માથે જ નાખી દઈએ છીએ.

તમારા પર જ પાછું આવશે

અરે, અમે તો પ્રભુકૃપાથી કહીએ છીએ અને તે સાફ સાફ કહીએ છીએ કે નરક ઢાળશે, તો તેનાથીયે વધારે નરક તમને મળવાનું છે; અને જે જે જેવું આરોપણ કરશે તે બધું દ્વિગુણિત, ત્રિગુણિત થઈને આપણને જ પાછું મળ્યા કરવાનું છે. એટલે તમે પોતે જ વિચારજો કે શું આપણું ને શું ન આપણું. આ કંઈ ડર બતાવવાને લખેલું નથી, પરંતુ જેમ જે સાચી હકીકત છે, તેમ તે સ્પષ્ટ જણાવવાને લખેલું છે. માટે ચેતવું હોય તો હજી બાણ ચેતજો. હું જે પ્રેમભક્તિ માગું છું, તે તમારા પોતાના હિતને ખાતર. મારે પોતાને તેની જરા પણ પરવા નથી, પડી પણ નથી ને જરૂર પણ નથી. કૃપા કરીને મારી સાથે રહેવાનું જો કરવું હોય, તો આપણે બધાંએ પળેપળ ચેતતા રહેવું જોઈશે. આવા પ્રકારની જાગૃતિ જ્યારે હું સાધનાનું કામ કરવાને નીકળેલા જીવોમાં જોતો નથી, અને તેમ છતાં તે લોક 'સાધનાને પંથે છીએ' એમ માને છે, ત્યારે તેમના એવા દંભને ફિટકારવાને મારા સર્વ પ્રકારના

જોમથી હું પ્રયત્નવંત થતો હોઉં તો તેને હું ભગવાનની કૃપા સમજું છું. સાચો ભાવનાવાળો અને પ્રેમી તો એનું નામ કે સામો આપણા પરત્વે આમ જે વર્તે છે, તેનું મૂળ કારણ તો આપણામાં જ હોવું જોઈએ એમ જુઓ. તે જો તપાસવાનું રાખીશું ને વિચારવાનું કરીશું તો તે આપોઆપ જડી આવશે. કૃપા કરીને જુઓ કે આપણે બધાં મળેલાં છીએ તે હવે બહુ ઘોર્યાં. એલારામ વાગે છે તોયે જાગી શકતાં નથી એટલે ઢંઢોળીને ઉઠાડવાં પડે છે, ત્યારે પેલા ઉઠાડનારનો દોષ તમે કાઢો છો. અરે ! ભાઈસાહેબ ! આ ક્યાંનો ન્યાય ? જે કામ આપણે માથે લીધું હોય તે કામ પરત્વેની ખરેખરી દાનત, પ્રામાણિકતા ને વક્ષાદારીની પરીક્ષા થતી રહેવાની જ. આ માર્ગમાં માથે હાથ મૂકી ખેસી રહે ચાલવાનું નથી. ઝટ દઈને એમ પોકારી નાખ્યેથી નહિ ચાલે કે, 'ના અમારાથી તોં સુધરી નહિ શકાય.' ભલેને તે ક્ષણિક આવેશથી બોલાયું હોય, પરંતુ અમને તેવું બોલવાપણામાંથી તો તે જીવન સત્ત્વની ને તેના આધારની તૈયારી સમજાઈ જાય છે. જેમ કોઈ વેપારીને ત્યાં જમા થયેલી રકમ પણ અને ઉધાર રકમ પણ કોઈને માત્ર 'જવા દો' એમ કહો છૂટી જઈ શકતી નથી તેમ, જે કોઈ જીવ સદ્ગુરુ કને ગયો હોય અને તેવા જીવે તેને સદ્ગુરુ તરોકે સ્વીકાર્યા હોય, તો તેવો જીવ તેવું માત્ર બકી નાખવાથી કંઈ સદ્ગુરુની ભાવનામાંથી અને તેના દિલમાંથી છૂટો થઈ જઈ શકતો નથી.

૧૯૨૪માં રચાયેલી પ્રાર્થના

(વસંતતિલકા)

દૃષ્ટિ વિશાળ કરજે, મતિ રૂડી દેજે,
 ઉત્સાહ ને ઉર-ઉમંગ વળી તું દેજે;
 ઉદ્યોગ, ખંત મુજને તું અપાર દેજે,
 શ્રદ્ધા ઊંડી તુજ પદે વળી પ્રેમ દેજે.

X

X

X

સંભાળજે પળપળે પ્રભુ ! રાંકને તું,
 તારો પ્રભુ ! મુજ શિરે કર રાખજે તું;
 એવી તને અરજ નિત્ય કર્યા કરું છું,
 વિશ્વાસ છે તુજ પદે પ્રભુ ! રાખશે તું

X

X

X

સત્કાર્યમાં જ સ્થિતિ પ્રેમ મને તું દેજે,
 એ એકલા વ્યસનમાં અનુરાગ દેજે;
 એમાં જ કાળ મુજ સર્વ વ્યતીત થાજે,
 એના વિના કહીં મને નવ ચેન હોજે.

X

X

X

હું કામ, ક્રોધ, મદ, મત્સર, મોહ, લોભ,
 પાપે ધરું હુંપદ, તું પ્રભુ ! સૌ લઈ લે;
 હોયેથી દૂર જ થાજે મુજ એપણાઓ,
 દે પ્રેમ-અગ્નિ તુજ નામ તણો બળે સૌ.

તટસ્થતા, સમતા, સાક્ષીભાવ

તટસ્થતા ને સમતાની ભાવનાને આપણે હજી બરાબર સમજી શકતા નથી. એક તફાવત સામાન્ય માણસને સમજાવવાનું હોય (બહુ ભણેલા માણસને નહિ) તો એમ સમજાવી શકાય કે જે જે વિચાર, વૃત્તિ, લાગણી, ભાવના વગેરેના હુમલા પ્રગટે, ત્યારે તેની તેની સાથે તદ્દાકાર ને તદ્દ્રૂપ ન થઈ જવાય, અને જેના વડે કરીને તે તે બધાંથી અળગું રહી શકાય તેનું નામ તટસ્થતા ને સમતા. તટસ્થતા કરતાં સમતાનો ભાવ વધારે ઊંચી કક્ષાનો છે, અને તેનાથીયે વધારે ઊંચી કક્ષાનો ભાવ સાક્ષીપણાનો છે. આ બધાનો અર્થ એ નથી કે આપણે સૂકા લાકડાના જેવા જડ થઈ જવાનું છે. જોકે માનવી તેવો કદી કાળ થઈ પણ શકવાનો નથી, તે પણ સમજી શકાય તેવી વાત છે. તટસ્થતા, સમતા ને સાક્ષીભાવ જ્યારે જીવનમાં ઉત્તરોત્તર તેના ઉચ્ચતમ ક્ષેત્રમાં પ્રવેશે છે ત્યારે તેનો રસ તો કોઈ અનેરા પ્રદેશનો છે.

આપણી 'તૈયારી' અને આપણા લખાચા

આપણે જે કામ કરવા નીકળ્યા છીએ અને જે કામ કરવાનું છે, તેને માટે શી શી સામગ્રી જોઈશે, તે વિષે આપણે બધાં બુદ્ધિથી તકાકા તો ઠોકીએ છીએ, પરંતુ તે માટેની તૈયારી ને તે એકઠી કરવાની શક્તિ આપણામાં કેટલી છે, તે વિષે કૃપા કરીને વિચાર

કરો. આપણી પાસે જે અણમોલ વસ્તુ હોવી જોઈએ એ તો પ્રેમ છે, ને એ પ્રેમના તો ફાકા પડે છે, તેમ જ આ માર્ગે જવાની જે જે બીજી સામગ્રી જોઈએ, તે તો આપણી પાસે છે નહિ અને તેની તૈયારી કરીને એકઠી કરવાની ખરેખરી અંખના હું કોઈનામાં જોતો નથી. ત્યારે ભલાં ! તમે આ માર્ગે નીકળવાનું કંઈ રીતે કર્યું ? અને ધારો કે એમ ને એમ કર્યું અને કોઈ એમ કહે કે 'ત્યારે તો કશો વિચાર કર્યો ન હતો,' તો હવે તો વિચાર કરો ! જો આ માર્ગે જવું હોય, તો તે કંઈ એમ ને એમ નહિ જઈ શકાય. કેટકેટલા પ્રકારની તૈયારી કરવી પડે છે અને કેટકેટલી જાતની વસ્તુઓ સાથે હોવાની પણ જરૂર પડે છે ! તો કૃપા કરીને હવે તો જાગો, ને આ બધું એકઠું કરો, ને તમારા બધા લખાયા જે બધા વેરવિખેર પડેલા છે, તે કયાંના કયાંય ફગાવી દો. હજી તો તે બધા લખાયા, જે તદ્દન નકામા છે, તેને છાતીએ ચાંપી રાખવાનું કરો છો ! અરે ! આપણી મૂર્ખામીની તે કંઈ હદ છે ?

સદ્ગુરુની સાચી સેવા

ધારો કે એ જીવે સાધનાના ક્ષેત્રમાં પડવાનું કર્યું ને તે પછી તેને પોતાને પોતાનું અસલ સાચું પોત પરખાયું. તો તેવી વેળા પેલો જીવ કહે કે “ભાઈ ! હવે તો રામરામ. આ માર્ગે આવવામાં મારી તો ભારે ભૂલ થઈ, મારી તેવી શક્તિ જ નથી.” તોપણ હવે તેનું કશું ચાલવાનું નથી, કારણ કે કોઈ, કોઈના દ્વિલમાંથી કયાં જતો રહેવાનો છે ?

ધારો કે એક સામાન્ય પ્રકારના જ આપણે જીવ છીએ ને આપણા દિલમાં કોઈ જીવને માટે રાગ, મોહ, લાગણી, મમતા વગેરે પ્રગટયાં છે, અને પછી તેવો જીવ આપણા સ્થૂળ સંબંધ, સંપર્ક વગેરેમાંથી નીકળી ગયો છે. તો શું તેનું અસ્તિત્વ આપણા દિલમાંથી નીકળી ગયું હશે કે? તે આપણે બધાંએ વિચારવાનું છે. મારી તમને બધાંને હૃદયની પ્રાર્થના છે કે તમે બધાં મને પ્રભુકૃપાથી જો મળ્યાં છો તો મને હવે ખરેખરો સહકાર આપો. મારું જીવનનું સ્વીકારાયેલું જે કર્મ છે, તે કર્મને ગૌરવવંતુ પ્રગટાવવાને માટે તમે બધાં ઉત્સાહ, ખંત, કાળજી, વગેરે બધું નદીના પૂરની પેઠે દાખવો. તો તમે મારી સાચી સેવા કરી ગણાશે. તે સેવા પણ આપણા પોતપોતાના જીવનવિકાસના હેતુથી પોતાની ખાતર જ કરવાની છે તે પણ નક્કી જાણજો.

સદ્ગુરુનું કાર્ય

હું તો કોઈનું પણ કશું ઋણ ભગવાનની કૃપાથી માથા પર રહેવા દેતો નથી. અત્યાર સુધીના એટલા બધા સમય દરમિયાન તમે બધાંએ અનુભવ્યું છે કે કોઈનાંયે લાગણી, ભાવના, ઉત્સાહ અને મને કરેલી મદદનો મેં પ્રભુકૃપાથી તેવા જ ઉત્સાહથી પ્રતિ-ઉત્તર વાળ્યા કરેલો છે. મારો હજાર હાથવાળો સમર્થ ધણી મને કોઈનાંયે ઋણમાં રહેવા દેતો નથી. કોઈનીંયે કરેલી મદદથી કે સેવાથી આ જીવ કદી પણ લદાઈ જતો નથી. અથવા તો કોઈના પણ કરેલા ઉપકારથી તે આભાર-વિવશ પણ થઈ જતો નથી. લેવું ને દેવું બંને

પ્રક્રિયા સતત ચાલી રહેલી જ હોય છે. આજે તમને બધાં સ્વજનને છડેચોક કહું છું, 'પ્રભુકૃપાથી અમે જે લઈએ છીએ તેના બદલા તરીકે તો નહિ જ. પરંતુ ભાવનાના સામા પ્રતિભાવ તરીકે અમારો ભગવાન અમને તેમ તેમ કૃપાથી કરીને વર્તાવી શકવાને પૂરેપૂરો જીવતોબગતો સમર્થ બેઠેલો છે. તમે ધારો કે સેવા ન કરી શકો, તોયે વાંધો નથી. પરંતુ તમે જે પ્રકારનું અન્યથાપણું પ્રગટાવો છો અને મનમાં ને મનમાં દોષારોપણ કર્યા કરો છો, તેથી કરીને તમારું પોતાનું જ પતન થતું હોય છે, અને તે મને વિશેષ ને વિશેષ એટલું બધું વેદના ભયું સાલે છે ! ને તેથી તમને જાગૃત કરવાને, ચેતવવાને અને ફરીથી ભાવનામાં સજીવન થવાને પ્રભુકૃપાથી ઠળકારતો હોઈ છું.' વારંવાર હું તો તમને બધાંને કહું છું: 'તમે મારા પર કૃપા કરો, મહેરબાની કરો.' જેની ને તેની હું તો મહેરબાની માગું છું. એવી રીતે મારા દિલની વ્યક્ત થવાની કળાના તમે બધાં નજરો-નજર સાક્ષી છો. એનું સાચું તારતમ્ય શું છે; તે મેં તમને સમજાવ્યું છે. ધારો કે આપણે કોઈ પણ ઠેકાણે નોકરી કરતા હોઈએ તો નોકરીના કામનું યદ્વાતદ્વાપણું શું આપણે ઉપરી અમલદાર ચલાવી લેશે કે ? અને જો તે ચલાવી લેતો હોય તો તે યોગ્ય અમલદાર નથી.

આપણી જડતા

આપણે નોકરીના કામમાં યદ્વાતદ્વાપણું દાખવતા હોઈએ, તો આપણે આપણા કામમાં યોગ્ય પ્રકારની ભાવના દાખવતા

રહેતાં રહેતાં દુઃખોથી શી પ્રાણશક્તિ કરે મશ્ચાં ! ૨૮૫

નથી, તે ચોક્કસ છે. તેવો દોષ પણ આપણને હજી પૂરોપૂરો સાલતો પણ નથી ને વેદનાભર્યો ડંખતો પણ નથી, તે આપણી નરી જડતા છે. તેનું પણ ભાન જ્યારે ન પ્રગટી શકે તો શું ? તેના જવાબમાં મારે તો કહેવાનું છે કે તો આપણાં બધાંથી જો પોતાની પ્રકૃતિ ને સ્વભાવનું નિરીક્ષણ ને પૃથક્કરણ કરી શકાતું હોય, તો કૃપા કરીને કરી જોવું ને પછી સમજી લેવું. સાચી રીતે તેમ જો પૂરું કરી શકીશું તો તે જણાયા વિના રહેશે નહિ.

સદ્ગુરુને જ મહત્ત્વ આપો.

સામાન્ય જીવનવ્યવહારમાં પણ જે કોઈની મદદ આપણા પોતાને માટે પણ જો આપણને જોઈતી હોય છે, તો તેના પરત્વેનું એક મહત્ત્વપૂર્ણ ભાન આપણને જીવતું જાગતું હોય છે, એ તો સર્વ કોઈનાં સમજણ ને અનુભવની હકીકત છે. જીવનવિકાસને માટે જો આપણે પોતે થઈને જેને સ્વીકાર્યા હોય ને તેના પરત્વે જો આપણામાં ખરેખરાં ભાવના, સદ્ભાવ ને પ્રેમભાવ પ્રગટ્યાં હોય તો તેનું પ્રત્યક્ષ ફલિત લક્ષણ તો એ છે કે તેના કર્મમાં આપણું લક્ષ આપોઆપ પ્રેરાયાં કરે. આપણાં પોતાનાં બધાં કામો મૂકીને તેના કર્મને વિશેષ ને વિશેષ પ્રથમ મહત્ત્વ આપણાથી આપવાનું બન્યા કરે. એટલું જ નહિ પણ આપણી પોતાની જાતને પણ વેગળી મૂકીને તેને જ જીવતું જાગતું વિશેષ મહત્ત્વ અપાયા કરાય. વળી આપણને તેને માટે પ્રેમ-ભાવના થઈ હોય તો તેનું પ્રત્યક્ષ

૨૮૬

દુઃખ જીવનમાં કેવું પ્રેરે સાહસ અદ્ભુત !

લક્ષણુ તો એ જ ગણાય કે તેના વચનનું યોગ્ય રીતે પાલન
કરવાનું આપણને દિલ થાય ને તે કરવાની યોગ્ય રીત સૂઝે.

કરાંચી,

હરિ: ૐ

તા. ૨૭-૫-૪૦

૧૯૨૪માં કરાયેલી પ્રાર્થના

(શિખરિણી)

મૂકયો જાણે હૈયે, ગિરિસમ મને ભાર હૃદયે,
કરે લાગ્યા એવું સતત, સમજું કારણ ન તે;
ઉપાડું શી રીતે? કરવું ગમતું ના કશું મને
થવાયું આવું શે' મુજ થકી હશે સૂનમૂન જે?

આપણું પણ આવું જ થઈ ગયેલું છે ખરું ને ?

હૃદય કંમેયે હઠતી નથી બેચેની, કરું શું ?
મને કો બાજુથી મળતું નથી આશ્વાસન કશું;
અકેલો જાણે છું જગત મહી' આધાર વિણ હું,
અરે ! આવી વેળે તું'ય નવ થતો બેલી મુજ શું ?

આ કડી પણ ખરાબર આપણને બંધબેસતી છે.

મને કોઈ રીતે હૃદય મહી' ના ચેત પડતું,
અને કયાંયે લાગે ઠીક નવ કશું; કયાં જઈ ઠરું ?
અરે ! જાણે ખાવા ધસતું મુજને હોય સઘળું
બધે એવું ભારે, કયમ કરી હવાં ધીરજ ધરું ?

અશક્ય, શક્યતામાં તે દુઃખથી ફેરવાય છે. ૨૮૭

આ તો મનહિલનું પ્રતિબિંબ જ પાડે છે એમ નથી લાગતું ?

અરેરે ! હું—જેવો અવર જન પાપી નવ હશે,
હજી વૃત્તિ મારી પ્રભુ ! ન થતી તલ્લીન ચરણે;
પ્રભુ ! હુંથી મારો કદીય પણ ઉદ્ધાર ન થશે,
નહીં જે આવે તું મદદ મહીં, મારું કથળશે.

X

X

X

જગે ઢીલાને સો જહીં તહીં પ્રભુ ! નિત્ય પજવે,
અરે ! શો દેવો ત્યાં કંઈ પણ ઘટે દોષ જગને ?
મને વીતી વીતી મુજ શિર પરે ટાલ પડવી
રહી છે શું બાકી ? કંઈક કરતાં જે મુજ ભણી.

X

X

X

મને ક્યારે તારે પદક્રમળ રાખી ઠરવશે ?
વળી ક્યારે મારી હૃદયની તૃપ્તિ તું છિપવશે ?
મને વિદ્યા તારી પ્રભુ ! તું ગૂઢ ક્યારે શીખવશે ?
કહે ક્યારે તારું પરમ સુખ આનંદ મળશે ?

X

X

X

મને મૃત્યુનો શો ડર સતંત માથે લટકતો !
કૃપાથી તારી કૈં મન હૃદયમાં તે દઢ થયો;
સદા એનું નિત્યે સ્મરણ પ્રભુ ! કેવું રખવતો !
મને રાગી વૃત્તિ નડતર કરે તેથી ન બહું.

એકમાં જ રત રહેવું

‘મારા જીવનના કેટલાક તળચ્છામાં કે ગાળામાં બધી જ
બહારથી આવતી અસરોને મારામાં પેસતાં હું અટકાવી શકું
છું. અને કેવળ શક્તિ ‘બળ’માં રહી શકું છું.’ આમ
પ્રખ્યાત રૂસી નર્તિકા એસેડોરા ડંકન પોતાના પુસ્તક ‘My

Life' (મારું જીવન)માં લખે છે. એને નાદ લાગ્યો હતો નૃત્યનો. નૃત્યને એ કેટલી હદ સુધી sublimate કરી શકી હતી, દિવ્ય ભૂમિકામાં પલટાવી શકી હતી, તે તો હજી જાણ્યું નથી. મેં તો માત્ર ઉપલું લખાણ જ વંચાતું સાંભળ્યું, તે તમને લખ્યું. પરંતુ એટલું તો નક્કી છે કે જો કંઈ કશાનો નાદ આપણે લગાડવો હોય, તો તેમાં એકધારું સતત રચ્યાપચ્યા રહ્યાં ન કરાય, અથવા એવી મનની સ્થિતિ પ્રગટી ન જાય, ત્યાં સુધી આપણે પૂરેપૂરા ફાવી શકવાના નથી. કોઈક એમ કહેતું હોય કે આવું કરતાં કરતાં પણ આપણે બધાંમાં વાકેફ રહેવાનું છે અને બધાંમાં રસ રાખ્યા કરવાનો છે, તો તેઓ તેમ ભલે કરે. તેમને તેવું બધું ભલે સુખારક હો. પરંતુ એમાં મને પોતાને તો મુદ્દલે ગેડ ઊંચી શકતી નથી. હા એવા કોઈક અપવાદરૂપે હોઈ શકે ખરા. આપણે તેવા અપવાદરૂપ નથી. આપણા જેવા સામાન્ય માનવી માટે એકમાં જ એકરાગ થવાપણું પ્રગટે એ જ ઉત્તમ હકીકત છે ને ઉપાય છે. જેટલા જેટલા સંત-ભક્ત વિષે જાણ્યું છે તેમના જીવનની બાબતમાં પણ એકમાં જ એકાગ્ર ને કેંદ્રિત રહેવાનો તેમનો અભ્યાસ અને અનુભવ - તે તો જાણીતા છે. બહારની બધી અસર ન લાગવા દેવા માટે પણ એકમાં જ પૂરેપૂરા ખરી રીતે ઉત્તમ ભાવનાથી રહેવાયા કરશે, તો જ તે શક્ય બનવાનું છે. એકમાં રત રહેવાતાં રહેવાતાં ને એવો જીવંત અભ્યાસ અંતરનાં કરણોનો પ્રગટી જતાં બહારથી આવનારી અસરથી આપણે એકદમ ચોંકીને તે જ પળે જાગૃત થઈ શકતા હોઈએ છીએ. તે વિના બહારની અસરને તો શું, પરંતુ

ચાંદની રાતની શોભા આનંદ પ્રેરતી શી તે ! ૨૮૯

ખીજા જે આડાઅવળા વિચાર, વૃત્તિ, લાગણી, વાસના વગેરે વગેરેના હુમલા આવે છે, તેને ટાળી શકવાને પણ આપણે કંઠી શક્તિવાળા થઈ શકવાના નથી. જીવતાજીવતા ભાવના-ત્મક અભ્યાસ વિના તેવી જાગૃતિ પ્રગટવી પણ શક્ય નથી. ચેતનયુક્ત જાગૃતિને સાધનાનું હૃદય ગણેલું છે. જ્યારે સાધનાનાં કર્મમાં એવું હૃદય પ્રગટે છે, ત્યારે જ સાધનાની ભૂમિકાના પ્રદેશનું ખરેખરું કામ થવા માંડતું હોય છે. માટે કૃપા કરીને હવે ચેતો અને અભ્યાસમાં વારંવાર મનને વાળો. મન તો કેટલું બધું કયાં કયાં રખડે છે ! અને તમને તેનું ભાન પણ પૂરું જાગતું નથી. અને વારે વારે મારે તમને ટકોરવું પણ શું ? આવા ટકોરવાનો અર્થ પણ શો ?

સદ્ભાવ છતાં એકરતતા

જગતનો પ્રેમભાવ તો, જીવનવિકાસની સાધનાના ભાવમાં જેમ જેમ એકરત થતાં જઈશું, તેમ તેમ આપણને મળો કે ન મળો તેની આપણને પરવા રહે નહિ ને રહેવી પણ ન ઘટે. ખીજાં સંતભક્તોનાં જીવનચરિત્રો વાંચી જુઓ. જગતે તેમની અવગણના કરેલી છે, અને તેમની કદરભક્તિ તો બહુ જ થોડા જીવોએ દાખવેલી છે. બધાંનો પ્રેમભાવ લેવાને જે કોઈ ભટકે છે તેનાથી આ માર્ગનું કશું વળી શકવાનું નથી. આપણે તો એકમાત્ર એનો પ્રેમભાવ મેળવવો છે તેમ છતાં આપણે કોઈની અવગણના પણ કરવાની નથી. આપણે તો સમજી સમજીને સજીવ ચેતનવંતો પ્રયત્ન કરી કરીને બધાંની

પરત્વે સદ્ભાવ, પ્રેમ, સુમેળ, સહાનુભૂતિ, ઉદાર ને વિશાળ દિલ વગેરે વગેરે દિલના ભાવો - અને તે પણ આપણી પોતાની ખાતર જ - કેળવ્યાં કરવાના છે; તે પણ સાધના જ છે. એ તો સાધનાનું હજી પ્રથમ પગથિયું છે. આટલું પણ જો પરિપૂર્ણતાથી, તેની યોગ્યતાથી અને તેવા ભાવથી કરી શકીશું, તો ભગવાન આપણને અનેકગણું આપણા પર વારી વારી જઈને આપ્યા કરવાનો છે, તેવો મારા જીવનનો અનુભવ તમારી આગળ મૂકું છું. આપણા પોતાના મનને સંતોષ, શાંતિ, પ્રસન્નતા વગેરે જીવતાંજગતાં રહે, એવા આપણા ભાવાત્મક વર્તનની પણ આવશ્યકતા છે. આવી હકીકત વારંવાર કહેવી પડે છે, કારણ કે તે પ્રકારનું વર્તન હું હજી આપણાં બધાંમાં પ્રવર્તેલું જીવતુંજગતું ને તેવા પ્રકારનો દેકારો દેતું અનુભવી શકતો નથી. ને ચેતાવવાને માટે તો વારંવાર મારે કહેવું પણ પડે.

બીજાંને સુધારવાની ચિંતા

બીજાંને સુધારવાની ફિકર-ચિંતા આપણે મૂકી દેવાની છે. બીજાંની સેવા કરવાનો અને બીજાંને સુધારવાનો ઇબ્તદા લઈને જો આપણે કર્યાં કરીશું, તો આટલું તો સમજો કે જે આપણે જ હજી સુધરેલાં નથી, તે બીજાંને શું સુધારી શકવાનાં છીએ ? સેવા કરવાની ધૂન તો ઉત્તમ છે. પરંતુ સેવા કરવા માટેનો અધિકાર જોઈશે. સેવા કરવાની ભાવનામાં પણ આપણે માણસોની સાથે સંબંધમાં, સંપર્કમાં આવવું પડે છે. આપણાં પોતાનાં પ્રકૃતિ ને સ્વભાવ જ્યાં સુધી ઈર્ષા-

દુઃખ ગોદાટીને કેવો નવો માર્ગ કરાવી દે! ૨૮૧

તમક છે ને અનેક પ્રકારના રાગદ્વેષથી તે ભરેલાં છે, તેવા પ્રકારનાં પ્રકૃતિ ને સ્વભાવથી સેવા કરવા જતાં સર્વ જીવોની સાથેના સંબંધમાં અને તેવા પ્રકારના કર્મમાં પણ (તેવા પ્રકારનું કર્મ પણ આપણું પ્રકૃતિ ને સ્વભાવ વડે કરીને તે બધું થતું હોવાથી) રાગદ્વેષ જન્માવતાં રહીશું, ભેદ વધારતાં રહીશું અને સંઘર્ષણ વધારીશું. આપણે હેતુ ભલે ને ઉત્તમમાં ઉત્તમ હોય પરંતુ આપણાં પોતાનાં પ્રકૃતિ ને સ્વભાવ ઉત્તમમાં ઉત્તમ નહિ હોવાથી એટલે કે રાગદ્વેષથી મોકળાં થયેલાં નહિ હોવાથી આપણાં પોતાનાં જ રાગદ્વેષાત્મક પ્રકૃતિ ને સ્વભાવ તેવા જ પ્રકારનાં કૂંડાળાં રચવાનાં છે, તે નક્કી બાજુશો. આપણે બંને તો સેવાના ક્ષેત્રમાં હજી અત્યાર સુધી હતા; અને તે સેવાના ક્ષેત્રમાં આપણે ઘણા સમય સુધી કામ પણ કરેલું છે. સેવાની ખરેખરી સાચી યોગ્ય ભાવના જે પ્રગટેલી હોય, તો તેથી કરીને તો ભેદ ઘટે, કદાપિ પણ વધે નહિ ને પરસ્પરનાં દિલનો સુમેળ પ્રગટતો રહે. આવા પ્રકારની ભાવાત્મક સેવાથી સમાજની ભાવના પણ ઊંચી દશામાં જરૂર પ્રગટી શકે.

મહાત્મા ગાંધીજીનું અરણ્યરુહન

પરંતુ તે કરવા માટે પ્રથમ તો આપણે આપણાં પોતાનાં પ્રકૃતિ ને સ્વભાવને તેની સાત્ત્વિક ભાવાત્મક સ્થિતિમાં પ્રગટાવવાની ઘણી ઘણી જરૂર છે. આજકાલ તો જે તે કોઈ સેવાનો ઝંડો લઈને સમાજમાં ધૂમ્ધા કરે છે. મહાત્મા ગાંધીજી તો ઘણીયે વાર શુદ્ધિ, શુદ્ધિની ખૂંમો પાડ્યાં કરે છે. પરંતુ

તેમનું સાંભળે છે કોણ ? અને તે તો કહે છે કે ‘સ્વારાજ્ય આવશે ત્યારે જો શુદ્ધિ નહિ પ્રગટી હોય તો તે આપણે પચાવી શકીશું નહિ.’ શુદ્ધિની અનિવાર્યતાની હકીકત તે ખાંગ પોકારી પોકારીને સમાજ આગળ મૂકે છે. પરંતુ સાંભળે છે કોણ ?

સ્વ-સુધારણા અને યોગ્ય સેવાકાર્ય

ખરી રીતે તો સેવા, પ્રકૃતિ ને સ્વભાવને કેળવવાને એટલે કે તેને સત્ત્વગુણની પ્રતિષ્ઠામાં પ્રગટાવવાને માટે, આપણે કર્યા કરવાની છે. સત્ત્વગુણની પ્રતિષ્ઠા પણ સતત એકધારું જીવંત-જાગતું ચેતનવંતુ ભાવનાનું અનુશીલન ને પરિશીલન જ્ઞાન-પૂર્વકનું, હેતુના જ્ઞાનભાન સાથેનું થયાં કરતું હોય તો જ પ્રગટી શકે છે. આવી સેવા તે સાચી સેવા છે એમ મને લાગવાથી હું તો આપણા હરિજન સેવક સંઘનો સલાસદ હોતો તે પણ છૂટી ગયો હતો. મહાસભાનો ચાર આનાનો સભ્ય પણ કદી થયો નથી. રચનાત્મક સેવાના ક્ષેત્રમાં હોતો ખરો પરંતુ સેવાનું યોગ્ય જીવંત ધોરણ મારા પોતાનામાં જ પ્રગટાવવાને પ્રભુકૃપાથી મથાયા જવાનું બની શકતું. આવા પ્રકારની ધૂન હોવા છતાં મારા હાથ પરના લીધેલા કર્મમાં કદી પણ યદ્વાતદ્વાપણું પ્રગટેલું નથી, એટલું જ નહિ પરંતુ મારા કર્મથી આપણા સાથીઓમાંથી કોઈને પણ મારાં કર્મ પરત્વે ને મારે માટે પણ અસંતોષ પ્રગટ્યો હોય એવું મારી જાણમાં નથી અને તે હકીકત તમે પણ જાણો છો.

કરાંચી,

હરિ: ૐ

તા. ૬-૬-૪૦

૧૯૨૪માં થયેલી પ્રાર્થના

(શિખરિણી)

શિરે બેઠો છે તું, ફિકર પછી શી હોય મુજને ?
 નચિંતે હું મારે રહીશ વળગી કામ પર તે;
 બીજી વાતે મારું ખરચી ન દઉં લક્ષ-ધન જે,
 છતાં આડી જાતાં મનગતિ, મને રક્ષ પ્રભુ ! તું.

X X X

શિરે બેઠો છે તું; ફિકર પછી શી હોય મુજને ?
 જતાં આડો સૂહેજે પ્રભુ ! બચવજે ચેતવી મને;
 સદા તે વિશ્વાસે તુજ, જીવી રહ્યો છું જીવનમાં,
 લજવાનો મારે કંઈ વખત આણીશ પ્રભુ ! ના.

X X X

ગણે કોઈ છો ના દિલ પ્રભુ ! દયાવંત તુજને,
 મને તો લાગે છે, હૃદય કડુણાની તું મૂરતિ;
 હુંતે જો ન્યાયી તું પછીથી બસ પાપી મુજ સમો
 પડ્યો ના ખાડે કાં ? તુજ તરફ તે કેમ વળિયો ?

X X X

કૃપાથી બાળી દે પ્રભુ ! તું અપરાધો મુજ બધા,
 જીવાતું રૂહેવાશે નહિતર નહીં તે વિણ કંદા;
 મને પહેલાં મારી જરૂર મુજ કૂચો તું કરજે,
 પૂરો મારી નાખી જીવન નવું દેજે તું મુજને.

X X X

પ્રભુ ! તારું પ્રેમે હૃદય કરી હું ચિંત્વન થકું,
 વળેલું તો તો તે મન વિષયથી ખેંચી થકું હું;

તેમનું સાંભળે છે કોણ ? અને તે તો કહે છે કે ‘સ્વરાજ આવશે ત્યારે જો શુદ્ધિ નહિ પ્રગટી હોય તો તે આપણે પચાવી શકીશું નહિ.’ શુદ્ધિની અનિવાર્યતાની હકીકત તે બાંગ પોકારી પોકારીને સમાજ આગળ મૂકે છે. પરંતુ સાંભળે છે કોણ ?

સ્વ-સુધારણા અને યોગ્ય સેવાકાર્ય

ખરી રીતે તો સેવા, પ્રકૃતિ ને સ્વભાવને કેળવવાને એટલે કે તેને સત્ત્વગુણની પ્રતિષ્ઠામાં પ્રગટાવવાને માટે, આપણે કર્યા કરવાની છે. સત્ત્વગુણની પ્રતિષ્ઠા પણ સતત એકધારું જીવંત-જાગતું ચેતનવંતુ ભાવનાનું અનુશીલન ને પરિશીલન જ્ઞાન-પૂર્વકનું, હેતુના જ્ઞાનભાન સાથેનું થયાં કરતું હોય તો જ પ્રગટી શકે છે. આવી સેવા તે સાચી સેવા છે એમ મને લાગવાથી હું તો આપણા હરિજન સેવક સંઘનો સલાસદ હોતો તે પણ છૂટી ગયો હતો. મહાસભાનો ચાર આનાનો સભ્ય પણ કદી થયો નથી. રચનાત્મક સેવાના ક્ષેત્રમાં હોતો ખરો પરંતુ સેવાનું યોગ્ય જીવંત ધોરણ મારા પોતાનામાં જ પ્રગટાવવાને પ્રભુકૃપાથી મથાયા જવાનું બની શકતું. આવા પ્રકારની ધૂન હોવા છતાં મારા હાથ પરના લીધેલા કર્મમાં કદી પણ ચદ્વાતદ્વાપણું પ્રગટેલું નથી, એટલું જ નહિ પરંતુ મારા કર્મથી આપણા સાથીઓમાંથી કોઈને પણ મારાં કર્મ પરત્વે ને મારે માટે પણ અસંતોષ પ્રગટ્યો હોય એવું મારી જાણમાં નથી અને તે હકીકત તમે પણ જાણો છો.

મુક્તિનો માર્ગ તો દુઃખ શોધવાને મથાવશે. ૨૯૩

કરાંચી,

હરિ: ૐ

તા. ૬-૬-૪૦

૧૯૨૪માં થયેલી પ્રાર્થના

(શિખરિણી)

શિરે બેઠો છે તું, ફિકર પછી શી હોય મુજને ?
નચિંતે હું મારે રહીશ વળગી કામ પર તે;
બીજી વાતે મારું ખરચી ન દઉં લક્ષ-ધન જે,
છતાં આડી જતાં મનગતિ, મને રક્ષ પ્રભુ ! તું.

×

×

×

શિરે બેઠો છે તું; ફિકર પછી શી હોય મુજને ?
જતાં આડો સૂહેજે પ્રભુ ! બચવજે ચેતવી મને;
સદા તે વિશ્વાસે તુજ, જીવી રહ્યો છું જીવનમાં,
લજવાનો મારે કંઈ વખત આણીશ પ્રભુ ! ના.

×

×

×

ગણે કોઈ છો ના દિલ પ્રભુ ! દયાવંત તુજને,
મને તો લાગે છે, હૃદય કુરુણાની તું મૂરતિ;
હતે જો ન્યાયી તું પછીથી બસ પાપી મુજ સમે
પડયો ના ખાડે કાં ? તુજ તરફ તે કેમ વળિયો ?

×

×

×

કૃપાથી બાળી દે પ્રભુ ! તું અપરાધો મુજ બધા,
જીવાતું રૂહેવાશે નહિતર નહીં તે વિણ કદા;
મને પહેલાં મારી જરૂર મુજ કૂચો તું કરજે,
પૂરો મારી નાખી જીવન નવું દેજે તું મુજને.

×

×

×

પ્રભુ ! તારું પ્રેમે હૃદય કરી હું ચિંત્વન શકું,
વળેલું તો તો તે મન વિષયથી ખેંચી શકું હું;

૨૯૪ સૌ જાતની પડે છો ને હાવાકી દુઃખથી શિરે,
બડાશે છોડી દે ખલ બગ થશે હંસ કદી ના;
અશ્રદ્ધા કાં લાવે ? થતું શુભ કરેલું અફળ ના.

પ્રાર્થના

આવી આવી પ્રાર્થનાઓ દ્વારા આ પ્રકારના ભાવનો પુરુષાર્થ કરતાં મારા વહાલા પ્રભુને હંમેશાં હું તો દિલમાં દિલથી યાચ્યાં જ કરતો હતો. પ્રભુકૃપાથી એવો પ્રચંડ ભાવાત્મક પુરુષાર્થ થતો હતો કે તેના પ્રેરક કારણના બળ વડે કરીને જ તે પ્રાર્થનાઓમાં આર્તનાદ અને આર્તભાવ પ્રગટી શકતો. એવું બને છે, ત્યારે જ પ્રાર્થના સંભળાતી હોય છે. બુદ્ધિની કલ્પનાના કારા ઉઠ્યનથી થયેલી પ્રાર્થના જીવનવિકાસના ક્ષેત્ર માટે યોગ્ય ઉપયોગની નીવડી શકતી નથી તે નક્કી જાણશોજી. દિલમાં દિલથી દિલનો ભાવ પ્રગટાવવાને માટે તેવા પ્રકારના પુરુષાર્થની તેટલી જ આવશ્યકતા છે.

દુકાનની નોકરીની ઉમેદવારી

આજે હું તમને મારો એક ખીજો નાનપણના જીવનનો પ્રસંગ ટાંકું છું. (પંચમહાલ જિલ્લાના) કાલોલમાં ત્યારે ગુજરાતી નિશાળમાં ભણતો હતો. હજુ ૭મું ધોરણ પણ પૂરું થયું ન હતું અને ગરીબાઈની તાંગીની ભીંસ તો એટલી ભારે સાલતી ! મને એમ થયું કે ‘ચાલને, હવે કમાવા માંડીએ; તેથી કરીને જે કંઈ થોડુંઘણું વળતર થશે તેમાંથી આ ભીંસ પ્રભુકૃપાથી કૈંક તો હળવી બની શકશે.’ મારા પિતા તે વખતે ગોધરામાં રંગરેજનું કામ કરતા, એટલે હું પણ ત્યાં

પોતાનું ભાન હંયામાં જગાડયા વિણ ના રહે. ૨૮૫

ગયો. અમારી પડોશમાં એક વેપારી ભાઈ રહેતા હતા. તેમની દુકાને એક બાર જઈને મને નોકરીએ રાખવાને મેં બહુ વિનવણી કરી. 'થોડાક દિવસો મારું કામ જોઈને જો તે યોગ્ય લાગે તો રાખજો,' એમ પણ કહ્યું. એટલે તેમણે મને રાખ્યો તો ખરો. રોજ દુકાન વગેરે વાળવાનું તથા એવું બીજું તદ્દન સાધારણ પરચૂરણ કામ સોંપ્યું. રોજ સવારમાં વહેલો ઊઠીને દુકાનની કૂંચીઓ લઈ જઈને બધું વાળીઝૂડી બરાબર સાફ કરતો. સામાન્ય રીતે તો આવા વેપારીની ગાદી ઉપરનાં ચાદર, તકિયાના ગલેફ, વગેરે કેટલાય દિવસો સુધી ધોવાયા વગરનાં મેલાં અને શાહીના કાળા ડાઘાવાળાં એમ ને એમ પડી રહેતાં હોય છે. પરંતુ મારે નાનામાં નાનું મળેલું કર્મ ઉત્તમમાં ઉત્તમ રીતે કરીને શેઠના મનને રીઝવવું હતું, કારણ કે મારે તો નોકરીએ લાગવું હતું. રોજ ચાદર, ગલેફ વગેરે ધોતો. અને તેને એક પણ કચ્ચલી ન પડે એવી રીતે પાથરતો. કયાંય પણ જરા સરખી ધૂળ ન રહે તેની દરકાર રાખતો. બધું જ વ્યવસ્થિત રીતે સુંદર લાગે તેવી રીતે ગોઠવતો અને પ્રવેશતાં જ દુકાનને ભાવનાથી પગે લાગતો હતો. ત્યાં કંકુ અને ફૂલ-ચોખ્ખા પણ ચઢાવતો.

નોકરી મળી

પ્રથમ બેચાર દિવસમાં જ મારું આવા પ્રકારનું કામ જોઈને શેઠ તો આપોઆપ મારી પર બહુ પ્રસન્ન થયા અને મને નોકરીએ રાખી લીધો. પણ તે પગાર કેટલો ? માત્ર માસિક ૫/- રૂ. પણ તે કાળમાં તે સારા ગણાય. એમ કરતાં

કરતાં એક પછી એક જવાબદારીવાળું કામ પણ મને સોંપતા ગયા. પછી તો ગામડેથી ખેડૂતો અનાજનાં ગાડાં લઈને આવે, તે જોખવાનું કામ પણ સોંપ્યું. તે કાળે મણુ ઉપર બશેર અલીશેર વધારે જોખી લેવું એ તો એક સામાન્ય કાયદો અને રીતરિવાજ થઈ પડ્યા હતા. એમાં કશું ખોટું પણ ન ગણાતું. હું તો ખેડૂતની સાથે બહુ પ્રેમથી વાતો કરતો. તેમને પણ રાજી રાખવાનું કરું. તોલ પણ બરાબર રીતે, સરખી રીતે તોળી લઉં. પેલા શેઠ તો એમ સમજતા કે, ‘આ ચૂનિયો પોતાના (શેઠના) લાભમાં જે તે બધું કરવાનો છે.’ તેમનો સ્વાર્થ તો ખેડૂતો પાસેથી કેમ કરીને વધારેમાં વધારે તોળીને અનાજ લેવાય તેમાં હતો, એવી તેમની સમજણ હતી. મારે તો પૈસાની ઘણી ઘણી જરૂર ને ભીડ હતી, એટલે આ કામ કરવું પડતું. જોકે તે કાળમાં આવો રિવાજ પડી ગયેલો હતો, એટલે એમાં કશું ખોટું કોઈને લાગતું ન હતું. હજી આજે પણ આ પ્રકારનો રિવાજ પ્રચલિત છે એમ જાણ્યું છે. જ્યારે શેઠે જાણ્યું કે હું તો બરાબર સાચી રીતનો જ તોલ કરીને બધું અનાજ લઉં છું, ત્યારે તેઓ મારા પર બહુ ગુસ્સે થયા, અને કેવી રીતે વધારે અનાજ તોળીને લઈ શકાય, તે બધી પદ્ધતિ હું એકલો હતો ત્યારે મને સમજાવી દીધી. તોળવાની કંપાણુ ઉપર અમુક રીતે વજનનાં માપનાં કાટલાંના પદ્ધતિની સાંકળને બીજાથી જરા પણ ન જાણી શકાય એવી રીતે સૂક્ષ્મ ઝોકતું સિફતથી દબાણ આપવાથી ૨ શેર ૨૧૧ શેર સહેજ રીતે આવી જાય તેવી કળા તેમણે મને બતાવી હતી. પછીથી પણ મેં અનાજનાં ગાડાં જોખવા તો માંડ્યાં, પરંતુ તેમની બતાવેલી સિફતની રીત મેં

દુઃખ તો માનવી કરે મુક્તિનો મંત્ર જાણજો. ૨૯૭

અખત્યાર કરેલી નહિ. શેઠ તો એમ જ મનમાં સમજતા હતા કે, ‘ચૂનિયો હવે તો ધરાધર સુધરી ગયો છે અને બતાવેલી રીત પ્રમાણે જ તે કર્યા કરે છે.’

ભવાડો પકડાયો

પરંતુ ઓચિંતું એક વખતે કોઈક ખેડૂતની સાથે તેમને પોતાને તકરાર થતાં તે વજન ધરાધર છે કે નહિ તે જાણવાને કોઈક બીજા માણસને જોખવાનું સોંપવાનું તેમણે કયું, ત્યારે મારો ભવાડો પૂરેપૂરો પકડાઈ ગયો. આથી કરીને બધાના દેખતાં મને ધમકાવ્યો અને બહુ ઊધડો લીધો. આથી પૈસાની તાત્કાલિક મને બહુ જરૂર હતી છતાં પણ મેં નોકરી મૂકી દીધી અને વળી પાછું ‘પુનઃશ્ચ હરિઃ ૐ’ કરી ભણવાનું શરૂ કર્યું. પ્રભુકૃપાથી ભણવામાં બહુ હોશિયાર હતો, તેથી તેમાં લાગી જતાં મને વાર લાગી નહિ. આ મારો નાનપણના જીવનનો પ્રસંગ તમને ટાંકું છું. તેનો હેતુ તો એ છે કે આપણને ગમે તેવું નાનામાં નાનું કર્મ મળ્યું હોય તોપણ તે ઉત્તમમાં ઉત્તમ રીતે ભાવનાથી કરવાનું દિલ પ્રગટાવીશું. તો તેનાથી કરીને આપણને પોતાંને જ લાભ થવાનો છે. તેવી રીતનું થયેલું કર્મ જીવનનો શુક્ર બની જતું હોય છે.

દિલની સાફ ઢાનત

આમ આપણે ભલે ને ગમે તે કરતા હોઈએ તે બધામાં આપણા દિલનું ચેતન પ્રગટાવવાને અને તેમાં દિલની ભાવના મૂર્તિમંત કરવાને આપણું ભાન જો આપણે જીવતું જાગતું

૨૯૮

પૂરી જીવનની કાન્તિ દુઃખ દ્વારા થયા કરે;

રાખ્યા કરીશું, તો ભાવના વિશેષ ને વિશેષ લભૂકયા કરવાની છે. ભાવના જેમ જેમ વિશેષ પ્રજ્વલિત અગ્નિના જેવી લભૂકે છે, તેમ તેમ કર્મમાં પણ તે વિશેષપણે વ્યક્ત થયા વિના રહી શકતી નથી. જે તે બધું એકબીજા સાથે સંકળાયેલું જ છે. ભાવનાને એકાગ્ર, કેન્દ્રિત અને સાકાર કરવા માટે કર્મની તેટલી જ જરૂરિયાત છે. ધરમાં પ્રવેશવા માટે જેમ ઉમરો છે, તેવી રીતે જીવનવિકાસના યોગમાં પ્રવેશ થવા કાળે અને આગળ ધપવા કાળે કર્મ તે ઉમરો છે. કર્મમાં ભાવના પ્રગટાવી અને ભાવનાને સાનુકૂળ કર્મ કરવાનું રાખવું તે ભક્તિ છે અને કર્મમાં જીવતું જાગતું હેતુત્વ જ્ઞાનભાન પ્રગટાવવું અને તેવી જાગૃતિ તે તે કાળે થતાં જતાં કર્મમાં પ્રગટતી રહેવી તે જ્ઞાન છે. તે તે કર્મ થતી વેળાએ કર્મ એવી રીતે થતું જતું હોય કે જેથી જીવન ઘડાતું જાય, તે કર્મયોગ છે. આમ કર્મ ભક્તિ ને જ્ઞાન એકબીજાથી કદી છૂટાં છૂટાં નથી. પરસ્પર તે સંકળાયેલાં ને વણાયેલાં છે.

કરાંચી,

હરિ: ૐ

તા. ૧૩-૬-૪૦

૧૯૨૪માં કરાયેલી પ્રાર્થના

(શિખરિણી)

હૃદયે શંકા જે કેં ઊઠતી, કરવી તર્ક મુજને
વિચારોના ઊંડા વમળ મહીં પાડી ડૂબવી દે;
ભુલાવાયે તેથી નિજનું ખરું કર્તવ્ય મુજથી,
સદા ત્યારે શ્રદ્ધા તણું શરણું હું તો લઉં ગ્રહી.

X

X

X

દુઃખ એ તો તપશ્ચર્યા માનવીની જગે ખરે.

૨૯૯

વ્યથા આ હૈયાની કયમ કરી મટે ? શું પ્રભુ ! કરું ?
ઉપાયો શા લેવા ગમ નવ પડે, હું સ્તવું તને;
મને જેમાં તેમાં મદદરૂપ તું એક પ્રભુ ! છે,
કૃપાના તારા તે મુજ ગમ કટાક્ષે જીવીશ હું.

×

×

×

પ્રભુ ! તારે હાથે મુજ પતિતની લાજ રહી છે,
સહારો ના કોઈ તુજ વગર છે કયાંય મુજને ;
વહાલામાં વૃહાલો જગ મહીં મને એક દિલ તું,
મને પાળી પોષી મુજ પર સદા વૃહાલ કર તું.

×

×

×

મને આ સંસારે બહુ વળગી જ'જળ પ્રભુ ! છે,
પ્રભુ ! ક્યારે મારી મન પરની લાચારી મટશે ?
કૃપા દર્શાવીને કગરું કરુણા-સિંધુ, મુજને
તું નર્કાગારેથી કર મુજ ગ્રહી પાર કરી દે.

×

×

×

કહેવાયો છે જ્યાં પ્રભુ ! તું પતિતોદ્ધારક સદા,
મને ઊંચો લેજે, પ્રભુ !, પતિત હું છું કર કૃપા;
મને તારે રાખી શરણ, કર તું પાવન મને,
પ્રભો ! જ્યાં ત્યાં યાત્રું, દઈશ અથડાવા ન મુજને.

જાગ્રતિ

શ્રીભગવાન કૃપા કરીને જીવનમાં શિખવવાને આપણને
અનોખા અનોખા પ્રસંગ પ્રેરે છે. પ્રત્યેક પ્રસંગ, પરિસ્થિતિ,
સંજોગ એ ભગવાનની કૃપા-પ્રસાદી છે; શિક્ષણ મેળવવા માટેની
ને આગળ ધપવા માટેની ઉત્તમ તક છે. એવી દૃષ્ટિ આપણી

કેળવાઈ જવી ઘટે. તે ત્યારે જ બની શકે કે આવી મળતા સર્વ પ્રસંગોમાં આપણે પ્રેમભક્તિપૂર્વકની ભાવનામાં સમજી સમજીને ચેતનવંતા થઈને પરોવાતા રહીએ અને તે સાથે સાથે પ્રભુપ્રીત્યર્થની ભાવના દઢાવતાં દઢાવતાં છતાં તે તે સાથે તટસ્થ રહેવાયા કરાય એવી કેળવણી, તે તે પ્રસંગ, સંજોગ વગેરેના કર્તવ્યપથમાં આપણે પોતે ગુરુ થઈને, આપણને પોતાને પ્રાપ્ત કરાવી શકીએ. આમ થાય તો આપણે પોતે વિશેષ ને વિશેષ જાગરૂક અને ચેતનવંતા બની શકીએ. આ સાધનામાર્ગમાં ખરેખરી ખૂબી તો એ છે કે જેમ જેમ જાગૃતિ વિશેષ ને વિશેષ ચેતનવંતીને સતેજ બન્યાં કરે છે, તેમ તેમ એવા પ્રકારની ભાવનાત્મક ચેતનવંતી જાગૃતિ આપણે સદ્ગુરુ બની જતી હોય છે.

જાગૃતિ-ગુરુનું કાર્ય

તેવી જાગૃતિ આપણને ઘણું બધું નવું નવું શિક્ષણ પ્રેરાવ્યા કરે છે, નવી નવી સૂઝ પ્રગટાવ્યા કરે અને સાધનાના ભાવની એક પછી એક ઉચ્ચતર ભૂમિકાનાં કયાં કયાં કેવી કેવી રીતે પગલાં ભરવાં, તે પણ તે બતાવે છે. ખરી રીતે તો આવી જાતની નિરંતર જીવતીજાગતી રહેતી જાગૃતિ તે જ સાચો પ્રત્યક્ષ જીવંત ગુરુ છે. એવા સદ્ગુરુનું શરણું પ્રેમ-ભક્તિજ્ઞાનની ભાવના પ્રગટાવતાં પ્રગટાવતાં જે જીવને મળેલું છે, તે જીવન સર્વ પ્રકારે પોખારા છે. જો આપણે સાધનાના હાર્દનો ખરે-ખરો મર્મ સમજ્યા હોઈએ તો કયાંય કશાથી ભાગવાનું આપણને દિલ થવાનું જ નથી તે નક્કી જાણીએ. એક વાર આવી જો

જાત્રિ પ્રગટી ગઈ, તો આપણે સર્વ પ્રકારે નિશ્ચિંત થઈ ગયા છીએ એવો અનુભવ જીવનમાં પ્રગટ્યા વિના રહી શકવાનો નથી. એવા પ્રકારની જાત્રિ જે પ્રગટેલી હશે, તો મન કે બુદ્ધિ કે વૃત્તિ ગમે તેમ જરા સરખું પણ આડું-અવળું જવાનું કરતાં કે તેમનું તેવું તેવું થવાતાં આપણી જાત્રિ ચોક્કિદાર બનીને આપણને એકદમ પોકાર પાડે છે, જગાડે છે, એટલું જ નહિ, પરંતુ આપણને યોગ્ય પ્રકારે નો યોગ્ય ભાવનાથી યોગ્ય ઠામઠેકાણે પણ પાછા પ્રગટાવી દે છે. એટલે એવી જાત્રિ એ તો આપણું ત્રીજું ખૂલેલું નયન છે. એવી જાત્રિમાંથી જ જીવનને ઉન્નયન કરવાની અનંત શક્તિ પ્રગટતી હોય છે. આવી જાત્રિને હું સદૃશુરુ કહું છું તે માત્ર કલ્પનાની હકીકત નથી, પરંતુ તે હકીકત જીવનમાંથી પ્રગટેલા અનુભવની હકીકત છે.

સ્વજનોને ચીમકી

એવી જાત્રિનું નામનિશાનં પણ હું આપણામાંથી કોઈમાં પણ અનુભવી શકતો નથી ને આપણે નીકળ્યાં તો છીએ ચેતનનો અનુભવ કરવાને. માટે જ મારે તમને બધાંને ચેતવવાં પડે છે કે 'કૃપા કરજો. અને જે કરવાને માટે મહાભિનિષ્ક્રમણ જે કયું' હોય, તો તેવી ભાવના પણ આપણે દાખવવી જ રહી. નહિ તો પેલું મહાભિનિષ્ક્રમણ તે તો બાળકોનાં પત્તાંના મહેલના જેવું બની જવાનું છે. જગત આપણી હાંસી કરશે, તેનું તો મને કશું નથી. પરંતુ આપણે પોતે આપણા પોતાને યોગ્ય ન ઠરી શકીએ ને યોગ્ય ન ઠેરવી શકીએ, તેનું મને ઘણું ઘણું

લાગી આવે છે. સતત એકધારું જો મથ્યાં કરીને તેમાં ને તેમાં મચેલા રહેવાતું હોય તો પણ મને જ'પ વળે. આ તો જરાતરા કંઈ કયું ને વળી પાછો પૂરેપૂરો ધબકો. ખીજે બધે શું થતું હશે, તેની સાથે મારે કશી પણ નિસ્ખત નથી. હું તો મારે આપણે કેમ હોવું જોઈએ અને કેમ વર્તવું જોઈએ અને કર્મમાં ભાવનાનું પ્રેમભક્તિજ્ઞાનપૂર્વકનું પરિશીલન ને અનુશીલન કેવી રીતે આપણામાં પ્રગટયાં કરે, તેને જ હું મહત્ત્વનું ગણું છું. તેવું તમને બધાંને પ્રેરાવવાને કાજે, તે મારો ધર્મ છે એમ જાણીને વારંવાર તમને બધાંને સંબોધતો હોઉં છું.'

કરાંચી,

હરિઃ ઓં

તા. ૨૩-૬-૪૦

૧૯૨૪માં કરાયેલી પ્રાર્થના

(શિખરિણી)

ફિટાડી દે મારું પ્રભુ ! તિમિર-અજ્ઞાન સઘળું,
વધારે ના મારું કંઈ જ, બસ દે એટલું જ તું;
પ્રભુ ! તારા જોવો જગત મહી દાનેશ્વરી ન કો,
મને માર્યું આપી બિરદ કર તે સાબિત પ્રભો !

x

x

x

નથી લાધ્યો બુદ્ધિ પર હૃદયનો કાબૂ હજુ કે,
જઈ ઉશ્કેરાઈ બહુ સમય આવેશ થકીયે;
નથી પૂરો જન્મ્યો મુજ પર હજી સંયમ મને,
પ્રભો ! એવો હું તો બહુ છું નબળો; તું મદદ દે.

x

x

x

બુઝાશે આશાની ઉરથી ચિનગારી શું મુજ તે ?
જશે શું શ્રદ્ધાના કળણી તણખા છેક સરવે ?

નિરાશાની જ્વાળા મહીં જ બળવાનું શું રહેશે ?
દશામાંથી એવી તુજ રટણ આશ્વાસન મને.

x

x

x

દીધી છે પંખીને સતત ઊડવા પાંખ પ્રભુ ! તેં
પરંતુ એને તો તુજ પ્રણયની કૈં ગમ ન છે !
હતે મારે પાંખો જલદી ઊડી આવી તુજ કને
પ્રભો ! તું સંગાથે નિત અવનવો પ્રેમ કરતે.

જીવતા નર સેવીઓ

પ્રભુકૃપાથી જીવનમાં મળેલાં સ્વજનો અનેક પ્રકારની
કઠણાઈની અને સંજોગોની હકીકત જ્યારે જ્યારે મને ધૂમ-
ળરાડા પાડી પાડીને કહે છે, ત્યારે ત્યારે મને બહુ લાગી આવે
છે, કારણ કે તે પરથી મને તેમનું તેમનું માનસ સમજાય છે.
કઠણાઈને સ્વીકારીને, કઠણાઈ તો જીવનને તેવી રીતે ઘડાવાને
માટે મળેલી છે, તેવું ભાન તેમને પ્રગટતું હોત તો તેવી તેવી
કઠણાઈમાં તેમણે આનંદનો રસ માણ્યો હોત. પ્રભુકૃપાથી
આ જીવે કંઈ થોડી ઘણી કઠણાઈઓ ભોગવી નથી. નડિયાદમાં
જેટલો કાળ રહેવાનું બન્યું, તે બધા દિવસો ગામથી દૂર
એકાંતમાં જ સૂવા જવાનું બનતું, અને શૈયા તો ‘ભૂમિતલ’
હતી. શરૂ શરૂમાં તો પાણી પીવાનું પણ ન મળી શકે.
સ્મશાનમાં લાકડાં સાચવવાને માટે ત્યારે એક ડોશીમા રહેતાં
હતાં. મારે માટે તે રોજ નાની માટલીમાં પાણી ભરી રાખતાં
હતાં. સૂવાની જગા પણ વાળી રાખતાં. કકડતી ઠંડી પડતી
હોય કે મૂશળધાર વરસાદ પડતો હોય તો પણ તે કાર્યક્રમ સદાય
ચાલુ જ રહેતો. કઠણાઈ હોવા છતાં કઠણાઈને તે રીતે માની

નથી. જીવનમાં ગરીબાઈની કઠણાઈ તો જન્મથી જ મળેલી હતી. છેક જન્મથી તો ન ગણાય, પરંતુ શરીરની ૪-૫ વરસની ઉંમર થયા પછીથી તો ખરી જ. ભણવામાં પણ તેવા જ પ્રકારની કઠણાઈ. જ્યાં જ્યાં ભણવા કાળે રહેવાનું બન્યું, ત્યાં ત્યાં કંઈ સુખસાહ્યળી ભોગવવાની હતો તેવું તો ન જ હતું. ત્યાં ત્યાં પણ બધાંને આ જીવે પ્રેમથી સંતોષ આપવાનું કરેલું છે. જ્યાં જ્યાં મારે ભણવાને કાળે રહેવાનું થયેલું છે, ત્યાં જઈને તમે બધાં મારા પરત્વેનો ભાવ તેમનો કેવો છે, તે આજે પણ તેમને તેમને ત્યાં જઈને પૂછી શકો છો. આ બધું લખતાં લખતાં મને એમ પણ સ્ફુરણ થાય છે કે કેટલાય જીવના શરીરનું અવસાન થયા પછીથી તેમની તેમની જન્મભૂમિ, તેમના તેમના જીવનના પ્રસંગો, તેમનાં તેમનાં રહેઠાણનાં સ્થળો, ક્યાં ક્યાં તેમણે કરેલી સાધના, એ બધાંને ઇતિહાસ મેળવવાનું તેમનાં સંબંધી સ્નેહીજનો કરતાં હોય છે. પરંતુ જે નર જીવતો જાગતો છે, તેના જીવનનું તેની હયાતી દરમ્યાન કોઈ કશું કરતું હોતું નથી, ને તેવું કોઈને દિલમાં દિલથી સૂઝતું નથી. ઘણી વાર હું તો કહું છું કે જગત મહાંને પૂજનારું છે. અખાએ તો સાચું જ કહ્યું છે કે :

‘સંતો ! જાગતા નર સેવીએ.’

તેને બીજી રીતે એમ પણ ગાઈ શકાય કે :

‘સંતો ! જીવતા નર સેવીએ.’

આકાશની ભૂમિકા

એટલે કઠણાઈઓ પ્રગટે છે, ત્યારે જેનું દિલ તે પરત્વે ઉમળકાભર્યું જાગે છે, તેવો જીવ સાચે જ મરદ છે. ને

તેવાનાથી સાધનાનું કર્મ થઈ શકવાનું છે તે નક્કી બાણજો. દરેક પ્રસંગને આપણે કઈ કઈ રીતે ને કેવા કેવા ભાવે સ્વીકારીએ છીએ, અને તે પ્રસંગને વર્તનમાં પ્રગટાવતાં પ્રગટાવતાં તે તે પળે આંતરિક કરણોની ભૂમિકાની કેવી કેવી ભાવાત્મક સ્થિતિ પ્રગટેલી રહે છે, તેના પર જીવનવિકાસની ભૂમિકાનો સાચો આધાર રહેલો છે. જે કંઈ મળ્યા કરતું હોય કે મળે તે પરત્વે અણગમો પ્રગટાવવાનું, બળાપો કરવાનું, કંટાળો દર્શાવવાનું ને ફરિયાદ કરવાનું - આ બધું જ્યાં સુધી આપણામાં ભિન્ન છે, ત્યાં સુધી આપણે સાધનામાં મિથ્યા છીએ એમ નક્કી પ્રમાણવું. આપણે તો પ્રગટવું છે ગગનાતીત પ્રદેશમાં, પાંચ તત્ત્વનું જે તે કંઈ બનેલું છે. તેમાંનું એક તત્ત્વ જે આકાશ છે, તે આકાશનો વિસ્તાર આપણા આધારમાં જ્યારે પ્રગટે છે, ત્યારે જ સાધના ફલિત થતી અનુભવાય છે. સત્ત્વગુણની ઉચ્ચતમ પરંપરાની ભૂમિકાઓ વટાવી ગયા બાદ કેવી સ્થિતિ પ્રગટતી હોય છે. અને ત્યારે જ ચેતનનો પૂર્ણ સાક્ષાત્કાર અનુભવી શકાય છે.

ક્યાં આદર્શ ને ક્યાં વર્તન !

ચેતનનો સાક્ષાત્કાર એટલે તેનાં ગુણધર્મ અને શક્તિનું જીવનમાં પ્રત્યક્ષ પ્રગટવું તે. આપણાં આદર્શ અને મહત્વાકાંક્ષા તો છે આ પ્રકારનાં અને તેમ છતાં હજી આપણે રસળ્યાં કરવું છે તદ્દન ક્ષુલ્લક ક્ષુલ્લક હકીકતોનાં ખુમરાણમાં. મારી લખેલી આ હકીકત તમને કોઈને ન રુચતી હોય તો તે ભલે, પરંતુ

તે ખોટી છે એમ તો તમે નહિ કહી શકો, કારણ કે જે હું જોઉં છું તે જ તમને લખું છું અને લખું છું એટલા માટે કે તમે તેનાથી કરીને ચેતી શકો ને સાવધ રહી શકો.

ભયંકર ગુફામાં સાધના

સાધનાનો ભાવ પ્રગટાવવાને માટે ઘણાં ઘણાં સાહસ પણ પ્રભુકૃપાથી થઈ શકેલાં છે. હિંમત પણ કેવી કેવી દાખવેલી છે ! જેને 'ધૂંવાધાર' કહે છે, તે નર્મદાજીના એક સ્થળે પ્રભુકૃપાથી મારે જવાનું થયેલું. તે ધૂંવાધારની સામે ઊભા રહીને જોઈએ તો ડાબા હાથ તરફ તે ધોધની છેક છેવાડે એક ગુફા જેવું હતું. તેમાં બેસીને સાધના કરવાનો હુકમ મળ્યો. એક તો ધૂંવાધારના ભયંકર અવાજથી જ જીવ ગભરાઈ જાય; તેમાં તે ઠેકાણે પહોંચવું અને ત્યાં બેસવું અને પાછું સાધનાની ભાવનામાં પ્રવર્તવું એ કંઈ નાનીસૂની હકીકત નથી. કોઈનું પણ ગજું ન ચાલી શકે એવું તે સ્થળ હતું. 'ન ચાલી શકે' એવું વ્યક્તવ્ય પણ ખરાખર નથી. ઘણાંની તો હાસ જ હારી જાય એવું તે હતું. પરંતુ પ્રભુકૃપાથી આપણને તો હુકમ મળ્યો કે તેનું પ્રેમભક્તિપૂર્વકનું પાલન કેમ થાય, તે જ માત્ર વિચારવાનું રહેલું હતું. જ્યારે તે તે કરવાનું ખરેખરું, ઉમળકાભર્યું દિલ પ્રગટે છે, ત્યારે તે કર્મ કરવાના ઉપાય ને હૈયાસૂઝ પણ તેમાંથી મળી રહે છે, એવો મારો એક વેળાનો નહિ, પણ અનેક વેળાનો જીવતો-જાગતો અનુભવ છે. કેવા કેવા ઉપાયો લીધા કે જેનાથી કરીને તે ધૂંવાધાર પાસેની ગુફામાં જઈ શકાયું તે તો લખતો નથી.

૨૧ દિવસ ત્યાં રહેવાનું પ્રભુકૃપાથી બન્યું હતું. અને દિવસની પળેપળ પ્રભુકૃપાની ભાવનામાં તથા જુદા જુદા સાધનાના અભ્યાસમાં ગાળવાનું બની શક્યું હતું, તે તેની પરમ કૃપા. પાણી પણ પી શકાય એવી યોજનાની સૂઝ પ્રગટેલી, અને ખોરાક તો ૫-૬ દિવસ સુધી હરિને આશરે જ. તે પછીથી કોઈક પાત્રમાં દોરડાથી તે બાંધીને તેને આમ તેમ હલાવી હલાવીને મારા હાથની પકડની મર્યાદામાં તે આવી શકે એવી રીતે દોરડાથી હાલમડોલ કરાવીને એક વાર ખોરાક આપવાનું કોઈક લોક કરતા હતા. મળભૂત પણ ત્યાં જ કરવાનું બનતું. આવી તો અનેક પ્રકારની કઠણાઈઓ આ જીવે સેવેલી છે.

કઠણાઈનો સ્વીકાર

આ તો એક માત્ર નાનોસરખો દાખલો જ તમને ટાંક્યો છે. તમને બધાંને નાની છુદલક બાબતમાં કઠણાઈનો પોકાર પાડતાં જોઈ છું, ત્યારે મને થાય છે કે આપણે શું કરવા નીકળ્યાં છીએ ને આપણે કેવાં છીએ ! માટે કૃપા કરીને કઠણાઈની ફરિયાદ કરશો નહિ. કઠણાઈથી કંટાળશો નહિ. કઠણાઈથી તોળા પામશો નહિ, પરંતુ મારી તમને બધાંને પ્રાર્થના છે કે કઠણાઈ મળે ત્યારે તેનો હેતુપૂર્વક સ્વીકાર કરજો. ને તે કઠણાઈને ઉમળકાના ભાવથી વેદા કરજો. તો જીવનમાં નવો ગુણ, નવું બળ અને નવું ઓજસ પ્રગટશે. આપણા હાલના જીવનમાં જે બળ છે, તેનાથી અનેક ગણું અને ન કલ્પી શકાય તેટલું બળ પ્રગટાવવાની જરૂરિયાત છે. તેવું પ્રયત્ન બળ પ્રગટાવવું એવો આ જે કઠણાઈઓ મળે

છે, તેનો હેતુ છે. ધારો કે કઠણાઈનો તેવો હેતુ ન હોય, તો પણ કઠણાઈઓને તેવા હેતુથી જો વેદવાનું કરી શકીએ, તો તેથી જીવનનો વિકાસ જરૂર થવાનો છે. આ માત્ર ખાલી ખાલી સમજાવવા પૂરતું લખ્યું નથી, અથવા ગળે ઉતારવા પૂરતું પણ લખ્યું નથી. પરંતુ જે જે આ બધું લખ્યું છે, તે બધું તેની વાસ્તવિકતાના પ્રમાણમાં અનુભવનું સત્ય છે ને તે બુદ્ધિ સ્વીકારી શકે તેવું પણ છે. પરંતુ તેથી કરીને કઠણાઈઓને આપણાથી તેવી રીતે ન સ્વીકારી શકાતી હોય તો તે એક જુદી હકીકત છે. તેવી રીતે ન સ્વીકારી શકાતી હોય તો તે આપણી નબળાઈ છે, તેવું મને સ્પષ્ટ લાગે છે.

કરાંચી,

હરિ: ॐ

તા. ૬-૭-૪૦

૧૯૨૪માં થયેલી પ્રાર્થના

(શિખરિણી)

નથી કે' ઠેકાણું મુજ ભવિષ્યની ચાવી તાણું જ્યાં,
તૂટેલું છે તુંબુ પ્રભુ ! મુજ પુરુષાર્થ તાણું જ્યાં;
બન્યા છે બેસૂરા મુજ જીવનના તાર સહુ જ્યાં,
બધું જ્યાં આવું છે, મુજ ગત થશે શી ! કર કૃપા.

x

x

x

પૂરેપૂરો ક્યારે પ્રભુજી ! પરવારી રહીશ હું ?
પૂરું નિશ્ચિંતેથી હૃદય મહીં ક્યારે ઠરીશ હું ?
પ્રભો ! ક્યારે મારા શ્રમિત મનનો થાક ટળશે ?
વળી ક્યારે મારા હૃદય મહીંનું યુદ્ધ શમશે ?

x

x

x

દુઃખ આઘાત આપીને પ્રેરાવે બોધ આપથી. ૩૦૯

પ્રભો ! કેં વેળાનો સતત તુજ હું રાહ નીરખી
 ઊભો છું; સંદેશો પણ તુજ મળે ના કહીં થકી;
 વહી જશે થાકી યુગ યુગ કહીં સત્વર અરે !
 છતાં હું તો એવો અટળ પ્રભુ ! ઊભો રહીશ જે.

X

X

X

(વસંતતિલકા)

આનંદના જ રસ-ભાવ નદી-પ્રવાહે
 લહેરે તણાઈ કરીને ઉર ખૂબ રાચે;
 વિશ્લેષ એક પળનોય કદી થતો જ્યાં,
 શા કાજ કેં રસ-ક્ષતિ થવો કૂહો, ઘટે ત્યાં ?

આનંદ તો હૃદયની સ્ફુરણાની વાત;
 તે રાખવા હૃદય-રક્ષિત સર્વદા જ
 એવો અભેદ્ય હૃદનો ગઢ તો કરો ને
 કે પેસી બૂહારનું કશું કથળાવી ના દે.

પોતાની સમજણ પડવી ઘટે

આપણને આપણી સમજણ નહિ પડે તો કોને પડશે ?
 ટાઢ કે તડકો પડે ને જેમ પારો નીચે કે ઝિંચો જાય, તેવું
 આપણું થતું હોય તો શું તેની આપણને ખબર ન પડે ?
 યજ્ઞમાં ભંગ થતો હોય તે વર્તાય કે તરત ચેતી જઈને તે
 પાછો શરૂ કરવા માંડવો જ. તમન્નાના અગ્નિને તો સદા
 સર્વદા સળગેલો જ રાખ્યાં કરીએ, તો જ સાધનાનો માર્ગ
 કપાયા જવાનો છે. ભૂખ કકડીને લાગી હોય છે, ત્યારે ખોરાક
 મેળવવાનાં ફાંફાં આપણે કેવાં મારીએ છીએ ! એવાં ફાંફાં

૩૧૦ દુઃખ જે આપશે, એને પોતાને દુઃખ મારશે;

મારીએ છીએ કે તેનું ભાન પણ કદીક તો રહેતું નથી. ખાધા વિના એન પડતું નથી. એવી કકડીને ભૂખ-એવી લાગની-જીવનને માટે આપણને લાગી ગયેલી હોવી જોઈશે, અથવા લાગવી જોઈશે. એવી પ્રગટેલી લાગની જ આપણને આ માર્ગ પરત્વે આગળ ને આગળ ડગલાં ભરાવશે. ભાગ્યે જ કોઈ જીવની અપવાદ તરીકે જવાળામુખીના જેવી ધગધગતી તમન્ના હોય છે. સાધનામાં પ્રગતિમાન થવાની ખરી ચાવી તો તેના પરત્વેની તમન્નાને સતેજ રાખ્યાં કરવામાં આવે છે.

સહજ આકર્ષણ

આપણને એના પરત્વેનું દિલનું સહજ આકર્ષણ પ્રગટે તે પણ જરૂરનું છે. પરંતુ તે કંઈ એમનું એમ થોડું જ બની જતું હોય છે ! પ્રથમ પરિચયે પ્રેમ પ્રગટી જવો એ તો ભાગ્યે જ કોઈની બાબતમાં બને તો બને. પરિચયથી વારંવાર સંબંધમાં આવવાનું બૂને અને તેવા પ્રકારના સંબંધમાં બંનેના દિલનું સખાપણું પ્રગટે, તો પછી બંનેને એકબીજા પરત્વે એક પ્રકારનો રાગ પ્રગટે છે ને તેમાંથી આકર્ષણ જન્મે છે. તેવી જ રીતે જીવનવિકાસ પરત્વેનો રાગ પ્રગટાવવાને કાજે એનું જ સતત મનનચિંત્વન કયાં કરવું અને તે સાથે સાથે જીવનવિકાસના ભાવથી સકળ પ્રકારનાં કર્મો, વર્તન વહેવાર વગેરે બધું થયાં કરે તે જરૂરનું છે. એવા પ્રકારનો આંતરિક સંબંધ એની સાથે પ્રગટાવવાને માટે એની સ્મરણભાવના એ તો જાણે પ્રથમ પગથિયું છે. જે જે કંઈ થાય, થતું હોય, તે બધું એને કહ્યા કરીએ એટલું જ નહિ,

દુઃખ જે ફેડશે, એને દુઃખ તે મુક્તિ આપશે. ૩૧૧

પરંતુ પળેપળનું જ્ઞાનભક્તિપૂર્વકનું સમર્પણ કર્યાં કરીએ. કોઈ કહેશે કે માત્ર ‘આત્મનિવેદન’ કરવાથી કંઈ કશું શું બની શકે? પરંતુ એવા અભ્યાસથી જેને psychic contact કહે છે; ચૈત્યપુરુષ સાથેનો આપણો સંબંધ કહે છે, તે છતો થતો જતો હોય છે.

સગડગ વૃત્તિ

મનાદિકરણનું અનિશ્ચિતપણું એટલે કે સગડગવૃત્તિ, જે આપણામાં છે, તે એક પ્રકારનો દોષ છે. અને તે આંગે તમને આજે જ થોડો કહું છું? નાની નાની બાબતમાં પણ તેમ થાય એટલે તે ટાળવાને માટે જે તે આપણે મજ્જમતાથી, દૃઢતાથી ને એકદમ નિશ્ચયાત્મક સ્વરૂપથી વર્તવાનો અભ્યાસ પાડવાની જરૂર છે. આર્ત જિજ્ઞાસુને તો જે જાણવાનું હોય છે, તે ગમે ત્યાંથી ને ગમે તે રીતે મળ્યા કરતું રહે છે, એવો મને અનેક વેળા અનુભવ થઈ ચૂક્યો છે. માટે આપણે એવો ભરોંસો પ્રગટાવવો જોઈશે. દિલમાં કશી પણ શંકાકુશંકા કે આશાઅપેક્ષા રાખ્યા વિના જે કરવું ઘટે તે કરવું.

સાધનાદષ્ટિએ ‘મરણ’

આપ મુવા વિના સ્વર્ગે કોઈથી જવાતું નથી. આપણે પણ મરવાનું તો છે જ. અને તે જેટલું વહેલું બને તેટલું ઉત્તમ પણ તે જુદા અર્થમાં. શ્રી મણિલાલભાઈએ ગાયું છે કે :

‘મરીને જીવવાનો મંત્ર દિલબરની દુહાઈ છે.’

૩૧૨ દુઃખ મિટાવવા જેઓ સ્વીકારે દુઃખ પ્રેમથી,

અહીં 'મરવું' એટલે દંદાતીત ને ગુણાતીત હોવું તે. એ પછીથી જ પુનર્જીવન પ્રાપ્ત થતું હોય છે તેને જ ખરું 'જીવન' કહેવાય. જ્યારે હાલનું આપણું જીવન તો દંદાત્મક ને ગુણાત્મક છે.

જીવદશાની વૃત્તિ વગેરે

આગસ ને પ્રમાદ એ જીવનનો ધ્વંસ કરનાર શત્રુ છે, તેવી જ રીતે કામ અને ક્રોધ પણ છે. આ બધું આપણે બુદ્ધિથી જરૂર સમજીએ છીએ. પરંતુ તે બધી સમજણ ઉપરચોટિયા જ છે. જીવનવિકાસના કર્મને વેગ આપવાને માટે આ બધા શત્રુની ઉપર આપણે જય મેળવવાનો છે, તે પણ બુદ્ધિ તો કબૂલે છે; પરંતુ તેમ કરવાને જે પ્રયત્નપણે મથવાની જરૂર, તે શી રીતે બને? આ બધા શત્રુઓ-પ્રેરાવનાર ગુણો તમસ અને રજસ છે. એટલે જો આપણે તેમને તેમને હઠાવવા હોય કે હરાવવા હોય તો સત્વગુણની ક્રિયામાં ગતિ-શીલ થવું પડશે. તે સત્વગુણમાં ગતિશીલતા થવાને માટે સ્મરણ, પ્રાર્થના, ધ્યાન અને તે પ્રકારની ભાવનામાં નિરંતરતા પ્રગટવી ઘટે. તેમ થતાં રજસ-તમસનું નિર્મૂળ થવાપણું બની શકે ખરું; તથા જેના જેનાથી કરીને જીવદશામાં વળગાયા રહેવાતું હોય, અને એમાં જે અનેક પ્રકારોનાં વિચારો, વૃત્તિ, વલણો, લાગણીઓ વગેરે જાગે છે તે બધાંથી મુક્ત થવાને કાજે અનાસક્તિ, નિરાગ્રહ, નિર્મમત્વ, નિર્લોભ, નિષ્કામ, નિરહંકાર-આ બધા વડે આપણું પ્રભુકૃપાથી પાર થવાપણું બને તો એવું જીવદશાનું ટળવાપણું ને આપણું 'મરવાપણું' જરૂર બની જાય.

ઠરાવે માનવીમાં તે એને સર્વોપરી કરી.

૩૧૩

આ બધું થયા વિના ચેતનનો અનુભવ થવો અથવા તો જીવનનો વિકાસ થવો કદી પણ શક્ય નથી. જ્યારે આપણે સાધનાની ભાવનાના પ્રચંડ પ્રવાહમાં પ્રગટેલા હોઈએ છીએ ત્યારે, કામ, ક્રોધ, લોભ, મોહ, આદિ બધા નિર્મૂળ થઈ ગયા હોય છે. એવું તો કશું નથી. તે હુચ્યા તો છાનામાના દ્વંદ્વિયું વાળીને અંદર પડી રહેલા હોય છે અને ક્યારે લાગ મળે અને માથું ઊંચું કરીએ એવી તેમની તેમની પ્રવૃત્તિ હોય છે. સાધનાની ભાવનામાં જ્યારે જ્યારે મંદતા પ્રગટે છે, ત્યારે ત્યારે એમનો લાગ ફાવી જતો હોય છે, ને તે પાછા દેખા દે છે, ત્યારે જો આપણે જાગી શકતા હોઈએ તો કોઈક વેળા વળી તેમના તેમના પ્રવાહની પકડમાંથી મોકળા બનવાનું ભગવાનની કૃપાથી કરી શકતા હોઈએ છીએ, પણ કોઈક વખત તેમાં તણાઈ પણ જઈએ છીએ. સાધના કરતાં કરતાં તેની મંદતાના સમયમાં આવા છાના પડી રહેલા શત્રુઓનું ભેર એવી પણ વિશેષ ને વિશેષ ભેરદાર હુમલાને સ્વરૂપે પ્રચંડપણે પ્રગટતું હોય છે.

હુમલાઓનો પ્રાર્થના દ્વારા પ્રતિકાર

જીવનના વિકાસ પરત્વેની જેની તીવ્રતા છે, તેને પોતાને પોતાનું આવું નિમ્નગામી પ્રકૃતિનું અનુભવદર્શન, એ એટલું બધું તો હેરાન-પરેશાન કરે છે ને તેથી તેને એટલી બધી તો વેદના થાય છે કે એવી વેદનાને પરિણામે તે પોતાની પ્રાર્થનાથી પ્રભુને પોકારે છે. લોહું લાલચોળ થયેલું હોય ત્યારે જ તેના પર ઘણા ભારે પ્રચંડ ઘા તેને આકાર પમાડવાને

૩૧૪ દુઃખની સાધના દિવ્ય માનવજીવને મળી

કાળે મારવા પડે છે. આમાં પણ એવા જ કાળે આપણે સત્વશુભ્રુની પ્રક્રિયામાં જ્ઞાનપૂર્વક પ્રવેશવાનું રહે છે. પ્રાર્થના એ આપણું ભારેમાં ભારે સાધન છે.

'More things are wrought by prayer
Than this world dreams of.'

એવી એક અંગ્રેજી જાણીતી કવિતા છે, અને તે મને પોતાને તો અનુભવે સાચી લાગેલી છે.

મનને જીતવાના ઉપાય

ગીતામાતા આપણને કહે છે કે મનને પણ વશ કરી શકાય. અર્જુન તો ભગવાનને કહે છે કે, 'વાને કદાચ વશ કરી શકાય, પરંતુ મનને વશ કરવું દુર્ધટ.' ભગવાન તેનો ઉપાય પણ બતાવે છે કે વૈરાગ્ય ને અભ્યાસથી તેમ બની શકશે. આ માટે તે પ્રકારની પ્રવૃત્તિ આપણે સદા કાળ કર્યા કરવી જોઈશે. મળેલાં કર્મ, પરિસ્થિતિ, સંજોગ, તેને ઉવેખવાનાં નથી, એટલું જ નહિ પણ તે તે મળેલાં પરિસ્થિતિ, સંજોગ વગેરેનો ધર્મ સ્વીકારી તેને યથાયોગ્યતાથી શ્રીપ્રભુપ્રીત્યર્થે કર્યા કરી, તે તે બધું ઘણું અને ચરણકમળે સમર્પણ કર્યા કરવાનું છે.

કરાંચી,

હરિઃ ૐ

તા. ૧૮-૭-૪૦

(૧૯૨૪માં રચાયેલી પ્રાર્થના)

(શિખરિણી)

પ્રભો ! અંજવા દે નક્ષત્ર મનને તું મહીં પૂરું,
ફરી જેથી બીજે કહીં ન ભટકે આડુંઅવળું;

જીવન માનુષી તેથી દિવ્યતામાં જતું ભળી.

૩૧૫

કૃપા એવી ક્યારે કરીશ હું અભાગી પર પ્રભુ ?
 અરે ! એ માટેયે હજી નથી થયો લાયક શું હું ?
 × × ×

બધાયે સંજોગો લઈ જ આવળા હું જનમિયો,
 અભાગી એવાની પર કર કૃપા તું કંઈ પ્રભો !
 નથી રહેવાનો હું પ્રભુ ! ઉપર આવ્યા વગર તે
 લીધું તેથી તારું શરણ ચઢવા, તું મદદ દે.
 × × ×

પૂરેપૂરો મારો હજી સુધી પ્રભુ ! રોગ ન હો,
 ઉપાયોની જોવી સૂઝ પડી, લઉં તે દૃઢપણે;
 છતાં કાચો પારો દિલ પચવવો તે કઠણ છે,
 દે તેવું તારું બળ જીવવા શક્તિ પ્રભુ ! દે.
 × × ×

હું ભાવોના અર્ધે કરું તુજ પૂજ-અર્ચન સદા,
 કશી હું જાણું ના રીત બીજી તને કો રીઝવા;
 છુટાવા દુઝધાથી તુજ શરણ શોધી તુજ પદે
 મૂક્યું માથું; તારું સૂઝતું કરજે તું મુજ હવે.
 × × ×

ન મારું પોતાનું હજી પણ સુધી બંધન જતું,
 કૂંડાળામાંથી તે કયમ કરીય મારે છટકવું;
 બીજા આડાતેડા ત્યજી દઈ વિચારો દઢપણે,
 તુંમાં જો રૂહેવાયે દઢ શરણ તો કામ બનશે.
 × × ×

ચૂમી જો લેવા દે ચરણરજ તારી પ્રભુ ! મને,
 લઉં સંકેલી તો પછી જીવનની બાજી સરવે;
 બીજી કોઈ આશા રમી રહી નથી આ મુજ દિલે,
 ફળાવીને એને મુજ જીવનને ધન્ય કરજે

૩૧૬ ઉત્ક્રાંતિ માનવીની જે આજે, તે દુઃખને લીધે;

ગુણો ઉપર વિજય

વાસનાના પણ અનંત પ્રકાર છે. એની પાછળનાં હેતુ ને નેમ જ્યાં સુધી પૂરેપૂરાં શુદ્ધ બનેલાં નથી, ત્યાં સુધી દિલનો દરિયાવ લહેરે કે હિલોળે ચઢતો નથી. અંતરની પ્રકૃતિ હરેક કર્મમાં આપણને પ્રવર્તાવે છે, અને તેમાં તેમાં પ્રકૃતિ ને સ્વભાવની રીતે જ તેનાં અસર ને સંસ્કાર પાડે છે. પ્રકૃતિ ને સ્વભાવ એ ત્રણે ગુણોથી રંગાઈ રહેલાં છે. સામાન્ય રીતે તે તમસ અને રજસથી જ વધારેમાં વધારે સમય પ્રેરાયેલાં ગતિમાન થયેલાં હોય છે. એટલે જ પ્રકૃતિ ને સ્વભાવને પકડમાંથી મોકળા બનવાનું કરવું હોય તો પણ પ્રકૃતિ ને સ્વભાવને સાધન તરીકે સ્વીકારીને તેનો પણ સત્ત્વગુણથી ઉપયોગ થયા કરે, તે માટે તેને સ્મરણ, પ્રાર્થના, ભજન, ધ્યાન તથા એવા પ્રકારની ભાવનાની નિરંતરતામાં રાખ્યાં કરવાનું એટલે કે સકળ કર્મ થતાં થતાં તેવા તેવા ભાવનું પરિશીલન અને અનુશીલન કર્યાં કરવાનું જ્ઞાનભાન આપણે જીવતું જાગતું સતેજ રાખ્યાં કરવાનું છે. પ્રભુકૃપાથી આપણે મથ્યા કરવાનું છે. મથતાં મથતાં પંથ કપાવાનો છે ને એમાંથી બળ પ્રગટવાનું છે ને ગતિ પણ પ્રગટવાની છે. ચૂલામાં બહાર સંજગી જતાં લાકડાંને આપણે જેમ સંકેતોરીએ છીએ અને સંકેલીએ છીએ તેમ વારંવાર તેવી મનાદિ કરણની પ્રવૃત્તિને પણ અંતર્મુખતાની સ્થિતિમાં લાભ્યાં કરવાની છે. આવા પ્રકારનો પુરુષાર્થ થતાં થતાં આંતરચક્ષુ ઊગવા ને ખીલવા માંડે છે. અને એનો પણ ખેવડો ઉપયોગ કરવાનો છે. નિમ્નગામી વૃત્તિ, વિચાર વગેરેને

એનાથી કરીને યોગ્ય ભાવનામાં વાળ્યાં કરવાનાં છે, અને તેના સતત ચોક્કીદાર બન્યાં કરવાનું છે. તેની સાથે સાથે ચેતનાત્મક ભાવને આપણું કરણોમાં પ્રગટાવવાની તે જ આંતરચક્ષુથી મદદ લીધાં કરવાની છે. આમ અંતર્મુખતા કેળવી કેળવીને આત્મશોધનના માર્ગમાં ગતિ પ્રગટાવ્યાં કરવાની છે. આવી બેવડી પ્રક્રિયા સતત આપણું મનાદિ કરણોની મનાદિ કરણોમાં સતેજ પ્રગટાવ્યાં કરવાની છે.

સત્સંગનો મહિમા

કોઈ પણ સત્પુરુષનો ભાવનાથી સેવાયેલો સત્સંગ કદી પણ નિષ્ફળ જતો નથી. પેટલાદમાં ભણતો હતો ત્યારે શ્રી જ્ઞાનકીદાસજી મહારાજના સમાગમમાં આવવાનું બન્યું હતું. હાઈસ્કૂલમાંથી છૂટીને અને કદીક જે સમય (period) માં ભણવાનું ન હોય તે વેળાએ વહેલો પણ ત્યાંથી નીકળી જઈને તેઓશ્રીની પાસે જતો. ત્યાંની જગા વાળતો. કદીક તેમનાં કપડાં પણ ધોવાનું કરતો. કદી વળી છાનોમાનો તેમની પાસે બેસી રહેતો. તેઓ જે બીજાંની સાથે વાર્તાલાપ કરતા, તે બધું શાંત ચિત્તે સાંભળતો. ત્યારે મારે કશું પૂછવાનું તો હતું નહિ. પરંતુ તેમનું બધું સાંભળ્યાં કરવાનું મને દિલ થતું. તેઓ પોતે એકદમ સરળ ને સાદા હતા. રહેણાંકરણી પણ એવી જ. તેમની પરત્વે પેટલાદના રંગવાળા શેઠ બહુ આદર ને ભક્તિભાવ રાખતા. તેમના નિમિત્તથી જ તેઓ ત્યાં રહેતા હતા. તે શેઠ સાહેબે જ તેમને રહેવાને માટે ત્યાં બધો પ્રયત્ન કર્યો હતો. તેઓ કોઈ જાતનું પ્રવચન કે કથાવાર્તા

૩૧૮ ચશસ્ત્રી દુઃખની ગાથા ગાયાં જોણે કરી સદા,

કરતા ન હતા અથવા શાસ્ત્રનું વાચન પણ કરતા ન હતા. મારી ગેરહાજરીમાં કદાચ કરતા હોય તો રામ જાણે. મને તેમની પાસે બેસી રહેવાનું બહુ દિલ થતું. હાઈસ્કૂલમાં ભણતો ત્યારે બીજી કોઈ પણ પ્રકારની રમતગમતમાં મેં કદી ભાગ લીધો નથી. જ્યારે જ્યારે સમય મળતો અને પોતે પેટલાદમાં પધારેલા હોય, ત્યારે અચૂક તેમની પાસે જવાનું કરતો હતો. કોઈ દિવસ તેમની સાથે મેં કશી વાતચીત પણ કરી નથી. તેઓ કદીક કદીક મારી ખબર પૂછતા ખરા. ‘શું કરે છે? શું ભણે છે? ક્યાં રહે છે?’ એમ પણ પૂછતા. અંગ્રેજી સાતમા ધોરણમાં ભણતો હતો એટલે કે મેટ્રિકના વર્ગમાં હતો, ત્યારે તેમણે મને કૃપા કરીને ચેતવેલો કે ‘તારા શરીરને ભયંકર માંદગી થવાની છે, માટે તું સવેળા પહેલેથી જ બધો અભ્યાસ કરી લે.’ પેટલાદના રંગવાળા શેઠ તરફથી ચાલતી એક સંસ્કૃત પાઠશાળાના આચાર્ય પણ ત્યાં કદીક કદીક આવતા હશે. એક વખત તે આચાર્યશ્રી પણ બેઠા હતા, ને મારી હાજરી પણ હતી, ત્યારે તેમણે પેલા સજ્જન આચાર્યશ્રીને મને ચીંધીને ખાસ કહ્યું કે, ‘આ છોકરાનો મેટ્રિકના વિષયનો બધો અભ્યાસ તમે સારી રીતે પૂરો કરાવી દો, અને એ વિષયમાં એને બહુ હોશિયાર કરી દો. આ છોકરાને જ્યારે જ્યારે નવરાશ મળે ત્યારે તે તમારી પાસે આવે ને ત્યારે તમારે એને શીખવવું. આ છોકરો કોઈ પારકે ઠેકાણે રહે છે, તેથી તે ધારેલે સમયે ન આવી શકે એવી એની પરિસ્થિતિ છે.’

સંતકૃપાનો અનુભવ

પેટલાદમાં દીવાન સાહેબના ઘરથી થોડેક જ આગળ આ સંસ્કૃત પાઠશાળા હતી. તે આચાર્યશ્રી પાસેથી બે-અઢી મહિનાના ટૂંકા ગાળામાં બધો જ સંસ્કૃતનો અભ્યાસ પાકો કરી લીધો હતો—ખાસ કરીને વ્યાકરણની બાબતોનો તો પૂરેપૂરો જ. તે ઉપરાંત શ્રી જ્ઞાનકીદાસ મહરાજે મને કૃપા કરીને ચેતવેલો હોવાથી મેટ્રિકના બીજા બધા વિષયોનો અભ્યાસ તે વિષયોની છપાયેલી સમજૂતીઓ (ગાઈડ્સ) બહાર પડતી હતી તે બધાંની મદદથી તથા તે વિષયોના પ્રશ્નો ને ઉત્તરોની પણ ચોપડી છપાતી હતી, તે બધાંની મદદથી બધા વિષયોનો અભ્યાસ ઝટ ઝટ કરી લીધો હતો. એવામાં કોઈક નિમિત્ત પ્રસંગે કરીને અમદાવાદ જવાનું બન્યું. ત્યાં મારા મોટાભાઈ, મા વગેરે રહેતાં હતાં. પરંતુ મેં તો શ્રી ધનુભાઈને ત્યાં જ અમદાવાદમાં રહેવાનું રાખ્યું હતું. સાથે જ જ્ઞાનકીદાસજીની આગાહી પ્રમાણે આ શરીર બહુ જ માંદું પડ્યું અને તેનું મરણ નીપજી શકે એવી ગંભીર સ્થિતિ પણ થઈ ગઈ હતી. કેટલાક દિવસ સુધી બેભાન અવસ્થામાં પણ રહેવું પડ્યું હતું. શરીરની આ માંદગીમાં મને શ્રી જ્ઞાનકીદાસ મહરાજનું બહુ સ્મરણ થતું ને તેમના પર મને ત્યારે ઘણું ઘણું વહાલ પણ પ્રગટતું. શરીરની આ માંદગી લાંબી ચાલી હતી. શરીર કંઈ થોડું ઘણું સ્વસ્થ થતાં અભ્યાસની પ્રવૃત્તિ શરૂ કરવાનું કરતાં ડોક્ટરે અભ્યાસ કરવાની મનાઈ કરી. મેટ્રિકની પરીક્ષામાં બેસવાને માટે જે પ્રાવેશિક પરીક્ષા થાય છે, તેમાં પણ બેસી શકાયું ન હતું. પરંતુ હાઈસ્કૂલના હેડમાસ્ટર સાહેબ શ્રી

૩૨૦ દુઃખ સ્વીકારતાં હર્ષે દુઃખ ના લાગશે કૂડાં,

ઈશ્વરભાઈ પટેલ જેઓ સોજિત્રાના વતની હતા, તેઓની મારા પર સારી મમતા હતી, કારણ કે હું વિદ્યાર્થી તરીકે અભ્યાસમાં તેજસ્વી હતો ને આગળથી બધો અભ્યાસ કરી લીધો હતો. તેથી જે જે નિબંધો લખવાના આવે અથવા ત્રિમાસિક કે છમાસિક પરીક્ષા થતી તેમાં હું બહુ ઊંચા માર્કથી પાસ થતો. એટલે પ્રાવેશિક પરીક્ષામાં ન બેસી શક્યો તોપણ મને ફોર્મ તો મળી ગયું હતું. પરંતુ જો શ્રી જનકીદાસ મહારાજે કૃપા કરીને મને ચેતવ્યો ન હોત, તો જરૂર હું નપાસ થયો હોત. સદ્ભાવનાથી સેવાયેલો સત્સંગ at least (કંઈ નહિ તો) મારી બાબતમાં તો મને સફળ પરિણામમાં પ્રગટેલો અનુભવાયો. વળી આ ઉપરાંત મને એ પણ જણાયું હતું કે આપણામાં એવા સત્સંગની અભિરુચિ પ્રગટેલી હોય અને તેનો જાણ આપણને છતી થયેલી ન હોય, તોપણ જો આપણને તેવે ઠેકાણે જવાનું દિલ થતું હોય, તો એવા સત્પુરુષ પાસે ખાલી બેસવાથી કરીને પણ આપણને શાંતિ ને હળવાશ જરૂર પ્રગટે છે, અને તેવા પ્રકારની લાગણીની અસર થોડા સમય સુધી ચાલુ રહેલી પણ અનુભવાય છે. મને એવું લાગ્યા કરતું, તેથી જ વારંવાર તેઓશ્રીની પાસે ગયા કરવાનો દિલનો ભાવ થતો.

શ્રીસરયુદાસજીનાં દર્શન

વળા તેઓશ્રીએ મને અમદાવાદમાં શ્રીસરયુદાસ મહારાજને પગે લાગીને તેમના આશીર્વાદ લેવાની ખાસ સલાહ આપેલી અને મેં તેમ કરેલું પણ ખરું. આ બધું જે કાળે બન્યું તે

માનવી ! સી સદા ગાજે દુઃખનાં ગીત મીઠડાં. ૩૨૧

કાળે સત્સંગનો મહિમા કે મહત્ત્વ તો મુદ્દલે જાણુતો ન હતો. પરંતુ આજે retrospectionની ધારણાથી એટલે પૂર્વ સ્મૃતિની ધારણાથી એટલું જરૂર કહી શકું છું કે શ્રીજનકીદાસ મહારાજ અનુભવી મહાત્મા હતા. તેઓશ્રી નરિયાદના સંતરામ મહારાજના મંદિરમાં પણ કોઈ કોઈ વાર પધારતા. નડિયાદમાં સેવાના ક્ષેત્રમાં હતો, ત્યારે પણ તેઓશ્રી જ્યારે જ્યારે નડિયાદ પધારતા, ત્યારે ત્યારે તેમની કને જતો. તેઓશ્રીએ મારી ઓળખાણુ ખરાખર રાખી હતી અને તે વેળા તો સાધનાના પ્રદેશમાં પ્રવેશી પણ ચૂક્યો હતો. આવા પ્રદેશની ગતિમથલ વિશે તેઓશ્રીના પૂછવાથી કરીને મેં તેમને જણાવ્યું પણ હતું. કદીક કદીક સાધનામાં મને જે જે મુશ્કેલી નડતી ને ગૂંચો પ્રગટતી તે તેમને હું વ્યક્ત રીતે કહેતો કરતો નહિ, પરંતુ તેમની પાસે જવાનું થતાં તે તે બધું પ્રાર્થનાભાવે મારા મનમાં ધારણુ કરીને ઘેસતો અને તેઓ ખીજા કોઈ સાથે વાર્તાલાપ કરતા હોય, અથવા કંઈ કશું બોલતા હોય, તો તેમાંથી મને મારા કોયડાનો જવાબ મળી જતો. અને આ રીતનું અનુસરણુ શ્રીસંતરામ મહારાજના મંદિરમાં ખીજા મહાત્મા પધારતા ત્યારે પણ કરવાનું રાખતો હતો. જે જે કોઈ મહાત્માની પાસેથી આપમેળે મારી સાધનાનાં મુશ્કેલી, ગૂંચો અને કોયડાઓનું સમાધાન પ્રભુકૃપાથી મેળવી શકવાનું બનતું ત્યારે ત્યારે તે તે સાધુ મહાત્માની પાસે વિશેષ ને વિશેષ જવાનું કરતો અને મને જે કંઈ થોડો સમય મળે, તેમાં તેમની સેવા કરવાનું ચૂકતો નહિ. સદ્ભાવથી ને દિલના

૩૨૨ દુઃખનું મૂલ્ય કોઈથી ના આંકી જ શકાય છે;

ઉમળકાથી કરેલી સેવા આપણાં મનાદિકરણને એક પ્રકારની સુખદ લાગણી પ્રેરાવે છે, અને તેમને લાવનાથી ભીંજવેલાં રખાવે છે. આ હકીકતનો અનુભવ મને તે તે કાળે થયેલો હોવાથી તે આલુ રાખવાનું પ્રભુકૃપાથી બન્યું હતું.

કરાંથી

હરિ: ૐ

તા. ૨૮-૭-૪૦

૧૯૨૪માં થયેલી પ્રાર્થના

(શિખરિણી)

બનેલું માટીનું પૂતળું પ્રભુ ! છું પામર હું તો
કહો, ક્યાંથી પૂરો ત્વરિત બનું હું શુદ્ધ પ્રભુ ! તો ?
છતાં શ્રદ્ધા રાખું પદક્રમમાં અર્પણ થવા
થશે હુંથી તેવું મુજ પર હશે જો તુજ કૃપા.

X X X

ચિતા જવાળા જેવો ભડભડ બળ્યાં હું કરું સદા,
સિજતો મૂંઝાતો અમૂંઝાથી ભારે હૃદયમાં;
નથી એની તારે કંઈ પણ પડી કૂર શું થયો ?
મને શાંતિ દેની રહમ કરી મારી પર પ્રભો !

X X X

જ્યહાં જાણ્યું કે મેં ભૂલ થકી કર્યું સાવ ભટક્યા,
હદે ભૂલ્યો ત્યાંથી ફરીથી પ્રભુ ! મંડયો હું ગણવા.
છતાં તોયે મારી હજી પણ પડે ચૂક, કરું શું ?
મને દે શિક્ષા કે દઈ શકું પૂરું લક્ષ પ્રભુ ! હું.

X X X

મને ભારે ભારે મુજ હૃદય કં લાગી કંઠનું,
ઉપાધિ એવી તે વળગી રહી શી ! જાણું નવ હું;

દુઃખનો અંત કોથી ના મેળે પામી શકાય છે; ૩૨૩

મને આમાંથી તું, તુજ પદ ઢળીને કરગરું,
ઉઘાયેથી જે તે બચવી પ્રભુ ! લે; ખૂબ વીનવું.

x

x

x

બની રૂઢે છે ઝાંખી મુજ જીવનની જ્યોત પ્રભુ ! જ્યાં,
થયાં આશાનાં જ્યાં સતત વહતી બંધ ઝરણાં;
અને તારાં તો જ્યાં દરશન થવાં દુર્લભ થયાં,
નકામું શા કાજે રહ્યું જ જીવવાનું જગતમાં !

x

x

x

મળે જોથી સાચું જીવન, શરણું મેં તુજ ગ્રહ્યું,
હવાં ના દે જો તું મદદ મુજને, હું કયમ મરું?
અને જ્યારે મારું મરણ થઈ રૂઢેશે પ્રભુ ! પૂરું,
ખરું તે વેળાથી જીવન મુજ લાધી શકીશ હું.

પ્રભુકૃપાની જ દૃષ્ટિ

હરિજન સેવક સંઘમાં કામ કરતો ત્યારે કદીક કદીક એકાદ મહિનાની રજા લઈને દૂર કોઈ એકાંત સ્થળે ચાલ્યો જતો. મારા તે સેવાના ક્ષેત્રમાં મેં કદી એક પણ ફાલતુ રજા લોગવી નથી. રવિવારને દિવસે પણ હરિજનવાસમાં જતો કરતો. અને ત્યાં બીજી કોઈ પ્રવૃત્તિ આદરતો, તથા વાસના લોકોની સાથે સદ્ભાવથી હળવા, લળવા, મળવાનું કરતો. નડિયાદમાં મારે ઘણા વખત સુધી આ ક્ષેત્રમાં રહેવાનું બન્યું તેને પણ હું ભગવાનની પરમ કૃપા જાણું છું. તે સંઘમાં કામ કરતા મારા એક સ્નેહીશ્રી, ચૂનીલાલ વ્યાસ કરીને હતા. તે તો હંમેશાં મને ઉશ્કેરવાનું જ કર્યાં કરતા. તે તો કહે, 'સર્વથી પ્રથમ તમે આ હરિજનોની સેવામાં પ્રવેશ થયેલા છો, અને શ્રી. ઈંદુલાલભાઈની સાથે તમે બહુ જવાબદારીવાળું કામ પણ કરેલું'

૩૨૪ દુઃખ વટાવતાં દુઃખ બીજું હો વીર ભુંઆ

છે. તમારામાં આશ્રમ ચલાવવાની યોગ્યતા નથી, એમ પણ કોઈ કહી શકે તેવું નથી. તમે જ અંત્યજ સેવા મંડળની સકળ પ્રવૃત્તિ ચલાવતા હતા, એટલે કે અંત્યજ સેવા મંડળની કચેરીનું કામકાજ, તેનો પત્રવહેવાર, તેનો બધો હિસાબ, તેની બધી વ્યવસ્થાપૂર્વકની ફાઈલોનું કામકાજ તથા તે કચેરીનું બીજું એવું ઇતર કામ, તે ઉપરાંત આશ્રમનું સંચાલન અને તેની સાથે સાથે નડિયાદની મરીડા ભાગોળમાં આવેલી હરિજન શાળાનું કામકાજ - એ બધું જ તમે એકલે હાથે હરતા હતા. તે બધું તમારી કનેથી લઈ જઈને તમને એક માત્ર નાનકડી નિશાળનું કામ આપ્યું છે, તે તમારું હડહડતું અપમાન છે. તમે તો સાવ બાયલા છો. આનો સામનો પણ કરતા નથી ! તમે બધાંથી બીજો છો, તમારામાં સાચું બોલવાની તાકાત ને હિંમત નથી.' આવી અનેક રીતે તે મને વારંવાર ઉશ્કેરવાનું કરતા. તે ભાઈ નડિયાદમાં મારા હાથ નીચે કામ કરતા હતા ત્યાં સુધી તો અવારનવાર મને તેવી રીતે ટકોરતા જ; અને તેમની ત્યાંથી બદલી થઈ ગયા પછીથી પણ જ્યારે જ્યારે મળવાનું થતું, ત્યારે ત્યારે તેમ કર્યા વગર રહેતા નહિ. હું તો પ્રભુકૃપાથી તે કાળે સાધનામાં પ્રવેશ પામી ચૂકેલો હતો; એટલે મળેલાં પરિસ્થિતિ ને સંજોગ મારા પોતાના વિકાસ માટે જ મળેલાં છે એ દૃષ્ટિએ દઢતાથી, સંતોષથી અને પ્રેમથી તેને સ્વીકારી લેવાનું કર્યાં કર્યું હતું અને બીજી દૃષ્ટિએ વિચારવાનું બનતું નહિ. તે નડિયાદનો ૬ વરસનો ગાળો સ્થિત ને એકરસ થવાને કાળે મારે માટે ઘણો જરૂરનો હતો ને તે પ્રભુની પરમ કૃપા હતી.

નિર્જન સ્થળે સાધના

એકલું શાળાનું કામ મળેલું હોવાથી આ સાધનાના પ્રદેશમાં ગતિ કરવાનું સાદુકૂળપણે મારાથી બની શક્યું. આગળ લખ્યું છે તેમ તે ગાળાના સમયમાં કઢીક કઢીક એકાદ માસની રજા લઈને ક્યાંક એકાંત નિર્જન સ્થળમાં, જ્યાં પાસે જળાશય હોય એવા સ્થળમાં સાધનાની ઉપાસનામાં બધો સમય વ્યતીત કરતો. આવું જ્યારે જ્યારે, જ્યાં જ્યાં જવાનું થતું ત્યાં ત્યાં જમવા કરવાની કે ખાવાનું કરવાની પ્રવૃત્તિમાં કદાં પણ પડતો નહિ. જ્યારે જ્યારે ભૂખ લાગે ત્યારે પાસેના જળાશયનું પાણી પી લેવાનું રાખતો અને જ્યાં જવાનું થતું તે સ્થળ તો સાવ તદ્દન નિર્જન અને વસ્તીથી ઘણું ઘણું દૂર અને જ્યાં કુદરતી સૌંદર્ય ભરપૂર ભર્યું પડ્યું હોય એવું પસંદ કરતો. એટલે ત્યાં કોઈ મનુષ્યની હડકંટે ચઢી જવાનું એકદમ તો બની શકતું નહિ. ઓછામાં ઓછા ૪-૫ દિવસના, કોઈક વખત તો તેથી પણ વધારે દિવસના કડાકા નીકળી જતા. તેવા કાળના દિવસોમાં પણ ભૂખના ત્રાસે મને કદી સતાવ્યો નથી, તે ભંગવાનની પરમ કૃપા. મને તો માત્ર એક જ વિષયની લગની લાગેલી રહેતી. ગુદા ગુદા પ્રકારનાં સાધનોનો અભ્યાસ જે હતો અને તેમાંથી જે નવું નવું સૂઝ્યા કરતું, તેમાં તેમાં પ્રવેશીને તે પ્રમાણે સંચાલિત થવું ને તેમાં ગતિમાન રહ્યા કરવું તે જ એક માત્ર તે કાળે સૂઝ્યા કરતું; જેમ ધનુર્વિદ્યામાં એક જ પરત્વે એકાગ્ર ને કેંદ્રિત દષ્ટિ રહે અને જેને તાકવાનું હોય ત્યાં જ તે દષ્ટિ એકદમ નિશ્ચયપણે

૩૨૬ ભોગ આખ્યા વિનાનું' સૌ સુખ ના સુખ જાણજો;

ચોંટી જ રહે, એવા પ્રકારની ભાવનામાં સદાય રહ્યા કરવાને ક્ષિલ તલપાપડ રહ્યાં કરતું. જોકે તેમાં પણ મંદતાના તળક્ષ્ણ અવારનવાર પ્રગટતા તો ખરા અને કદીક તો તેવી ચોટની અસર ભયંકરમાં ભયંકર સાલતી.

શ્મશાનવાસનો એક રસિક પ્રસંગ

આવી રીતે એક વાર ચિત્રકૂટ નામના કોઈ નિર્જન સ્થળે જવાનું આ જીવને બન્યું હતું. ત્યારે એક બ્રાહ્મણ વિદ્વાન પંડિત રોજ એક વાર જમવાનું આપી જતા હતા. આવે વખતે જે કોઈ જમવાનું આપવા કરવા આવે, તેની સાથે કોઈ પણ પ્રકારની વાતચીત હું કરતો નહિ. તે પંડિતજી સાથે મેં કશી વાતચીત કરેલી નહિ, પરંતુ ત્યાંથી જતી વખતે તેમણે મારું સિરનામું લઈ લીધું હતું. આ પંડિત એક વાર નડિયાદ પધાર્યા હતા. મારી બાએ તેમને સીધું સામગ્રી આપીને તેમની પાસે રસોઈ કરાવી હતી, કારણ કે તેઓ બીજા કોઈના હાથનું જમતા નહિ. મને તેમણે જણાવ્યું, 'હું કદી ઘરમાં સૂતો નથી.' મેં તેમને કહ્યું, 'હું તો રોજ ગામ બહાર શ્મશાનમાં સૂવા જઈ છું એટલે તમે મારી સાથે આવજો.' અમે બંને તે રાત્રે શ્મશાનમાં સૂતા, હું પણ રાત્રે મારું સાધન કર્યા કરું અને તે પણ તેમનું. તેઓ કોઈ મેલી વિદ્યાના સાધક હશે, એવા કોઈક સંસ્કારની છાપ મારા મન પર ત્યારે પડી હતી, અને તે પ્રકારની વાતચીત પણ તે પછીથી તેમણે મને કરી. પ્રેતની પણ ચેનિ છે, જેમ મનુષ્યની ચેનિ છે તેમ અને તેવી મંત્રવિદ્યાથી તેને પ્રત્યક્ષ કરી શકાય

જે યજ્ઞાહુતિથી પૂરી જન્મે, તે સુખ માણજે. ૩૨૭

છે, તેમ તેમણે મને તે રીતે પ્રત્યક્ષ કરીને પણ બતાવ્યું, તે મને કહે, 'મારે આ વિદ્યાનું છેલ્લું એક પગલું ભરવાનું છે. તેની પરિપૂર્ણતા થવા કાળે અમુક પ્રકારનો યજ્ઞ કરીને તેમાં અમુક અમુક હોમવાનું આવે છે, તે બધી વિધિ કરી આની પૂર્ણાહુતિ થાય તો મને આ વિદ્યાની પૂરેપૂરી સિદ્ધિ મળી જાય.' મેં તેમને કહ્યું કે, 'અમારે આવી વિદ્યા સાથે નિસ્થિત નથી. અમારે તો સ્વરાજ જોઈએ છે.' તો તે કહે, 'આ પ્રેત-વિદ્યાથી વાઈસરોયને પણ ડગમગાવી શકાય અને તેનો બીજા પર પ્રત્યક્ષ પ્રયોગ કરીને પણ તમને બતાવી શકાય. પરંતુ હાલમાં તેવું બને તેમ નથી, કારણ કે મારે તે વિદ્યાની પૂર્ણાહુતિ કરવાને માટે એક યજ્ઞ કરવાની જરૂર છે, અને તેમાં જે તે બધું હોમવાની વિધિ કરવાની છે, ને તેને માટેની રકમ લેવા તમારી કને આવ્યો છું.' મેં તેમને મારી બધી આર્થિક સ્થિતિની હકીકત સાફ સાફ જણાવી દીધી. તેમણે મને સૂચવ્યું, 'ઉધરાણું કરાવી આપીને પણ મને મદદ કરો.' તે બાબતની પણ મારી લાચારી છે અને મારાથી તેવું પણ બની શકે તેમ નથી, તેની પણ સ્પષ્ટતા કરી દીધી ને અમદાવાદ જવાનું ભાડું આપોને તેમને વિદાય કરી દીધા.

આ પ્રસંગમાંથી સાનુકૂળ સમજણ

આવા પ્રકારની મેલી વિદ્યાના પણ મંત્ર હોય છે, તેની ખાતરી પ્રથમ મને ત્યારે થઈ. તેવી વિદ્યાની સાધનાથી એમનો વિષય સાક્ષાત્ સાકારરૂપ ધારણ કરી શકે છે, તો સાધનાના ભાવનો વિષય કાં સાકાર પામી ન શકે? મતલબ કે પામી

જ શકે, આવું સૂઝવાથી તે પંડિતના પ્રત્યક્ષ તેવા પ્રયોગથી
મને પોતાને મારી સાધનાના અભ્યાસમાં વિશેષ આત્મવિશ્વાસ
અને નવો પ્રાણ પ્રગટ્યો. આ ભાઈની પ્રવૃત્તિ તો નકારાત્મક
હતી, પરંતુ મને પોતાને તેનાથી લાભ જ થયો.

કરાંચી

હરિ: ૐ

તા. ૨-૮-૪૦

૧૯૨૪માં કરાયેલી પ્રાર્થના

(શિખરિણી)

ગુજાર્યાં કીધી છે અરજ તુજને કેટલીય કૈં,
છતાં કાં ના થાતો રહમદિલ પૂરો મુજ પરે ?
ઉપેક્ષા તેં કીધા મુજ કરી મને શો અવગણ્યો !
ક્યા વાંકે મારી ઉપર કરતો આ સીતમ શો ?

x

x

x

તને જ્યાં ભાવોથી મુજ દિલ તાણું દાન કરિયું
હવે શાને આશા ઊંડી ઊંડી નકામી દિલ ધરું ?
'અરે ! આપેલાનો મૂરખ બદલો માગી વદીને
બતાવે મૂર્ખામી, સમજી ત્યજી દે આશ બધીયે.

x

x

x

થતો એની મેળે મુજ હૃદય ઉકેલ ન હજી,
થવાયું છે પાકું મુજ થકી ન, જાણું ત્યહીં સુધી;
તવાશે ભઠ્ઠીમાં સખત બહુ ત્યારે પીગળશે,
વહ્યા જશે ત્યારે રસઝરણું હું-માંથી સતતે.

x

x

x

છવાયું અંધારું મુજ હૃદય-આકાશ મહીં શું !
કૃપા-રૂપી ફેંકી કિરણ પ્રભુ ! તે દૂર કર તું;
'કરે જ પોતાને મદદ, મદદે તેની તું રહે,'
મને એવી શ્રદ્ધા જીવન જીવતું રાખી ટકવે.

મરણિયા નિર્ધારનો દાખલો

મરણિયો નિર્ધાર કેવો હોય છે, તેનો પણ એક દાખલો તમને ટાંકું. પાલનપુર પાસે બાલારામ કરીને એક બહુ કુદરતી સૌન્દર્યથી ભરપૂર જગા છે. ત્યાં એક વાર મારે રહેવાનું બન્યું હતું, અલબત્ત સાધનાના અભ્યાસ માટે જ. ત્યાં હતો ત્યારે એક બ્રાહ્મણભાઈ રોજ મહાદેવની પૂજા કર્યા કરતા. હું તો કોઈ પણ પ્રકારની તેમની સાથે વાતચીત કરતો નહિ. પરંતુ એક દિવસે સાંજ પડી ગયા પછી તે ભાઈ મારી પાસે બેઠા અને પોતાના જીવનની કથની કહેવા માંડી. તેઓ માત્ર ધનપ્રાપ્તિને અર્થે જ આ સ્થળે મહાદેવજીની ઉપાસના કરવા આવ્યા હતા. તેમણે તો એવો મરણિયો નિશ્ચય કરેલો કે ‘કાં તો ભગવાન મને ધન આપે, કાં તો હું અહીં જ કમળપૂજા કરીશ.’ કમળપૂજા એટલે શું તે હું જાણતો ન હતો, એટલે મેં તેમને તે સમજાવવા કહ્યું. ‘મહાદેવજી ધનની પ્રાપ્તિ ન કરાવે તો તેમના લિંગ ઉપર પોતાના હાથે જ એક ઝાટકે પોતાનું માથું વધેરી મહાદેવજી ઉપર ચઢાવવું તેનું નામ કમળપૂજા.’ મને ત્યારે પણ એટલું બધું લાગી આવેલું કે ‘આ માણસનો કેવો દૃઢ સંકલ્પ !’ આપણે પણ સાધનામાં ભાવ પ્રગટાવવા માટે આવો મરણિયો નિશ્ચય પ્રગટવો જોઈએ. મને શીખવવાને માટે જ ભગવાને કૃપા કરીને આવું દર્શન કરાવ્યું; તેથી મને સાધનામાં વેગ પણ પ્રગટ્યો હતો. આ બનાવ પછી તો થોડાંક વર્ષો વીતી ગયાં અને સને ૧૯૩૧ની સાલમાં સોમાભાઈ (લેખકના નાના ભાઈ) વગેરેની સાથે અમારે કરાંચીની

૩૩૦ હંયાની વેદના ઊંડી ભલે જાણે ન કોઈ છે,

મહાસભામાં જરાનું થતાં બાલારામ અમે બધા ઊતર્યા હતા. અને બહુ વહેલી સવારમાં જે સ્ટેશનથી બાલારામ જવાય છે, ત્યાં ઊતરી અમે તે સ્થળે પહોંચ્યાં. ત્યારે તે પ્રાદ્યક્ષનું માથું લિંગ ઉપર હજી તરફડતું હતું, એવું દશ્ય અમે બધાએ જોયું. ત્યારે થોડાંક વર્ષો પહેલાંની તેણે કહેલી બધી હકીકત જાતી બની ! તેનો કેવો દઢ સંકલ્પ ! અમે તો તુરત ને તુરત એકદમ ત્યાંથી ભાગી છૂટ્યા. નહિતર વળી પોલીસ કે કોઈ આવે તો અમારે પંચાયતનામામાં દાખલ થવું પડે ને અમારે તો તરત જવું હતું આખું જોઈને કરાંચી. આ પ્રસંગ એટલા માટે ટાંક્યો છે કે આપણે જે આ માર્ગે પ્રવેશવાનું કરીએ છીએ, તે ગમે તેવા સાધારણ નિશ્ચયથી બની શકવાનું નથી. હજી તો મને આપણાં સ્વજનોમાંથી કોઈનાંય દિલમાં એવો નિશ્ચય પ્રગટેલો હોય એવું લાગતું નથી. પરંતુ તેવો મરણિયો નિર્ધાર અને નિશ્ચય પ્રગટાવ્યા વિના આપણું કામ પણ થવાનું નથી તે નક્કી જાણજો.

મને ધન્ય બનાવો

આવો મક્કમ દઢ નિર્ણય પ્રગટ્યા વિના સાધનાની દિશાના પ્રયત્નમાં કશા ચેતનવંતા પ્રાણુ પ્રગટી શકવાના નથી. આપણા બધાંના પ્રયત્ન પણ સાવ મડદાં જેવા છે. આપણે શું કરવા મળ્યાં હતાં ને શું કરવા સદ્ગુરુની પાસે ગયાં અને તેને સ્વીકાર્યો, તે બધું ભાન જાણે કે હવામાં ઊડી ગયેલું હોય એવું મને તો લાગ્યા કરે છે. માટે કૃપા કરીને ચેતો તો સારી વાત. તમારા જીવન વડે કરીને મારે તો ગૌરવવંતા

વેદનાથી ઊંડો ભાવ ને શક્તિ પ્રગટાવશે. ૩૩૧

થવું છે. હાલ નથી એમ નથી, પરંતુ પેલાથી વિશેષ છટા પ્રગટે. અવ્યક્તની પણ કળા છે ને વ્યક્તની પણ કળા છે. અમારે પણ આ માર્ગમાં એક પરંપરાની સાંકળ હોય છે. પ્રભુકૃપાથી મારા સદ્ગુરુ મહારાજે મને ચેતવવાનું કર્યું. તો તેમના આશીર્વાદથી કોઈકિતું ચેતનવંતુ જીવતુંજાગતું સાધનાના ભાવમાં નિષ્ઠા પામતું જીવન પ્રગટી શકે, તો જ જીવનની સંપૂર્ણ ધન્યતા ને કૃતકૃત્યતા અનુભવી શકાય. અમારે પણ જીવનનો લહાવો પ્રભુકૃપાથી માણી શકાય તો માણવો છે, અને તે તમારાં બધાંના હાથમાં છે. માટે મારા પર ઘણી ઘણી કૃપા કરજો ને મહેરબાની રાખજો.

કરાંચી,

હરિ: ૐ

તા. ૮-૮-૪૦

૧૯૨૪માં કરાયેલી પ્રાર્થના

(માલિની)

ચરણ-કમળ-સેવા ભાવથી હું હંમેશાં
તુજ કરી શકું એવી દે કૃપા હે કૃપાળુ !
અવર નહિ જ કાંઈ વાંછતો માગતો કે
બસ, બસ, મુજને તું એટલું એક દેજે.

×

×

×

ચરણરજ પ્રસાદી તારી દેજે મને તું,
તવ ચરણ ઢળીને એટલું માગતો હું
પ્રભુ ! વળી કરુણાનો સિંધુ છે તું ભરેલો,
મુજ પર અમીદષ્ટિ નાખજે હે પ્રભુ ! તો.

×

×

×

મુજ હૃદય તણી તું વાત જાણે બધીયે,
ફરી ફરી પ્રભુ ! તોયે શું કહેવું પડે તે !
કથી કથી જીભ ફૂચો જો થયો હે પ્રભુ ! તું,
શમવી તુજ મહીં દે બાળને હે કૃપાળુ !

ઓ મા ! આજે તું મને કેટલી બધી યાદ આવી હતી !
ગઈ કાલે બધી બહેનોએ રાખડી બાંધી ત્યારે પણ તારા
ભાવનાં દર્શન થયાં હતાં.*

માનો ભાવ

છોકરાં ગમે ત્યાં રખડતાં ભાગતાં હોય, તોયે એને માથે
મા હાથ ફેરવતી જ હોય છે. એના દિલનો પ્રેમભાવ કેટ-
કેટલો ન્યારો છે ! માના છોકરાં પરત્વેના ભાવને મર્યાદા
નથી. માનો ભાવ તો કશું જોતો નથી. મા તે મા જ છે,
મા તો જગજગનની છે. મા સર્વવ્યાપ્ત છે. માને છોકરાં
જૂલે છે ખરાં, પણ મા તો છોકરાંને છાતી સરસાં
ચાંપેલાં જ રાખે છે એમ જો કહ્યું છે તે સાવ સાચું છે.
જગતમાં મા ન હોય તો જગતમાં જે ચેતના, પ્રાણ,
સ્ફૂર્તિ ને રક્ષ છે, તે ન હોત, આ કથનનું રહસ્ય હવે
મને સમજાય છે. માના દિલનો ઊછળતો ઉમળકો ને તેના
હૈયામાંથી નિર્ઝરતી મધુથીય વધારે મધુતર મીઠાશ, જ્યાં જ્યાં
કઠણાશ છે, પારુખ્ય શુષ્કતા છે, ત્યાં ત્યાં કોમળતા, પ્રેમ,
સહાનુભૂતિ - તેવું તેવું પ્રવર્તીવે છે. જ્યાં જ્યાં શુષ્કતા છે,
કૂરતા છે, ભિન્નતા છે, અભાવ છે ત્યાં ત્યાં તે રક્ષ શાંતિ,

* લેખકને પોતાની મા યાદ આવતાં ઊપજેલા વિચારો.

કલ્યાણ હેતુ શો સારે જને તે વેદના થશે ! ૩૩૩

હમદદી, સદ્ભાવ ને પ્રેમનું વાતાવરણ ફેલાવે છે. માના હૃદયમાં અને તેથી કરીને તેના હાથમાં જે દિવ્ય અમી છે, તે દિવ્ય અમીથી બાળકના શરીર પર હાથ ફેરવી ફેરવીને એને તે ચેતનવંતાં જ રાખ્યાં કરે છે. મા કદીક ભવાં પણ ચઢાવે છે ખરી, પરંતુ એ ભવાંની પાછળનું રહસ્ય ને હાઈ કલ્યાણની ભાવના કાજે જ છે. છોકરાંના હૃદયમાં ભાવ પ્રકટાવવાને માને ગુણની રમત ખેલવી પડે છે. મા સર્જન કરે છે, તે જીવનને જીવતું રાખવા. માના સર્જનમાં માની લીલા કેવી વ્યક્ત થાય છે ! માની સર્જનાત્મક શક્તિ અનેક આત્માઓના આંતરિક સ્ફુલ્લિંગને આત્મ-ભાવમાં ઉદ્દીપન કરાવવાને માટે પણ હોય છે. વખતે આવ્યે સ્થૂળ માની એટલે કે સાંસારિક માની મમતાનો પણ જીવનવિકાસની સાધના કાજે છોકરાંઓએ લોગ આપવો પડે છે. તેના વિના માના આત્મીય સ્વરૂપનું દર્શન થવું મુશ્કેલ છે. માના આંતરિક સ્વરૂપને ભલે આપણે પૃથક્ પૃથક્ પણે ન જાણી શકીએ, પરંતુ માની દિવ્ય શક્તિને અને માના દિવ્ય ભાવને આત્મસાત્ કરી કરી એનામાં લળીને પરોક્ષ રીતે નહિ, પણ પ્રત્યક્ષ રીતે એના સંપૂર્ણ ભક્ત બનીને એ માની સાથે રમવામાં કેટકેટલો ને કેવો કેવો આનંદ પ્રગટે છે, તે તો તેવી રમત રમનારો જ સમજી શકે.

માના ખોળાનો આનંદ

માના ખોળામાં મોકળે મને સૂવાનો જે આનંદ છે, તે આનંદ પણ કોઈ અનેરો છે. આજે પણ મા તને દૂર દૂરથી

૩૩૪ ઊંડો આઘાત જ્યાં લાગે, લાગણી તેથી જન્મશે;

‘બા’, ‘બા’ના પોકાર પ્રેમથી કરતો તારી પાસે દોડ્યો આવતો હોઈ છું. મારા એ પ્રત્યેક ‘બા’ના સંબોધનમાં એટલી તો ભાવોર્મિ પ્રગટે છે કે કેટલીક વાર એવા ઉછરંગથી તને વળગી પણ પડું છું. અને રાત્રે બહાર એકાન્તમાં કોઈ નિર્જન સ્થળે સૂતો હોઈ છું, ત્યાંથી વહેલી સવારમાં ઊઠીને આવીને તારી સાથે સૂઈ જવાનો જે લહાવો મળતો, તેથી સદાય મારા દિલના ભાવમાં વૃદ્ધિ થયેલી હું અનુભવતો. પરંતુ તું તો ત્યારે મને બહુ ભાંડતી. અને બોલતી કે, ‘મારા રડ્યા ! ઉચ્છેદિયા ! નજબોદિયા !* મોટો પાડા જેવડો થયો, તોયે હજુ મારી સાથે સૂઈ જાય છે ! તને કશું બાન નથી. તું હજી નાનો કીકો થોડો છે ?’ આવું જ્યારે જ્યારે તે બોલતી ને તે તેને નહિ ગમતું હોય, તેમ છતાં હું તો તેને બહુ જ ભાવના તાનથી વિશેષ ને વિશેષ વળગતો ને ભેટતો, તેમ તેમ તે વધારે બખાળા પાડ્યા કરતી.

માતૃભક્તિનો હેતુ

માનો વહાલભાવ જીવનમાં માણવાનો તો છે જ, પણ તે ઊર્ધ્વગામી થવા માટે. મા આનંદસ્વરૂપ છે, કલ્યાણમયી છે, પરંતુ સાથે સાથે ચંડિકાસ્વરૂપ ને કાલિકા પણ છે. તોપણ માના દિવ્ય ભાવને જે આપણે ખરેખરી પ્રેમભક્તિથી આકાર પમાડી શકીએ, તો તેનાથી જીવનને ઉન્નયન કરવામાં જે મોટી ફલાંગો ભરાવવાનું બની શકે છે, તે સાધનાના પ્રયત્ન પુરુષાર્થથી પણ બની શકતું નથી. માની શક્તિ જ્યારે

* આ લેખકની બાને પ્રેમથી તેમના દીકરાને આવું સંબોધન કરવાની ટેવ હતી.

ભાવના-જેમનો જન્મ તેજસ્વી ત્યાં થઈ શકે. ૩૩૫

આપણને મળે છે, ત્યારે આપણી જીવનની સાધનાનો વેગ ઘણો ઘણો વધી જાય છે. મા પ્રત્યક્ષ છે તે હકીકતે તદ્દન સાચું છે અને તેવો ભાવ સ્થૂળ માની ભાવના દ્વારા પ્રગટ થઈ શકતો હોય છે. સને ૧૯૩૯ પછીથી એટલે કે સાધનાના પ્રદેશની અમુક ભૂમિકાઓ વટાવ્યા બાદ અને જીવનની ઉત્ક્રાંતિ અમુક તળાકામાં પ્રવેશ્યા પછી માનું સાચું સ્વરૂપ ને તેની મહત્તાનું મને તેની કૃપાથી જ્ઞાન પ્રગટ્યું છે. મા તે મા છે. માનો ભાવ બે ધારવાળો છે. એનો જેવી રીતે ઉપયોગ કરશો તેવી રીતે તેમાં તે, તે ભાવથી, વૃદ્ધિ કરાવતો જશે.

હાજરાહજૂર મા

મા સ્વતંત્રપણે જરૂર આપણને મદદ કરે છે. પણ તે ત્યારે જ બની શકે કે જ્યારે માનામાં પ્રેમભક્તિપૂર્વકની ભાવનાથી આપણે પૂરેપૂરા ગળી, ગયાં હોઈએ ત્યારે. માનો ભાવ એ કંઈ માત્ર ઊર્મિની કલ્પના નથી. એ તો જેમ પ્રત્યક્ષ રમતી, ચાલતી, ફરતી દુનિયા છે, તેમ એ પણ પ્રત્યક્ષ હાજરાહજૂર છે. આપણે એવી માના શરણે રહીને માના ભાવને મદદમાં લેવાને માટે મળેલી માને અને તેના દિલને સંતોષ આપીશું - અને તે પણ તેનાથી કરીને આપણી પોતાની ભાવનાને સતેજ કરવાના હેતુથી તેમ કરવાનું જ્ઞાનપૂર્વક રાખીશું - તો માના દિલને પમાડેલો આત્મસંતોષ આપણી ભાવનાને ફૂંળીફૂંળી ને ભીંજવેલી જરૂર રખાવશે એવો મારો પોતાનો અનુભવ છે.

૩૩૬ મંથનોથી ઊડું જેનું વલોવાયું નથી ઉર,

કરાંચી

હરિ: ૐ

તા. ૬-૯-૪૦

૧૯૨૪ માં રચાયેલી પ્રાર્થના

(શિખરિણી)

પ્રભુ ! વૃત્તિ મારી સ્વરૂપ મહી રૂહે લાગી ન હજી,
હદે વૃત્તિની તે થઈ ન સ્થિરતા પ્રાપ્ત પૂરતી;
ન ધારેલી આવી અડચણ મને તે પળવીને
ભગાડે છે ત્યાંથી દૂર દૂર પ્રભુ ! તું મદદ દે.

×

×

×

હજી હંયાનો તે પ્રભુ ! નવ મટયો કલેશ જરીયે,
શમાવાને માટે પદક્રમળ લીધું શરણ મેં;
ન બાધે છે ગાંઠે મૂરખ મન મારું કંઈ કશું,
હવાં ખોલાવી દે નયન મુજ, કે પાર નીરખું.

×

×

×

પ્રભુ ! મારામાં કો રીતની કશી ના ખોડ વસજે !
જીવાવા એ રીતે મુજથી સઘળા યત્ન બનજે !
વળી આકાશેથી કદીય મુજ દષ્ટિ ન ખસજે !
ધપાતું રૂહેવાજે સતત મુજથી તું-ગમ પ્રભો !

×

×

×

ગુમાવી બેઠો જ્યાં મન ઉપરનો કાબૂ મુજ હું,
પછી કેવી રીતે ઘડી શકીશ મારું જીવન હું ?
પ્રભુ ! તેથી હું તો તુજ ચરણ સેવ્યાં નિત કરું,
ધરી શ્રદ્ધા, 'છૂટો પ્રભુજી ! કરશે બંધનથી તું.'

(વસંતતિલકા)

નિત્યે સદાય મન ચિંત્વન મગ્ન રૂહેજે !
દેહાત્મભાવ સમૂળો મુજથી ભુલાજે !

એના વિના મુજથી કામ કશું ન થાજે !

એ આશ એકલી પ્રભુ ! મુજ પૂર્ણ હોજે !

કુટુંબસેવા

મારી માને અને ગંગાસ્વરૂપ ભાભીની બાબતમાં તમે કાળજી રાખો છો તે જાણીને આનંદ થાય છે. શરીરના સગ-પણની રૂએ તે બંનેની કાળજી અમારે જ લેવી ઘટે. અને જો તે ન લેવાય તો અમે પૂરેપૂરા જવાબદાર ન ગણાઈએ. કુટુંબમાં હાલના હયાત કુટુંબીજનોમાં સૌથી મોટો હું, એટલે અંશે હું વધારે જવાબદાર. ‘જેણે મૂકી લાજ તેનું નાનું સરખું રાજ’ એવી એક નક્ટાઈ ને બેપરવાપણું વ્યક્ત કરતી કહેવત છે. પરંતુ પ્રભુકૃપાથી મારી બાબતમાં તેવું નથી. મારા મોટાભાઈના છોકરાને તથા નાનાં ભાઈભાંડુને ભણાવવાને કાળે મારાથી બનતી બધી જહેમત મારી તે કાળની સ્થિતિના પ્રમાણમાં પ્રભુકૃપાથી લીધેલી છે. (પૂજ્ય ઠક્કરબાપાએ લેખકને તેમના કુટુંબીજનોની સેવા વિષે જે અંજલિ આપી છે, તે પ્રસ્તુત હોવાથી ‘કર્મગાથા’ પાનું નં. ૫-માંથી નીચે ઉતારી છે : સંપાદક.)

[‘શરૂઆતથી જ તેમની આધ્યાત્મિક પ્રવૃત્તિની વાર્તા સાંભળેલી, તે મને બહુ યાદ છે. રમશાનમાં અનેક રાત્રિઓ તેઓ વિતાવતા અને પ્રભુસ્મરણ કરતા. પરિણીત જિંદગી તો તેઓએ કદી શરૂ કરી જ ન હતી. તેથી સ્ત્રી તથા બાળકોની ઉપાધિ તેમને અંતરાયરૂપ થઈ નહોતી શકી. છતાં તેમના

સ્વર્ગસ્થ મોટાભાઈનાં બાળકોની તેમ જ પોતાના નાના ભાઈઓની પિતાતુલ્ય સંભાળ લેવામાં તેમણે પાછી પાની કરી ન હતી. તેમની માતા ‘મારો ચૂનીયો’ એ વહાલસોયા નામથી તેમને બોલાવતાં અને હું તેમને ઘેર નડિયાદમાં મેડી ઉપર બિતરતો, તેનું સ્મરણ મને તાજું રહ્યું છે.’*

કુટુંબસેવાની સામાન્ય વ્યાખ્યા

કુટુંબીજનો માટે ધન એકહું કરીને ધનની મોટી રકમ આપવી તેને હું કુટુંબની ઉત્તમ સેવા થયેલી ગણતો નથી. મારા મોટાભાઈનાં દીકરા-દીકરીને મારાથી બની શકે તેટલું કરવામાં બાકી રાખેલું નથી — અલબત્ત મારી તે તે કાળની શક્તિ પ્રમાણે. ભાઈ શાંતિને (સત્રીબાનો) હજી પણ ભણાવવાનું દિલ હોય તો આગળ ભણાવવાની મારા દિલની પૂરે-પૂરી તૈયારી છે. આ અંગે બે, ત્રણ, ચાર વાર મેં તેને પૂછ્યું હતું. તમે પણ તેને પૂછી શકો છો. પરંતુ હવે તો તે કામે લાગી જવા માંડ્યો છે. તે પણ સારી વાત છે. કુટુંબ પરત્વેના મળેલા ધર્મમાંથી મારી ભાવના પ્રમાણે હું કદી ચ્યુત થયો નથી. મારા તેવી રીતના વર્તનના પાલનથી મારી બા વગેરેને હું પૂરતો સંતોષ આપી શક્યો નથી, તે પણ હું બરાબર જાણું છું, કારણ કે તેને તો હું એક ઘર બંધાવું તથા ધનની રકમ એકઠી કરીને કુટુંબની મૂડી તરીકે તેને આપી શકું અને છોકરાંઓને પરણાવવા-પસ્તાવવામાં ને

* બિહાર પ્રાંતના ડેરી ઓન-સોનના વેઈટીંગ રૂમમાં તા. ૮-૯-૧૯૪૬

લગનની નાતો કરવામાં સારી રીતે બધું ખરચું નો એવો વટવહેવાર કરું તો તે મારા પર રાજી થાય નો સંતોષ પામે.

ભાવનાયુક્ત વ્યવહારવર્તન

પરંતુ મારો તે માર્ગ નથી. જ્ઞાતિના કોઈ પણ રીત-રિવાજોને પ્રભુકૃપાથી પાળવાનું બન્યું નથી, પરંતુ એવું બધું કરવાનું જે બન્યું હતું, તે સુધારકની દૃષ્ટિથી નહિ પરંતુ ભાવનાની દૃષ્ટિથી નો મારી પોતાની આર્થિક પરિસ્થિતિને ધ્યાનમાં લઈને દેવું કરીને કંઈ કશું નહિ જ કરવું એવો મારો દૃઢ સંકલ્પ તે કાળે પણ હતો. દેવું તો માથે હતું જ, તેમાં પાછું ઉમેરો કરવાની ઇચ્છા બિલકુલ ન હતી. તેથી પણ મારી માનો આ બધું ન ગમે તે પણ હું જાણતો હતો. જીવનમાં જ્ઞાતિ વહેવારના પ્રસંગો ઊપજેલા ત્યારે પણ કંઈ કશું કયું નથી. મારી જાને તેમાં કુટુંબની આબરૂ જતી જણાતી લાગતી. આવાં બધાં કારણોથી મારી જાને મારા પર ઘણો અસંતોષ પણ હતો. એટલે મારી બાબતમાં (ગાંધી) આશ્રમમાં પણ તે કેટલાયની આગળ પોતાની ફરિયાદ કરતી ખરી. શ્રીગોદડડિયા મહારાજની પાસે જઈને પણ મારા વિષે તે બધી ફરિયાદ કરતી. પરંતુ મારી માની આવી સ્થૂળ પ્રકારની વૃત્તિઓનાં ફૂંડાળામાંથી હું તો હવે એની કૃપાથી ક્યાંયે દૂર વેગળો નીકળી ગયેલો છું, અને ન્યાય અન્યાયના ભેદ ગણવાના તો શાસ્ત્રી-પંડિતોને જ સોંપવાના રહ્યા ને ? એક વાર એના ગુરુત્વાકર્ષણમાં આવી ગયા પછી તો એના જ દોરબ્યા દોરાવાનું પણ છે ને નચાવ્યા નાચવાનું પણ છે.

ભગવાન સૌનો છે તેમ તે બધાંનો પણ છે. તેમ છતાં તેમને મારી મદદની જ્યારે જ્યારે જરૂર લાગે ત્યારે એકદમ આવવાનો ખડે પગે તૈયાર છું એમ તેમને તમે જરૂર કહેજો અને મને તે વેળા લખી જણાવજો. વળી તમે ત્યાં છો એટલે પણ શાંતિ રહે જ.

મળેલું કર્મ

તે લોક આ જીવનાં શરીરનાં સગાંવહાલાં છે એમ ગણીને કૈંક કરશે. તો તેટલા ટકા માર્કે ઓછા મળશે તે લક્ષમાં રાખજો; બીજાં બધાં ભલે મોટા ક્ષેત્રમાં સેવા કરે; તમારે તો તમારે ભાગે જે આબુ છે કે આવી મળ્યું છે કે આવી મળે તેને જ પ્રભુની ભક્તિ-સેવાનું ક્ષેત્ર માનવાનું છે. વળી પ્રત્યેક કર્મના અંતરથી પર થઈને જ્યારે પ્રવર્તીશું, ત્યારે જ તે તે કર્મમાં આસક્ત થઈ જઈશું નહિ; એટલું જ નહિ પણ તે તે કર્મ જ્ઞાનભક્તિભરી ભાવનાથી કર્યાં કરીશું ને કર્મને એક યજ્ઞની ભાવનાથી કરીશું ત્યારે કર્મ પોતે પોતાનું હાઈ અને તેની લીલા ને તેનું ઊંડું રહસ્ય આપણી આગળ પ્રગટાવે છે ને તે આપણી આગળ સર્વ પ્રકારે ખુલ્લું થઈ જાય છે. સાધનાની ભાવના પ્રગટતાં પ્રગટતાં જો રસ ન પ્રગટી શકતો હોય તો આપણી સાધનામાં જરૂર ખામી ગણવી. મને તો તેમાંથી ઉત્તરોત્તર પ્રભુકૃપાથી રસ જ પ્રગટ્યા કરેલો છે. તે રસ પણ ઊંચા ને ઊંચા પ્રકારનો થતો ગયેલો અનુભવ્યો છે.

રસરૂપ જગત

આ જગત એ કલ્પિત નથી, મિથ્યા માયા પણ નથી, પરંતુ રસથી ખેલવાનું રમવાનું એક સુંદર ક્ષેત્ર છે. જ્યાં ત્યાં તેમાં આનંદ છે. 'રસો વૈ સઃ' શ્રીભગવાન પોતે રસેશ્વર છે ને રસ-સ્વરૂપ છે એવો અનુભવ જો સાધનાના ઉચ્ચતમ ભાવની કક્ષામાં પ્રત્યક્ષ પ્રગટતો ન અનુભવી શકાય, તો તે સાધના જ શા ખપની ?

લેખકનો રસાનુભવ

મને તો જીવનમાં જ્યાં ત્યાં તેવો રસ માણવાનું પ્રભુ-કૃપાથી બની શક્યું છે. પરંતુ તે ત્યારે જ બન્યું છે કે જ્યારે નાનામાં નાનું પણ જે કંઈ કર્મ મળ્યું તેને ભાવનાથી કરી એકમાત્ર તેની સાધનાના અંગ તરીકે આત્મસાત્ કરીને તેને તેના ઉત્તમ પરિપક્વપણામાં પ્રગટાવવાનું પ્રભુ-કૃપાથી બન્યું છે ત્યારે. એટલે મારે તમને લખવાનું કે આ કામમાં પણ તમે તેવા ભાવથી પરોવાઈ રહેવાનું કરશો. — જોકે મારાં તે આપ્તજન કે સ્વજનને માટે તમારે કશું જ વધારે કરવાનું નથી અને તેવું કરવાનું પણ નહિ આવે તે પણ નક્કી છે.

ધંતરે રસમાં ન તાણાવું

લડાઈનું વાતાવરણ સાબરમતી ગાંધી આશ્રમમાં હોય તો તેથી શા માટે તમારે તેમાં લેરવાઈ જવું ? એવું વાતાવરણ પ્રગટ્યું છે એ તો આપણા કાળે સારી હુકીકત

છે. એમાં ભેરવાઈ ન જઈએ એ પ્રકારની જાગૃતિ કેળવવા માટે તે તો એક ઉત્તમ તક છે. માટે કૃપા કરીને ભાવનાથી તેવો પ્રયત્ન કરવો. એવા વાતાવરણમાં આપણે ભળી જવું નહિ. રસથી તેવી વાતો પણ કરવી નહિ. તેવી વાતો થતી હોય તો તેમાં આપણે તેવી રીતે ભાગ લેવો નહિ.

દુઃખનું કારણ પોતે જ

આપણે કોઈનાથી કદી દુઃખી થવાપણું હોતું નથી. બીજાથી કરીને આપણે દુઃખી થઈએ છીએ, એ માન્યતામાં દોષ છે. સાચી રીતે તો આપણે પોતે આપણાં પોતાનાં પ્રકૃતિ ને સ્વભાવથી દુઃખી થતાં હોઈએ છીએ. આપણે આપણી બહિર્મુખતાને કારણે જેના તેનામાં અમુક અમુક પ્રકારનું ભેવાનું, માનવાનું, સમજવાનું ને તે રીતે જ મૂલ્યાંકન કરવાનું રાખીએ છીએ, અને અમુક આમ વર્તે છે અને તેમનું તેમનું વર્તવું યોગ્ય નથી, એવું જે તે બીજાની બાબતમાં આપણું વિચારવાનું બને છે. તેવું વિચારવાની બાબતમાં પાછો આપણા મનમાં આવેશ પણ પ્રગટે છે અને બીજાનું માનવું દોષભરેલું છે તથા આપણે સમજીએ છીએ તે જ સાચું છે એવા પ્રકારની માન્યતાના ભેશને કારણે આપણે દુઃખી થતાં હોઈએ છીએ.

દુઃખનો ઉપાય : વૃત્તિનો પલટો

દુઃખને દૂર કરવાનો ઉપાય પૈસો છે એવું ઘણાખરા સાચેસાચું માને છે. (મારી મા પણ તેમ માને છે.) પરંતુ

વિશ્વને ઘડવા માગે કૃપા સૂક્ષ્મ પ્રભુ તણી.

૩૪૩

હું તેમ માનતો નથી. દુઃખમાંથી મુક્તિનો ઉપાય પૈસો નથી, પણ વૃત્તિ છે. જુદા જુદા પ્રકારની જીવદશાની અનેક પ્રકારની વૃત્તિઓથી ને તેવી અથડામણથી અને તેનાથી પ્રગટતા અસંતોષથી માનવી દુઃખી દુઃખી થઈ જતો હોય છે. વૃત્તિ એ દુઃખનું મૂળ કારણ છે. પરંતુ તેના તરફ સાચેસાચું કોઈનું પણ લક્ષ જતું નથી. જેમની પાસે પ્રભુ-કૃપાથી પૂરતો પૈસો છે, તેવાંને પણ દુઃખમાં રંગદોળાયેલાં અનુભવ્યા છે. રાજાને પણ દુઃખ છે અને રાંકને પણ દુઃખ છે. માટે સાચી રીતે તો દુઃખ વૃત્તિને લીધે છે એ વૃત્તિ પલટાય તો દુઃખ પણ જાય.

કરાંચી,

હરિ: ૐ

તા. ૬-૧૦-૪૦

૧૯૨૪માં રચાયેલી પ્રાર્થના

(શિખરિણી)

અરે ! મેં સ્વછંદે મુજ જીવન ગાળ્યું, ફળ મળ્યું,
અને માથે મૂકી કર પ્રભુ ! રડું છું મૂરખ હું;
નિરાશાથી તોયે જરી પણ કદી બેસી ન રહું,
થતું હુંથી જે જે મથી મથી કર્યાં તે નિત કરું.

×

×

×

મહત્વાકાંક્ષાઓ હૃદય હતી ભારે કંઈ કંઈ,
બધી પાયે તારે ગળી ગઈ, કશી એક ન રહી;
હવે યંત્રી મારો પણ પણ રહી યંત્ર બનવી
મને લેજે દોરી પ્રભુ ! કરી કૃપા ધામ નિજ તું.

×

×

×

દેહેચ્છા હયામાં પ્રભુ ! વસી રહી છે પતિતને,
વળી કષ્ટો તેથી ડરવી શકતાં ના કંઈ મને;

વળી દષ્ટિ રાખ્યાં સતત કરું હું ધ્યેય જ ભણી
પ્રભુ ! તેથી પામ્યો પદરજ—પ્રસાદી તુજ કંઈ

X

X

X

કહીં મારા જોવો જગ અવર કો દીન જન ના,
કથું કયાંથી લાવી શકું પ્રભુ ! તને ભેટ ધરવા ?
છતાં દેવા કાજે મુજ ધબકતું હોયું તુજને,
પ્રભો ! લાવ્યો છું હું રહમ કરી સ્વીકાર કરજે.

X

X

X

કહાડયેથી ઘેલાં કંઈ ન મળશે આમ તુજને,
અરે ! ભાઈ ! તારે બનવું પૂરું ગંભીર પડશે;
ન સૂહેલી વાતો આ રમત કરવાની કંઈ નથી,
સમો આવ્યો દેવી જરૂર પડશે કિંમત પૂરી.

X

X

X

પ્રભુ ! પાછું વાળી નજર કીધી, ત્યારે મુજ દીકું
કરેલું જે કં મેં, શરમ થકી જોવાય ન ઊંચું;
કરેલી નાદાની મન સતવતી કેવી મુજને !
છતાં આવ્યો છું હું તુજ શરણ, દે બાથ મુજને.

લીલાની અગમ્યતાનું કારણ

ઈશ્વરની લીલા આપણે સમજી શકતા નથી, કારણ કે જે
જે પ્રસંગોમાંથી આપણે પસાર થઈએ છીએ, તે બધાનું
અંતરનું હાર્દ અને હેતુની કશી ગતાગમ આપણને હોતી નથી
ને પડતી પણ નથી. ચેતનના ભાવનું આવિર્ભાવ પામવું તે જ
લીલા. મેઘધનુષ્ય જોતાં જોતાં આનંદનો અનુભવ થાય છે, તેથી
કવિ વર્ડ્ઝવર્થે ગાયું છે કે :

જેઓ, તે જીવને હેતુ દુઃખનો કેમ પ્રીછશે ?

૩૪૫

My heart leaps up when I behold
A rainbow in the sky.

(મેઘધનુષ જોતાં મારું હૃદય ઊછળે છે.)

નદીનું પૂર જોતાં પણ અમુક જાતની દિલમાં ઊર્મિ ઉદ્ભવે છે. કઠીક તો હૃદય હિલોળે પણ ચઢે છે. કોઈક નૈસર્ગિક સૌંદર્યનું સ્થળ જોતાં જે મુગ્ધતા, શાંતિ ને grandeur- (ભવ્યતા)નો અનુભવ થાય છે તેથી પણ કોઈ એક ભાવોર્મિ હૃદયમાં ઊભરાય છે. સુંદર, નીરોગી, હુબ્તપુબ્ત બાળકને જોતાં અથવા તો કોઈક ભાવના કે કોઈક વિચાર કોઈનાથી સુંદર રીતે વ્યક્ત થઈ જતાં પણ આપણને તેવું થાય છે. એમ અનેક રીતે જ્યારે જ્યારે સૌંદર્ય ને કળાનો અવિર્ભાવ થાય છે, ત્યારે તે આર્કષક અને રોમાંચકારી નીવડે છે. આવું બધું આપણા જીવને, મન-દિલને સ્પર્શીને અસર કરનારું છે, તેથી કરીને તેનો તેવો આનંદ પ્રગટે છે. પરંતુ ભગવાનના ભાવનું અવિર્ભાવ પામીને પ્રગટેલું જે સ્વરૂપ છે, તેની તે દિવ્ય લીલા આપણને સ્પર્શી શકે એવી જો આપણી ભૂમિકા હોય, તો જ આપણને તેના અપાર અતીન્દ્રિયપણાનો જરૂર અનુભવ થાય. કુદરતી નૈસર્ગિક સૌંદર્યના સ્થળથી કે એવા બધા પ્રકારની જે ભાવોર્મિ પ્રગટે છે તે ભાવોર્મિ અનુભવવાની અને ઝીલવાની આપણી પાસે તેવા પ્રકારની ઇન્દ્રિયો છે તેથી તેવો આનંદ અનુભવાય છે. પરંતુ ભગવાનનો રસ એથી તો કયાંય વધારે ગૂઢ હોવાથી આપણી માનસિક ભૂમિકાની ઉપર તરી આવતો નથી અને તેવો અતીન્દ્રિય રસ આપણામાં અતીન્દ્રિય ઇન્દ્રિયો ન ઊગે ત્યાં સુધી લઈ શકાતો નથી.

ચેતનની ભૂમિકામાં પ્રગટો.

માનુષી જીવનમાં અનેક પ્રકારનાં Planes of consciousness છે. જુદા જુદા પ્રકારની આંતરિક દશામાંથી પ્રગટતી જુદી જુદી જાતની સમજણની ભૂમિકાઓ છે. એને સમજણની ભૂમિકા નહિ ગણાય પરંતુ તે તે ભૂમિકાને અનુરૂપ તેમાં અસર પ્રગટવા કરે છે. આપણે જીવદશામાં હોઈએ છીએ તો તે પ્રકારની સમજણ આપણને પેદા થતી હોય છે. આપણી જેવી જેવી ભૂમિકા તે પ્રમાણે આપણને સમજણ પડવા કરે. આપણે હાલમાં છીએ તે તો માત્ર એક દ્વંદ્વાત્મક દશામાં એટલે કે રાગ-દ્વેષયુક્ત ભૂમિકામાં અને આપણે સમજવા બેસવું છે ચેતનની ભૂમિકાઓ; એને સમજવું આપણા જેવી સ્થિતિવાળા માટે કદી પણ શક્ય નથી. જેમ આપણે સંસારને સંસારની ભૂમિકાઓમાં હોઈએ તો તેને તે રીતે સમજી શકીએ છીએ, તેમ બાળક કંઈ સંસારને નહિ સમજી શકે; તેવી રીતે આપણે જો ચેતનને સમજવું હોય તો તેને સમજવા માટેની તે પ્રકારની ભૂમિકામાં આપણે પ્રગટવું જોઈશે. આપણે અનેક રીતે વિચાર, વૃત્તિ ને તેવા પ્રકારના વલણમાં તદ્રૂપ બની જઈને તેમાં તો પરોવાયેલા રહેવું છે અને પછી ચેતનને સમજવાનું તેમાં ભાન પ્રગટે તે આપણે માટે શક્ય નથી. એટલા જ માટે મારું તો તમને બધાંને કહેવાનું એ છે કે જીવદશાનાં વૃત્તિ, વિચાર, વલણમાંથી આપણે મુક્ત થઈ શકીએ તે માટે આંતરિક બળ પેદા કરવાની ખાસ ખાસ જરૂર છે. તેવું આંતરિક બળ તો જ પ્રગટી શકશે કે જ્યારે આપણે જીવદશાનાં વૃત્તિ, વલણ, વિચારોમાંથી તે તે પ્રગટે ત્યારે તેની અસરથી લેવાઈ

કિંતુ તે સ્થાય લેવાની તૈયારી આપણી ન છે ૩૪૭

ન જઈને તેનાથી નોખા થઈ શકવાની સાધના આપણે એકધારી કર્યા કરીએ, તો જ જગત-પ્રકારના જીવનમાં રહેતાં હોવા છતાં, તે તે બધું આપણને સ્પર્શશે નહિ, ને એમ કરતાં કરતાં જ્યારે ઢંઢાતીત ને ગુણાતીતની સ્થિતિ પ્રગટે ત્યારે જ ચેતનનો આવિર્ભાવ ને તેની લીલા—તે બધું આપણે સમજીશું ને અનુભવી શકીશું.

કોરી સમજણનું અનિષ્ટ

આપણે તો એક ડગલું બસ થાય. તત્ત્વજ્ઞાનની વાતો હાલમાં જાણવી એ તો ઊલટું જૂઝ ના લાગી હોય છતાં વધારે ખાઈને અપચો પેદા કરવા જેવું છે. હજી આપણે જીવદશામાં તો સખડતા ને સ્વડતા હોઈએ ત્યાં ‘બ્રહ્મ’, ‘મિથ્યાવાદ’, ‘માયા’ અને વેદાંતની ને એવી એવી ખાલી ખાલી વાતો કરવાનું રાખીએ અથવા તો કોરી બુદ્ધિથી તેની સમજણ પ્રગટાવવાનું રાખીએ તો તેવી સમજણથી પણ કશું વળવાનું નથી. તેવી સમજણ તે સમજણની રીતે આપણને જીવદશાના આડાઅવળા અનેક પ્રકારના વિચારોમાં, વૃત્તિમાં ને વલણમાં રખાવી ચેતનના ભાવમાં અડગ એકધારો રખાવી શકતી નથી. આવી ખાલી ખાલી કોરી જ્ઞાનની સમજણ તો ઊલટું મિથ્યાભિમાન પેદા કરે છે. એવી જ્ઞાનની કોરી કોરી સમજણ મેળવવાનું કર્યા કરતાં તો સંસારવહેવારમાં આપણને કેમ કરીને શાંતિ, પ્રસન્નતા, તટસ્થતા, ધીરજ વગેરે વગેરે ટકી શકે એવી વર્તનકળા અનુભવવાનું રાખી શકીએ તો તેવી વર્તનકળાના અભ્યાસમાંથી સાચું આંતરિક બળ પેદા થવાનું,

છે. જ્યારે પેલી બ્રહ્મ, માયા ને એવી વેદાંતી ખાલી ખાલી વાતો ને તેવી સમજણ, આપણે જે જીવદશામાં હોઈએ છીએ તેવી જીવદશાને તે ટાળી શકતી નથી ને મિથ્યાભિમાનને પોષીને ઊભી જીવદશાને વધારે છે.

ફિલસૂફીના કોરા ખાલી વિચારો ન કરો.

માટે કૃપા કરીને કોઈ પણ કાળે તત્ત્વજ્ઞાનની ફિલસૂફીની ચર્ચામાં કદી પણ ભાગ લેવો નહિ, અથવા તેમાં ઊતરવું નહિ અથવા એવા ગુદા ગુદા પ્રકારની શાખાઓના તત્ત્વજ્ઞાનના વિવરણમાં પણ અને તેની સરખામણીમાં પણ કદી પણ ઊતરવું નહિ. તેનાથી કશું પામી શકવાના નથી. તેનાથી સાચી સમજણ પ્રગટે છે, એ હકીકત પણ તદ્દન બ્રમણ છે. તેમ જ જીવંત કે જેમના શરીરની હયાતિ નથી એવા મહાત્માઓનાં જીવનમાંથી પ્રગટેલા તત્ત્વજ્ઞાનની કદી પણ સરખામણી કરવાનું કરશો નહીં. અથવા તેમના તેમના તે તે તત્ત્વજ્ઞાન (ફિલસૂફી)ની અને તે ઠેકાણે થતી રહેતી સાધનાની બાબતમાં અથવા તો તેમના જીવન વિષે આપણાથી કોઈ પણ જાતનો અભિપ્રાય ન બંધાય કે ઉચ્ચારાય તે આપણે માટે હિતાવહ છે. એક મગતરું હાથીને તોળવા જાય તેના જેવી તે હકીકત છે. તે તે મહાત્મા પુરુષોત્તમ જીવન અને તે તે આત્માઓની જીવંત એવી પ્રતિભા અને તેમના જીવનમાં પ્રગટેલું ચેતન છે તેની અપેક્ષાએ આપણે તો નર્યા હજી જીવદશાવાળા છીએ, તેવાં આપણે તેમને માપવાને મથીએ તે આપણી એક નંબરની મૂર્ખામી છે.

મહાત્માઓની તુલના

વળી આપણાંમાંનાં કેટલાંક તો તેવા તેવા મહાત્માઓનાં તત્ત્વજ્ઞાનની અને તેમની તેમની કક્ષાની એકબીજાની સાથે સરખામણી કરતાં બેયેલાં છે. ત્યારે મને જરૂર પેદ થતો હોય છે, કે, ‘અલ્યા, ભાઈ ! તમે હજી સાધનાના ક્ષેત્રનું એક ડગલું તો ભરી શકતા નથી, ત્યાં તમે તે તે લોકના જીવનમાંથી પ્રગટેલા તત્ત્વજ્ઞાનને શી રીતે સમજી શકવાના છો ? ‘એવી કોરી કોરી ચર્ચા કરવાનો કશો અર્થ નથી. તેવી કોરી ચર્ચા તરફ આપણાં મન ને બુદ્ધિ ન વળે તે તો ઘણું ઘણું ઉત્તમ છે. તેવો સળવળાટ અને બુદ્ધિમાં ચળ પ્રગટતાં હોય તો તેને કૃપા કરીને વારજો. આપણે તો તે મહાત્માઓએ કે મહાધર્મોએ જીવનમાં જેમ તત્ત્વજ્ઞાનને અનુભવ્યું, તે પ્રમાણે તત્ત્વજ્ઞાન આપણા જીવનમાં અનુભવી લેવાને મથવાની પ્રેરણા તેમની કનેથી મેળવવાનું કરીએ તો તે ઉત્તમ ગણાય. જે કોઈના તત્ત્વજ્ઞાનની સમગ્રતાનો આપણને પૂરેપૂરો અભ્યાસ નથી અને ધારો કે બુદ્ધિની સમજણનો અભ્યાસ હોય તો પણ જેનું આપણને અનુભવજ્ઞાન નથી તેવી દશામાં આપણે તેને તોલવાનું કરવું એ આપણે માટે તદ્દન અયોગ્ય છે. આ વાત મારે તમને બધાંને ખાસ ભાર મૂકીને કહેવાની છે. કેટલાંયને મેં ‘મહાત્મા ગાંધીએ અમુક અમુક ભૂલો કરી’ એમ કહેતાં સાંભળ્યા છે. ત્યારે મને થાય કે, ‘અલ્યા ! ભલા આદમી ! તેના જેવું દૈવત તો તું દાખવ ! ને એવું દૈવત પ્રેરાવવાને કાજે તેમનો તું દાખલો લે; તો તે રચનાત્મક દષ્ટિ થઈ ગણાય.’ આપણા જીવનવિકાસના ધ્યેય પરત્વે જરા

સરખી પણ ગતિ પ્રેરાય એવી રીતે તેવા મહાન આત્માઓ પાસેથી પ્રેરણા મેળવવાનું જો કરી શકતા હોઈએ, તો તેવું આપણા માટે શ્રેયસ્કાર છે. પરંતુ તેવું તો ત્યારે જ બની શકશે કે જ્યારે આપણું હૃદય તેમના તમના પરત્વે પ્રેમ-ભક્તિથી રંગાયેલું હશે.

સંતોનો સાચો સત્સંગ

પ્રભુકૃપાથી આ જીવને કદી પણ કોઈની તુલના કરવાનું દિલમાં જાગ્યું નથી. દરેક પાસેથી કેમ કરીને કેંક આગળ વધવાનો પ્રેરણા મળે અને જીવનમાં જીવદશાનાં વિચાર, વૃત્તિ ને વલણમાંથી કેમ કરીને મોળું પડાય તેવાં જ એકમાત્ર મારાં તો દષ્ટિ, વૃત્તિ ને વલણ સદાય એકધારાં જીવતાં રહ્યાં કરતાં હતાં. એવાં ભાવથી ભરેલાં મન, મતિ, દિલ એકધારાં જીવંત પ્રેરાયેલાં જેને રહે છે, તેને આવું બધું સૂઝતું જ હોતું નથી કે ઊગતું પણ હોતું નથી. કેટલાક સ્વજનને જ્યારે આવી બાબતમાં ચર્ચામાં કે વાતચીતમાં ઊતરી પડેલા જોવાનું બને છે, ત્યારે તો તેમાંથી મને આપણી પામરતાનું ને શુદ્ધલકતાનું જ દર્શન થાય છે. કોઈને મારી તેમના પરત્વેની સમજણ યોગ્ય ન પણ લાગે, પરંતુ મને તો જેવું લાગે છે તે મેં તમને લખ્યું છે. પ્રભુકૃપાથી ચેતવું હોય તે ચેતે.

કરાંચી,

હરિ: ૐ

તા. ૬-૧૨-૪૦

૧૯૨૪માં કરાયેલી પ્રાર્થના

(માવિની)

પ્રભુ ! મુજ બનવાને હાંકનારો તને હું,
નિશ્ચિન વીનવ્યા જો ! તાત ! ભાવે કરું છું;

મુજ કરગરવું તું એટલું ધ્યાન લેજે,
 બનવી પ્રભુ ! મને તું યંત્ર, યંત્રી રહેજે.

× × ×

જળ, જળ, જળ ચારે પાસ જોઈ રહ્યો છું,
 જમીન પણ તસુયે કયાંય ના બાળતો હું;
 તરવું અઘરું ભારે હામ તોયે ભીડી છે,
 કરગરું, પ્રભુ ! મારા બાહુમાં જોર દેજે.

× × ×

જળનિધિ, પ્રભુ ! હુંથી શું તરી ના જવાશે ?
 મદદ તુજ લીધી છે તેથી આ બાળકે મેં;
 શરણ તુજ ઢળ્યાને સૂઝાય દેશે નહીં જો,
 અરર ! મુજ દશા શી કોણ જાણે થશે તો !

× × ×

ગગન મહીં જ મારે ઊડતું નિત્ય રહેવું,
 વીનવું તુજ કૃપાની પાંખ દેની મને તું;
 પગ ફરી ધરતીએ મૂકવો માહરે ના;
 પુનિત દિવસ ક્યારે પ્રાપ્ત એવો થશે હા !

× × ×

તુજ પદ ઢળતાં જે, તે સૂએ છે સુખે ને
 કંઈ જ શિર ઉપાધિ એમને ના રહે છે;
 બધી જ તરફની તે મુક્ત ચિંતાથી રહે છે,
 તુજ ચરણ ગ્રહ્યા છે, તાત ! મેં એ જ આશે.

× × ×

મનુષ્ય જનમ પામ્યો એ જ આભાર તારો,
 કદી નહિ વિસરું તે પા'ડ તારો કરેલો;
 અરર ! પણ પ્રભુ ! મેં બુદ્ધિથી વતીં ઊંધું,
 નહિ હતું કરવાનું તે. કયું, દંડ દે તું.

સદ્ગત નરસિંહભાઈનો પડકાર

ગુજરાત હરિજન સેવક સંઘમાં હું સભાસદ પણ ન હતો, તેમ છતાં ઘણીયે વેળા ગુ. હ. સંઘની સામાન્ય અને કાર્યવાહક સભા પણ નડિયાદમાં મારે ઘેર ભરાતી. મારે માટેનો તેમનો સદ્ભાવ હું ભૂલી શકતો નથી. એક વેળા આપણી તેવી સભામાં 'નિત્ય યુવાન' શ્રી નરસિંહકાકા પણ પધારેલા. આપણી સભાનું બધું કામકાજ જે રીતે થતું હતું તે બધું તેમણે પહેલાં તો જોયા ક્યું. આપણે પણ જે જે કામ પર જે જે ઠરાવો કરવાના હતા તે કરી લીધા ને કામથી જ્યાં પરવાર્યા, ત્યાં નરસિંહકાકા આપણને સંબોધવા લાગ્યા, 'આ રીતે કદી પણ અસ્પૃશ્યતા નાબૂદ થઈ જવાની નથી. હિંદુ સમાજની સામે હરિજનોને સત્યાગ્રહ કરવાનો કાર્યક્રમ આપણે આપવો જોઈએ. જાહેર કૂવાઓમાં હરિજનોએ પાણી ભરવા જવું, જાહેર તળાવમાં નહાવું, ધોવું અને મંદિરોમાં દર્શન કરવા જવું - આવા જુદા જુદા પ્રકારના સત્યાગ્રહના કાર્યક્રમો હરિજનો આગળ મૂકવા ને તે રીતે એક મોટો ભારે પ્રયત્ન આવી રીતનો વેગ પ્રકટાવવો. તમારા સંઘની આવી બધી રીતો (અલગ શાળા, અલગ આશ્રમો, શિષ્યવૃત્તિ, અલગ કૂવા ખોદાવવા વગેરે વગેરે) અસ્પૃશ્યતાને કાયમ રાખવા માટે હોય એવું મને લાગે છે. અને તમે જુવાન લોકો આવો એકડો બગડો શીખવવાને મંડી પડ્યા છો, તે બધું તદ્દન અર્થ વગરનું છે.' આવા પ્રકારના ભાવાર્થનું તેઓ બોલ્યા હતા. તેમના બોલવામાં તેમની સાચી લાગણી જરૂર પ્રગટેલી હતી.

ગાંધીજીનો હરિજનસેવાનો ખ્યાલ

તેઓ જ્યારે આ પ્રમાણે બોલતા હતા ત્યારે જ મેં તેા નક્કી કરી લીધું કે આપણે કામ તો કરીએ છીએ મહાત્મા ગાંધીની આવા પ્રકારની સલાહ ને દોરવણીથી. અને ગુજરાત હરિજન સંઘના જૂના કાળમાં પણ તેના કેટલાક કાર્યકર્તાઓને આવા કાર્યક્રમ પરત્વે બરાબર સંતોષ થતો ન હતો તેથી તેમણે મહાત્મા ગાંધીની સાબરમતી આશ્રમમાં એક વાર મુલાકાત ગોઠવી હતી, તે પ્રસંગ પણ યાદ આવ્યો. ત્યારે પણ તેમણે (ગાંધીજીએ) આ જ રચનાત્મક પ્રકારના કાર્યક્રમને વળગી રહેવાનું ખાસ સૂચવ્યું હતું. તે ઉપરાંત તેમણે કહ્યું હતું કે હરિજનોમાં ખાસ હળવું, ભળવું, મળવું. તેમની સાચી ફરિયાદ હોય, જે કંઈ હિંદુ સમાજ તરફથી કનડગત થતી હોય ને એવી બીજા પ્રકારની હેરાનગતિ થતી હોય તે બધી દૂર કરાવવાને ઉત્સાહપૂર્વક મથવું, તેમના ઉદ્યોગોને સજીવન કરાવવાને પ્રયત્ન કરવા. આ બધી હકીકતની મને જાણ હતી.

પડકાર ઝીલી લીધો

તેમ છતાં નરસિંહકાકાએ આપણને પડકાર આપવું જે પ્રવચન કર્યું, તેને તો ઝીલી લેવું જ. અને મેં તાત્કાલિક નિર્ણય મનમાં કરી લીધો કે સંઘમાંથી રાજીનામું આપીને તેમની પાસે જવું ને તેમના સૂચવવા પ્રમાણેના સત્યાગ્રહના કાર્યક્રમમાં અંપલાવવું. તે વેળાએ તમને મારા મનમાં જાગેલી

૩૫૪ સહા વિના ઘડાયું ના કોઈયે કયાંય વિશ્વમાં;

પરિસ્થિતિ એ થયેલા નિર્ણયની હકીકત સાફસાફ જણાવી. તમે પણ મારી સાથે ઉત્સાહપૂર્વક તૈયાર થયા. મારે માથે તો તે કળે કેટલી બધી જવાબદારી હતી ! કેટલાં બધાં કુટુંબીજનને પોષવાનાં હતાં ! તેમ છતાં આપણી જુવાનીને પડકાર આપે એવું નરસિંહકાકાનું પ્રવચન મૂંઝે મોઢે ગળી જવાની તૈયારી આપણી ન હતી. તેથી આપણે બંનેએ તત્કાલ સંઘમાંથી રાજીનામું આપી દીધું અને બીજે જ દિવસે સવારે બિસ્તરા-પોટલાં બાંધીને આણંદમાં નરસિંહકાકાને ઘેર ગયા. આપણને તેમને ઘેર આવેલા જોઈને તેઓ તો બહુ જ અચંબો પામ્યા. આપણે પછી તેમને કહ્યું કે, ‘અમે તો સંઘમાંથી રાજીનામું આપીને તમારા એ અસ્પૃશ્યતા નિવારણ માટે સૂચવેલા સત્યાગ્રહના કાર્યક્રમમાં જંપલાવવાને આવેલા છીએ, માટે તમે હવે સરદારી લો. તમે કહો તે ઠેકાણે ને તે ફૂલે માથાં ભંગાવવાને અમારી તૈયારી કરીને અમે આવેલાં છીએ. આપણને આવી રીતે તદ્દન અણધાર્યાં આવેલાં જોઈને અને બધું સાંભળીને તેઓ તો સ્તબ્ધ થઈ ગયા.

ગાંધીજીએ ના પાડી

તે સમયે મહાત્મા ગાંધી બોરસદમાં ઈર્વિન-ગાંધી કરાર જે થયા હતા, તેની તપાસણીના કામમાં હતા. એટલે નરસિંહ-કાકાએ થોડીક વાર વિચાર કરીને આપણને જણાવ્યું કે હું બોરસદમાં જઈને ગાંધીજીની પહેલાં સલાહ લઈ આવું.’ તે પછી તેઓ ત્યાં ગયા, અને આ બધાં બનેલી હકીકત તેમને કહી સંભળાવી. ત્યારે ગાંધીજીએ તેમને કહ્યું કે, ‘હરિજનોમાં

ઘડાવાની તમન્ના જો, તો સહો પ્રેમથી ભલા ! ૩૫૫

જ્યાં સુધી ખરેખરું આંતરિક બળ પ્રગટ્યું નથી અને તેમની તેવી પાકી તૈયારી નથી, તેવી સ્થિતિમાં આપણે જો તેમની પાસે સત્યાગ્રહ કરાવીશું, તો ઊલટી તેમની કફેડી સ્થિતિ થવાની. તેમને થનારી કનડગનનો પાર નહિ રહે. આપણે તેઓને એટલે કે હરિજનોને મોકળાશ પ્રગટે એવું કશું કરી શકવાના નથી, ને સત્યાગ્રહથી કરીને તે લોકોને તો ઊલટા વધારે બીકણ અને નબળા પાડવાના. માટે હાલમાં તેમની કને તમે સૂચવો છો તેવી જાતનો સત્યાગ્રહ કરાવવો મુદ્દલે યોગ્ય નથી.' તે પછી નરસિંહકાકા આણંદ પાછા ફર્યા અને આપણને મળીને ગાંધીજી સાથે તેમનો થયેલો વાર્તાલાપ કહી સંલળાવ્યો અને બોલ્યા કે, 'દિલ્લીર છું કે આપણાથી હાલમાં આ બાબતમાં વધારે કશું બની શકે તેવી શક્યતા નથી. પરંતુ તમારા બંનેમાં હિંમત, સાહસ અને સહનશક્તિ જોઈ ને મને આનંદ થયો છે. આપણા આવા પ્રકારના વર્તાવથી તેમને ઘણો આનંદ થયો હતો.'

કરાંચી

હરિ: ૐ

તા. ૬-૧-૪૧

મદાનગી

આ પ્રસંગ લખવાનો હેતુ તો એ છે કે કોઈ પણ આપણી મદાનગીને પડકાર કરે ને તે આપણે નીચી મૂડીએ સહન કરી લઈએ તો તે મુદ્દલે યોગ્ય નથી — જોકે એ પણ ખરું છે કે જીવનમાં કેટલીક વખત આવા પ્રસંગ ઊપજતાં વિવેક પણ રાખવો પડે છે, નમ્રતા પણ રાખવી પડે છે. આંધળિયાં કરીને એકદમ ભૂસકો મારવો તેનું નામ સાચી મદાનગી નથી.

આપણા સાધનાના ક્ષેત્રમાં પણ આપણી મર્દાનગીને અનેક વાર પડકાર થાય છે. એટલા માટે મારી તો બધાં સ્વજનોને વિનંતી છે કે જીવનની મર્દાનગીને સદાય જીવતી રાખજો. મર્દાનગી દાખવવાના પ્રસંગે કદી પણ પીઠ ફેરવશો નહિ. પરાક્રમને વાપર્યા કરવાથી જ પરાક્રમ વિશેષ પરાક્રમમાં પ્રગટે છે. શૌર્ય, સાહસ, હિંમતનું પણ એવું જ છે. પહેલાં પહેલાં જ્યારે પણ મને કોઈક કહે, કે ‘અમુક-સ્થળ તો ભયંકર છે અને ત્યાં કોઈથી પણ જઈ શકાય તેવું નથી,’ ત્યારે તેવે સ્થળે અભયની ભાવના કેળવવાના હેતુથી ત્યાં ત્યાં હું તો બેઠકક જતો અને મારા સાધનાના ભાવમાં એકાગ્રપણે પ્રભુ-કૃપાથી રત રહેવાનું બન્યા કરતું. તમને સર વોલ્ટર સ્કોટની પેલી બે લીટીઓ યાદ છે ને ?

For, if a path be dangerous known,
Danger's self is lure alone

(જો કોઈ રસ્તો ભયંકર રસ્તા તરીકે જાણીતો હોય, તો એ જોખમ કે ભય જાતે જ શૂરવીરને તે રસ્તે જવાને આકર્ષે છે.)

એ રીતે મને પણ પ્રભુકૃપાથી પરિસ્થિતિ કે સ્થળનાં ભયંકરતા અને ડર તેનો સામનો કરવાને પ્રેરતાં. જીવનમાં સાહસ, હિંમત, શૌર્ય વગેરે ભાવના કેળવવાને માટે પ્રસંગ એ તો ધાર તેજ કરવા માટેના પથ્થર જેવો છે. એવા પ્રસંગને જ્યારે જ્યારે તક સાંપડે ત્યારે ઉમળકાથી વધાવી લેવાનું કરવું.

એ તો મૃત્યુ પમાડે છે, અગ્નિને બૂઝવે પૂરો.

૩૫૭

મહાનગીનો એક બીજો પ્રસંગ

જ્યારે મરીડા ભાગોળે શાળાનું કામકાજ કરતો હતો, ત્યારે કેટલાક મુસલમાન છોકરાઓ આવીને અમને બહુ પજવતા. તે છોકરાઓને સમજાવવાનું પણ કરી જોયું. તેમના ઓળખીતા-પાળખીતાને મળીને, તેમના તેમના ઘરનું ઠેકાણું મેળવીને, તેમનાં મા-બાપોને કાને પણ ફરિયાદ પહોંચાડી દેવાનું બન્યું. તે મુસલમાન છોકરાઓ અમને અનેક રીતે હેરાન કરે. અમારી શાળાનું મકાન સરિયામ રસ્તા પર હતું, ને ત્યાં ૩-૪ ચોરડામાં ચાલતી. જોખે જોખા ભરીને તેઓ શાળાની અંદર ધૂળ નાખે, ગોકીરો કરે, જતાં આવતાં વિદ્યાર્થીઓને પણ હેરાન કરે. આસપાસ બધે મુસલમાન લોકની જ વસ્તી. તેમને શાંત પાડવાનો બુદ્ધિથી વિચારી વિચારીને બધા જ ઉપાય લઈ ચૂકવાનું ક્યું, પણ કંઈ વળ્યું નહિ. અંતે વિચાર્યું કે, ‘હવે જો આ લોકોની આવી હેરાનગતિને તાબે થઈ જઈશું’, તો તે આપણી મહાનગીનો પડકારરૂપ છે.’ ઉદ્ધ નિશાળના કેટલાક મુસલમાન શિક્ષક ભાઈઓને પણ વાત કરી ને તેમના લોકના કાજ સાહેબને પણ મળીને આ બધી હકીકત જણાવી. તોયે જ્યારે કંઈ ન વળ્યું ત્યારે મેં તો નક્કી જ ક્યું કે, ‘આ છોકરાઓને હવે સારી રીતે મેથીપાક ચખાડવો.’ એટલે એક દિવસે તેમને બરાબર માર મારવાની પૂર્વતૈયારીની યોજના પાકી રીતે વિચારી લીધી. તેના પરિણામનો પણ વિચાર કરી લીધો. બીજે દિવસે જ્યારે તેઓએ ચોરડામાં જોખે જોખે ધૂળ નાખવા માંડી, ત્યારે બારણા પાછળ નેતરની બડી મોટી સોટી લઈને

અગાઉથી સંતાઈને ઊભો રહ્યો હતો, એટલે તેઓ ત્યાંથી એકદમ નાસી ન જાય, છૂપી રીતે બહાર નીકળી ન જાય, એવી રીતે તે ત્રણચાર જણ ઉપર વરુની જેમ તૂટી પડ્યો. તેઓ તો ખૂમાખૂમ કરવા લાગ્યા. અને દોડી જઈને માણસોને એકઠા કરીને તેડી લાવ્યા. આમાંના કેટલાક માણસો એવા હતા કે જેમને કાને મેં વારંવાર ફરિયાદ નાખી હતી. આ મુસલમાન ભાઈઓનું ટોળું ઉશ્કેરાયેલું હતું, અને મને મારવાને એકદમ તૈયાર હતું, પરંતુ તેથી મુદ્દલે ભયભીત થયો ન હતો. તેઓના મનમાં પ્રગટેલા ઉશ્કેરાટમાં એકદમ ભારે ઓચિંતો પલટો આવી શકે એવું તાત્કાલિક કશું કરવાની જરૂર હતી ને તે ઉપાય ભગવાને કૃપા કરીને મને બતાવી દીધો. તુરત મેં તો શરીર પરનાં લંગોટ સિવાયનાં બધાં કપડાં કાઢી નાખ્યાં. તે જોઈને તે બધા ઘડીભર તો સ્તબ્ધ જ થઈ ગયા ને મારા શરીરની અચાનક આવી થયેલી અવસ્થા જોઈને તેમના મનમાં જે ઉશ્કેરાટ પ્રગટેલો, તેમાં ઓચિંતો પલટો આવી ગયો. તે વેળાએ મેં તેમને કહ્યું કે, 'હવે તમે મને સારી રીતે મારી શકો છો. જુઓ હું તદ્દન ઉઘાડો થયો છું. તમારામાંના કેટલાકને મેં આ છોકરાઓની ફરિયાદ કરેલી છે. આ છોકરાઓને ઘેર જઈને તેમનાં માળાપને પણ મેં કહ્યું હતું. આપણા કાજ સાહેબને પણ મેં વાત કરી હતી. આપણી આસપાસ રહેતા મુસલમાન ભાઈઓને પણ આ છોકરાઓની અમને થતી હેરાનગતિની હકીકત જણાવી હતી. પણ આમાંનું કોઈ જ આ છોકરાઓને વારવાને આવ્યું નથી, એ તો જુઓ ! આ છોકરાઓનો વાંક તો તમારામાંથી કોઈ જોતું નથી !

શું અમારે રોજ ને રોજ આ છોકરાઓની હેરાનગતિ સહન કર્યાં કરવી ? તમે તો બધા સમજુ છો ને મોટા છો. તો તમે જ હવે મારો ન્યાય તોળો.'

ટોળાનો પ્રવાહ બદલાયો.

આ લોકોનો મારા શરીરને ઊઘાડું થઈ ગયેલું જોઈને ઉશ્કેરાટ તો કંઈક શમી ગયેલો હતો, એટલે તેમણે મારી કહેલી વાત જરાતરા પણ શાંતિથી સાંભળી ખરી. તેમાંથી કોઈક તો ડાહ્યું નીકળે ને ? તેણે મારી વાતને પૂરેપૂરો ટેકો ને સમર્થન આપ્યાં, એટલે ટોળાનો પ્રવાહ એકદમ બદલાઈ ગયો, ને બધા જ પછી તો કહેવા લાગ્યા કે, 'આ છોકરાઓને સાલાઓને માર્યા તે જ સાડું થયું. હવે તે લોક તોફાન કરવાનું ભૂલી જશે. અરે ? ભગત ! હવે ફરીથી આ છોકરાઓ તોફાન કરવા આવે તો સાલાઓની ખાના-ખરાબી કરી નાખજો.' અને આમ બધા વિખરાઈ ગયા.

રંજડનાર દોસ્ત બન્યા

તે પછી તે મુસલમાન છોકરાઓએ અમને રંજડવાનું સપૂરું મૂકી દીધું. મારે રોજ મારે ઘેરથી તે મરીડા ભાગોળ આવવાનું તેમના મુસલમાન મહોલ્લામાં થઈને જ થતું. જે જે છોકરાઓને માર્યા હતા, તેમનાં ઘર વટાવીને જ મારે રોજ જવા-આવવાનું બન્યા કરતું. હું તો જતાં-આવતાં પેલા મુસલમાન છોકરાઓને પ્રેમથી બોલવતો. અને ગરીબાઈ તો ભારે હતી એટલે બીજું કશું તો આપી

શકાતું નહિ પણ શેકેલા ચણા બેચાર પૈસાના લાવીને તે છોકરાઓને આપતો. તે પછીથી તો તેમની સાથે પણ દોસ્તી બંધાઈ ગઈ.

મહાનગી, પણ આંધળિયા નહિ

મહાનગીને પડકાર થાય ને એમાં આપણી સાવ નાલેશી થાય એવી સ્થિતિને તો કદી પણ સહન કરી લેવી નહિ. તેનાથી મુક્તિ મેળવવાને આંધળિયાં પણ કરવાં નહિ. આપણે આપણી પોતાની પૂરેપૂરી પાકી તૈયારી કેટલી છે તેનો પણ સારી પેઠે યોગ્ય રીતે વિચાર કરવો, ને જે તે બધું વિચારી વિચારીને કરવું.

ચોર લોકોની વચ્ચે મહાનગી

નડિયાદમાં જ્યારે મારે બોકડની બાવળીમાં સૂવા જવાનું થતું ત્યારે પણ મને બિવડાવવાને અને ભય પમાડવાને ત્યાં આવનાર લોક ઘણા પેંતરા પણ રચતા અને મારવાની ને ખૂન કરવાની પણ ધમકી આપતા હતા. ત્યાંથી જતા રહેવાને તો ઘણું ઘણું; વારંવાર ધમકી આપીને કહેતા. એક વાર તો ત્રણેક ભાઈઓ ચોરીનો માલ લઈને તે બાવળીમાં છુપાઈને ભાગ વહેંચતા હતા. તે વખતે તેમણે મને જોયો. તેમાંનો એક જણ બોલ્યો કે, 'સાલાને પૂરો જ કરી નાખો કે જેથી આપણને ઓળખે નહિ.' પરંતુ તેમાંનું કોઈ ભગવાનની કૃપાથી તે માટે સળવળ્યું નહિ. આમ તે બોકડની જગા પણ બધી રીતે ભયંકર પ્રકારની હતી.

કરાંચી,

હરિ: ૐ

તા. ૨૦-૧-૪૧

જેલમાં

સત્યાગ્રહને સમયે કાચી જેલમાં કેદીઓની ભારે હેરાનગતિ ને કનડગત થતી. તેમની પાસેથી વાત કબૂલ કરાવવાને પણ ઘણી વખત અધૂરકડા પણ પડાવે ને ઉપર કશુંક વજન બરડા પર પણ મૂકે. એ બધું તમે ક્યાં નથી જાણતા ? આવી આપણી ભારે નાલેશી પોલીસ લોક કરતા. મને પોતાને તે લોકોએ આવી રીતે હેરાન કરી જોવાનો પ્રયત્ન તો કર્યો હતો. ત્યારે પણ હું તો બધો સમય પ્રાર્થનામાં, ભજનમાં, સ્મરણમાં, ધ્યાનમાં વગેરે સાધનના અભ્યાસમાં ભાવનાથી મારો સમય ગાળ્યા કરવાનું એકધારું મથ્યાં કરતો હતો, ત્યારે ત્રાટકનું સાધન પણ પ્રભુકૃપાથી સાધી ચૂક્યો હતો. એવું બેળે બેળે અધૂરકડું પડાવવાને જે જમાદાર મારી પાસે આવ્યો તેની આંખ સામે જ પ્રભુકૃપાથી ત્રાટક માંડવાનું સૂઝી ગયું ને તેમ મેં ક્યું. પરિણામે તેણે મને કશું ક્યું નહિ ને ખેડા સબજેલમાં કશું પણ આવું કર્યા વગર મોકલી આપ્યો.

એક ભાઈની સ્નેહસ્મૃતિ

ત્યાં એક ધનવંત શ્રોફ નામે ભાઈ હતા, તેઓ મને કંઈક નબળા પોચા પડી ગયેલા લાગ્યા હતા. ત્યારે તેમની મેં દોસ્તી કરી અને આખો દિવસ એવી પ્રેમભાવની વાતો કરી કે તેઓ પાછા ટટ્ટાર થઈ ગયા ને તે પછીથી તેમની સાથેની

દોસ્તી કાયમ રહેલી છે. એક વાર તેમણે અમદાવાદમાં રેઈન-કોટની મોટી દુકાન ખોલી હતી. તે વેળા હું સાળરમતી આશ્રમમાં હરિજન સેવક સંઘનો મંત્રી હતો. જેકમાં મારે રકમ ઉપાડવાને સાઈકલ ઉપર ચોમાસામાં કઢીક કઢીક ભારે પડતા વરસાદમાં પણ જવું પડતું. સેન્ટ્રલ જેકમાં અમારું ત્યારે ખાતું હતું; ત્યાં જતાં કોઈક ઠેકાણે તે ધનવંત શ્રોફ ભાઈને મેં ઊભેલા જોયા. તેમને ઓળખ્યા, ને તેમની પાસે જઈને વાતચીત કરી. તેમણે મારા શરીર પરનાં કપડાં પલ-જેલાં જોઈને વરસાદના પાણીથી ન પલજે એવો રેઈનકોટ કાઢી આપ્યો. તેમના સ્મરણચિહ્ન તરીકે આપેલો તે રેઈન-કોટ ભાઈ શાંતિને આપ્યો છે ને હજી પણ તે તેની પાસે હશે એમ માનું છું. જેલમાં આપણને ભયભીત કરી નાખવાના અનેક પ્રકારના જેલમાં કર્મચારીઓ દ્વારા પ્રસંગો પડતા. તેવી વેળાએ અભયની ભાવના કેળવવા માટેનું લીધેલું શિક્ષણ કેટલું પાકું થયું છે તે અનુભવવાની પ્રભુની કૃપાતકો ઘણી વાર મળી શકી હતી.

શક્તિના ઉપયોગ દ્વારા વિકાસ

તમને સ્મરણ છે કે જેલમાં આપણે બંને ભેગા થઈ ગયેલા, ત્યારે પણ હું ત્યાં મૌન પાળતો ને એકધારું ભગવાનનું સ્મરણ કર્યાં કરતો હતો. તે તમે જાતે અનુભવ્યું હતું. જીવનવિકાસની સાધનાનાં પગલાં એક પછી એક ઉત્તરોત્તર જે જે પ્રકારનાં ભરાતાં ગયાં, તેની જો સળંગ ધારા ન પ્રગટી શકી હોત, તો જીવનમાં આવી શક્તિ કદી પ્રગટી

દુઃખનો હેતુ જો જાણે, દુઃખ આશીરવાદ છે.

૩૬૩

શક્તી ન હોત. નવી શક્તિ મેળવવાને માટે હાલની દશામાં આપણામાં જે શક્તિ હોય તેનો નવી શક્તિ મેળવવાને માટે ઉપયોગ કર્યા કરવો પડે છે. ઉપયોગથી જેમ સમજણ વધે છે, તેમ ઉપયોગથી બળ પણ સાંપડે છે ને ગુણ પણ સાંપડે છે. માટે કૃપા કરીને ભાવનાનો ઉપયોગ કરતાં જો આપણે શીખીએ ને તેનો નિરંતર અભ્યાસ પ્રગટાવીએ તો જ કૈંક આપણે દહાડો વળી શકે. પ્રભુકૃપાથી આ જીવે જે સાધના કરી છે તે કેટલાંય જીવોએ જોયેલું છે. તેઓ હજી પણ હયાત છે. હું કંઈ હિમાલયની ગુફામાંથી આવીને તમારી પાસે એવી વાતો કરતો નથી કે જેની ખાતરી કોઈ રીતે કરી જ ન શકાય. પ્રભુકૃપાથી જે રીતે પ્રત્યક્ષ સંસારમાં જીવન જીવી જાણ્યું છે ને જેમ વર્તવાનું બન્યું છે તે રીતે વર્તવાનું તમને બધાંને કહ્યાં કરું છું.

વ્રતનું નિશ્ચયપૂર્વક પાલન

જે કરવાનું નક્કી કર્યું હોય, જે કરવાનું વ્રત લીધું હોય ને જે બાબતમાં આપણે ટેક રાખ્યો હોય, તેને યથાર્થતાથી પરિપૂર્ણપણે પાર ઉતારવાથી નિશ્ચયબળમાં વધારો થાય છે, અને વિશેષ પ્રાણવંત આત્મવિશ્વાસ પ્રગટે છે. વ્રતનું પાલન જો બરાબર ન કરી શકીએ, માથે લીધેલું પૂરેપૂરું પાર ન ઉતારી શકીએ, તો તેથી કરી આપણા જેવા સામાન્ય માનવીને ઘણી નબળાઈ પણ આવી જાય છે. તેટલા માટે ખાસ બળરહારી રાખીને કોઈ પણ દિવસ વ્રતનો, ટેકનો કે કરવાનું જે માથે લીધું હોય તેનો ભંગ ન થઈ જાય તેની

૩૬૪ દુઃખના પા'ડ તો છો ને માથે આવી પડ્યા કરે;

તો ઘણી ઘણી સાવચેતી રાખવી. ગમે તેમ કરીને પણ ધારેલું તો પ્રભુકૃપાથી પૂરેપૂરું પાર પાડવામાં જ મચેલા, મંડેલા ને વળગેલા રહ્યા કરવું; તો જ અડગતાવાળો, પાકો, મરણિયો નિર્ધાર ને તે પ્રકારની ભાવના જીવનમાં પ્રગટી શકવાની શક્યતા જન્મવાની છે તે નિશ્ચે કરીને જાણશોજી.

બનારસ,

હરિ: ॐ

તા. ૧૭-૨-૪૧

નિવૃત્તિનો નિર્ણય

સાબરમતી આશ્રમમાં આ જીવના શરીરને લોહીના ઝાડાનો રોગ થયેલો ને તે પછી આરામ લેવા ને દવા કરાવવા કરાંચી ગયો હતો. ત્યાંથી બધું ઠીક થઈ ગયા પછીથી સાબરમતી આશ્રમમાં આવ્યા પછી દિલમાં એમ જ નક્કી થઈ ગયેલું કે હવે આ કામ કરવું નથી. અને જેનાથી કરીને આપમેળે જે જે જીવો આવી મળે તેમના માનસને જરા જેટલું પણ ભગવાનની કૃપાથી જિંચે પ્રગટાવી શકાય એવા પ્રકારની સેવા કરવાનું સદ્ભાગ્ય થાય તો ઉત્તમ, એવી ભાવનાથી પ્રેરાઈને હરિજન સેવક સંઘના કામમાંથી નિવૃત્ત થવાનું દિલ થયું.

માનો વિરોધ

મારા મોટાભાઈનો દીકરો ભાઈ શાંતિ તો કામે વળગી ગયો હતો. એટલે ભાઈ શાંતિ ને તેની મા — એ બંનેનું તે પોતે સંભાળી લે તેવો તે થયો હતો. સવાલ એકમાત્ર મારી બાનો હતો. તે તો ધારે તો મારા નાના ભાઈ મૂળજી કે સોમાભાઈ સાથે પણ રહી શકે. મેં મારી બધી હકીકત

તેને જણાવી. તેણે મને કહ્યું, ‘પાશેર ચણ ચકલાંને તો નાખવાના મળતા નથી, ને આટલી નાનકડી નોકરી છે તે મૂકી દઈને શો મોટો જગ જીતી નાખવાનો છે !’*

માની શરતી મંજૂરી

આમ તેની તો નામરજી હતી, એટલે વળી મેં ૨-૪ દિવસ જવા દીધા ને વળી પાછી તેને સમજાવી. ત્યારે તેણે મને કહ્યું કે માસિક ૫-૬ રૂપિયાની રકમ મારે તેને આપવી. મેં તેવી વ્યવસ્થા પણ કરી. પરંતુ મારી પાસે તેણે શરત મૂકી : ‘જ્યારે હું મરી જાઉં એવી માંદી હોઉં ત્યારે મારી અંતઘડીએ તારે મારી પાસે આવવું.’ તે તો મેં પ્રેમથી તરત સ્વીકાર્યું. મેં તેને કહ્યું, ‘તેવી વેળાએ તારી સેવા પ્રેમથી કરવી એ તો મને ગમેય ખરું ને તે તો મારો ધર્મ પણ ગણાય. એટલે એવી ખખર પડતાં વેંત જ તરત હું તારી પાસે જરૂર આવી જઈશ.’

નિવૃત્તિ

તે પછીથી હરિજન સેવક સંઘની સેવામાંથી નિવૃત્તિ લીધી. તોપણ મારે સંઘના હિસાબ વગેરે ઓડિટ કરાવવાના હતા એટલે તે અંગેની જેટલી જવાબદારી બાકી રહી હતી, તે

* નડિયાદનો આશ્રમ થતાં પૂજ્ય શ્રીમોટાએ માની યાદમાં ચકલાંને ચણ નંખાવવાનું શરૂ કર્યું, તે પછી એક બહેને ચબૂતરો બંધાવી આપી, નિયમિત રોજ ચણ નંખાય તેવી વ્યવસ્થા કરી. અને હાલમાં એક ભાઈએ બીજે મોટો ચબૂતરો પણ કરાવી આપ્યો, પૂજ્યના શરીરનાં ‘મા’ આજે જીવતાં હોત તો તો એમને કેટલો આનંદ થાત ? — સંપાદક.

પૂરેપૂરી પ્રેમથી અદા કરી. આટલાં બધાં વર્ષોની એકધારી એક ક્ષેત્રની કરેલી સેવા — એણે પણ કંઈ જીવનમાં ભાગ ભજવ્યો નથી, એમ નથી. મારા સંઘમાંથી નીકળી જવાથી કરી કોઈને મારી કશી ખોટ પડી હોય તેવું બન્યું લાગ્યું નથી. બધાંયની સાથે પ્રેમ, સદ્ભાવ ને સુમેળની ભાવના જ કેળવીને કામ કર્યું હતું. તે પછી હું જુદે જુદે ઠેકાણે જતો ને ત્યાં રહેતો અને તમે તથા નંદલાલ વગેરે જીવનવિકાસની સાધના માટેની પ્રેરણા ને દોરવણી મારી પાસેથી લેવાનું કર્યા કરતા રહ્યા છો, એટલે તમોને કાગળ લખવાનું ત્યારથી બન્યા કર્યું છે. ૨-૪ મહિને મારી બા પાસે હું જઈ આવતો.

બાની માંદગી

મારી બા પછીથી મારા નાના ભાઈ મૂળજીની સાથે નડિયાદમાં રહેવા ગઈ હતી. તે પછી મારે બે બહેનોને લઈને વળી પાછું હિંદુ વિશ્વવિદ્યાલયમાં બનારસ જવાનું આવ્યું. ત્યાં મહિનો, દોઢ મહિનો રહ્યાં હોઈ શું, તેવામાં મૂળજીનો નડિયાદથી મારા પર કાગળ આવ્યો કે મારી બાના શરીરને નડિયાદમાં ગંભીર માંદગી છે. એટલે જેમની સંભાળ રાખવાનું ને જેની સાથે આવવાનું મારે બનારસમાં થયું હતું, તે બહેનોના પિતાને (બાપુને) મેં કરાંચી મારી બાના શરીરની માંદગીની બાબતમાં તાર કર્યો. પરંતુ તેમણે તો તારથી જવાબ આપી દીધો કે મારે કોઈકને મૂકીને નડિયાદ જવું.

મા પાસે જવામાં અડચણ

હિંદુ યુનિવર્સિટીમાં એવો એક કાયદો હતો કે તેના મકાનોમાંનાં કોઈકમાં છાત્રાલયથી સ્વતંત્રપણે કોઈક ઠેકાણે

સ્વીકાવી વ્હાલથી જ લે, ધન્ય તે તો થશે નહીં. ૩૬૭

કોઈ બહેન રહેતી હોય, તો તેની સાથે તેમના કોઈ વડીલ કે વાલી હોવા જોઈએ. મારાથી ગમે તેને જુવાન ઊછરતી બહેનો પાસે મૂકીને જવાય જ કેવી રીતે ? અહીં ‘ગમે તેનો’ એટલે કોઈક ઓળખીતા-સંબંધીને. એવું ઓળખીતું-સંબંધી પણ મારે બનારસમાં જોળી પણ કેમ કરીને કાઢવું ? તે બહેનોના પિતાએ ખરી રીતે તો ત્યારે બનારસ આવી જવું જોઈતું હતું. પરંતુ તેમનાથી નહિ આવી શકાય તેવું હોય.

વિરોધી ધર્મોના કોયડો

‘મળેલી પરિસ્થિતિનો ધર્મ’ (જે પણ સાચો ધર્મ છે) અને તેની પછીથી પ્રગટેલી બીજી પરિસ્થિતિનો ધર્મ એમ એક જટિલ કોયડો ઊભો થયો હતો. એક બાજુ મારી બાના શરીરની સખત માંદગી ને તેને આપેલું વચન; બીજી બાજુ તે પહેલાંની આ બે બહેનોની સલાખ લેવાને કાળે ને તેમની અભ્યાસ વગેરેની વ્યવસ્થા કરવાને કાળે તેમની સાથે મારે રહેવાનું આપ્યું હતું તે. હવે સામાન્ય રીતે તો અને સાધારણ રીતે મને મારી મા પાસે આવી છેવટની માંદગીમાં જવાનું દિલ થઈ આવે જ તે સ્વાભાવિક છે. વળી મેં તેને તેના શરીરની છેલ્લી માંદગી વખતે તેની પાસે હાજર રહેવાનું વચન પણ આપ્યું હતું. પરંતુ આ બહેનોની પાસે રહે કોણ ? અને તેમને એમ ને એમ મૂકીને તો જઈ શકાય તેવું હતું જ નહિ, અને બા પાસે મારે હાજર થયા વિના ચાલી શકે એવું પણ હતું નહિ !

પ્રાર્થનાનો જ ઉપાય

બંને પરિસ્થિતિના સ્થળમાં મારે મારા એક શરીરથી હાજર રહેવાનું ઘણું જરૂરનું હતું. એક જ વખતે બંને જુદે જુદે ઠેકાણે એક જ શરીર કેમ કરીને હાજર રહી શકે ? એ તો કદી પણ શક્ય જ નહોતું. જ્યારે હવે એમ લાગ્યું કે નડિયાદ તો કોઈપણ સંલેગોમાં જઈ શકાય એમ નથી, અહીં બનારસમાં જ રહેવું પડશે, ત્યારે મારી પાસે ભગવાનની પ્રાર્થના સિવાય બીજો કોઈ ઉત્તમ ઉપાય રહ્યો નહિ.

બનારસ,

હરિ: ૐ

તા. ૧૮-૩-૪૧

પ્રભુને પોકાર

ગઈ કાલે અર્ધો લખેલો પ્રસંગ આગળ ચાલવું. અમારા મકાનમાં છાનોમાનો મૌન ધારણ કરીને બેસી જ રહ્યો. અને ભગવાનને પોકારવા જ લાગ્યો : 'હે પ્રભુ ! મારી પણ કેવી વિચિત્ર પરિસ્થિતિ થઈ ગયેલી છે ! બંને પ્રકારના ધર્મમાં હે પ્રભુ ! હું તો અટવાઈ ગયો છું. મારી મા પાસે તેની માંદગીના સમયે કેવી રીતે હાજર રહેવું તેનો મને મુદ્દલે કશો ઉકેલ જડતો નથી. જો બનારસ આવવાનું થયું તે પહેલાં તેના શરીરની માંદગીનું જાણ્યું હોત તો તો બનારસ આવત જ નહિ. પરંતુ હવે હું કરું શું ? આપેલું વચન કોઈ પણ ભોગે પાળવું તો જોઈએ જ અને તે પાળવાની મારી પૂરેપૂરી દિલની તત્પરતા પણ છે, પરંતુ હું ત્યાં જઈ કેવી રીતે ?' વારંવાર હું તો ભગવાને આવી આવી પ્રાર્થના જ કર્યાં કરું.

આંતરવેદના

જમવા કરવાનું ને એવી બીજી શરીરની ક્રિયાઓ પણ મૂકી દીધી હતી. એક માત્ર ભગવાનને પોકાર જ પાડ્યા કરતો. મેં મારી માને વચન આપેલું, ને તેવું વચન પણ હું પાળી શકતો નથી. ‘પાળી શકતો નથી’ એટલે કે મારું દિલ નથી એમ તો નથી. પરંતુ મારાથી સંજોગોને કારણે પાળી શકાતું નથી તેનું દર્દ એટલું બધું તો સાલતું કે આના કરતાં તો બીજાં કે ‘હું ભગવાનને ચરણકમળે જેમ પેલા બ્રાહ્મણ ભાઈએ બાલારામમાં કમળપૂજા કરી હતી તેવી રીતે મારું વચન પાળી ન શકવાના એક પરિણામ તરીકે શ્રીભગવાનને બીજાં કે દેહ સમર્પણ કરી દઉં !’

‘તું જ લાજ રાખ’

એટલી બધી વ્યથા મને થઈ તો પણ એવા પ્રકારની કોઈ અદમ્ય પ્રેરણા આ દિલમાં જાગતી નહિ. હું તો વારંવાર ભગવાનને પોકાર પાડ્યા કરું, ‘હે પ્રભુ ! આ તે કેવી વિકટ પરિસ્થિતિ ! ન આ છોડાય કે ન ત્યાં જવાય ! અને વચન પાળવું જ રહ્યું.’ ભગવાનને હું તો વારંવાર પ્રાર્થના કરું, ‘હે પ્રભુ ! હે દીન દયાળ ! તું મારી લાજ રાખજે. તુ મારું વચન પળાવજે. હે ભગવાન ! મારી માના શરીરની છેલ્લી માંદગીના સમયે તેની પાસે હાજર રહેવાનું વચન મારી બાએ મારી પાસે માગ્યું હતું. તેણે બિચારીએ મારી કને બીજું કશું જ માગ્યું ન હતું. ને મારી પાસે તેને આપવા જેવું

ખીજું હતું પણ શું ? આટલું પણ ન કરી શકાય એવી લાચારી ભરેલી પરિસ્થિતિમાં પ્રભુ ! મુકાઈ જવાનું બન્યું છે, તે હવે તો તું લાજ રાખે તો લાજ ટકી શકે.

મારો હકદાવો નથી

મારી મા આવે ટાણે મારી હાજરીને માટે જરૂર વલોપ્રાપ્ત કરતી હશે. તેના મનમાં મારે માટે તો એટલો વિશ્વાસ જરૂર હશે કે 'ચૂનિયો જરૂર આવશે.' અરેરે ! મારી માનો મારા પર જે વિશ્વાસ છે. તેનો પણ ભંગ થઈ જવાનો ! હે પ્રભુ આ તો કપરી કસોટી છે, આવી વેળા આ મારું વચન પળાવવાનું કામ તારા સિવાય ખીજું કોઈ કરી શકે એમ નથી. હે મારા વહાલા પ્રભુ ! દીનાનાથ ! કૃપા કરજે. મારો તારી પાસે કોઈ હકદાવો નથી. તારી પાસે મારું કામ કરાવવા જેટલો તારી સાથે પ્રેમભક્તિનો નાતો પણ જીવતો થયો નથી. તારા જે અનેક સંતભક્તો થઈ ગયા છે, તેમની તો ચરણની રજનીયે રજ હું નથી. એટલે પછી કયા દાવાએ તારી પાસે હું માગણી કરું ? પરંતુ આ કટોકટીની અસહ્ય પરિસ્થિતિમાં તારા એકમાત્ર શરણ સિવાય મારો ગરીબનો કોઈ ઈલાજ નથી. હે ભગવાન ! હે બાપા ! તું કર્તાહર્તા છે. મારે આ બેડીમાં જકડાઈ રહેવાનું બન્યું છે એટલે ત્યાં હું નડિયાદ બેડીને જાઉં પણ કેવી રીતે ? મારું દિલ તો જરૂર મારી મા પાસે જ છે, તેની તો જરૂર મને આત્મભાવની સ્થિતિએ પ્રતીતિ છે, પરંતુ આ સ્થૂળ દેહને ત્યાં કેવી રીતે હાજર કરવો ? મારા દિલના ટેક, નિશ્ચય, નિષ્ફય ને દિલ તો

તેવું જ દુઃખનું ગણો વિકાસાર્થે જ તે મળે. ૩૭૧

મારી મા પાસે સ્થૂળ દેહે હાજર થવા માટેના જ છે. તેને આપેલું વચન મારાથી પાળી શકાય તેવી જવાબામુખીના જેવી ધગધગતી તમન્ના પણ છે.

ભાવનાને આકાર આપો.

સાધનાની ગુદી ગુદી ભૂમિકાઓમાં ભાવના પણ સાકાર થાય છે, તેવો અનુભવ પણ તારી કૃપાથી મને જરૂર થયો છે. તો મારી મા પાસે હાજર રહેવાની મારી આ પ્રચંડ ઉત્કટ ભાવના જે પૂરેપૂરી જીવતીજગતી છે તે ભાવના તારી કૃપાથી ત્યાં આકાર લે એવી મારી તને ઘણી ઘણી પ્રાર્થના છે. સાધના-કાળમાં સ્થૂળ માગણી માટે કોઈ દિવસ મેં તારી પ્રાર્થના કરી નથી. સાધનાના ક્ષેત્રમાં જે જે અડચણો, વિઘ્નો, મુશ્કેલીઓ નડતાં હતાં, તે ગદાં આવરણો દૂર કરવાને માટે જ મારાથી તનતોડ ભારેમાં ભારે પ્રયત્નો પણ તારી કૃપાથી બન્યે જતા હતા. તેવા પ્રયત્નો કરી કરીને તારી પાસે તે તે આવરણોને નિવારવાને માટે હું વારંવાર પ્રાર્થના કર્યા કરતો હતો અને તેવી પ્રાર્થના હે પ્રભુ, તેં સાંભળ્યા કરેલી પણ છે અને મ કૃપાને કરીને મદદ આપ્યાં કરેલી છે. તારી કૃપાનું અહેસાન તો કોઈ કાળે પણ ભૂલી શકાય તેમ નથી. મારી આવી ત્રિશંકુની પરિસ્થિતિમાં તારા સિવાય મને કોઈ બીજો મદદગાર નથી. તારી કૃપાથી સંકલ્પ-શક્તિનું સામર્થ્ય એટલું બધું જગ્ગરજસ્ત હોય છે, તેનું મને જ્ઞાનભાન છે. પરંતુ તેવી મારી સંકલ્પશક્તિનું સઘળું સામર્થ્ય તે એક માત્ર તું જ છે. તારામાં જ હે પ્રભુ!

ખધું જ સમાયેલું છે, હવે તો તું જ મારી વહારે ચઢે
અને મારું વચન પળાવવાની ખાતર મારી મા પાસે સ્થૂળ
દેહે હાજર થવાની મારા દિલની પ્રચંડ ને ઉચ્ચ ભાવનાને
તું જ એક સાકાર સ્વરૂપ આપી શકે તેમ છે. માટે હું
પ્રભુ! દીનદયાળ! મારા વહાલા! મારા ગરીબની સામું
જોજો. મારી લાજ ગળજો.

માને ખાતર જ

ત્યાં હાજર થઈને મારે પોતાને સંતોષ મેળવવો નથી.
મારી સ્થૂળ હાજરીથી મારી માને સંતોષ થાય કે, 'હા,
ચૂનિયો આગ્યો ને તેણે વચન પાળ્યું,' એટલું જ મારે
જોઈએ છે. આવા તેના શરીરના અવસાન સમયની
સ્થિતિમાં તેને મારે માટે આત્મસંતોષ પ્રગટે તે જ હેતુથી
હું પ્રભુ! હું તારી પાસે માગું છું.' મારા દિલમાં
પ્રગટેલી આ જાતની ભાવનાનો તલસાટ એટલો ખંધો તો
પ્રચંડ અને ઉચ્ચ હતો કે જે તલસાટની સાથે કદાચ
ગોપીની વિરહભાવનાના તલસાટને સરખાવી શકાય. આ
તલસાટથી સતત ભગવાનને પોકાર્યાં જ કરતો. એ તલસાટની
વેદનાને કારણે તેમાંથી એવો આર્તનાદ ને આર્દ્રભાવ પ્રગટતો
કે ભગવાનને તે તલસાટના ભાવથી પ્રેરાઈ પ્રેરાઈને પ્રાર્થના
થયે જતી.

મરણની ખબર પડી ગઈ

આ ખધું અંતરમાં અંતરથી જ થયે જતું. આવી
વિકટ પરિસ્થિતિમાં પ્રભુ સિવાય મારો બીજો કોઈ આરો

હતો નહિ. મારા દિલની ભાવનાની સાથે હમદદીને સહાનુ-
ભૂતિ બતાવી શકે એવું પણ કોઈ ન હતું. મારે કોઈના
એવા આસ્વાસનની જરૂર પણ ન હતી. મારે તો હજાર
હાથવાળો ધણી ને હજાર આંખવાળો સમર્થ - એ જ સાચું
આસ્વાસન હતું. આવી રીતે અંતરની પ્રાર્થનામાં ત્રણેક
દિવસો વીતી ગયા હશે. આવા આર્દ્રતા અને આર્તતાયુક્ત
પ્રાર્થનાના તળકાના ગાળામાં એક પળે એવું થયું કે
ઓચિંતો જ વીજળીનો દીવો જે સળગતો હતો, તે બંધ
થઈ ગયો. તે પરથી મને તાત્કાલિક ભિંની આવ્યું કે મારી
માના શરીરનું અવસાન થયું અને જીવ ગયો. ત્યારે
મારાથી રડાયું કરાયું તો ન હતું, પરંતુ તેવા કાળે પણ
એક માત્ર ભગવાનની પ્રાર્થનામાં જ મારું દિલ તો રહ્યા
કરેલું હતું. આમ પ્રભુકૃપાથી માના દેહાંતના સમયની
ખબર મને ત્યાં રહ્યો રહ્યો પડી ગઈ હતી.

પછી નડિયાદથી ભાઈ મૂળજીનો તાર આવ્યો કે મારી
માનું શરીર અવસાન પામ્યું છે.

બનારસ,

હરિ: ૐ

તા. ૧૯-૨-૪૧

તલસાટ ભરી ભાવના

દિલમાં કોઈ પણ પ્રકારનું ચેતન પડતું ન હતું, એક જ
પ્રકારની ભાવના - મારા સ્થૂલ દેહની હાજરી મારી માની પાસે
તેની યોગ્ય વાસ્તવિકતામાં પ્રગટે એવી ભાવના જ - સતત
એકધારી તેના ઉચ્ચમાં ઉચ્ચ ચેતનવ્રંતા પ્રાણમાં અને તેના

તલસાટમાં જીવતીજગતી ટક્યાં કરેલી રહેતી. તે પ્રાર્થના વારંવાર ભગવાનને જ પોકાર્યાં કરતો, 'હું ને મારો ભગવાન અને મારી તે ભાવના' - એના જ માત્ર અસ્તિત્વનું જ્ઞાન તે કાળે મારા દિલમાં રહેતું હતું. આવું બધું અંતરમાં અંતરથી ચાલ્યાં કરતું હતું, તો પણ ભગવાન પરનો મારો ભરોસો એટલો જ અટળ અને અતૂટ હતો. ભગવાનની અનંત શક્તિ છે. અને તે જ મારે માટે જે યોગ્ય હો, તેમ તે કરવાનો છે. એવો પણ ભક્તિભર્યો આત્મવિશ્વાસ હતો. હું તો તેને વારંવાર વિનંતી કર્યાં જ કરતો.

સ્વાનુભવની પ્રતીતિ

ભગવાને ગજેંદ્રને મુક્તિ અપાવી તે તો એક પૌરાણિક હકીકત હતી. અથવા તો તેમ તે ન પણ બન્યું હોય. અને તે એક પ્રતીકરૂપે ઉદાહરણ માત્ર હોય. પરંતુ અનેક વેળાએ ભક્તની વહારે તે મારો વહાલો 'ગરુડે ચઢીને આવ્યો' છે, તે હકીકત બીજા ભક્તલોકના ખરેખરા બનેલા જીવન-પ્રસંગોમાં જાણેલી છે; તેમ છતાં તે ઉપરથી પણ નહિ, પરંતુ મને પોતાને મારા સાધનકાળના જીવનમાં આંતરિક કટોકટીની પણ તે કેટલીયે વાર વહારે ધાયો છે, તેની તો મને પ્રત્યક્ષ અનુભવાત્મક સાચેસાચી પ્રતીતિ હતી. અને તેવા પ્રકારનો અનુભવ એ તો મારા જીવનની અમાપ શક્તિ અને મૂડી છે. તેના આધાર વડે કૃપા કરીને તો પ્રભુકૃપાથી કદી પણ નત-મસ્તક બની શક્યો નથી. સાધના-કાળમાં પ્રગટેલા દૈવાસુર સંગ્રામમાં તેવા પ્રકારની અનુભવાત્મક પ્રતીતિને ફારજો તો હું

એની કૃપાથી ખુમારીથી ટદાર રહી શક્યો છું. જીવનની તે તે કાળની એવી કેટલીયે હકીકતો આજે નજર સમક્ષ તરવ્યાં કરે છે કે જ્યારે મારા ભગવાનને પોકાર્યાં કરું છું કે, 'હે પ્રભુ! તેં આટલી બધી મને મદદ કરી છે તો આ એક અણુમોલો એવો પ્રસંગ છે કે જ્યારે તું મારી વહારે ચઢીને મારી ટેક રાખે, તો ધન્ય ધન્ય થઈ જાઉં, કૃતકૃત્ય થાઉં. પરંતુ હે વહાલા! તારા પર મારાથી બળજબરી કેમ કરી શકાય? હું તો માત્ર એક દીન, હીન ભાવે તને કાલાવાલા કરું છું. તેના સિવાય બીજું કરી પણ શું શકું? હે પ્રભુ! હે દીનાનાથ! હે કૃપાસિંધુ! હે કડુણાસિંધુ! તું જ એક મારી આવી કટોકટીની સ્થિતિમાં મારો સાચો આધાર છે. મારું વચન પળાવજો. મારા પર કૃપા કરજો.'

માને દર્શન

તે પછી નડિયાદથી મારા ભાઈ મૂળજીનો મારી પર કાગળ આવ્યો. તેમાં તેણે લખ્યું હતું કે, 'મારી માના શરીરના અવસાન પામ્યાના થોડાક સમય પહેલાં બાએ મૂળજીને બૂમ પાડીને કહ્યું હતું, 'અલ્યા! મૂળિયા! મૂળિયા! જો આ ચૂનિયો આવ્યો!' ત્યારે મારા ભાઈ મૂળજીએ મારી બાને કહ્યું, 'ચૂનીલાલ તો કાશીમાં છે. અહીં ક્યાંથી આવી શકે?' ત્યારે વળતું મારી બા બોલી, 'અરે, એ તો આ રહ્યો! મારા પગમાં માથું મૂકીને બેઠો છે! મારા શરીરે હાથ ફેરવે છે! જો! તે અહીં જ છે.' આવા પ્રકારના શબ્દો

તે કાગળમાં વાંચ્યા. તે કાગળમાં જે લખેલું હતું, તેના ભાવાર્થ પ્રમાણે (શબ્દેશબ્દ તો નહિ પણ ભાવાર્થ પ્રમાણે) લખું છું કારણ કે કાગળ આડોઅવળો છે ને તે અત્યારે મારી પાસે નથી. મારા ભાઈનો આ કાગળ વાંચીને ભગવાને મારો ટેક જાળવ્યો, મારી લાજ રાખી, વચન પળાવ્યું, તેનાથી મને જે હર્ષોન્માદ પ્રગટ્યો, તે આનંદ કોટિ પ્રહ્લાંડના આનંદની તોલે આવી શકે એમ નથી. ભગવાન એટલો બધો સમર્થ છે ને તે સમર્થની મારે માથે જીવતીજગતી જળરી એથ છે એવો આ પ્રત્યક્ષ જીવતોજગતો પ્રચંડ અનુભવ એની કૃપાથી પ્રગટ્યો. ત્યારથી મારું જીવન તો ધન્ય ધન્ય ને કૃતકૃત્ય થઈ ગયેલું એની કૃપાથી અનુભવ્યા કરું છું. મારા જીવનની અનુભવની કક્ષાઓની દૃષ્ટિએ આ પ્રસંગનું મૂલ્યાંકન કંઈ નાનુસૂનું નથી. તમારાં બધાં સ્વજનનાં દિલમાં આ બધું વાંચીને બહુ તો અહોભાવ પ્રગટે, પરંતુ એવું પ્રત્યક્ષ જીવંત અનુભવનું દૃષ્ટાંત વાંચીને પણ કોઈ પણ સ્વજનનું રૂંવાડું વધારે ફરકવાનું નથી અને કોઈને પણ સાધનાના ક્ષેત્રમાં અદ્ભ્ય પ્રેરણા પ્રગટીને ‘ચાલો ! આ સાધનાને આત્મસાત્ કરી દઈએ’ એવો ટેક પણ પ્રગટવાનો નથી. તેમ છતાં મારા દિલમાં આ પ્રસંગે ભગવાનની સમર્થતા ને તેની અનંત શક્તિને માટે અને તેણે મારે કાળે જે ક્યું છે તથા મારે માટે જે પ્રત્યક્ષ કરી બતાવ્યું, જે બનવું જગતની વાસ્તવિકતાની દૃષ્ટિએ બની જ શકે નહિ તેવું છે, ને મારા વહાલા પ્રભુએ કૃપા કરીને પ્રગટાવ્યું, તેવો આ દ્વંદ્વાતીત, ગુણાતીત પ્રકારનો અનુભવ એ તો એક ઘણો મોટો બનાવ છે.

બનારસ,

હરિ: ૐ

તા. ૨૦-૨-૪૧

ભગવાનની જીવંત ધન્ય કળા

બનારસમાં મારા પર મારા ભાઈનો આવેલો કાગળ ભાઈ નંદલાલની કને હજી પણ સચવાયેલો રહેલો છે, એમ હું માનું છું. X આ કાગળ વાંચીને મારા વહાલા ભગવાનને ચરણકમળે વારંવાર મારું શિર તો પ્રેમભક્તિભાવે આભારનાં દર્શનથી ગદ્ગદ થઈ જઈને નમ્યે જ જતું હતું. આ પ્રકારની પ્રાર્થનાનો ભાવ ને તેની અસર એકધારી સજ્જડ કેટલાય સમય સુધી જીવતીજાગતી રહ્યા કરી હતી. જાણે કોઈ ભારે નશાના ઘેનમાં પડ્યો રહ્યો હોઈ એમ તે પ્રાર્થનાના ભાવમાં એની કૃપાથી જાગ્યા કરવાનું જન્યા જતું. કેવો આ ધન્ય પ્રસંગ ને કેવી આ મારા ભગવાનની જીવંત ધન્ય કળા !

અંપલાવો તો તમે પણ અનુભવો

આ પ્રસંગ તમને અને મંજેલાં સ્વજનોને જે હેતુ કાજે તેઓ મને મળ્યાં છે, તે હેતુમાં પ્રાણ પ્રગટાવવા અને તમને જઘાંને જીવનમાં નવું ચેતન પ્રગટે એવા ઉદ્દેશથી લખ્યો છે. તેની યથાર્થતા કૃપા કરીને સમજજો. આ સાધનાના પ્રદેશમાં કેવી શક્યતાઓ છે, તેનું તમને સાચેસાચું જ્ઞાન પ્રગટે એવી તમારામાંના અંતર્યામીને મારી ભાવભરી પ્રાર્થના છે. મને તો મારા જીવનના આ એક જ પ્રસંગથી મારા જીવનની પૂરેપૂરી કૃતાર્થતા થઈ ગઈ હોય એવું લાગ્યા કરે છે. આ તો એક

X આ છપાવતી વેળા પણ તે પત્ર મોજૂદ છે-નંદલાલ

ઘણી મોટી હકીકત છે. જે કદી કોઈ પણ રીતે શક્ય ન બની શકે, તે શક્ય બન્યું. મારા દિલથી તો તે એક સંપૂર્ણ સ્વાભાવિક રીતે બની ગયેલી પ્રત્યક્ષ હકીકત છે.

ફેના થઈને જાતે જ અનુભવે.

આ જ હેતુથી પ્રેરાઈને 'તુજ ચરણે'માં લખ્યું છે કે :
'જે જે અશક્ય, થતું શક્ય કૃપાથી જેની'

તે માત્ર કલ્પના ન હતી. મારી માને પણ હું પોતે સ્થૂળ રીતે તેવા સ્વાભાવિકપણામાં લાગ્યો હતો તે પણ તેટલું જ સાચું છે. બીજા કોઈના માનવામાં આ હકીકત ન આવે તે પણ સ્વાભાવિક છે. પરંતુ તેના યથાર્થ સ્વરૂપમાં કોઈ માને કે ન માને, તેની સાથે અમારા લોકને કશી નિસ્ખત હોતી નથી. તેવા લોકોને મારે એટલું જ પ્રેમથી ને નમ્રતાથી કહેવાનું છે કે, 'એક વાર જીવનને હોડમાં મૂકીને તમારી હોડીના બધા સઠ તોડી ફેડી નાખીને સાર્ધનાના ક્ષેત્રમાં મધ્ય દરિયામાં યાહોમ કરીને ઝંપલાવી દો. અરે ! એનાં સાહસ, હિંમત તો પ્રગટાવો ! એવા ભાવે સંપૂર્ણ ન્યોછાવરી અને ફેનાગીરીની તાકાત તો જીવનમાં પ્રગટાવો ! પછી એવી તાકાત, એવી ભાવનામાં કેટલું સામર્થ્ય પ્રગટેલું છે તે તમે જાતે અનુભવવાની સ્થિતિમાં પ્રગટી શકો, અને ત્યારે જ તમને બધી બબર પડે. અત્યારે ખાલી ખાલી કોરી બુદ્ધિની સમજણ અને કલ્પનાથી કંઈ કશાને તોલવું ને સમજવું તે બધું જ અર્થ વગરનું છે, ને છેક વાહિયાત પણ છે. માટે મારી તમને બરેબરી પ્રાર્થના

છે કે તમે જે હેતુને માટે મળ્યાં છો, તેનું મહત્ત્વ હજી પૂરેપૂરું દિલમાં દિલથી ગણકાયું નથી, તો હવે જાગો, ચેતો, ને બેઠાં થાઓ. બેઠાં ને કૃપા કરીને તેવું કરવાની દિશામાં પ્રવર્તવાને સાચેસાચી પ્રમાણિકતા, વફાદારી ને નિષ્ઠાનું ભાન પ્રગટાવો. મારી દૃષ્ટિએ તો આપણે બધાં જીવતાં હોવાં છતાં મુદ્દલ જીવતાં નથી. એવું મને તો હાલનાં આપણાં બધાંનાં જીવન પરથી સમજવાનું લાગે છે. મારા જીવનનો આ એક ધન્ય પ્રસંગ પ્રભુકૃપાથી તમને સાધનાના ક્ષેત્રની ભાવના પ્રગટાવવાને મદદરૂપ બનેા અને પ્રેરણાત્મક બનેા એવી પ્રાર્થના છે.

કરાંચી

હરિ: ૐ

તા. ૨૨-૨-૪૧

૧૯૨૪માં કરાયેલી પ્રાર્થના

(માલિની)

ચરણકમળ તારે નિત્યનું સ્થાન દેજે,
મુજ દિલ તણી ઊંડી પ્રાર્થના એટલી છે;
પ્રભુજી ! શરણમાં જ ! રંક તારે ઢળ્યો છું,
વળી વળી વીનવું છું ધ્યાન લે વાત તે તું.

X

X

X

બહુ બહુ પ્રભુ ! ભારે ભૂલ મેં તો કરી છે,
પણ કબૂલ કરી છે સર્વ મેં પાદમાં તે;
કરીશ નહિ ફરી ફરીથી દોષ એવા હવે હું,
પ્રભુ ! પરમ કૃપાળુ દંડ પ્રેરી જવા દે.

X

X

X

તવ પદ મહીં હું તો ક્યારનોયે ઢળ્યો છું !
મુજ પર પ્રભુ, તોયે દૃષ્ટિ ફેંકે નહીં શું ?

કરમ જ હીણભાગી રાંકનું જ્યાં પ્રભુ ! છે.
તહીં પ્રભુ ! ઠીક ના છે દોષ દેવો તને તે.

× × ×

અણસમજુ બહુ છું છેક છોડું નહોર,
વિનય પણ નથી ને મૂર્ખતાથી ભરેલ;
વળી કુશળ નહીં છું કોઈ કર્મે પૂરો હું,
શરણચરણ તારે તાન ! એવો ઢળ્યો છું.

× × ×

કરમ અધમ મારાં જોઈ હાવાં શક્યો હું,
મતિ મુજ પલટાતાં પાદ તારે ઢળ્યો છું,
કરગરી વીનવું છું દે ક્ષમા દોષની તું,
તવ કર શિર મારે રાખજો કે પ્રભુ ! તું.

× × ×

રખડી રખડી થાક્યો તોય ના પાર આવ્યો,
બહુ બહુ કરતાંયે યત્ન ના સૂઝેજ ફાવ્યો;
મરું પ્રભુ ! અટવાઈ પંથ વચ્ચે, કરું શું ?
કયમ ઊગરી જવું તે કાંઈ જાણું નહીં હું.

મુશ્કેલીમાં મરદ બનેા

તમે બધાં સ્વજન જ્યારે જ્યારે કંઈક મુશ્કેલી, કઠણાઈ
વગેરેની હુકીકત મારી પાસે કરો છો, ત્યારે મને તમારે માટે
હિલમાં મુદ્દલે સુખ ઊપજતું નથી. ત્યારે મને એમ થાય છે
કે, ‘અરેરે ! આ સ્વજનો આટલી મુશ્કેલી ને કઠણાઈની વાત
કરે છે, પરંતુ તે વખતે તેની સામે પરાક્રમ ને સામર્થ્ય
દાખવવાનું કેમ કરતાં નથી ? ને તે જ્ઞાન કેમ પ્રગટતું નથી ?
તેવા તેવા પ્રસંગને કાળે તેઓ પોતાનું ખમીર કેમ પ્રગટાવતાં

નથી ? ને તેમાં તેઓ ડૂબી કેમ જાય છે. જીવનમાં સૌ કોઈને તેમનાં બધાંનાં કરતાં કારમાં કારમાં કઠણાઈ ને મુશ્કેલીના પ્રસંગો સાંપડતા હોય છે, મરદ માનવી તેની આગળ નમી પડતો નથી.’

રહેઠાણના પ્રશ્નનો ઉકેલ

આ લખતાં લખતાં મને મારા વડોદરાના કોલેજ-જીવનનો એક પ્રસંગ યાદ આવે છે. મેટ્રિક તો સારા જિયા માર્કથી પાસ થઈ ગયો. પેટલાદ હાઈસ્કૂલમાંથી પાસ થયો હતો ને તેનું ઈનામ પણ મળ્યું હતું, એટલે કોલેજમાં દાખલ થવાનું પ્રભુકૃપાથી બન્યું. જેમની મદદથી કોલેજમાં ભણતો હતો. તેમની રકમ ઓછામાં ઓછી વપરાય તે મારે માટે ઉત્તમ ગણાય, એવી ભાવના તો તે કાળે પણ જીવંત હતી. ‘વડોદરા કોલેજમાં ભણવાનું તો થયું, પણ રહેવું ક્યાં ?’ એ એક પ્રશ્ન હતો ત્યારે (પંચમહાલ જિલ્લાના) કાલોલ ગામના એક નાગરભાઈ વડોદરા કોલેજના ‘ફેલો’ થયા હતા. કાલોલ ગામમાં મારું રહેઠાણ હોવાથી અને જે સમયમાં હું ત્યાં રહેતો ત્યારે ઘણાખરો વખત મારો નાગરવાડામાં જ જતો તેથી, અને જેનું તેનું સોંપેલું કામ આનંદથી કરતો હતો તેથી મારા પર બધાંની હમદની પ્રગટેલી હતી. મેં પેલા ફેલો થયેલા ભાઈને વિનંતી કરી, ‘મને તમારા ઓરડામાં કૃપા કરીને રહેવા દો. હું ઓરડાની વ્યવસ્થાનું બધું કામકાજ સંભાળી લઈશ.’ એમણે મારા પરના પ્રેમની લાગણીને લીધે મારી તે વિનંતી સ્વીકારી અને તેમના ઓરડામાં રહેવાનું નક્કી

ક્યું'. તે કાળે તે હોસ્ટેલનું નામ 'રેસિડન્સી હોસ્ટેલ' એવું હતું, કોલેજથી તે હોસ્ટેલ તરફ આવતાં જે મોટું મેદાન છે, ને જ્યાં ક્રિકેટની મેચો રમાય છે, તેની સામે જ આ હોસ્ટેલ હતી.

ખાધાખર્ચમાં ઘણી કરકસર

હવે માત્ર રહ્યો જમવાનો પ્રશ્ન. તે વખતમાં પણ હોસ્ટેલને રસોડે એક માસનું ખર્ચ રૂ. ૨૩-૨૪ આવતું. મારે માટે તેટલું યોગ્યપણે ખર્ચવાની શક્યતા ન હતી. જોકે તેટલું ખર્ચું હોત તો મને મદદ કરનાર તેટલી રકમ પ્રેમથી જરૂર મોકલી આપત પરંતુ મેં તો વિચાર્યું કે 'ઓછામાં ઓછા ખર્ચે પ્રભુકૃપાથી જેટલું નભાવાય તેટલું ઉત્તમ.' એટલે મેં તો બુદ્ધિનો ઉપયોગ કરી તેને માટે એક ઉપાય શોધી કાઢ્યો. વડોદરા શહેરની મધ્યમાં માંડવીની પેલી બાજુ ચાંપાનેર દરવાજા બાજુ જતાં ડાબા હાથ તરફ એક વૈષ્ણવની હવેલી આવે છે. એક વાર મારી બાની સાથે ત્યાં હું નાનપણમાં ગયેલો, તે મને યાદ હતું. તે મંદિર ખોળી કાઢ્યું. ત્યાંના મુખિયાજીને મળ્યો અને પગે લાગ્યો. મેં કહ્યું, 'હું કોલેજમાં ભણું છું, રોજ મારે ભગવાનનો પ્રસાદ જમવો છે; તો કૃપા કરીને મને રોજ એક પતરાળી આપવાનું કરો તો આપનો મોટો ઉપકાર.' તેમણે હા પાડી. તેની કિંમત હતી માત્ર દોઢ આનો. ખાવાનું તો તદ્દન ચોખ્ખું અને પાછું ચોખ્ખા ઘીવાળું. રોજ સવારમાં વહેલો કોલેજની હોસ્ટેલમાંથી નીકળી ફૂટપાથ ઉપર વાંચતો વાંચતો ચાલું. રાા માઈલ જવાનું ને રાા માઈલ પાછા

ફરવાનું. મંદિરે જઈને નાહી લઈ ને પતરાળી જમીને પાછો ફરી જઈ, ત્યારે પણ ફૂટપાથ ઉપર વાંચતો વાંચતો ચાલ્યા કડું. આ હતો મારો કાર્યક્રમ. પહેલા સત્રમાં તો આમ પ્રભુકૃપાથી ઝરાઝર ચાલ્યું, પરંતુ આ હકીકત મારી આધ્યાત્મિક માના જાણવામાં આવતાં મને તેમણે તેમ ન જ કરવા દીધું. તે તેમનો મારા પર કેટલો બધો પ્રેમ ?

કામ કર્યાનું કામણુ

વળી હોસ્ટેલમાં રહેતો ત્યારે તે હોસ્ટેલમાં જે નાગર વિદ્યાર્થીઓ રહેતા હતા, તે બધાની એક ચાની ફલગ હતી. રાજ તેમને માટે હું પોતે ચાહ બનાવતો. ૨-૩ વાર દિવસમાં તે બનાવવાનું થાય. તેમાંનો કોઈ પણ ભાઈ મને કંઈ કામ સોંપે, તો તે પ્રેમથી કરતો. તે બધા ભાઈઓનો મારા પર કેટલો પ્રેમ છે તે જાણવું હોય તો આજે પણ તમે તેમની પાસે જઈને પૂછી જુઓ તો ખુબર પડે. આજે તો સ્વજનને પોતાના ઘરનું જ કામ કરતાં કરતાં દિલમાં પૂરું સુખ ઊપજતું નથી ને કઢીક કઢીક તો કંટાળો પણ આવે છે. વારંવાર કામ ચીંધવાનું થતાં સ્વજનનું મન બળવો પણ પોકારે છે. આ બધાં લક્ષણો જીવનના ખમીરનાં નથી. પ્રભુ-કૃપાથી અમે જેમ જે રીતે જીવનમાં વર્ત્યા છીએ અને તેમ વર્તવાથી જીવનમાં અમને જે મળ્યું છે, તે તમને પણ મળો એવી અમારી તમારી પરત્વેની દિલની અલિલાષા છે. પરંતુ તે કાચાપોચા અને ઢીલા થવાથી તો કદી નહિ મળી શકે. તમારે બધાંને તો ક્યાં પારકાનું કામ કરવા જવાનું છે ?

મારે તો ઘણું ઘણું જણનું મારા લાણવાના કામની સાથે કામ કરવાનું આવતું, તો પણ તેમનું તેમનું કામ આનંદથી કરતો હતો. તેથી તે બધા લાઈઓ મને મદદ પણ કરતા. જ્યારે જ્યારે તેઓ નાટક સિનેમા જોવા જાય ત્યારે મારી ટિકિટ ખરીદી લે જ્યાં જ્યાં ફરવા જાય, ત્યાં પણ જરૂર તેમની સાથે મને લઈ જાય. હું પણ તેમના બરાબર ઉપયોગમાં આવી શકું તેવી જ રીતની વર્તન કળામાં સાવધાનીમાં રહેતો હતો.

કર્મની કળા

જ્યારે જ્યારે આપણે કોઈના ખરેખરા ઉપયોગમાં આનંદથી ઉમળકાભેર આવતાં હોઈએ છીએ, ત્યારે તેઓ ભલે કંઈ બોલે કરે નહિ, પરંતુ તેમનાં દિલમાં આપણે માટે એક પ્રકારની સારી લાગણી જન્મતી તો હોય છે. તેમને તે જન્મે કે ન જન્મે તેની સાથે આપણને કશી પરવા ન હોવી ઘટે અને એવા પ્રકારની ખેવના પણ આપણે ન રાખવી જોઈએ. આપણે જે કામ કરવાનું છે, તે આપણે પોતાને માટે કરવાનું છે. વળી જે કામ કરવાનું છે તે આપણા પોતાના ઘરનું જ કરવાનું છે. એવા કામમાં આપણે આપણા દિલનો આનંદ અને પ્રેમ જેટલો વિશેષ ને વિશેષ પ્રગટાવ્યાં કરીશું. તેટલા વિશેષ ને વિશેષ શાંતિ ને પ્રસન્નતા આપણામાં પ્રગટશે ને તે કંઈ લાભ નાનોસૂનો નથી. માટે મારી તમને બધાંને પ્રાર્થના છે કે, 'ગજ ઉપરાંતનું કામ મળે, અનંતગણું કામ મળે. તેવી વેળા તમે વધારે હિંમત પ્રગટાવજો, સામર્થ્ય પ્રગટાવજો, ખમીર પ્રગટાવજો અને 'ગમે તેટલું' કામ મળે તો પણ તે

કરી શકીશું જ' એવો દૃઢ આત્મવિશ્વાસ દિલમાં દિલથી પ્રગટાવજો. દિલના એવા ભાવથી કરેલા કર્મમાંથી શુભ ને શક્તિ બંને પ્રગટે છે. ભાવનાથી કરેલું કર્મ સમજાણની આંખ ઉઘાડે છે. આ બધું તારતમ્ય તેવી રીતે કર્મ કરતાં કરતાં પ્રભુની કૃપાથી મને સાંપડ્યું છે. મને કોઈ શીખવવા આવ્યું નથી પરંતુ સદ્ભાવથી, પ્રેમથી ને આનંદથી કર્મને સ્વીકારી સ્વીકારીને પોતાના વિકાસના હેતુ અર્થે તે છે, શ્રીપ્રભુપ્રીત્યર્થની ભાવનાથી કરીને તે તે બધું કરવાનું છે, ને તે તે બધું ઉમળકાથી કરવાનું છે, એવી અનેક રીતની ભાવનાથી કર્મને કરતાં કરતાં કર્મની કળા ને તેનો ભાવ પ્રભુકૃપાથી મને જીવનમાં સાંપડ્યો છે. જીવનવિકાસના ધ્યેયને પ્રાપ્ત કરવાને માટે કર્મની કેટલી જરૂરિયાત છે, તે વિષે મળેલાં સાધક સ્વજનોને જ્યારે જ્યારે લખવાની પ્રેરણા થશે ત્યારે તે પણ બધું વિગતવાર લખીશ ખરો, જેથી તેમને કર્મ યોગ યોગ્ય રીતે ને તે પ્રકારની ભાવનાથી કેવી રીતે કરવામાં આવે કે જેથી ભાવનાનો વિકાસ પ્રગટતો રહે તે સમજાય.*

બનારસ,

હરિ: ॐ

તા. ૨૪-૨-૪૦

૧૯૪૨માં થયેલી પ્રાર્થના

(માલિની)

પતિત જરૂર હું છું તાત ! ઉગારી લે તું,
તુજ શરણ ઢળેલો બાળ ઉદ્ધારજે તું;

* લેખકનું કર્મ ઉપરનું 'કર્મ-ગાથા' નામનું કાવ્યપુસ્તક આ કાગળ પછી લખાયેલું. પ્રગટ થયું છે, તેમાં ઉપરનું બધું આવે છે.

જી. દ. ૨૫

લળી લળી શરણું હું વાંછું તેને પ્રભુ ! તું,
બહુ કરગરતાંયે તાત, ના આપશે શું ?

X

X

X

થઈશ ચ્યુત નહીં હું ધ્યેયથી તો કદીયે,
વળગી રહીશ છો ને, આવતા પ્રાણ ક'ઠે;
મરવું પડતું છો ને, લેશ હર્ષે સ્વીકારી,
તવ પદક્રમજે હું પ્રાણ અપીંશ વારી.

X

X

X

સ્મરણ તવ મધુરું નિત્ય આનંદકારી
હૃદય મહીં થતું રહે, લાગી રહે ઉર તાળી;
રસ મહીં ડૂબી મારું ભાન ભૂલી હું જાઉં,
મુજ પર કરી દે ને એટલી તે કૃપા તું.

X

X

X

હૃદય મહીં સંકેરી રહે, પ્રેમ, આનંદ, ઊર્મિ,
રસ, રસ, રસ, છોજો ઊડતી રહે ઊંડેથી;
નસ, નસ, મહીં જાગે ચેતના ચિનગારી,
વીનવું જલદી એવો ધન્ય દેખાડજે દી.

ગાંધીજીનો સુક્રિસંગ્રામનો પેગામ

કોલેજના અભ્યાસના કામમાં તો પ્રભુકૃપાથી ઠરી ઠામ થઈ
શકવાનું પૂરેપૂરું બન્યું હતું અને એક પછી એક દિવસો આનંદથી
વીત્યે જતા હતા, ત્યાં એક મોટો ભારે ઘડાકો થયો. રાલેટ
કાયદાની સામે ગાંધીજીએ પોતાના શરીરની માંદગીના બિછાનેથી
પણ પડકાર આપીને સત્યાગ્રહ કરવાની શરૂઆત કરવાનો
નિર્ણય જાહેર કર્યો અને પ્રજાને અહિંસક રીતે તાલીમ

દુઃખથી ભાવના ઉગ્ર બની તેજસ્વી તો થયું.

૩૮૭

આપવાને માટે એપ્રિલની ૬ઠ્ઠી તારીખનો દિવસ સામુદાયિક પ્રાર્થના, અપવાસ અને હડતાળનો જાહેર કર્યો. પ્રજાએ આનો સારામાં સારો જવાબ આપ્યો; પણ તે જ દિવસે પંજાબમાં ભારે રમખાણો થયાં ને સરકારે ત્યાં પ્રજાની ઉપર લયંકર જુલમ કર્યો. પંજાબના હત્યાકાંડની હકીકતો જેમ જેમ બહાર પડતી ગઈ, તેમ તેમ લોકોનાં દિલ પણ ચોકચાં, અને પંજાબના હત્યાકાંડનો ન્યાય મેળવાના એક નિમિત્ત-કારણે ભારતને સ્વરાજ અપાવવાના મુક્તિસંગ્રામનો પેગામ સત્યાગ્રહ દ્વારા ગાંધીજીએ દેશને આપ્યો.

ભારે મુશ્કેલી વચ્ચે કોલેજત્યાગનો નિર્ણય

તેવા પ્રકારના કાર્યક્રમમાં કોલેજમાં ભણતા જુવાનીઓને પણ તેમણે હાકલ કરી. મને પણ ત્યારે એટલું બધું લાગી આવેલું કે હવે કોલેજમાં ભણવું એ નિર્રથક છે. દેશનું કામ દેશના જુવાનો નહિ કરે, તો બીજું કોણ કરશે ? એમ પણ બહુ જ ભાવનાથી તે બધું લાગી આવતું. વાતાવરણમાં ઉશ્કેરાટ પણ ભારે હતો. કોલેજ છોડી દેવી એટલે ભારે માટે જીવનમાં જે થવાનું ધ્યેય અત્યાર સુધી સેવ્યું હતું ને જેને બધી અભિલાષાઓ ઘડી હતી તે તો બધી ભાંગીને ભુસ્કો થઈ જવાની હતી. વળી કુટુંબ ગરીબાઈની આર્થિક ભીંસમાં ઘેરાયેલું હતું, તેમાંથી તેને જાણે તારવવા માટે મેં પણ મનમાં નિર્ધાયું હતું ને મારાં કુટુંબીજનો પણ તે માટે મારા પર આશા રાખતાં હતાં અને તેનાં મીઠાં સ્વપ્ન પણ સેવતાં હતાં. હું કોલેજ છોડી દઉં તો જે અમદાવાદમાં ગુજરાત

વિદ્યાપીઠની સંસ્થા ઊઘડવાની હતી ત્યાં જઈને તેમાં ભણી શકવાની મારે માટે તો કોઈ પણ શક્યતા હતી જ નહીં. વળી તે કાળે જે જે બધાં મદદ કરતાં હતાં, તે બધાંને વિચાર હું કોલેજમાં આગળ અભ્યાસ કરું તે જ પ્રકારનો હતો. એટલે હું કોલેજ છોડી દઉં તે પરત્વે તેમનો ઘણો ઘણો અણુગમો પણ હતો. તેમનો અણુગમો વહોરી લેવાતું મારે આવે તો તેનું મને દુઃખ પણ ઘણું થતું હતું. મને તત્પરતાથી મદદ કરવાને માટે મારા સુધી લાંબાચેલો જીવતો જાગતો મદદનો હાથ હું ધુત્કારી કાઢતો તો ન હતો, પરંતુ તે વેળા દેશની સેવા કરવાનો પણ ધર્મ છે, એવું દિલમાં જરૂર લાગી ગયું હતું.

સ્વજનોની વ્યવહારુ સલાહ

મને મદદ કરનાર સ્વજનોને ઘણું સમજાવી જોયું કે, ‘ભાઈ, તું ઉશ્કેરાટનો માર્ગો આ બધું કરે છે, તે તારે માટે ને તારા કુટુંબને માટે યોગ્ય નથી, તું રખડી પડશે ને તારું કુટુંબ પણ રખડી પડશે. તે બિચારાં તારા પર આધાર રાખી રહેલાં છે, તે બધાંને તું રાખતા કરી મૂકશે. તું જ પોતે વિચાર ને! તને આગળ ભણવાની ગરજ કેવું થવાને માટે પ્રગટી હતી? તે તારા જીવનનાં સ્વપ્ને બધાં અદ્ધર જ લટકી જવાનાં. માટે આ ઉશ્કેરાટ ૨-૩ વરસમાં શમી જાય ત્યાં સુધી તું બધું ને તે પછી તને જેમ ઠીક લાગે તેમ કરજે.

વડીલો પ્રત્યે સન્માન

આપણા ભલાને માટે જે સ્વજનો આપણે માટેની ભાવનાથી વિચારતા હોય ને મદદ પણ કરતાં હોય, તેવાં સ્વજનની

સલાહને એકદમ ફેંકી દેવી એ તો તદ્દન મૂર્ખામીનું કામ છે, તેનું ભાન મને પ્રભુકૃપાથી તે કાળે પણ હતું. કોલેજનો ત્યાગ કરનારા કેટલાય જુવાનિયાઓએ તેમનાં વડીલોને અને તેમનું હિત વાંછનારને સ્વચ્છંદતાથી અવગણ્યાં છે ને તેમને ‘ડરપોક’, ‘કાયર’ એવી એવી ઉપાધીથી ગિરદાવેલાં છે એની જાણ મને પૂરેપૂરી છે. વડીલો પરત્વે સદ્ભાવ, આદરનું ભાન ને તેનાય ઉપરાંત વળી જે જે સ્વજન આપણાં હિતેશ્રી હોય તેમનાં તેમનાં પરત્વે આપણા હૃદયની કેવી કેવી કેવી આભારવશ કૃણી કૃણી લાગણી જન્મેલી હોવી ઘટે, આવા પ્રકારનું ભાન કોલેજનો ત્યાગ કરનાર જુવાનોમાં પ્રગટેલું હું જોઈ શક્યો ન હતો. તેમનામાં એક પ્રકારની ધૂન પ્રગટેલી જરૂર હતી. આવેશ પણ પ્રગટેલો હતો અને ઉશ્કેરાટ પણ હતો. આ જ કારણે કેટલાક કોલેજ છોડનાર જુવાન ભાઈઓને ઉદ્ધત થતા પણ મેં નિહાળ્યા છે.

સત્કાર્ય નિષ્ફળ ન જાય

પ્રભુકૃપાથી ત્યારે પણ મને ભાન પ્રગટેલું હતું કે સમાજના આવા પ્રકારના વર્તનભાવથી અસહકારને માટે અહિંસાની જે ભાવના સમાજમાં પ્રસરેલી હોવી ઘટે તે સમાજના આવા વર્તનથી કરીને કદી પણ પ્રસરી ન શકે એવું લાગતું હતું. તો પણ મહાત્મા ગાંધીજીએ સમાજની ભાવનાને ઉન્નત દિશામાં પ્રગટાવવાને માટે જે અથાગ મહેનત ઉઠાવી છે, તે નકામી પણ જવાની નથી, તે પણ સમજાતું.

સમજપૂર્વકનું સાહસ

આગળપાછળ એવો ભયંકર વંટોળનો પ્રચંડ હુમલો પ્રગટેલો હતો; જ્યાં ત્યાં બધે 'હા, હા'નું વાતાવરણ હતું, ત્યારે મારા જીવનનાં હિતેશ્રી સ્વજનો મને તે ઉશ્કેરાટના વમળમાં તણાઈ ન જવાને સંજોગે તે તદ્દન વાજળી હતું ને તેથી તેમની સલાહને મેં કદી પણ અવગણી નથી; એટલું જ નહિ, પણ કેટલાય દિવસ તેના પર દિલમાં દિલથી મંથન ચલાવ્યા કરેલું છે અને શાંત ચિત્તે વિચાર્યું છે. મારા પિતાને પોલીસોએ ગુલમથી મારેલા તે દશ્યે પણ મારા કોલેજ-ત્યાગમાં ભાગ લેજોયો છે, ત્યારે એમ પણ લાગેલું કે હવે જીવનનો પ્રવાહ કોઈ બીજી દિશામાં પ્રભુકૃપાથી આપણને દોરી જવાનું કરે છે. દેશની સેવા કરવાનો પણ આપણો ધર્મ છે, બીજા દેશોએ જે સ્વાતંત્ર્ય મેળવ્યું છે, તે સ્વાતંત્ર્યના સંગ્રામમાં અમારા જેવા કેટલાય ગુલાનોનાં જીવનનો તે અપ્પરમાં ભોગ અપાયો હશે ! દેશનું સ્વાતંત્ર્ય મેળવવાનું કામ આપણે દેશના ગુલાનિયાઓ નહિ કરીએ, તો બીજું કોણ કરી શકવાનું છે ?

મરણિયો નિર્ધાર

આ વિચારના ભેશના પ્રાધાન્યથી હું તે વિચારની ધૂનમાં ને ધૂનમાં એકદમ ગરકાવ રહ્યા કરતો હતો. કોલેજ છોડ્યા પછી મારે માટે તો સાવ છેક અંધારું હતું; ને સાવ અંધારામાં જ મારે માટે ભૂસકો મારવાનો હતો; ઘેરથી કોઈ મદદ કરી શકે એમ તો હતું જ નહિ; હવે કોઈ નોકરી જોળવાની તો વાત જ ન હતી; હવે તો ફક્ત આંધળિયાં

હું ખ જેવું બીજું બહાણું આપણું કોઈ ના કહી. ૩૯૧

કરી અંપલાવવાનો માર્ગ જ મારે માટે ખુલ્લો રહેલો હતો. એ બધાંનો પણ ચિતાર આવ્યો હતો. ઉપર લાંબેલું છે તેમ એવા ઉત્કટ વિચારની ધૂનના આવેશમાં પ્રવૃત્તાયેલો હોવા છતાં મેં મારા મનને બારંબાર ટકોર્યા કરેલું કે, 'ભાઈ ! આમાં જઈશું તો ખરા, અંપલાવીશું તો ખરા, પરંતુ તે દિવસો બધા બહુ દોહાલા આવવાના છે. તેમાં કદાચ ખાવાનું પણ નહિ મળે. કોઈ મદદ પણ કરશે નહિ અને મદદની અપેક્ષા રાખવી તે તો ખોટું છે, મદદ આપે તોપણ તે લેવી નથી એવો દઢ મરણિયો નિર્ધાર પ્રગટ્યો છે ને હવે તો આપબળે જ જીવવું છે તે પણ વાત નક્કી છે. માટે હે મનવા ! કૃપા કરીને ફરીથી આ બાળતમાં વિચારી લે.' કેવી કેવી કફોડી સ્થિતિ જન્મવાની છે, તેનું પણ તાદૃશ્ય લાન વિચારી વિચારીને મનની સમક્ષ જગાડ્યું હતું.

સૌથી પહેલા અસહકારીઓ

તે દિવસો એવા તો ભારે ઉશ્કેરાટના વાતાવરણના હતા કે કોલેજના વિદ્યાર્થીઓને અભ્યાસ કરવાનું તો સૂઝતું જ નહિ જ્યાં ને ત્યાં એનું એ જ વાતાવરણ. તે જળરજસ્ત વાતાવરણના વંટોળમાં સૌથી પ્રથમ જે જે વિદ્યાર્થીઓએ કોલેજનો ત્યાગ કરીને તેમાં અંપલાવ્યું તે વિદ્યાર્થીઓ પણ હોશિયાર વિદ્યાર્થીઓ હતા. મારી સાથે ખરોડા કોલેજમાંથી ત્યાગ કરનાર શ્રી પાંડુરંગ વળામે* હતા. સૌથી પ્રથમ ખરોડા કોલેજમાંથી નીકળીને અસહકાર કરનાર અમે બે જ વિદ્યાર્થીઓ હતા, અને તે પણ

* જેઓ શ્રીરંગ અવધૂતને નામે સમાજમાં બહુ પ્રખ્યાત થયેલા છે.

૧૯૨૦ની કલકત્તાની સ્પેશ્યલ કોંગ્રેસમાં મહાત્મા ગાંધીજી અસહકારનો ઠરાવ મૂકવાના હતા ને તે ઠરાવ કોંગ્રેસ પાસે પસાર કરાવવાના હતા, તે પહેલાં અમે બંને વિદ્યાર્થીઓએ કૌલેજનો ત્યાગ કરવાનું કયું, આ છે કૌલેજત્યાગનો ઇતિહાસ.

સ્વજનોનો પ્રેમ તો રહ્યો

મને મદદ કરનાર જે જે સ્વજન હતાં, તે મારા આ નિર્ણયથી ખરેખર બહુ જ નારાજ થયાં. મારા જીવનનું ભાવિ મેં મારી પોતાની મેળે બગાડ્યું એવી તેમની દૃઢ લાગણી ને મત હતાં. કૌલેજ છોડ્યા પછી પણ તેમનો સંબંધ મેં કદી પણ છોડ્યો નથી. તેમની સાથેનો સંબંધ પ્રેમભાવથી, સદ્ભાવથી, નમ્રતાથી મેં સતત જાળવી રાખેલો છે. કૌલેજ છોડી દીધા પછી તેઓ પણ મને તે વિષે કદી એક શબ્દ પણ બોલ્યા નથી અને મદદ કરવાને પણ શુભેચ્છા ને સહાનુભૂતિ દાખવેલાં છે, પરંતુ મેં પોતે સ્વયંમેળે તે લેવાનું સ્વીકારેલું નહિ, ને તે પણ દૃઢતાપૂર્વક જ.

બનારસ,

હરિ: ૐ

તા. ૨૬-૨-૪૧

૧૯૨૪માં કરાયેલી પ્રાર્થના

(માલિની)

તુજ શરણુ ઢળેલું કો ન પાછું ફર્યું છે,
રહી જઈશ પછી શું એક હું ખાલી હાથે ?
નકી મુંજ કરશે તું શ્રેય, શ્રદ્ધા મને છે,
ચરણ તુજ ઢળ્યો છું, રાંક હું એ જ આશે.

x

x

x

ચરણશરણ શોધ્યું તોય ના દુઃખ ફીટ્યું,
અવધિ હજુય એની છેક ખૂટી નથી શું ?
ઝરર ! કહીં સુધી તે આમ સહેવાનું રહેશે !
કરમ સુખી થવાનું રાંકનું શું નહીં છે ?

કરમ સ્વડવાનું ક્યાં સુધી આમ રહેશે ?
કહીં સુધી પ્રભુ ! મારે ક્ષે, દબાવાનું રહેશે ?
કદી પ્રભુ ! ઠરીને શું બેસવાનું ન થાશે ?
પ્રભુ ! પતિત તાણું શું ભાગ્ય ટુંકું ધીસે છે ?

X

X

X

ઝરર ! તુજ કર્યો છે દોષ મેં તાન ભારે,
પણ સમજણ જ્યારે જન્મતાં, પાપ તારે
રડી રડી સૂકવ્યાં છે આંખનાં અશ્રુઓયે;
તુજ રહ્ય હવાં તો બાળ માગી રહ્યું છે.

X

X

X

વીનવી વીનવી મારો * પ્રાણ જતો રહે છે,
પણ દિલ પ્રભુ ! તોયે ના દયા દાખવે છે;
જગ મહીં પડતાને પાટું સી કોઈ મારે,
તુજ શરણ ઢળ્યો હું, તુંયે શું માર મારે ?

X

X

X

નહીં કદી મન-ધાયું મેળવી જે શકું હું,
મરણ પણ સ્વીકારી હૈય ભાવે પછી હું;
કદી નહિ પણ જંપી બેસી હું તો રહીશ,
વળી મરણ સુધીયે બાળ ચાલ્યાં કરીશ.

ભાણુતાં ભાણુતાં ગુજરાત

ગૂજરાત વિદ્યાપીઠમાં તે સાલના જૂન માસને અંતે પ્રવેશ થવાનું તો ક્યું, પરંતુ પૈસા શી રીતે મેળવવા ? દરેક અઠવાડિયે 'નવજીવન' વેચીને જે રકમ મેળવતો, તેમાંથી જેમ તેમ કરીને બંધું ચાલતું. તે કાળમાં ગૂજરાત વિદ્યાપીઠનું વાતાવરણ પણ અભ્યાસને માટે મુદ્દલે યોગ્ય ન હતું. અવારનવાર સરઘસમાં જોડાવું, દેશના મોટા મોટા નેતાઓનું આવવું ને તેમના ભાષણોમાં જવું—આવા જ પ્રકારના વાતાવરણથી વિદ્યાર્થીઓનું માનસ ઘેરાયેલું રહ્યાં કરતું. ત્યાં અભ્યાસ તે કેવી રીતે કરી શકાય ને થઈ પણ શકે ? એટલે સરકારી કોલેજમાં અપાતા શિક્ષણના વિકલ્પમાં રાષ્ટ્રીય ભાવનાને પોષક એવો કેળવણીનો અભ્યાસક્રમ કોલેજિયનોની સમક્ષ મૂકવાની જરૂર છે એમ રાષ્ટ્રીય ભાવનાવાળા વિચારકોએ એ વાતાવરણનો સદુપયોગ કરવાના હેતુથી વિચાર્યું.

ગુજરાત વિદ્યાપીઠ

આથી ગૂજરાત વિદ્યાપીઠ સ્થપાઈ અને ત્યાં કોલેજ ત્યાગીને આવેલા વિદ્યાર્થીઓ આવીને ભણવા લાગ્યા હતા, પરંતુ તે કાળ જ ભણતરને માટેનો ન હતો.

અમને બધા વિદ્યાર્થીઓને જુદા જુદા વિષયના અધ્યાપકો ભણાવાનું તો જરૂર કરતા હતા; તેમનાં તે તે વિષયનાં પ્રવચનો અભ્યાસપૂર્ણ ને વિષયના હાર્દને યોગ્ય રીતે વ્યક્ત કરી શકે એવા પ્રકારનાં પણ હતાં. તે તે અધ્યાપકોની વિદ્યાર્થીઓ

સાથેની મમતા, સહાનુભૂતિ ને તેમને મદદ કરવાની તેમની ઝંખના યેનમૂત હતી. વિદ્યાર્થીઓને મદદ કરવાની તેમની ભાવના પણ જરૂર સાકાર પામતી. વિદ્યાર્થીઓને કેમ કરીને બધી સગવડ મળી રહે, તે વિષે પણ તેઓ સારી રીતે વિચારતા. થોડોક કાળ ગયા પછી, કોચરખના ઢાળેથી ગૂજરાત વિદ્યાપીઠ ભૂલાભાઈના વંડામાં એલિસપ્રિન્સ સ્ટેશનની સામે ખસેડવામાં આવી. ગૂજરાત વિદ્યાપીઠને માટે નવું મકાન થવાની તૈયારીઓ પણ થવા લાગી.

ગાંધીજીનો નવો ધડાકો

આ બધું આલ્યાં કરતું હતું તે દરમિયાનમાં ગાંધીજીએ અમારી વચ્ચે આવીને અમને સંબોધ્યા, તે પણ એક નવો ધડાકો જ થયો. તેમણે તો કહ્યું, 'મેં તો ધાતુ' હતું કે તમે બધા કોલેજ છોડીને દેશનું કામ કરવાને મંડી જશો. અસંખ્ય ગામડાંઓ દેશમાં છે. તે ગામડાંના રહીશોને આપણા દેશમાં બનેલા બધા બનાવોની હકીકત તમે ત્યાં ત્યાં જઈને કહો. આ દેશમાં અંગ્રેજ રાજથી જે જે બધું બન્યું છે, તે બધી હકીકત તમે ત્યાં જઈને ગામડાંના ભાઈઓને સમજાવો. પંજાબના હત્યાકાંડની વાત કરો તથા બીજી અનેક રીતે સમાજમાં નવો પ્રાણ, નવું ચેતન પ્રગટી શકે એવા કામમાં લાગી જાઓ. એટલા માટે મેં તો તમને કોલેજનો ત્યાગ કરાવ્યો છે. આ તો તમે એક પ્રકારની ડિગ્રીનો મોહ છોડીને બીજા પ્રકારની ડિગ્રીનો મોહ તાલે ને તાલે રાખ્યો છે. કોલેજ છોડાવવાને મારો હેતુ તો તમે બધા જીવાનિયાઓ દેશનું

કામ કરો ને દેશનો જગાડો એવા પ્રકારનો હતો માટે તમે તમારો ધર્મ વિચારો ને મારી આ જે વાત છે, તે વિષે તમે ગંભીરતાથી ઊંડા ઊતરી સંશોધન કરો ને જો યોગ્ય લાગે તો આ વિદ્યાપીઠનું ભણતર પણ મૂકી દો અને દેશના કામમાં લાગી જાઓ. અત્યારે તે દિશામાં તમારી જીવાનીનો ખરેખર ખપ છે.’

ગ્રામએવા

ગાંધીજીનું આ જાતનું પ્રવચન દિલને વેધક હતું. તેમની વાત પણ તદ્દન સાચી હતી. એટલે એક ‘સ્વરાજ આશ્રમ’ની સ્થાપના શ્રી ગિડચાણીજીના અધ્યક્ષપણા નીચે થઈ ને તેમાં તાલીમ લેવાનું ‘મે’ સ્વીકાર્યું. ત્યાં તાલીમ મેળવીને ભરૂચ જિલ્લાના વાગરા તાલુકામાં કામ કરવા જવાનું બન્યું. વાગરા તાલુકાના વતનીઓ તો બહુ જ પછાત અને ત્યાં કામ કરવાની પણ ઘણી ઘણી મુશ્કેલીઓ હતી. એક પૈસો પણ મને તો મળતો ન હતો. ટપાલ માટે પણ નહિ, ને મુસાફરી માટે પણ નહિ. અનેક પ્રકારની અગવડોની વચ્ચે કામ કરવાનું હતું. પૈસાની અમુક મદદની તો જરૂર ખરી જ પણ તેની પણ શક્યતા નહિ, મને ફાવ્યું નહિ.

ફરી પાછા વિદ્યાપીઠમાં

ફરીથી ‘મે’ તો ગૂજરાત વિદ્યાપીઠમાં જઈને અભ્યાસ કરવાનું સ્વીકાર્યું. પણ મને કોઈ તેમાં એમ ને એમ તો દાખલ થવા ન દે ! એક તો પરીક્ષા આપવી પડે, તે પણ

આપી અને સરદારશ્રીનો અમુક અમુક ઠંકાણે કામ કરેલું છે તેવો ભલામણપત્ર મેળવી લાવવાનો છે તેવું ફરમાન પણ થયું. તે પણ મેળવી શક્યો હતો. મારી પરીક્ષા લેવાની જે થઈ તેમાં પણ પ્રભુકૃપાથી એક ખૂબી થઈ. જે પ્રશ્નપત્ર વાંચી પરીક્ષાને માટે નીકળ્યો, તે જ પ્રશ્નપત્ર મને જવાબ આપવાને માટે અપાયો, અને તે પ્રશ્નપત્ર તો પરીક્ષામાં બેસતાં પહેલાં હું સારી પેઠે વિચારી ગયો હતો. તેના જવાબ કેવી રીતે આપી શકાય તે બાબત મિત્રો સાથે ચર્ચા જાણી લીધી હતી તે જ પ્રશ્નપત્ર મળવાથી હું તો બહુ જ રાજી થયો ને તેના જવાબ બહુ સારી રીતે આપી શક્યો હતો. એમાં સારી રીતે પાસ ને પાછું આગળ ભણવાનું થયું.

ડિગ્રીનો મોહ છોડ્યો

હવે તો સ્નાતક પાસ થઈ જવાને માટે થોડાક મહિના જ બાકી હતા ત્યાં ગાંધીજીએ. પાછું વિદ્યાપીઠમાં પ્રવચન આપ્યું, 'દેશ તો ભડકે બળે છે ને તમારા બધાથી ઠંડે કલેજે આમ અભ્યાસ કરવાને કેમ બેસી રહેવાય ?' એટલે આપણું મગજ પાછું ઊછળ્યું અને સ્નાતકની ડિગ્રીનો મોહ (જે થોડાક, ૩-૪ મહિના, વધુ રહ્યો હોત તો જરૂર મેળવી શકત.) પણ સમૂળગો મૂકી દીધો.

હરિજન સેવા

તેવામાં શ્રી. ઇન્દુલાલભાઈ નો શ્રી. ગિડવાણીજી પર કાગળ આવ્યો કે, 'કોઈને હરિજન સેવા કરવાનું દિલ હોય તો તે

કામ કરવાને ક્ષેત્ર ઘણું બહોળું છે. ને તે કામ માટે વિદ્યાપીઠના વિદ્યાર્થીઓની ખાસ જરૂર છે.' મારા મોટાભાઈ તો શ્રી ઇન્દુલાલની પાસે જ કામ કરતા હતા. તેમના શરીરની તબિયત નાદુરસ્ત હતી ખરી, પણ તે કાળે તેમના શરીરને ટી. બી. થયો છે એવું સ્પષ્ટ નિદાન પણ થયેલું ન હતું માત્ર શરીર માંદું છે એવી જાણ હતી. નડિયાદમાં શ્રી ઇન્દુલાલભાઈએ તાજેતરમાં એક હરિજન આશ્રમપણ સ્થાપ્યો હતો. એટલે તેમાં જ મારે કામ કરવાનું આવ્યું ને આમ સ્નાતકની ડિગ્રીનો મોહ છોડ્યો તે છોડ્યો જ.

બનારસ,

હરિ: ૐ

તા. ૨૭-૨-૪૦

૧૯૨૪માં થયેલી પ્રાર્થના

(માલિની)

પરમ તુજ કૃપાથી, પાપ દે સર્વ બાળી,
શરણ તુજ ઢળ્યું જે બાળ, બેજે બચાવી;
વિનતિ હૃદયમાં તું રાંકની બાપ ! બેજે,
જ્યમ ત્યમ કરી છોડું તાત ! નિભાવી બેજે.

x

x

x

અધવચ દરિયામાં હું ડૂબું છું પ્રભુ ! જો !
બહુ તરફડિયાં હું મારું છું ત્યાં પ્રભુ ! જો !
પણ મુજ તહીં કયાંયે કારી ના ફાવતી ને,
ટગર ટગર તું'યે આમ શું જોઈ રૂહેશે ?

x

x

x

પ્રભુ ! ભરદરિયે હું ડૂબી કેવો રહ્યા છું !
 ઢયક ઢયક પાણી જે ! તું, કેવું પિવાતું !
 જઈ પ્રભુ ! તળિયે જે ! બાળ બેઠું હવાં તે,
 બળ બધું જતું રૂહેતાં બૂમ ગાડી તને છે.

શરણ પ્રભુ ! મને લે ભાવ મારો સ્વીકારી
 પતિતજન પ્રભુ ! છું, તોય લેજે ઉગારી;
 જગ મુજ ધણીધારી તું વિના કોઈ ના છે.
 વિનવું, ખબર મારી નિત્ય લેતો રહેજે.

X X X

પ્રભુ ! ખલુ ખલ હું ને હું કુકર્મી વળી છું.
 શરણચરણ તારે બાળ એવો ઢળ્યો છું,
 મન, મતિ, ચિત મારાં લગ્ન તું—માં કરી દે,
 મુજ પ્રભુ ! તુજને તે એટલી પ્રાર્થના છે.

X X X

સ્વજન જગ મહીં તું એકલું માત્ર મારું,
 અવર તુજ વિના ના લાગણી ધારનારું,
 કઠણ સમય વેળા છાંયડી રાંકને તું,
 મુજ હૃદય તણો છે પ્રાણ એવો પ્રભુ ! તું.

X X X

પ્રભુ ! પતિત તણી તું, ભાળ લેતો રહેજે
 ચઢી જઈ કદી આડો, દોરવી માર્ગ લેજે;
 દુઃખ પણ સહી લેવા આપજે હામ હોયે,
 નજર સતત મારી રાખજે માર્ગ — ધ્યેયે.

X X X

ઘર ઘર ભટક્યો 'છું' બાળ ભિખારી થો હું
પણ નવ મળિયું છે, તાત જે જેઈતું'તું,
તરસ, ભૂખ મટાડી ના શક્યું કોઈ મારી,
લથડી લથડી આવ્યો આખરે પાસ તારી.

પ્રભુ ! ખબર પડી છે, 'પાદ તારે ઢળે જે,
જરૂર હૃદય-વાંછ્યું મેળવે છે બધું તે;
શરણ સમજી એવું રાંક ભાવે ઢળ્યો છું,
તુજ દિલ જ્યમ ફાવે તેમ છો ને કરે તું.

સ્નેહસંમેલનનો ઊડાપોહ

નડિયાદમાં મારું કામ એક નાનકડી શાળા પૂરતું ભલે
હતું, પરંતુ તેટલા જ પૂરતું તે કામને મર્યાદિત કરી નાખ્યું ન
હતું. અસ્પૃશ્યતાનું નિવારણ થાય તેવા પ્રકારના સમારંભો પણ
વરસમાં એક બે વાર યોજવાનું થતું. ભાદરવા વદ બારસ-
ગાંધીજીના જન્મદિવસના નિમિત્ત પ્રસંગે એક વખત હરિજનો
તથા ગામના પ્રતિષ્ઠિત સજ્જનોનું એક સ્નેહસંમેલન યોજ્યું
હતું. તેમાં સૂકો મેવો તાસકોમાં આપવાનો પ્રબંધ કર્યો હતો.
અમે બધા જ એક સાથે એક જ પંગતે પાથરણું પર બેસીએ
એવી વ્યવસ્થા કરી હતી. હરિજનોના જુદા જુદા વર્ગમાંથી
પણ માણસોને નોતર્યા હતા અને નડિયાદ શહેરમાં પણ
પ્રતિષ્ઠિત સદ્ગૃહસ્થોને આમંત્રણ પત્રિકાઓ જાતોજાત જઈને
આપી આવવાનું કયું હતું. આ સંમેલન બહુ સારી રીતે
પ્રભુકૃપાથી પાર પડ્યું. તેમાં શ્રી ગોકુળદાસ તલાટી ('બાપુ'
તરીકે તેમને બધા નડિયાદમાં સંબોધન કરતા) તથા શ્રી.

કૂલચંદ બાપુજી શાહને એવા બીજા નામાંકિત સદ્ગૃહસ્થો પણ
 ખાસ આમંત્રણથી પધારેલા હતા. આ જાતના સમારંભે બીજે
 દિવસે નડિયાદ ગામમાં ભારે હોહાકાર મચાવી મૂક્યો, શહેરને
 જુદે જુદે ઠેકાણે આનો ઊહાપોહ થયા કર્યો હતો.

પ્રતિષ્ઠિત સજ્જનોનો બહિષ્કાર

શ્રી ગોકુળદાસ તલાટી ને શ્રી. કૂલચંદ શાહની જ્ઞાતિએ
 લેગા મળીને તેમનો જ્ઞાતિ-બહિષ્કાર કરવાનું ઠેરવ્યું. તે બે
 સજ્જનોના પક્ષમાં પણ તેમની જ્ઞાતિમાં માણસો તો હતા જ.
 એટલે ઉપરના સંમેલનમાં ભાગ લેવાથી તે જ્ઞાતિમાં બે તડ પડી
 ગયાં. આ કાગળ લખું છું ત્યારે પણ તે તડ સંધાયાં હશે
 કે કેમ તે હકીકતની મને જાણ નથી. તે વણિકોની જ્ઞાતિમાં
 શ્રી. ગોકુળદાસભાઈ તલાટી તેમ જ શ્રી. કૂલચંદ બાપુજી શાહ
 - તેઓ બંને તો ઘણી પ્રતિષ્ઠિત અને સમાજમાં ઘણા મોલો
 ધરાવનાર વ્યક્તિઓ હતા; તેમ છતાં તેઓને અસ્પૃશ્યતા
 નિવારણના સંમેલનમાં ભાગ લેવાથી તેમની જ્ઞાતિમાં ઊહાપોહ
 થયો; તેની અસર નડિયાદમાં મારા શરીરની જ્ઞાતિ ઉપર પણ
 પડ્યા વિના ન રહી.

લેખકનો બહિષ્કાર ન થયો

મને પણ જ્ઞાતિમાંથી બહિષ્કાર કરવાનો ઊહાપોહ જાગ્યો
 ને તેનો પ્રવાહ પણ શરૂ થઈ ગયો. પરંતુ તે અટકી જવામાં
 જ્ઞાતિના વડીલો પરત્વેનું મારું હંમેશનું નમ્રતા અને
 સદ્ભાવપૂર્વકનું વર્તન તથા પૂજ્યશ્રી ગોદડિયા મહારાજના
 જી. દ. ૨૬

મારી પરત્વેના સદ્ભાવનું કારણ હોય તો હોય. તેઓ નડિયાદ પધારતા ત્યારે તેઓ પણ નડિયાદના શ્મશાનમાં વાસો કરતા. મારે પણ રોજ રાત્રે ત્યાં જ સૂવાનું થતું તે કારણે તેમને ને મારો પ્રભુકૃપાથી મેળાપ ને સંગમ થઈ ગયો હતો. તેથી અવારનવાર તેમની પાસે હું જતો; મારી સાધના તરફથી કોઈક પ્રકારની ગતિનો ને કંઈક સાધનાનો અભ્યાસ હું કરું છું તેવો તેમને અણસારો પ્રગટી ગયો હતો. હું પણ મારાથી બને તેટલી તેમના શરીરની પણ સેવાચાકરી કરવાનું ચૂકતો નહિ. મારી જ્ઞાતિના સજ્જનો પણ તેમની પાસે અવારનવાર જતા-આવતા તથા મારું પણ તેમના સમાગમમાં આબ્યા કરવાનું હોવાથી અને જ્ઞાતિવાળાઓ પરત્વે સદ્ભાવવાળા વર્તનની અસરથી મારો બહિષ્કાર કરવાનો વિચાર આખરે માંડી વળાયો હતો.

પોતાના ગામમાં જ હરિજનસેવા

હરિજન સેવક સંઘમાં ભાઈ પરીક્ષિતલાલ, તમે, હરિવદનભાઈ તથા બીજાઓ કામ કરતા હતા, પણ તમે સૌ પોતાનાં સગાંવહાલાં જ્યાં રહેતાં હોય ત્યાં કંઈ તમને સૌને કામ કરવાનું હતું નહિ. મારે ભાગે તો સગાંવહાલાં અને જ્ઞાતિ બંધુઓ વચ્ચે જ હરિજન સેવાનું જે કામ સાંપડ્યું હતું, તે કામ તમે બધાના કરતાં વધારે મુશ્કેલીવાળું હતું. ભર-વસ્તીવાળા અને સગાંવહાલાંના મહોદ્દલામાં રહેતો, ત્યાં પણ હરિજનોનું આવવા-જવાનું કદીક બને તેથી બધાં છ'છેડાઈ પડે, ને તે બધાંનો રોષ અમારે સહન કરવાનો આવતો. તે

ઉપરાંત અસ્પૃશ્યતાનું નિવારણ જે રીતે થાય એવા સમારંભો પણ યોજવાનું કામ અવારનવાર કર્યા કરવાનું પ્રભુકૃપાથી બનતું. જે કામ હાથમાં લીધું હોય તે ભલે ને નાનામાં નાનું હોય, પણ તેના ઉત્તમ ગુણની કક્ષામાં પરિણમાવવાનું પ્રભુકૃપાથી સૂઝ્યા કરતું ને તે રીતે બેઘડકપણે નિર્ભયતાથી તેમાં ઝંપલાવવાનું બન્યા કરતું. આ કામ વિશેષ કપડું હોવા છતાં મને કદી અસંતોષ નાગ્યો નથી. બિલટું સેવા કરવાની વિશેષ તક સાંપડી છે, તે મારું સદ્‌ભાગ્ય છે એમ લાગતું.

નિઃસ્પૃહ સેવા

મારા સેવાના ક્ષેત્રની તે હકીકતને તેવી રીતે કોઈએ વિચારી નાણી નથી, એમ આજે પણ મારું માનવું છે. તો પણ કદીયે એમ નથી થયું કે ‘મારા સહ-કાર્યકર્તા ભાઈઓએ મારી જોઈએ તેવી કદર કરી નથી. કારણ કે મને તો કામ કર્યા કરવાની જ અપેક્ષા રહ્યા કરતી હતી. હરિજન સેવાના ક્ષેત્રમાં કામ કરતા ભાઈઓ સાથે મારે તો સદાયે સદ્‌ભાવ જ ટકી રહેલો છે. સંઘમાં કામ કરતા જુદા જુદા સ્વભાવના ભાઈઓ સાથે તેઓને ભલેને માંહોમાંહે સુમેળ ન હોય, બલકે કોઈકોઈને અણુગમાનો ઉશ્કેરાટ પણ હોય, તેવા તેવા ભાઈઓ સાથે પણ મારે તો સંપૂર્ણ પ્રકારનો મેળ હતો. મારા પરત્વે પણ કોઈને કંઈ કશું આડુંઅવળું પ્રગટેલું હોય એવું નાણ્યામાં નથી.

બનારસ

હરિ: ૐ

તા. ૨૮-૧-૪૧

૧૯૨૪માં કરાયેલી પ્રાર્થના

હૃદય મહીં થતું જે દુઃખ ભારે પ્રભુ ! હું
 કયમ કરી તુજને તે વર્ણવીને બતાવું ?
 નજર મહીં જરી જે વાત મારી લઉં તું,
 નસીબ ઊઘડશે તો હે પ્રભુ ! રાંકનું હું.

×

×

×

તુજ ચરણ રડયા જે ! કયારનો હું કરું છું !
 પણ મુજ પ્રભુ ! કૈંયે સાંભળે ના કશું તું;
 અવગુણ મુજમાં શા તાત ? એવા ભર્યા છે
 પ્રભુ, ન નીરખતો કેં રાંક સામું જરાકે ?

×

×

×

મુજ જીવન તણાં તું પ્રાણ, આધાર, આશા,
 તુજ પર જ રહ્યો છે બાળ જીવી પ્રભુ ! આ;
 પળ પળ પ્રભુ ! લેજે નિત્ય સંભાળ મારી,
 કરગરું, ગણી છોરું રાખજે પાસ તારી.

×

×

×

સમજણ પડતી ના માર્ગ ના ખૂટતો શેં ?
 પથિક કંઈક રસ્તે આડકંટે વળ્યો છે;
 શ્રમ જરૂર બધો આ જાય મિથ્યા જ, તેથી
 કરગરું, લઈ લેની રાહ સાચે કૃપાથી.

×

×

×

પ્રભુ ! મુજ પુરુષાર્થે પ્રેરતો હામ રહેજે,
 નહિતર મુજથી તો કામ આ ના સધાશે;
 મતિ, બળ મુજમાં તો બાપ ! અઝાં નહીં છે,
 પ્રભુ ! મુજ મદદે તું નિત્ય તેથી રહેજે.

×

×

×

પથિક જન ભૂલેલો છે, મને રાહ લેજે,
 પ્રભુ ! ભવ-અટવીમાં ગૂંચવાઈ પડ્યો જ;
 પગથી પણ કહીંચે ભાસતી ના, કરું શું ?
 પ્રભુ ! દુઃખ વળી પામું અંધકારે બહુ હું.

×

×

×

ખટપટ મન મારું કેમેયે ના તજે છે,
 વળી વળી બહુ વારું તોય ના માનતું તે;
 પ્રભુ ! તુજ પદ એને બાંધવા હું મશું છું,
 વિનવું, તુજ કૃપાના પાશથી બાંધી લે તું.

નગન અવધૂતનો સમાગમ

નડિયાદમાં સેવાના ક્ષેત્રનું કામ મળ્યું તે મારે તો
 જીવનને કાળે ફળદાયી નીવડ્યું હતું. નડિયાદમાં જ પ્રભુકૃપાથી
 સાધનામાં દીક્ષિત થવાનું બન્યું. (જે બાબત તમને લાગી
 ગયો છું). વળી બીજો પણ એક એવા પ્રકારનો ત્યાં પ્રસંગ
 બન્યો હતો. એકવાર હું શહેરમાંથી મરીડા ભાગોળે આવ્યો
 અને વાસમાં જઈને વિદ્યાર્થીઓને હાકલ કરતો હતો, ત્યારે
 એક હરિજન ભાઈએ કહ્યું, ‘ચૂનીભાઈ ! આપણા કુંડની
 પાછળના ખેતરમાં કોઈ એક તદ્દન નગન માણસ પડી રહેલો છે,

તે મુદ્દલે સળવળતો નથી,' મને તે પળે જ પ્રભુકૃપાથી સ્કુચી' કે નગ્ન હોવાની તાકાત કાં તો ગાંડામાં કે કાં તો કોઈ અવધૂતમાં હોઈ શકે. આ પ્રકાર સિવાયનો કોઈ પણ માનવી શરીરની તદ્દન નગ્ન અવસ્થામાં ખુલ્લામાં રહી શકે નહિ. આ વિચાર આવતાંની સાથે જ બીજા શિક્ષક ભાઈ એને કામ સોંપી હું તો પાછો ઘેર આવ્યો, નહાયો, ધોયેલાં કપડાં પહેર્યાં. મારે હાથે જ એક મોટો લોટો સારી પેઠે અજવાળ્યો. ને તેમાં બશેરેક દૂધ વેચાતું લઈ જે ઠેકાણે તે નગ્ન માણસ પડ્યો રહ્યો છે એવી ઈશારત મળેલી ત્યાં હું ગયો. જગા તો મને તરત જ જડી ગઈ. તે માણસ ત્યાં હજી એમ ને એમ જ પડી રહેલો હતો. હું તો ત્યાં બેસી રહ્યો, અને પ્રાર્થના સ્મરણ વગેરે કર્યા કરતો હતો, દોઢ બે કલાક બેઠો હોઈશ ત્યારે તેઓ સાહેબ જરાક સળવળ્યા. તે પછી હળવે હળવે થઈને તેમણે પડખું ફેરવ્યું, ને તે પણ મારી તરફ નહિ. વળી પાછા તે પડ્યા રહ્યા. વળી પાછા પાએક કલાક પછી મારી તરફ પડખું ફેરવ્યું ને આંખો ઉઘાડી.

સંત-અવધૂતનો દુર્લભ સંગ

તે કાળે મેં તો તેમને નીચા વળીને પ્રેમભક્તિપૂર્વક નમસ્કાર કર્યા. 'કૃપા કરીને આ દૂધ અંગીકાર કરો તો આપની મોટી કૃપા,' એમ પણ કહ્યું. તેઓ બેઠા થયા અને લોટો હાથમાં લઈને દૂધ ગટગટાવી ગયા. હું પણ કશું બોલતો નહિ. તે પણ બોલ્યા વગર જ બેસી રહ્યા. મને જરૂર એમ તો બિગી આવ્યું કે 'આ કોઈ ગાંડો માણસ તો નથી લાગતો.'

તેથી મારે ખીજ અનુમાન પર આવવું જ પડ્યું, કે અવધૂત કોટિનો આત્મા હોવો જોઈએ.' તેવા અનુમાનનું સ્કુરણ થતાં જ મને દિલમાં ભાવોર્મિ પ્રગટવા માંડી. આ જગતમાં ધન, વૈભવ, વિલાસ, પ્રતિષ્ઠા ને ઉત્તમ પ્રકારનું ખીજું સઘળું મળી શકે, પરંતુ ચેતનાની ભૂમિકામાં નિષ્ઠા પામેલા આત્માનાં દર્શન થવાં ને એવા જગતા-જીવતા નરનો સમાગમ થવો એ તો મહા દુર્લભ છે.

અવધૂતને પ્રાર્થના

તેમનું દર્શન થતાં મનમાં ને મનમાં મારું સદ્ભાગ્ય માનવા લાગ્યો. વિશેષ ને વિશેષ ભાવે સાધનાના માર્ગમાં આગળ ને આગળ પગલાં ભરાવવાને માટે મને અંતર્યક્ષુની પ્રેરણા આપવાને કાળે ને તેમાં પ્રગતિ કરાવવાને કાળે અને સાધનાનો માર્ગ આગળ કપાવાને માટે જે શક્તિસામર્થ્ય, ભાવ-સામર્થ્ય અને કરણોનું શુદ્ધિસામર્થ્ય વગેરે વગેરે બધું જોઈએ તેમાં તેમાં પ્રેરાવવાને હે પ્રભુ ! મને કૃપા દેજો. મારા સાધનાના પુરુષાર્થમાં ચેતનવંતો વેગ પૂર્યા કરજો અને મારી સાધના એકધારી અતૂટ ચાલ્યા કરે એવા પ્રકારનું ભાવનાનું બળ પ્રેર્યા કરજો.' એવા પ્રકારની પ્રાર્થના મનમાં મનથી કર્યાં કરવાનું તે કાળે સહજ સ્કુર્યાં કરતું હતું. હું પણ તે પ્રાર્થનાના ભાવતાનમાં મશગૂલ હતો. એટલે સમયનું તો કશું જ ભાન રહેલું નહિ.

વિચિત્ર હુકમ

જ્યારે ભાન જાગ્યું ત્યારે લગભગ સાંજના છએક વાગવા આંખા હશે. ત્યારે તેઓશ્રી બોલ્યા, 'મને કોઈ મુસલમાનને

ઘેર લઈ જા.' તેમની બોલી મરાઠી હતી એમ તો ચોખ્ખું લાગ્યું; પરંતુ મુસલમાનને ઘેર લઈ જવાની હકીકત સાંભળીને મને બહુ નવાઈ લાગી. અને તે બંને પણ કેવી રીતે ? તેમની આવી શરીરની નગ્ન અવસ્થામાં કોઈને ઘેર લઈ જવા તે સામાન્ય સમજણની દૃષ્ટિએ અનુચિત જ હતું.

‘અસ્સલામ આલયકુમ્’નો સહારો.

પરંતુ આ જીવને એક એવા પ્રકારનો અભ્યાસ પડી ગયેલો કે આવા લોકોનું જે પ્રકારનું વ્યક્તવ્ય થાય, તે પ્રમાણે તેમના હુકમનું પાલન કરવાને મારું દિલ સદ્લાવથી તત્પરતાવાળું બની જાય. વિદ્યાપીઠમાંથી સાંપડેલી હિંદુ-મુસ્લિમ એકતાની ભાવનાથી મુસલમાનભાઈઓને ‘અસ્સલામ આલયકુમ્’ કરવાની જે ટેવ હતી તે ટેવે મને અહીં પણ સહારો આપ્યો.

બનારસ,

હરિઃ ૩૦

તા. ૧-૩-૪૧

હકીમસાહેબની પ્રાથમિક સંમતિ

મરીડા લાગોળ તરફ આવતાં તે લાગના લક્ષ્યામાં એક યુનાની હકીમ સાહેબને અસ્સલામાલયકુમ્ કરતો ને તેઓ પણ તેનો પાઠો જવાબ ભાવનાથી વાળતા. અમારે પરસ્પર આવી જતનો નાતો કેટલાય સમય સુધીનો જીવતો ચાલ્યો આવતો હતો, આના સિવાય ભાગ્યે જ અમે એક બીજા સાથે કશી વાત કરી હોય. હું તો બાપજી પાસેથી ઊઠીને તે યુનાની હકીમ સાહેબને ઘર ગયો. સદ્લાગ્યે તેઓ હાજર હતા. મેં

તેમને વાત કરી કે, 'અમાર લોકોના રંગવાના કુંડની પાછળ એક જેતરમાં એક ઓલિયા પધારેલા છે. તેમને કોઈ મુસલમાનને ઘેર રહેવું છે. તેમની પાસેથી જ અત્યારે હું ચાલ્યો આવું છું. જો આપ કૃપા કરીને તેમને તમારી મેડી પર રાખી શકો, તો તેમની હું હરેક પ્રકારની સેવા જરૂર કરીશ. ને હું ખડેપગે હાજર રહીશ અને હું આપને કોઈ પણ પ્રકારની તકલીફ (ઓલિયાના કારણે) પડવા દઈશ નહિ. તેઓ પહેલાં તો સંમત થઈ ગયા.

પૂરી હકીકત જાણતાં આનાકાની

પરંતુ તે પછી મેં તેમને જણાવ્યું, 'હકીમ સાહેબ ! તમે પ્રેમથી સંમતિ તો આપી. પરંતુ તે ઓલિયા તો શરીરે સંપૂર્ણ નગ્ન છે. તેમને હું ઘોડાગાડીમાં બધા પડદા નખાવી દઈને અને તેઓશ્રીની એટલે કે તે ઓલિયાની પ્રેમથી રજા મેળવીને તેઓ એક નાનકડું કંતાનનું કપડું પોતાના શરીરના તેટલા ભાગ પર નાખી મૂકે એવી એમને પ્રાર્થના કરીને એવી વ્યવસ્થા પણ જરૂર કરીશ. અને આપ કૃપા કરીને એવું એક નાનકડું કંતાનનું કપડું મને આપો.' આ સાંભળીને તેઓ તો એકદમ સ્તબ્ધ જ થઈ ગયા. થોડા ઘણા ઉશ્કેરાયા પણ હશે, એવું મને લાગ્યું. પોતે સંમતિ તો આપી બેઠા, પરંતુ શરીરની આવી સ્થિતિવાળા માણસને પોતાને ત્યાં રાખવાની હવે તેમની તત્પરતા ઓગળી જતી હોય એવું સ્પષ્ટ મને જણાયું.

લેખકની સમજાવટ

મેં તેમને કહ્યું, 'હું' તેમને મારે ઘેર જરૂર લઈ જઈ શકું એમ છું. ને ત્યાં એમને પ્રેમથી રાખું, તે ઉપરાંત સંતરામ મહારાજના મંદિરમાં પણ તેમના મંદિરની પાછળ ઝાડી છે, ત્યાં લઈ જઈને પણ રાખી શકું. પરંતુ તેઓ-શ્રીને તો કોઈક મુસલમાનને ઘેર જ રહેવું છે. એટલે મારી લાચારી છે ને તેથી હું તમને પ્રાર્થના કરવા આવ્યો છું. હવે સાંજ તો લગલગ પૂરી થવા આવશે. લગલગ અંધારા જેવું થયું હશે તેવી વેળાએ ઘોડાગાડી લઈને ઘોડાગાડીના પડદા બધા પાડી દઈને તેમને લઈ આવીશ એટલે ઘોડાગાડીમાં કોઈ તેમને જોઈ શકશે નહિ અને હું તેમના શરીરે પેલું કંતાન જેમતેમ વીંટળાવવાનું કરીને તમારી મેડી ઉપર ચઢાવી દઈશ. તેમનું મળમૂત્ર વગેરે હું મારે હાથે જ સાફ કરીશ, કારણ કે તેઓ કદાચ તેવા કર્મને માટે બહાર ન પણ નીકળે, એવી કોઈ મસ્ત દશાના આ માણસ લાગે છે. એને માટેની માનસિક તૈયારી મેં પોતે ભક્તિપૂર્વક કરી રાખેલી છે. આવા લોક બહુ ધૂની હોય છે. તેઓ કેમ વતે' ને કેમ બોલે તેની કંઈ આપણને કશી ગતાગમ પડી શકે નહિ.'

હકીમ સાહેબની શરતી મંજૂરી

આ સાંભળી હકીમ સાહેબના મોઢા પરની રેખાઓ કંઈક બદલાઈ અને મને કહેવા લાગ્યા, 'ભગત ! તમારી સાથે મારે જે પરિચય થયો છે, ને તમે રોજ આ બાબતથી જતાં

આવતાં ભજન ગાયા કરો છો ને ખુદાની ખંદગી કરો છો, તે મેં ઘણા સમયથી જોયું છે એટલે તમારા કહેવાથી હું સંમતિ આપું છું. પરંતુ મારે કોઈ જાતની મુશ્કેલીમાં મુકાવું ન પડે ને અધવચ્ચ તમે જેને ઓલિયા કહો છો તેને કાઢી મૂકવાની જરૂર ન પડે તેની જવાબદારી તમારે માથે છે.’

વિચારપૂર્વક હિંમત કરી

આ જવાબદારી મેં પ્રેમથી સ્વીકારી—જોકે તેવી જવાબદારી સ્વીકારતાં પહેલાં મને મનમાં એમ તો જરૂર ઊગી આવેલું કે, ‘આ કામ અઘરું છે જ. આવા પ્રકારના માણસ એકદમ નીકળવાને તૈયાર ન થાય, તે તો અહીં જમાવીને જ બેસે ને એમ પણ કહે કે હું તો અહીં જ બેઠો રહીશ ને નોકળીશ નહિ. તેઓ જો ન નીકળે તો મારી ભારે કમખખતી પણ થાય,’ આવો વિચાર પણ ઝબકી તો ગયો, આવા ઓલિયાઓનું કંઈ કશું ઠેકાણું ન હોય, તો પણ મારે તો તેમના વચનનું પ્રેમભક્તિપૂર્વક પાલન જ કરવું હતું. જે કાળે જે થશે, તે તે કાળે જોયું જશે. ત્યારે ભગવાનની કૃપાથી વળી તે પરિસ્થિતિનો ઉકેલ જરૂર મળી આવશે. જે પરિસ્થિતિ ભવિષ્યમાં પ્રગટવાની હોય, તે પરિસ્થિતિના હાઉથી અત્યારથી ભડકવાની જરૂર ન હોય. વર્તમાનને જ યથાયોગ્યપણે ભાવથી વળગી રહીને તેમાં જીવવું એ યોગ્ય પગલું છે. આમ વિચારી હકીમ સાહેબને બેઘડકપણે હા પાડી દીધી. ઉપર મેડી વગેરે જોઈ આવ્યો. અમે આવીએ ત્યાં સુધીમાં ઉપરની મેડીમાં જે જે કંઈ થોડુંઘણું રાચરચીલું પડ્યું હોય તે લઈ લેવાનું

હકીમ સાહેબને મેં જણાવ્યું; ને એમ પણ કહ્યું, 'કહો તો, અર્થો કલાક રોકાઈને આપ મને જતાવો ત્યાં તે રીતે તે બધું જાતે જ મૂકી દઉં.' પરંતુ તેમણે ના પાડી, ને પોતે બધું કરાવી લેશે એમ જણાવ્યું.

આખરે વરઘોડો નીકળ્યો

પછી તો હું નિશ્ચિંત થઈને હરખાતો હરખાતો ઘોડાગાડી લઈને પેલા ઓલિયા સૂતા હતા ત્યાં ગયો. ઘોડાગાડી આવેલી જોઈને તેઓ પોતે ઊઠ્યા. ઘોડાગાડી લાવ્યો હતો, તે જ સમયે મેં ગાડીના બધા જ પડદા નીચા નાળી દીધા હતા. ઘોડાગાડીવાળો પણ શરીરથી તદ્દન નગ્ન એવા માણસને જોઈને બહુ અચંબો પામ્યો. તેઓશ્રીને ગાડીમાં બેસાડીને પેલું ગુણ્પાટનું કપડું તેમના શરીરના તેટલા ભાગ ઉપર બે હાથ જોડી મેં પ્રાર્થના કરીને મૂકી રાખવાનું કયું. તેઓ તદ્દન શાંત રહેલા એટલે તેમાં મેં તેમની મૂક સંમતિ માની લીધી. આવા પ્રકારનો અમારો વરઘોડો હકીમ સાહેબના ઘર તરફ ચાલ્યો.

ભારે શરીર છતાં અસાધારણ સ્ફૂર્તિ

હકીમ સાહેબ પણ અમારી રાહ જોતા બહાર ઊભા રહ્યા હતા. તે ઓલિયાનું શરીર પણ ઘણું હુબ્તપુબ્ત ને ભારે હતું. મેં તેઓશ્રીને કહેલું, 'ગાડીમાંથી ઊતરીને ઉપરની મેડી ઉપર આપ જપાટાભેર પધારી જાઓ, કારણ કે દુનિયાદારીના લોકો આવી રીતનું કશું સહન કરી શકે નહિ, ને

તેમાં ઊલટી અમારા આ હકીમ સાહેબની નાલેશી પણ થાય.' એમનું શરીર તો ભારે હુટપુટ હતું, તેમ છતાં આ ઉપરથી, તેઓ એટલી ગંધી સ્ફૂર્તિથી એકદમ ઊતર્યા ને ઉપર અપાટાભેર ચઢી ગયા કે તેમની તે કાળની સ્ફૂર્તિનું ચેતનવંતુ દર્શન જે મને થયું હતું તેની અસર આજે પણ મને તરવરતી લાગે છે.

ઘોરડામાં જ જરૂરી સગવડ કરી

ઉપર જઈને તેઓશ્રીને મેં જોસાડ્યા. તે પછી મેં તેમને પ્રાર્થના કરી, 'હું જેએક કલાકમાં અહીં પાણી માટેની માટલી, બેચાર માટીનાં શકેરાં, આપને જોસવા માટેનું કંઈક ગાદી જેવું સાધન વગેરે લઈને આવું છું. આપને માટે ભિક્ષાનો પ્રસાદ પણ લઈને આવું છું. ત્યાં સુધી આપ તદ્દન શાંત બેસી રહેશો. એવી મારી આપને કરગરીને પ્રાર્થના છે.' તે પછી હું પાણીની માટલી, બે પ્યાલા, ચાર માટીનાં શકેરાં, તથા તેમની ભિક્ષા માટેનો પ્રસાદ વગેરે બધું લઈને હકીમ સાહેબને ઘેર આવ્યો. માટલી વીછળી કરીને પાણી ભર્યું. અગમચેતી વાપરીને સાવરણી પણ લાવ્યો હતો. તેઓશ્રીને ધૂળ ન ઊડે તેવી રીતે ધીરે ધીરે આસ્તે આસ્તે બધું વાળ્યું ને તેમને જોસવાને માટે ગાદી ને આસન પાથર્યાં, પણ તેના પર તેઓ બેઠા નહિ. મેં તેમને તે માટે કહી આગ્રહ પણ કર્યો નહિ, પછી હકીમ સાહેબને ત્યાંથી એક શકેરું લઈને તેમાં ધૂળ ભરી લાવ્યો. બેચાર ઈંટો પણ લાવ્યો. તે ઇંટોની જોસણી

કરીને તેની વચ્ચે ધૂળવાળું શકેરું મૂક્યું, કે જેથી તેમને જ્યારે મળત્યાગ કરવો હોય, ત્યારે સહેલાઈથી કરાય.

તદન સાદી પ્રસાદી

આ બધી મારી રમત જોયા કરતા હતા. આ સમય દરમ્યાન હું પણ કશું જોલતો નહિ ને તેઓ પણ કશું જોલતા નહિ, તે પછી હાથ ધોઈને તેમની આગળ લિક્ષાનો પ્રસાદ મૂકવાનું કર્યું; મારી પાસે તે કાળે તેઓશ્રીને પ્રસાદ આપવાને બાજરીનો રોટલો, શાક અને દૂધ સિવાય બીજું કશું જ ન હતું. કદાચ તેમને આ વિશેષ ગમ્યું હોય. તેઓ પ્રેમથી રોટલો, શાક, ને દૂધ બધું જ ખાઈ ગયા, એટલું જ નહિ પણ રોટલાની થોડીક કણે જમીન ઉપર પડી ગઈ હતી તે પણ ઉપાડીને પોતે ખાઈ ગયા. મેં જાણ્યું કે હમણાં પોતે પોતાના હાથ મોં વગેરે ધોશે. પરંતુ તેમાંનું તેમણે તો કશું કર્યું નહિ. એટલે મેં તેમની પાસેથી તે વાસણો લઈ લીધાં ને તેમના હાથ લોવાને માટે એક અંગૂઠો ઘેરથી લઈ આવેલો તે અંગૂઠાને પાણી વડે જરા પલાળીને ધીરે ધીરે તેમના હાથ અને મોં લૂછી લીધાં.

બનારસ;

હરિ: ૐ

તા. ૨-૩-૪૧

આવાને એક જ વાર પૂછવું

પછી મને રાત્રે વિચાર આવ્યો કે તેમનું સૂવાનું શું કરવું? તેઓ કદીક મરાઠીમાં જોલે ને કેટલુંક ભાંગીતૂટી હિંદીમાં પણ જોલતા. પરંતુ એવું જોલે કે મને કશી

સમજણ ન પડે, ને ફરીથી પૂછવાની મારી તો હિંમત ન
ચાલે. મને તો કોઈ પણ પાથરણા વિના ચાલી શકે એવો
અભ્યાસ હતો જ. મેં તેમને સૂવા માટેની વ્યવસ્થા
ખાખતમાં જેમ તેમ કરીને શેતરંજી કે પથારી એવું લઈ
આવવાને માટે વાત કરી. પણ તેઓ તો જવાબ આપે જ
નહિ. એટલે વધારે પૂછવાનું માંડી વાળ્યું. આવા લોકોને
માત્ર એક વાર આપણે બહુ જ ધીરેથી નમ્રતાથી પૂછવું,
એવી હેયાસૂઝ મને ત્યારે પણ હતી. રાતે તેઓ તો મોડા
સુધી બેઠા જ રહ્યા. મને પણ તેમનું જાણવાની દિલમાં
જિજ્ઞાસા તો બારે હતી એટલે હું પણ બેઠો રહ્યો.

શરીરની સેવા કરવા દીધી

મને દિલમાં એમ લાવથી થયા જ કરતું હતું કે તેમના
શરીરની કંઈક સેવા કરું તો સારું. એટલે પાસે જઈને
તેમના શરીરને દબાવવાનું એટલે કે ચંપી કરવાનું મને
બહુ દિલ થયું. પાસે જઈને તેમને પગે લાગી ધીમે ધીમે
તેમના પગ પર હાથ ફેરવવા માંડ્યા. પછી તો હિંમત
પ્રગટતાં સેવા કરવાની બરાબર સારી તક મળી. પરંતુ તેવું
એક જ દિવસ કરવા દીધું, તે પછી તેમણે મને સૂઈ જવાનો
હુકમ કર્યો ને હું સૂઈ ગયો.

અવધૂતનું વિચિત્ર વર્તન

સવારના વહેલા ઊઠીને સાથે લાવેલું દાતણ તેમને
આપવાનું કર્યું, તો તે દાતણ તેમણે ફેંકી દીધું. મોટો

પાણીનો લોટો મૂકીને ને તેમની પાસે તગારું મૂકી, ગોંના કોગળા કરી મેં સાફ કરવાની તેમને પ્રાર્થના કરી. પરંતુ આમાંનું તેમણે કશું જ કયું નહિ. એ વાર તેમને માટે જમવાનું લઈ જતો. તે જમતા ખરા ને મળમૂત્ર માટેની જે વ્યવસ્થા કરી હતી તેનો તો કદી ઉપયોગ કરતા જ નહિ, ગમે ત્યાં તેઓ દિશાએ જવાને (મેડી ઉપર) એસે તે તે બધું હું પ્રેમથી સાફ કરી લઉં અને તેમના શરીરનો તે ભાગ પણ હું જાતે જ ધોતો. મારી ગેરહાજરી દરમિયાન એચાર વાર એવી રીતે તેઓ ‘ખરચુ’ (ટફી) ગયા હતા, ત્યારે તેમણે તે ભાગ ધોયો જ ન હતો. હું જ્યારે આવ્યો ત્યારે જ બધું મેં સાફ કરી લીધું હતું. ને તુરત છાણુ-માટીથી તે ભાગ સારી રીતે લીંપી લીધો હતો, તથા તે બધું દૂર જઈને મ્યુનિસિપાલટીની કચરાપેટીમાં નાળી આવવાનું કયું હતું. પેશાબ પણ તેઓ ગમે ત્યાં કરે. પેલાં માટીનાં શકૈરાં મૂકેલાં પણ તેમાં કરે જ નહિ ! ને આપણે પણ એવા કે તેમને તે બાબતમાં કશું કહેવા કરવાનું કરતા જ નહિ. પેશાબની જગા પણ સારી રીતે લીંપીગૂંપી લેતો.

મળમૂત્ર ઉપર કાળૂ

આજે પણ એવો ખ્યાલ છે કે તે પછી ૨-૩ દિવસ સુધી કે કદાચ ૪ દિવસ પણ હોય, (ચોક્કસ કેટલા દિવસ હતા તેનો ખ્યાલ નથી.) મળમૂત્ર-ત્યાગની ક્રિયાથી તેઓ તદ્દન મુક્ત રહી શક્યા હતા, — જો કે તેઓ જમતા, પાણી પીતા, વગેરે બધું તો કરતા હતા. તેમની પ્રત્યક્ષ નજરો-

નજર જોયેલી તેમના શરીરની આવી સ્થિતિની તેવી દશાથી મને જરૂર તાજુબી તો લાગેલી. ને ત્યારે પણ એમ લાગેલું કે આ કંઈ તેવા પ્રકારના રોગથી તેમનું તેમ બન્યું નથી. જો શરીરના રોગથી તેવું બન્યું હોત તો ખાવા કરવામાં કે પાણી પીવામાં તેમની સ્વસ્થતા કદી પણ આવી પ્રગટી શકત નહિ. વળી મળભૂત ત્યાગ ન થવાને કારણે શરીરમાં પણ અસ્વસ્થતા ને બેચેની પ્રગટ્યા વગર રહી શકે નહિ (કોઈક અપવાદ જોવાને ૨-૩ દિવસ સુધી મળત્યાગ કરવાનું નથી બનતું એવું જાણ્યું છે. પરંતુ તેવાને પણ રોજ ને રોજ પેશાબ થાય જ.) પરંતુ આમાંનાં કોઈ પણ પ્રકારનાં લક્ષણ તેમના શરીર પર ન હતાં. તે તો પહેલાંના જેટલા જ સ્વસ્થ અને શાંત હતા.

પ્રાર્થનાયુક્ત મૌનવ્યવહાર

અમારું પરસ્પર બોલવાનું ભાગ્યે જ બનતું. હું તો ત્યારે મારાં પ્રાર્થના, સ્મરણ વગેરે સાધનાના અભ્યાસમાં જ ત્યાં મારો સમય વ્યતીત કરતો હતો. શરૂઆતમાં જે ખેતરમાં તેઓ પડ્યા હતા ત્યાં તેમણે જ્યારે ચક્ષુ ખોલ્યાં, ત્યારે જે પ્રકારની જ પ્રાર્થના મેં કરી હતી તે પ્રકારની જ પ્રાર્થનાના ભાવમાં જીવતું જાગતું રહ્યા કરવાનું પ્રભુકૃપાથી બનતું. બેએક દિવસ તેમણે મારી ગેરહાજરીમાં પેલા હકીમ સાહેબ સાથે કંઈક વાતો કરી હતી, એમ તે હકીમ સાહેબના કહેવા પરથી લાગ્યું હતું. બધા થઈને કેટલા દિવસ તેઓ નડિયાદમાં આ ઠેકાણે રહ્યા હશે તે પણ ચોક્કસ ખાતરીથી હાલ કહી શકાય. ૬. ૨૭

શકતો નથી. ૧૦-૧૨ દિવસ થયા હોય તો હોય. પછી તેઓ એક દિવસ જતા રહેવાનું કરતા હોય એવું મને લાગવાથી હું તો ઘોડાગાડી લઈ આવ્યો અને તેઓશ્રીને ગામ બહાર ઉત્તરસંડા બાજુએ લઈ જવાનું ગન્યું.

તું મારી સાથે ચાલ

ગામથી ઘણે દૂર ગાડી ઊભી રખાવીને તેઓને હું પગે લાગ્યો ને ગાડીમાંથી ઊતરી જવાને કહ્યું. ગાડીવાળાને પૈસા ચૂકવી હું તેમની પાછળ દોડીને તેમની સાથે થઈ ગયો. થોડેક મુઠ્ઠી તેમની સાથે ચાલ્યો હોઈશ, ત્યારે તેઓ બોલ્યા, 'તું મારી સાથે ચાલ'

આટલું કરો તો આવું

પરંતુ મેં તેમને પ્રાર્થનાલાભાવે કહ્યું, 'મળેલું કર્મ', મળેલી પરિસ્થિતિ, મળેલા સંભોગ ને તેના પરત્વેનો પ્રગટેલો ધર્મ શ્રીપ્રભુપ્રીત્યર્થે યથાયોગ્યતાથી પ્રેમભક્તિથી પાલન કરવાં — એને હું તો પ્રત્યક્ષ ધર્મ માનું છું. તેમ છતાં આપ જો મને સાધનામાં આગળ વેગ પ્રાપ્ત કરવાનું દાન આપો, તો હું આવું. તરત તો તેઓ બોલ્યા નહિ, પણ પછી પાછા બોલ્યા, 'જરૂર તું મારે ઠેકાણે આવ.' ત્યારે તેઓશ્રીને મેં કહ્યું, 'એક તો સાધનાનો મારો હેતુ ફલિત કરાવવાની આપ કૃપા કરો તો; બીજું, મને આપનું જ એકમાત્ર દર્શન થયા કરે ને આપની જ ભાવના મનમાં મહેત્વપણે પ્રગટયા કરે; ને ત્રીજું, આપનું સ્થળ જ્યાં હોય ત્યાં મને જવા-આવવાને માટે ગાડીભાડાની રકમ અણધારી કોઈકની પાસેથી આપમેળે મળી જાય; આ ત્રણ વિનંતીનો જો આપ કૃપા કરીને સ્વીકાર

કરો, તો હું આપને ઠેકાણે આવી શકું.' તે પછી તો તેઓ આજ્ઞા ગયા. અને મને પાછો વળી જવાનું કહ્યું.

શરતી સ્વીકારની યોગ્યાયોગ્યતા

શહેરમાં આવીને હકીમ સાહેબને ઘેર જઈ, તેમની મેડી ઉપરનું બધું ઠીકઠાક કરી તેમનો મેં ઘણો ઘણો આભાર માન્યો. હકીમ સાહેબે મને કહ્યું, આ તો બહુ મોટા ઓલિયા છે. તેઓ સાકોરીમાં રહે છે ને તેમનું નામ છે ઉપાસની મહારાજ. સાકોરીથી જાણી જોઈને છાનામાના નીકળી આવેલા છે. ભગત ! તમને તેમની સેવા કરવાની બહુ ઉત્તમ તક મળી. તમે ભાગ્યશાળી છો. તમારે માટે તેમને બહુ હેત પ્રગટ્યું છે.' મેં તેમને જણાવ્યું કે, 'તેઓશ્રીએ મને તેમની સાથે લઈ જવાની તૈયારી બતાવી હતી.' વળી તેઓશ્રીને જે મેં વાત કરીને ત્રણ વિનંતી તેઓને પ્રાર્થનાભાવે જે કરી હતી તે બધી હકીકત પણ હકીમ સાહેબને કહી સંભળાવી. હકીમ સાહેબે મને કહ્યું 'તેં સારું ન કર્યું'. તું તેમની સાથે ગયો હોત તો તેમાં તારું કલ્યાણ થાત.' પરંતુ મને તો તેથી કરીને જરા પણ અફસોસ થયો નહિ. તે કાળની મારી સમજણ પરથી મને જે લાગતું હતું તે સાચું લાગતું હતું.

બનારસ,

હરિ: ૐ

તા. ૩-૩-૪૧

ઉપાસની મહારાજનાં દર્શન

તે પછી તો કેટલોક કાળ વીતી ગયો; બારડોલીના સત્યાગ્રહની લડત જાગી હતી ને તેમાં જોલાવે ત્યારે જવાની

તૈયારીવાળા સ્વયંસેવકોની યાદીમાં મેં મારું નામ નોંધાવ્યું હતું. જે દિવસે મને ખારડોલી જવાના હુકમનું કાગળિયું મળ્યું, તે જ દિવસે મને ઓચિંતું ઉપાસની મહારાજનું દર્શન થયું ને ત્યાં જવાનું દિલ થયું. કોઈ દિવસ નહિ ને આજે આમ કેમ બને છે ?” એમ પણ વિચારી વિચારીને તપાસી લીધું. વારંવાર શ્રીઉપાસની મહારાજનું દર્શન પણ થયાં કરતું. મને તેઓશ્રીને કરેલી મારી ત્રણ વિનંતીઓનું ભાન પણ પ્રગટ્યું. એટલે મને ત્યાં જવા-આવવાના ગાડી-ભાડાની રકમ આપમેળે જ્યારે મળે ત્યારે હવે ત્યાં જવાની વાત હતી એમ નક્કી મનથી કરી લીધું અને નિશ્ચિંત થઈ ગયો. જો તે દિવસે આપોઆપ ત્યાં જવાની ગાડીભાડાની રકમ મળી જાય, તો વળી ખારડોલી જવાનું માંડી વાળી સાકોરી જવું જ એવો નિર્ણય પણ કરી લીધો.

ભજન માટે ધોલની પ્રસાદી

રોજ મારે મરીડા ભાગોળે વૈષ્ણવની હવેલી પાસેથી જવા આવવાનું થતું ને કેટલાક દિવસોથી હમણાંનો હું શ્રી હયારામભાઈનું—

“વૈષ્ણવ નથી થયો તું રે, શુભાનમાં ઘૂમે ?”

એ ભજન મને પોતાને જ ઉદ્દેશીને પ્રાર્થનાભાવે જતાં-આવતાં મોટેથી ગાયા કરતો હતો. તે ભજનની લીટી ‘વૈષ્ણવ નથી થયો તું રે, શીદ શુભાનમાં ઘૂમે ?’ રોજની રોજ તે વૈષ્ણવની હવેલી આગળથી જતાં જતાં બોલાયે જતી હતી.

હું કંઈ કોઈને સાંભળાવવા તો તે ગાતો ન હતો. એક દિવસ એક વૈષ્ણવ સદ્ગૃહસ્થ મારું તે વચન સાંભળીને ઉશ્કેરાઈ ગયેલા ને મને ઘોલ પણુ મારી દીધી હતી. તેમને મેં કહ્યું હતું, ‘આપને સંખોધીને હું આ ગાતો નથી. હું તો મને પોતાને મહારવાને માટે પ્રાર્થનાભાવે સતત ગાયાં કરું છું ને તે એક બે દિવસથી નહિ.’ પરંતુ તે ભાઈને તો તેમને જ માટે હું જાણે ગાતો હોઉં એમ તેમણે પોતાને માથે લઈ લીધું હતું ને તે સાંભળીને તેઓ ઉશ્કેરાઈ ગયા હતા.

એ જ ભજન દ્વારા કૃપાવૃષ્ટિ

હવે જ્યારે આ દિવસે મને સાકોરી જવાનું દિલ થયાં કરતું હતું ને જ્યારે વારંવાર શ્રીમદ્ ઉપાસની મહારાજનાં દર્શન થયાં કરતાં હતાં તથા જ્યારે બારડોલી જવાનો કાગળ પણુ આવ્યો હતો, ત્યારે તે જ દિવસે આ જ ભજન મોટેથી ગાતો ગાતો વૈષ્ણવની હવેલી આગળથી પસાર થતો હતો, તે વેળાએ એક બીજા સદ્ગૃહસ્થે ‘આવીને મારા હાથમાં ૪૫/- રૂપિયાની રકમ મૂકી દીધી. હું તો અચંખો પામ્યો કે, ‘ભાઈ! આ રકમ શેની છે ને મને શા માટે આપો છો?’ ત્યારે તેમણે કહ્યું, ‘રોજ તમે આ માર્ગેથી જતાં-આવતાં ભજન ગાયા કરો છો. આવો તમારો અભ્યાસ કેટલાય કાળથી ચાલુ છે તે હું જાતોજાત નીરખ્યા કરું છું. વળી રોજ રાતે તમે કાકરખાડ બાજુથી સંતરામ ભાગોળે જાઓ છો ત્યારે સંતરામ મંદિરેથી પાછા વળતાં મેં તમને ઘણીયે વાર રોજ મોટેથી ગાતાં સાંભળેલા છે, તમે ણસ જ્યાં ને ત્યાં ભજવાનું

લજન જ ગાવાનું કર્યાં કરે છે તેથી મને તમારા પર ભાવ ઊપજે છે, ને કેટલાય દિવસથી તમને કંઈક આપું આપું એમ મનમાં થયાં કરતું હતું. પરંતુ આજે તો તેવી આપવાની ભાવના વિશેષ પ્રબળ બની ને હાથમાં જે રકમ આવી તે રકમ લઈને તમારી રાહ જોતો સામે એટલે બેઠો હતો. તમને જ્યાં 'વૈષ્ણવ નથી થયો તું રે,' એમ ગાતાં સાંભળ્યા કે તરત તમારી પાસે આવ્યો છું. માટે કૃપા કરીને આટલી રકમનો સ્વીકાર કરો.' મને પણ ત્યારે થયું કે, 'આ જ લજનના ગાવાથી એક સજ્જને ધોલની પ્રસાદી આપી હતી ને આ એક બીજાં સજ્જને ૪૫) રૂ. ની રકમ આપી એટલે હવે આપણું સાકોરી જવાનું તો પાકું નક્કી થઈ ગયું.' અને રમતું કાગળિયું ટપાલમાં નાખીને આપણે તો નીકળી પડ્યા સાકોરી જવા ગાડીમાં.

ઊઠવાની જ અશક્યતા

ત્યાં પહોંચીને સામાન એક ઠેકાણે મૂકી નાહી ધોઈ મહારાજશ્રીને પગે લાગ્યો. તેમણે તો મને તેઓ જે લાકડાના મોટા પાંજરામાં જ બેસી રહેતા તેની પાસે જવાને આજ્ઞા કરી. હું પણ ત્યાં જ બેસી ગયો. ને મારા સાધનના અભ્યાસમાં લગાતાર મંડી પડ્યો. ૫-૬ કલાક વીતી ગયા હશે. તે પછી મને લઘુશંકા કરવાની વૃત્તિ થઈ. એટલે ઊઠીને મેં બહાર જવાને ગતિમાન થવાનું કર્યાં કર્યું. પરંતુ મારાથી ઊઠી જ શકાય નહિ! મેં ધાયું કે એકધારું ૫-૬ કલાક બેસી રહેવાથી મારા પગ અકડાઈ ગયા લાગે છે.

તેથી મેં મારા પગને ઝરાઝર હલાવી બેઠા, તો તે તો ઝરાઝર હાલતા-ચાલતા હતા. ઘૂંટણમાંથી ઝરાઝર વળી પણ શકતા હતા. આથી પગ કંઈ અકડાઈ ગયા હોય એવું કોઈ રીતે મને લાગ્યું નહિ. તેમ છતાં પગથી ઊભું કેમ થવાતું નથી તે મારે માટે એક ભારે કોયડો થઈ પડ્યો હતો. એટલે હું તો ઊઠ્યા વિના બેઠે બેઠે ખસી ખસીને દૂર જવાનો પ્રયત્ન કરવા લાગ્યો. પરંતુ તે પણ જવાય નહિ ! આવી રીતે પ્રયત્ન કરવા છતાંયે ન થઈ શક્યું, ત્યારે મારા શરીરને કૈંક થઈ ગયું છે એમ મને ચોક્કસ લાગ્યું. કમ્મરમાં કેં કયાંયે કશું હળતું કરતું નહિ. ને શરીરને સ્વસ્થતા તો ઝરાઝર લાગતી હતી. વળી જે ઠેકાણે બેસવાનો મને ઉપાસની મહારાજશ્રીએ હુકમ કરેલો તે ઠેકાણે બેસી જતાં તથા આમ તેમ બેઠે બેઠે ખસતાં (પણ તે એટલી જગામાં જ) મારા પગ વગેરે ઝરાઝર હાલી-ચાલી શકતા હતા, વળી શકતા હતા, પરંતુ ઊભું થવાતું ન હતું. તેટલી જ ૨-૩ ફૂટની જગામાં બેઠે બેઠે આમતેમ ખસી શકાય. તેનાથી આગળ ન જવાય. એટલે મેં તો થોડીક વાર સુધી લઘુશંકાની ઉપર સંયમ રાખવાનું કર્યાં કર્યું. એમ ૨-૨૧ કલાક પાછા ચાલ્યા ગયા હશે, કારણ કે હું તો પ્રાર્થના આદિ સાધનમાં જ રહ્યા કરતો હતો.

ઉપાસની મહારાજની જ કરામત

તે પછી પાછું શરીરનું ભાન પ્રગટતાં લઘુશંકાની વૃત્તિ બહુ બળવત્તર પ્રમાણમાં પ્રગટ્યા કરી. હવે તો તેમ કર્યા વિના કોઈ આરો જ નથી, પરંતુ ‘આ ઠેકાણે લઘુશંકા’ એમ

કરીને થાય ?' તે સવાલ બહુ મૂંઝવતો; ને સંકેત પણ
 ખરો. પરંતુ હવે તો તેને સંયમમાં રાખી શકાય એવી
 સ્થિતિ પણ રહી નહિ. પાછું ફરીથી પ્રાર્થના આદિની
 ભાવનામાં ટકવાને માટે સલામતપણે પ્રયત્ન પણ કરી જોયો.
 અડધોએક કલાક શરીરની ધ્યાનસ્થ સ્થિતિમાં વીત્યો ન વીત્યો,
 ત્યાં તો પાછું જાગી જવાનું બન્યું; અને લઘુશંકા કરવાની
 વૃત્તિ જખરજસ્ત બળવત્તર પ્રમાણમાં પ્રગટી ઊઠી. હવે
 મારાથી ચલાતું તો હતું જ નહિ. ઊઠાતું પણ ન હતું.
 ગાંડધસણીએ પણ લાંબે સુધી જઈ શકાતું ન હતું. આ
 બધી જાતના પ્રયત્ન તો કરી ચૂક્યો હતો ને અહીં ઉપાસની
 મહારાજના પાંજરાની પાસે આ પવિત્ર જગામાં લઘુશંકા
 પણ કેમ કરીને થાય ! તે વિચારનું પ્રાબલ્ય પણ વિશેષ હતું.
 વળી પાછું પ્રાર્થના, સ્મરણ, ધ્યાન આદિની ભાવનામાં
 રહેવા ને તેમાં મશગૂલ થવાનો પ્રયત્ન કર્યો ને ત્યારે ધ્યાનમાં
 જવાતાં તે ધ્યાનસ્થ દશાના ભાવમાં મને એમ સૂઝી આવ્યું
 કે, 'આ બધી કરામત તો આ ઉપાસની મહારાજની જ છે.
 તેમની જ કોઈ કરામતથી મારાથી ઊઠી કે ચાલી શકાતું
 નથી. બાકી મારા પગ તો અકડાઈ ગયા નથી ! ઊઠીને ચાલી
 શકવાની પૂરેપૂરી શક્યતા ને તાકાતવાળા છે; તેમ છતાં
 જ્યારે ઊઠાતું ને ચલાતું ન હતું ત્યારે મારી આ દશા
 પ્રગટવામાં એમનો કોઈક હેતુ હોવો જોઈએ.'

મળમૂત્રની પથારી

આવું જ્ઞાન થતાં પછી તો મને ત્યાં લઘુશંકા કરવાનો
 સંકેત પણ જતો રહ્યો. અને ત્યાં જ તે પ્રમાણે વર્તવાનું

ક્યું, પાણી તો શું નીકળે, શું નીકળે! પાર વિનાનું! ત્યાં એકઠા થયેલા લોકો તેથી મને ઘણું ભાંડવા લાગ્યા ને કોઈક તો મારવા પણ લાગ્યા. પછી તો જાજરૂ જવાનું પણ ત્યાં જ થયા કરતું. મળમૂત્ર એટલી બધી વાર થયાં કે જેનો સુમાર નહિ. મારાં લૂગડાં પણ તેનાથી બધાં લદબદ થઈ ગયાં. એ ચાર ફૂટની જગા તો મળમૂત્રથી ભરાઈ જ ગઈ હતી. એવો ખ્યાલ પ્રગટે છે કે આશરે પાંચેક દિવસ સુધી તો પાણી કે ખાવાનું કંઈ પણ મળેલું નહિ, તેમ છતાં એટલાં બધાં મળમૂત્ર નીકળ્યાં જ કરતાં હતાં કે જેનો સુમાર ન હોય. મળની તો જાણે એક મોટી પથારી તે જગામાં થઈ ગઈ હોય તેવું બન્યું હતું.

લોકોનો ત્રાસ

લોકોએ મને માર મારવાનું પણ ચાલુ રાખ્યું હતું. લોકો પણ કંઈક કંઈક જોલતા, ‘સાલાને બાબા (ઉપાસની) થઈ જવું છે.’ કેટલાક તો કહે, ‘સાલાને ઊંચકીને ફેંકી દો બહાર!’ કેટલાક તેવો પ્રયત્ન કરવાને પણ તૈયાર થયેલા પણ મળની પથારીમાં પગ મૂકવાનું તેમનાથી સાહસ ન થઈ શક્યું, અને મને એટલે કે મારા શરીરને લોકો વેગળેથી પથરા ઈંટાળા માર્યા કરતા હતા. આ બધો જોલ ઉપાસની મહારાજ જોયા કરતા. પરંતુ તેઓ તો સંપૂર્ણ સાક્ષીવત્ જ રહેતા. પરંતુ ત્યાં એક નાની છોકરી હતી. આંદાજ ૧૩-૧૪ વરસની હોય તો હોય. તે બહેન લોકોને વારંવાર મને નહિ મારવાને સમજાવતાં ને મને બચાવવાનો પ્રયત્ન કરતાં

હતાં, તેવી સ્મૃતિ હજી પણ મને જીવત છે.* આટલો
બધો માર પડ્યા કરતો હતો છતાં મનાદિ કરણની સમાધિના
ભાવમાં જરા સરખો પણ ભંગ પડી શકતો નહિ. એક
બાજુ તેના ભાવની સતત એકધારી પતિતપાવની ગંગાધારા
આલ્યા કરતી હતી; બીજી બાજુથી લોકોના મારની ગંગાધાર
પણ આલતી હતી, પણ તે તૂટક તૂટક હતી અને ત્રીજી બાજુ
મળમૂત્રની ક્રિયાનો પ્રવાહ પણ આલુ રહ્યા કરતો હતો; તો
પણ એકધારું સાક્ષીભાવે તે બધું નીરખવાનું બન્યાં જતું
હતું. તેવાં ત્રણ પાસાંમાં તેના ભાવનો સમરસ એકધારો
એકસ્થપણનો જીવતો-જાગતો ટક્યા કરેલો અનુભવાતો હતો.

બનારસ,

હરિ: ૐ

તા. ૪-૩-૪૧

કરાવેલી સાધનાની પૂર્ણાહુતિ

પાંચેક દિવસ આમ વીત્યા હશે તે પછીથી (દિવસની
ગણતરી માત્ર આશરે ખ્યાલ ઉપરથી લખી છે તે વિષે કશું
ચોક્કસ કહી શકું તેમ નથી, કારણ કે એટલો બધો સમય
જાણે કે એક પણ વારમાં વીતી જતો હોય તેવી તે સ્થિતિ
હતી.) ઉપાસની મહારાજશ્રીએ મને ગરમ પાણી મંગાવીને
પીવાને અપાવ્યું. અને આશરે ૨-૩ દિવસ સુધી તે જ
કાર્યક્રમ આલ્યો હશે. શરીરની સ્થિતિ તો પૂર્વવત્ જ હતી.
મળમૂત્રનો પણ ભારે પ્રમાણમાં ત્યાગ થયા જ જતો હતો.

* આ બહેન તે બીજાં કોઈ નહિ, પણ શ્રી ગોદાવરી માતા પોતે
જ, એ હકીકતની જાણ પાછળથી થઈ હતી.

ઊના પાણીના ૨-૩ દિવસના પ્રયોગ પછીથી તદ્દન સૂકા
 રોટલાનો ટુકડો મહારાજશ્રીએ મને અપાવ્યો તેનું મને
 આજે પણ ભાન છે. લગભગ અગિયારેક દિવસ સુધી આવી
 સ્થિતિમાં રહેવાનું ભગવાનની કૃપાથી બન્યું. તે પછી ઓચિંતુ
 એમ લાગ્યું કે હવે તો ઊંડી શકાય એવું લાગે છે ને ચાલી
 શકાય એમ લાગે છે. એમ લાગવાથી તુર્ત જ ઊડ્યો ને
 દૂર દૂર આવે જઈ પેલાં મળથી ગંદાં ને મેલાં બનેલાં
 કપડાંથી મુક્ત થયો. તે શરીરને પહેલવહેલું તો સારી પેઠે
 સાફ કર્યું; પરંતુ તે ક્યાં કેવી રીતે, સાફ કર્યું તે બિલ-
 કુલ યાદ નથી. તે પછી લંગોટ પહેરીને પાવડો તગારું
 ક્યાંકથી લઈ આવીને શ્રીઉપાસની મહારાજના લાકડાના
 પાંજરા પાસેની તે બધી જગા પૂરેપૂરી સાફ કરી તે પણ
 લગભગ બેભાન અવસ્થામાં પાવડાથી સાફ કર્યા પછીથી હાથથી
 તે જગા બધી સાફ કરી દીધી. તે પછીથી બીના લૂગડાથી,
 ને તે પછીથી પાણીથી. બજારમાં જઈને સુબડના તેલની એક
 શીશી લઈ આવ્યો ને તે બધી જગા પર સારી પેઠે છાંટ્યું.
 આ કામથી પરવાર્યો કે તુર્ત જ ઉપાસની મહારાજની પ્રેમભાવે
 નડિયાદ પાછા ફરવાની રજા માગી. પરંતુ તેઓ બોલ્યા નહિ.
 અર્ધાએક કલાક પછીથી તેમણે મને નડિયાદ જવાની સંમતિ
 આપી; ને બોલ્યા, ‘હવે તારી આ સ્થિતિ કાયમ શુવંત રહેશે.’

બે શરીરમાં એક ગુરુ

આવી બધી સાધનાની ઊંડી ઊંડી સૂક્ષ્મ સૂક્ષ્મ રીતોનું
 મને તો કશું જ્ઞાનભાન ન હતું. હું તો તેમનામાં મારા ગુરુ

મહારાજનો જ ધ્યાનભાવ રાખતો. પહેલવહેલું જ્યારે મારા ગુરુ મહારાજ પાસે જવાનું થયું હતું ત્યારે તેઓને કેટલીયે વાર બોલતાં સાંભળેલાં કે, 'હું સાંઘબાબા છું, તાજુદીન બાબા છું. હું ઉપાસની મહારાજ છું, હું અકલકોટનો સ્વામી છું,' એવાં કેટલાંય નામો તે સ્વમુખે બોલતા ને પાછા કહેતા કે તે તે બધા હું જ છું, ત્યારે મને તેની સમજણ પડતી નહિ ને મને તો ત્યારે એ વેદતોબ્યાઘાત જેવું લાગતું. તેવું કેમ કરીને શક્ય બની શકે તે કદી સમજણમાં ઊતરતું જ નહિ. સાકેરીમાં પહોંચ્યા પછી ઉપાસની મહારાજના શરીરમાં જ મને તો મારા સદ્ગુરુનાં પ્રત્યક્ષ જીવતાંબગતાં હાજરાહજૂર દર્શન થયેલાં. મારા દિલમાં મારાં સદ્ગુરુ પરત્વેની પ્રેમની ભક્તિની જે પ્રચંડ જીવંત ભાવના હતી તે તેમનામાં પ્રત્યક્ષ સાકાર થઈ હોય, એમ આપણને લાગે. પરંતુ ત્યારે મને મારા ગુરુ મહારાજ જે બોલતા કે, 'હું સાંઘબાબા છું, ઉપાસની બાબા છું, તાજુદીન બાબા છું' એવાં તેમનાં વચનોની ભાવપૂર્વક સ્મૃતિ પ્રગટતાંની સાથે જ ઉપાસની મહારાજનાં શરીરમાં મારા ગુરુ મહારાજનાં પ્રત્યક્ષ દર્શન થયાં, તેથી તેમનાં બોલેલાં વચનોની યોગ્ય સાર્થકતા પણ અનુભવાઈ. ત્યાંથી હું તો પાછો આવીને નડિયાદમાં મારે કામે લાગી ગયો.

બનારસ,

હરિ: ॐ

તા. ૬-૩-૪૧

૧૯૨૪માં રચાયેલી પ્રાર્થના
(માવિની)

દિલ કબૂલ કરું છું દોષનો ગાર ના છે,
જરૂર તુજ પ્રભુ ! હું વાંકમાં બાળ છું જે;

ચરણચરણ તારે બાળ આવી દુખ્યો છું,
કર તુજ દિલ ફાવે તેમ મારું હવા તું.

x

x

x

કહું હૃદયવ્યથા હું કેટલી વાર ? તું કહે,
રડી રડી કથી ચૂક્યો કેટલી વાર તો તે;
કયમ કરી પ્રભુ ! તું લે ધ્યાનનાં વાત મારી !
કયમ કરી દિલ થાયે એક તુંમાં ? મુરારી ?

x

x

x

ચરણ-ચરણ તારે શિર મેં તો મૂક્યું છે,
પતિત-જન તણી તું સર્વ સંભાળ લેજે;
શરણ, શરણ ના છે જેમને, તેમનું તું,
તુજ નજીક મને લે નાથ ! હીણો હું તો છું.

ધૂણીવાળા દાદાનાં દર્શને

નડિયાદમાં મને બાળયોગી મહારાજે સાધનામાં દીક્ષિત કર્યો ને તેઓ કૃપા કરીને નડિયાદમાં મારી સાથે ૧૧-૨ કે ૨૧ માસ રહ્યા હશે. આવું તેમણે કૃપા કરીને મારી પાસે આવવાનું ત્રણેક વાર કયું હતું. પ્રથમ વાર તેઓ નડિયાદમાં આશરે બે માસ રહ્યા ત્યારે મને તેમણે જણાવ્યું. ‘સાંઈ ખેડામાં ધૂણીવાળા દાદા છે, તેમનો પ્રેરાવ્યો હું તારી પાસે આવ્યો છું અને સાધનામાં તને દીક્ષિત કર્યો છે, માટે તું તેમની પાસે જઈને તેમના આશીર્વાદ લઈ આવ.’ તે પ્રમાણે હું તો પૂરેપૂરી તૈયારી કરીને, એટલે કે તેઓ કદાચ મને ત્યાં જ અહો જમાવી દેવાનો હુકમ આપે-તેથી અહીંની મારી નોકાના

બધા જ સઢમાંથી મુક્ત થઈને જવાનું કશું હતું, એટલે કે સંઘમાંથી રાજીનામું પણ આપ્યું હતું અને નવસારીથી પરીક્ષિતભાઈને તાર કરીને નડિયાદના કામનો મારો ગ્રાજ સોંપવાને મેં ખાસ બોલાવ્યા હતા. તે પછી હું સાંઈખેડા ગયો. જઈને ધર્મશાળાના એક ઓરડામાં મુકામ કર્યો. નાહી ધોઈને ગુરુ મહારાજ પાસે જઈ પગે પણ લાગ્યો. મને ત્યારે ખબર નહિ કે લોકો તેમનાથી ડરી ડરીને દૂર દૂર ભાગે છે. મેં તો છેક તેમની પાસે જઈ તેમના ચરણમાં જ મારું માથું મૂકી દીધું. લોકો ભારે ભેરશોરથી બોલી ઊઠેલા, ‘અલ્યા ! ખસી જા ! ખસી જા ! દાદા તારું માથું ફેડી નાખશે.’ મને તો કશું થયું નહિ.

યદ્વાતદ્વા વાણીવર્તન

હું તો રોજ તેમની બેઠક આગળ જ પ-૭ ફૂટ દૂર બેસી રહેતો. દાદા એવું તો બધું યદ્વાતદ્વા, કેટલીક વાર તો બિભત્સ પણ ગમે તેમ બોલે ! તેમના બોલવામાં કોઈ પણ જાતનો સળંગ પ્રકારનો અર્થ પણ ન નીકળે. આવું બધું કશું ઠામઠેકાણું નહિ જણાવાને દારણે મને મનમાં એક પ્રકારની ઘૃણા વૃત્તિ પણ જાગી ગઈ હતી, કારણ કે તેઓ જે ગિભત્સ વાણી બોલતા. તે પણ એવા પ્રકારની કે જે સાંભળતા કાનના કીડા ખરે એટલે મને તો બહુ જ ઘૃણા થઈ આવી અને ત્યાંથી એકદમ નીકળી જઈને નડિયાદ પાછા આવતા રહેવાનું મન થયું.

એમાં રહસ્ય હોવું જોઈએ

પરંતુ તત્કાલ તે જ પળે, એક એવો બીજો વિચાર આવ્યો કે જે બાળયોગી મહારાજ પોતે નડિયાદ પધાર્યા હતા, જેમની ભાવલીલાનું અનુભવ-દર્શન મને વારંવાર થયા કરેલું હતું ને જેમણે મને પોતાની કૃપાથી કરીને સાધનામાં દીક્ષિત કર્યો હતો, તે બાળયોગી મહારાજના તો આ ધૂણીવાળા દાદા-ગુરુ થાય. શ્રીબાળયોગી મહારાજમાં કોઈક દિવ્ય ગૂઢ શક્તિ પ્રત્યક્ષ જીવંત હતી, તેનો મને અનુભવ પ્રત્યક્ષ થઈ ચૂક્યો હતો. એટલે મને લાગ્યું કે આવા સમર્થ બાળયોગીના જે ગુરુ છે, તે તો વળી કેવાયે સમર્થ હોવા જોઈએ ! માટે તેઓ આ જે બધું જોલે છે, ચાલે છે, તેની પાછળ કંઈક રહસ્ય હોવું જોઈએ ખરું. પરંતુ તે પરખાય શી રીતે ?

કોયડાનો ઉકેલ ગુરુએ જ બતાવ્યો.

એવું જ્યાં મનમાં મને થયું, ત્યાં તેઓને પ્રત્યક્ષ બોલતા મેં સાંભળ્યા. તેઓ જ્યારે જોલે ત્યારે ખેચાર ગાળ તો ચોપડી જ દે અને કદી કદી સજ્જડ મારી પણ લે. એટલે આપણને તો તેમની ગાળોનો પ્રસાદ મળ્યો....જોકે કોઈને પણ ખબર ન પડે કે તેઓ મને ઉદ્દેશીને જોલે છે. તેઓશ્રી જોલ્યા કે, ‘હું જોલું’ ત્યારે આ મારી સામે લોકોનું જે ટોળું ઊભું છે તેમના મોઢા પર જે જે ફેરફાર થાય તે ફેરફારને નીરખવા ને તે માણસોને યાદ રાખીને તેની પાછળ પાછળ જઈ તેમને બધી વાત પૂછવી.’ આ વાક્ય મને જ સંજોધીને

બોલેલા કારણ કે તે કાળે મને તે પ્રકારનો સવાલ ઊપજ્યો હતો તેની મને પાકી ખાતરી થઈ ગઈ.

સદ્ગુરુની ચકાસણી

આ બનાવ બન્યા પછીથી હું તેઓશ્રીનો સામે ઉપસ્થિત થયેલા લોકોના ટોળાને જોયા કરતો. તેઓશ્રી બોલે ત્યારે તેમના બોલવાથી કરીને જે કોઈના મોઢા ઉપર અવનવા ફેરફાર થતા હોય તે નિહાળવાનું હું કર્યા કરતો. રોજ એવા ૫-૭ જીવોને મળવાનું કરતો તો બીજર પડતી કે દાદાશ્રી જે બોલતા હતા તેવું પ્રત્યક્ષ તેમના જીવનમાં અક્ષરશઃ જેમ જે રીતે તે બધું બનતું કે બનેલું તેમ જ તે કથતા. તે લોકો માંહે માંહે જે ગાળો દેતા હોય તે જ ગાળોનું ઉચ્ચારણ પણ તેઓ કરતા હતા.

લોકોની સ્વાભાવિક ગેરસમજ

આવી કથની તો તેઓ ઘણાં માણસોની કહેતા હોય એટલે તેમાં કંઈ કશા ભાવાર્થની એક સળંગતા તો ક્યાંથી પ્રગટી શકે? દરેકનું જુદું જુદું જ હોય. કોઈનું સારું હોય તો કોઈનું નરસું હોય. દાદાજી તો જેનું જે પ્રમાણે હોય તેનું તે જ પ્રમાણે બોલતા. સામાન્ય એક ત્રાહિત માનવીને તેમના બોલવામાં તદ્દન ચક્રાતક્રાપણું, બિભત્સપણું, ગત્તીચપણું લાગે. ને ગાળો બોલવાને કારણે તથા લોકોને ભારતા પણ ખરા, તે બધાં કારણોને લીધે તેમની યોગ્ય સમજણ ન પડે તે બધું સ્વાભાવિક હતું. તેમના વિષે કોઈક હિંદી છાપામાં વારંવાર

તેમની વિરુદ્ધનું લખાણ છપાતું, તે છાપું મારા મિત્ર લાઈ ચૂનીલાલ વ્યાસ નિયમિત મંગાવતા ને તેમાં છપાયેલી મારા ગુરુમહારાજની વિરુદ્ધની હકીકતવાળું લખાણ તે મને મોકલવાને કદી પણ ચૂકતા નહિ. જાહેર છાપાંઓમાં આવા પુરુષો વિષે આવેલાં લખાણ તેમના જીવનનું સત્ય વ્યક્ત કરી શકે એમ હોઈ શકતું નથી. મને જે તેમનું રહસ્ય સમજવાની અને અનુભવવાની સૂક્ષ્મ આવી પ્રભુકૃપાથી મળી ગઈ તે ખીજને ક્યાંથી મળી શકે ?

કોઈ રાજાને ગાળો

હું ત્યાં જ્યારે ગયો, તેના ખીજ દિવસની સવારથી જ દાદા કોઈ રાજા મહારાજા વિષે ને તેમના અંગ્રેજ સરકારની સાથેના સંબંધને વિષે બોલ્યા જ કરતા હતા. અને તે વહેવાર જેમ જે પ્રકારનો હોય તે પ્રકારનો તેઓ તે રીતે જ વ્યક્ત કરતા હતા. તેઓ જ્યારે બોલતા હતા, ત્યારે ટોળામાં તો તેવો માનવી હતો નહિ; અને તેઓ કોઈ રાજા-મહારાજા વિષે બોલે છે તેની ખાતરી તો મને તેમના બોલવા પરથી થઈ ગયેલી હતી. પરંતુ તેવું કોઈ ત્યાં હાજર તો નહોતું જ, ને તેમ છતાં દાદા તો બોલ્યે જ જતા હતા. રાજા લોક કેવી કેવી રીતે અંગ્રેજોને સંતોષ પમાડતા હોય છે તેવી બધી રીતરસમો પણ તેઓ ખુલ્લે ખુલ્લી ઊઘાડી પાડતા હતા અને તેમાં કેટલીયે ગંદી રમતો વિષે પણ આબેહૂબ જેમ જે પ્રકારે બન્યું હોય તેમ તે બોલતા હતા.

સોનારૂપાના સિઝાને લાત મારી

આવું જોડ્યા કરવાને તેમને કલાકેકનો સમય થયો હશે, ત્યાં તો બધી સવારી આવી પહોંચી. આગળ ૨-૩ ઘોડેસવારો પાછળ મોટર ને તેની પાછળ પણ થોડાક ઘોડેસવારો; તે પછીથી પોલીસો હતા. મોટરમાંથી ઊતરીને, બે ચાંદીના થાળ, જેમાં એકમાં ચાંદીના રૂપિયા હતા ને બીજામાં થોડાક સોનાના સિઝાઓ હશે, તે તેમને પગે લાગીને યુવરાજે શ્રીદાદાના ચરણકમળ આગળ ધર્યાં. તેમણે તે જ ક્ષણે તે બે થાળને એવી તો જોરથી લાત લગાવી કે તે બેઉ થાળ ક્યાંય ઊડીને આવે પડ્યા, ને તેમાંની રકમો પણ વેરણુછેરણુ થઈ ગઈ. આગળપાછળ પોલીસ ને રાજના બીજા લોકોએ તેની આસપાસ કોર્ડન કરી લીધું, અને તે બધા સિઝા વીણી લીધા. શ્રી દાદાજી તો તેના પર થૂંક્યા.

રાજા વિષે . ભવિષ્યવાણી

તેમણે તે યુવરાજને ‘અહીં શું લેવા આવ્યો છે?’ એમ ગુસ્સામાં કહ્યું. આ તો હું ઘણી સૌમ્ય ભાષા વાપરું છું કારણ કે તેઓ જે જોડ્યા હતા, તે તો કાગળમાં લખી શકાય એમ નથી. એમ કહીને તેમને ઘણું ભાંડ્યા ને તેમનો બધો વહેવાર ખુલ્લો પાડ્યો. પણ બીજા લોક મારી પેઠે ભાગ્યે જ સમજતા હશે. તેમણે તે આવનારને કહ્યું, ‘તારા બાપની ગાદી જતી રહેશે ને તને ગાદી મળશે.’ આ બધી હકીકતની મેં પાછળથી તપાસ કરી તો જાણ્યું કે

ઇંદોરના તે કાળના મહારાજાએ અનેક પ્રકારનાં કાવત્રાં કર્યાં હશે, મુંબઈમાં કોકતું ખૂન પણ કરાવેલું હશે ને તે બાબતમાં એક 'બાવલા ખૂન કેસ' પણ ચાલતો હતો. આ બધું જ દાદા પણ બોલતા હતા.

સદ્ગુરુનું અંતર્યામિત્વ

ઇંદોરના મહારાજાના પાટવી કુંવર અહીં આવ્યા તે પહેલાંથી જ દાદા તેમના વિષેનું બોલ્યા કરતા હતા, તે તો મારી નજરોનજરની જાત માહિતીની હકીકત હતી. આથી તેમની અંતર્યામિત્વની શક્તિ વિષેનો મને તાદ્દશ્ય જીવંત જાણવાનો પ્રસંગ મળ્યો. હું રહ્યો ત્યાં સુધી રોજના આવા ૫-૭ પ્રશ્નો જુદા જુદા માણસોના તો હું તારવવાનું કર્યા જ કરતો હતો. હું આ બધું કરતો હતો તે મારી બુદ્ધિને ગુરુ મહારાજની દિવ્ય શક્તિની સમર્થતાનું યોગ્ય ભાન પ્રેરાવવાને કાજે તેની પાસે તે સ્વીકારાવવાને માટે પણ તે બધું કર્યા કરતો.

સંત પાસેનો શંભુમેળો

ત્યાં અગાડી અનેક પ્રકારનાં માણસો આવતાં. જીવનનાં અનેક ક્ષેત્રનાં અને જુદી જુદી આશા ઇચ્છાઓ તથા પોત-પોતાના સ્વાર્થને ફળાવવાને માટે ને અનેક પ્રકારની બાધા આબડીઓ રાખવાને માટે પણ જુદી જુદી આશા-અપેક્ષાઓ રાખી રાખીને લોક આવ્યાં કરતાં હતાં. નર્તિકાબાઈઓ પણ આવતી. સદ્ગાવાળા પણ આવતા. સાધુ-સંન્યાસીઓ પણ

આવતા. વિદ્વાનો ને પંડિતો આવતા ને રોગીઓ પણ આવતા હતા.

✽

બનારસ,

હરિ: ૐ

તા. ૭-૩-૪૧

રોગ મટાડવાની શક્તિ

સૌથી પ્રથમ વાર ત્યાં ગયો ત્યારે જેટલા ત્યાં રોગીઓ હતા તે બધાને પણ મળવાનું ક્યું હતું. લગભગ ત્રીસેક ટકાને મટ્યું હોય એવું મને લાગ્યું હતું, કારણ કે તેનું ગણતરી કરી analysis - પૃથક્કરણ પણ કાઢ્યું હતું. ૧૦/૧૨ દિવસ થયા હશે ત્યાં તો દાદાજીની પાસે હાથમાં એક નાળિયેર આવેલું, તે નાળિયેર જોરથી તેમણે મારા તરફ ફેંક્યું. તે કપાળમાં વાગ્યું ને ઢીમણું પણ થયું. તેમણે પછી મને હુકમ કર્યો, 'તું તારે ઘેર ગાલ્યો જા. અને ત્યાં રહ્યો રહ્યો જ સાધનામાં વળ્યો જા. તું મારી પ્રાર્થના કર્યાં કરજે. તને જે કર્મ મળ્યું છે, તેમાં જ તું લાગી રહેજે.'

ક્ષયરોગીને સલાહ

ત્યાંથી પાછો ફરીને હું વડોદરા આવ્યો. વડોદરામાં ડક્ટરન હોસ્પિટલમાં ટી. બી.ના વોર્ડમાં મારા રનેહી શ્રી ભગવતપ્રસાદ પંડ્યા દરદી તરીકે હતા. તે બાઈએ શ્રી ઠક્કર-ગાપા પાસે ઘણા વખત સુધી સેવા કરી હતી ને તે બાઈને T. B. of the testicles થયો હતો, (તેમની નીચેની કોથળીને ક્ષયરોગ લાગુ પડ્યો હતો) ને તેની સારવાર શ્રી

ઠક્કરખાપાએ કરાવી હતી ને આખરે તેમને ડફ્ટિન હોસ્પિટલમાં ટી. ખી.ના વોર્ડમાં દાખલ કરાવ્યા હતા. ત્યાં હું તેમને મળ્યો. મેં તેમને દાદાજીના દરબારની બધી હકીકત જણાવી. ત્યાં કેટલાક રોગીઓનો રોગ પણ મટી શકે છે ને તેની ટકાવારી મેં કાઢી હતી તે બધી હકીકત પણ સવિસ્તાર જણાવી. 'તમે પણ તે મટી ગયેલામાંના એક કાં ન હો ? માટે તમે જાઓ, તો કદાચ તમને પ્રભુકૃપાથી મટી પણ જાય' એમ તેમને કહ્યું.

ન મટે તો મારું સુસાફરી ખર્ચ

તેમણે મને એમ પણ કહ્યું, 'મને જવા આવવાનું ભાડું તું આપે તો હું જઈ.' પરંતુ મારી પાસે ત્યારે તો તેટલી રકમ હતી નહિ તેથી મેં તેમને કહ્યું, 'જો તમને નહિ મટે તો મારે તમને તેટલી રકમ આપવી જાવ, ગમે તે રીતે પણ આપવી.' ત્યાં દાદાજી પાસે તેમનું રહેવાનું થતાં થોડાક જ સમયમાં તેમનો રોગ મટી ગયો.

શ્રી ભગવતપ્રસાદનો સર્વત્યાગ

પછી તો તેમણે નવસારી હરિજન આશ્રમને કાગળ પણ લખેલો કે તેમના નામે જે જે કંઈ હોય, પૈસાટકા, સરસામાન વાસણો વગેરે બધું જે જે કંઈ હોય તે બધાંને વહેંચી દેવું ને તેમને નામે કેં જ ન રાખવું, પણ શ્રી ઠક્કરખાપાને આ હકીકતની જાણ થતાં તેમણે તેમ થવા દીધેલું નહિ. તેમનો દીકરો મોટો થાય ત્યારે સંઘમાં જે રકમ તેમના નામે હોય

તે તેને સુપરત કરી દેવી એમ પરીક્ષિતલાલને ભાળવણી કરી હતી આ પછીથી તો ઉપરોક્ત ભગવતપ્રસાદ પંડ્યા દાદાજી પાસે જ સદાસર્વદા કાળ રહેતા અને નવસ્રા પણ થઈ ગયા હતા.

દાદાજીની ચમત્કારિક શક્તિ

દાદાજી જ્યારે જ્યારે મારે અંગે કંઈક બોલતા ત્યારે કાં તો ભગવતપ્રસાદ લખી લેતા કે કાં તો ધ્યાન આપીને બરાબર સાંભળતા. નડિયાદના શ્મશાનમાં જે પ્રાર્થના હું કરતો તે પ્રાર્થનાના શબ્દેશબ્દ દાદાજી બોલતા (એક પ્રાર્થનાની તો ચોક્કસ યાદ છે). તેમણે લખી રાખેલું મારું એક ભજન હું ત્યાં એક વાર ગયો હતો ત્યારે મને બતાવ્યું પણ હતું. એવી જો પ્રાર્થનાઓ તેમણે મને બતાવી હતી.*

પ્રેમભક્તિની જરૂર

આવી તો તેમની અંતર્યામિત્વની ને દૂરશ્રવણની શક્તિ જીવતી-જાગતી પ્રગટ હતી. પ્રભુકૃપાથી એવા સમર્થ સદ્ગુરુ મળ્યા કે જેની ઓથ, હૂંફ કેવી હોઈ શકે તે તમારા લોકોની બુદ્ધિમાં પણ આવવું મને તો શક્ય લાગતું નથી, કારણ કે સદ્ગુરુ પરત્વેની એવી પ્રેમભક્તિ તેની સંપૂર્ણ ટોચ સુધી કેળવાયેલી ન હોય ત્યાં સુધી આવું બધું પ્રત્યક્ષ બનેલું હોવા છતાં તે માથા પરથી વહી જતું હોય છે. મારા જ જીવનનાં

* તેમાંની એક (પ્રભુ ! શરણ-ચરણમાં રાખો રે) તો આપણા ગાંધી આશ્રમમાં હાલમાં કેટલાંક ગાય છે ને તે જાણીતી થઈ છે.

કેટલા બધા પ્રસંગો તમે સ્વજનોએ પ્રત્યક્ષ નીરખેલા છે, જેનો તમારી બુદ્ધિ પણ ઇન્કાર કરી શકે તેવું નથી. તેમ છતાં જીવનવિકાસના હેતુને ઇળાવવાના કાજે જ્ઞાનયુક્ત જે પ્રેમભક્તિ પ્રગટેલી હોવી ઘટે તેવી પ્રગટેલી પ્રેમભક્તિ હું કોઈનામાં જોઈ શકતો નથી. સદ્ગુરુ સાધન છે એ વાત સાચી, પરંતુ પોતાના જીવનવિકાસની કળાને વિકાસવવાને માટે તે સાધનનો ઉપયોગ કરવાને માટે પણ તેના પર પ્રેમભક્તિ પ્રગટ્યા વિના તે કળાની શક્તિ આપણામાં પ્રગટ થતી નથી.

મંડ્યા રહે.

તમને બધાંને લખી લખીને પણ શું કરવાનું ? અને લખ્યું તો ઘણું પણ છે. જ્યાં ધ્યેયમાં જ મંદતા હોય ને ધ્યેયની સાચેસાચી ઉત્કટ ગરજ પ્રગટેલી ન હોય ત્યાં ઉપાય પણ મંદ જ થવાના; તેમ છતાં મારી તમને પ્રાર્થના છે કે કોઈ ને કોઈ રીતે કરીને સાધનાના અભ્યાસમાં મંડ્યા રહેજો ને તેમાં ભાવ પ્રગટે એવું ભાન રાખજો.

ભાવનું જીવનશોધક સ્વરૂપ

પ્રભુભાવ જ એવો છે કે એક વખત જો તે આપણા જીવનઆધારમાં કામ કરવા લાગી ગયો હશે ને આપણા આધારનો તેણે જો પ્રેમથી કળજો લઈ લીધેલો હશે, તો તે આપણને જંપીને બેસવા પણ નહિ દે, નિરાંતે બેઠવા નહિ દે. 'આલો ! હા.....શ ! હવે જરા નિરાંતે આરામ લઈએ,' એમ આપણે કરવા જઈશું, તો પણ આપણને તેવી

રીતે કરવા દેશે નહિ. એ તો કંઈક કંઈક અણુધાર્યા, અણુકદખ્યા ઉત્પાત પ્રગટાવશે. તે આપણા આધારનો પૂરેપૂરો કળને ત્યારે લઈ શકે છે, કે જ્યારે આપણે તેનો પ્રેમભક્તિ-જ્ઞાનપૂર્વક દિલથી સંપૂર્ણ સ્વીકાર કરી ચૂકેલાં હોઈએ ત્યારે તેમ જો થયું તો તે પછી સુખ મળવાનું તો કયાંય દૂર રહ્યું પરંતુ તેને બદલે નવા નવા પ્રયત્ન રણસંગ્રામમાં ઝુકાવ્યા કરાવશે, એન તો પડવા જ દેશે નહિ. જીવનના રચાયેલા બધા મનોરથોનો ભાંગીને ભૂકો કરી દેશે. સુખનાં જે સ્વપ્નાં સેવ્યાં હોય, તે તો તોડી ફોડી નાખશે જેમાં જેમાં દિલ, મન ચોંટ્યાં હોય એટલે કે જ્યાં જ્યાં રાગભોલાદિક વૃત્તિઓ હશે, તથા ધનદોલતમાં, સારાં લૂગડાં-ઘરેણાંમાં, લોઢામાં વાહવાહ કહેવડાવવામાં, પ્રતિષ્ઠામાં, આગરૂમાં, ખીન્ન પર શિરજોરી કરવામાં - એવી અનેક પ્રકારની વૃત્તિમાં આપણાં મનાદિકરણોને ઝાટકો મરાવી મરાવીને, તેનું તેનું તેને પ્રત્યક્ષ દર્શન કરાવીને તેમાંથી મુક્ત કરાવશે. જીવદશાનાં અનેક પ્રકારનાં મૂલ્યાંકનો કરવાની આપણી દૃષ્ટિમાં પૂરું પરિવર્તન પ્રગટાવશે. આપણા પર કોઈએ કરેલી થોડીઘણી મદદનો અનેક ગણો બદલો અપાવવાની દિશામાં આપણને તે પ્રવૃત્તિ કરાવશે. સમજણો, આગ્રહો, ટેવો વગેરે વગેરેમાંથી, આપણને તેનું તેનું વાસ્તવિકતાભર્યું અજ્ઞાનમૂલક દર્શન કરાવી કરાવીને તેનો પૂરો પલટો કરાવશે. અનેક પ્રકારની જીવદશાની પરિસ્થિતિઓમાંથી મનાદિકરણને ઉચ્ચ ભાવનામાં પ્રગટાવી પ્રગટાવીને તેવી જીવદશાવાળા કળણમાં ને વલણમાં દેખીતી રીતે ફસાયેલા

હોવા છતાં ને તે તે પળે પાછા મનાદિકરણના ઉચ્ચ ભાવનાના પ્રદેશમાં પ્રગટેલાં હોવાથી તે તે મનાદિકરણનાં તે તે સ્થૂળ પ્રકારનાં વર્તનની પળની અસર પડવા દેશે નહિ. ગમા-અણુ-ગમાની પરિસ્થિતિ, માનેલી વ્યવસ્થાઓ, ગણતરીઓ ને કલ્પનાનો તો ભૂકો જ કરી નખાવશે. જીવનને અનેક પ્રકારની તપની ભઠ્ઠીમાં તપાવ્યાં કરીને સોનું જેમ ભઠ્ઠીમાં ગળાઈને શુદ્ધ થાય છે, તેમ જીવનને તાવણીમાં નાખી નાખીને સારી પેઠે તવાવીને તેને શુદ્ધ કરવાની પ્રક્રિયા તે ચાલુ રખાવ્યા જ કરશે અને જો પરમકૃપાથી એણે આપણા આધારને કળબળમાં લીધો હશે તો આપણે તે બધું પ્રેમભક્તિપૂર્વક હૃદયના ઉમળકાથી સ્વીકારીને તેમાં તેમાંથી પસાર થયા કરીશું, અને આપણે તે પરમકૃપાળુ ભગવાનના કે ચેતનાના એટલે કે સચ્ચિદાનંદના યંત્ર બની જઈશું.

બનારસ,

હરિ: ૐ

તા. ૮-૩-૪૧

(ગજલ)

દિલે દિલમાંહી મળવાનો અહા ! આનંદ જુદો છે !

હૃદયમાં શો હૃદય ભળવા તણો આનંદ જુદો છે !

હૃદયને ચાહવા કેરો ભલા ! આનંદ ન્યારો છે !

હૃદયને ચાહતાં ચાહતાં હૃદય આનંદ ફેરે છે.

હૃદયને ચાહતાં ચાહતાં હૃદય શો ભાવ જાગે છે !

હૃદયના ભાવમાં તરવા તણો આનંદ નોખો છે.

હૃદય-અદ્વૈતનું અમૃત હૃદયથી ચાખતાં સૂહેને,

ધરાવો ના કદી થાતો વધુ વધુ દિલ ચહે છે તે.

હૃદયને ચાહવા કેરો મળેલો ભેખ જુદો છે,
હૃદયને ના અવર પરવા હૃદય દિલને જ ઝંખે છે.

ન દિલને દિલ વિના બીજું કશું ખપતું નથી સૂઝેજે,
મળ્યું દિલ તો મઝા કેવી અહા ! શી બાદશાહત તે !

દિલે દિલમાં વળી દિલથી જતાં ગળી પ્રેમ જન્મે જે,
હૃદે તે ભાવની ખુશબો અને મસ્તી અનેરી છે.

આવા દિલથી દિલના ભાવનો આનંદ માત્ર બુદ્ધિના
ઉત્કટમાં ઉત્કટ કલ્પનાગમ્ય વિહારથી કદી મહાલી શકાતો નથી.

સ્વજનોને પ્રાર્થના

પ્રભુકૃપાથી આ જીવના સદ્ગુરુ એટલા બધા સમર્થ હતા
કે તેઓશ્રીએ જે ધાર્યું હોત તો આ ગદ્યેકાશંકર તેમના સહજ
કૃપાના ઇશારાથી ચેતનામાં પ્રતિષ્ઠા પામી શક્યો હોત; પરંતુ
તેમણે તેમ ન કર્યું. તેમણે કૃપા કરીને આ જીવને સાધનાના
અનેક પ્રકારના તળછાઓમાં પ્રવેશાવી ઘડવાનું કર્યું. જે જે
સ્થિતિ, સંભોગ, પરિસ્થિતિ એમની કૃપાથી મળ્યાં, તેનો તેનો
હૃદયના ઉમળકાથી સ્વીકાર કરી તેને તેને દિલના ભક્તિભર્યા,
સહકારથી વધાવી વધાવી તેમાં યથાયોગ્ય વતી વતી તેમના
હેતુને ફળવવાને પ્રભુકૃપાથી જ્ઞાનભાવે મથવાનું બન્યા કર્યું,
ત્યારે જ આજે જે છું તે છું. તેથી જ તમને બધાંને મારી
પ્રાર્થના છે કે તમે બધાં જીવનને સ્વીકારીને જે જે કંઈ મળે
તેનો સહર્ષ સ્વીકાર કરી તેને જ્ઞાનભાવે સહકાર આપી
જીવનને ફળાવવાનું જ્ઞાનભાન પ્રગટાવવાનું કરી કરી, ચેતનાને
પ્રગટાવવા માટેની યોગ્ય ભૂમિકા સ્વરૂપ કરી આપવાનું કર્યા
કરશો, ત્યારે જ સદ્ગુરુની કૃપા ફળી શકવાની છે. બાકી

મિથ્યાડંબરમાં પડ્યા રહેવાથી તો દંભ વધવાનો છે. આપણે સદ્ગુરુના ભાવને સાનુકૂળ વર્તવાનું જ્ઞાનભાન પણ રાખવું નથી, સદ્ગુરુની ખાતર સર્વ ભાવે ને સર્વ રીતે પ્રેમ-ઉમળકાથી પ્રેમભક્તિજ્ઞાનપૂર્વક ન્યોછાવર થઈ જવાનું દિલ પ્રગટેલું નથી, ત્યાં સદ્ગુરુ જે તે બધું કરી દેશે, તેવી માન્યતામાં નર્થ અજ્ઞાન ને દંભ છે, તે નક્કી જાણુશો. સદ્ગુરુનું ચેતન આપણા આધારમાં કદીક એવા અણુધાર્યા પ્રસંગોએ કામ કરતું ચોક્કસપણે અનુભવાય છે, તે હકીકત સાચી છે; જેમ કે કાંતા-બહેનને 'પ્રેમકુંજ'માં ૨૧ દિવસના સતત અખંડ ઉન્નગરા કરાવવાનું બન્યું હતું. તેવી રીતે બીજાં જીવોના જીવનમાં કોઈક ને કોઈક રીતનું તેવું સદ્ગુરુનું વ્યક્તત્વ પ્રગટેલું આપણે જોયેલું છે, પરંતુ તેથી આપણી યોગ્ય લાયકાત પ્રગટ્યા વિના આપણા સમગ્ર આધારને તે માત્ર આપણા તે પરત્વેના કશા પ્રયત્ન વિના ચેતનમય કરી દેશે એમ માનવું તે મિથ્યા છે.

માટે આટલું તો ખાસ ખ્યાલમાં રાખશો :

મળેલા કર્મમાં જે જીવ પ્રેમભક્તિજ્ઞાનપૂર્વક એકાગ્રતા ને કેંદ્રિતતા પૂરેપૂરાં સાધી શકે છે, તેવો જીવ જ જ્ઞાનને અનુભવવાને પાત્ર છે.

જ્ઞાન કંઈ મંત્રોના ખાલી ખાલી માત્ર ઉચ્ચારણથી, કથાવાર્તાના શ્રવણથી કે ઉપદેશથી મળી શકતું નથી.

પ્રમાદી ને આળસુને જ્ઞાન થવાની કદી પણ શક્યતા નથી.

જે જીવ-ને નિર્ણયાત્મક નિશ્ચયબળ પ્રગટેલું નથી કે પ્રગટતું નથી તે કદી જ્ઞાન પામી શકતો નથી.

પ્રશ્નોત્તર

[પૂજ્ય શ્રીમોટાના એક સ્વજનના પ્રશ્નોના જવાબ]

ઉત્તર : ગયાજી, સિદ્ધપુર આદિ સ્થળે શ્રાદ્ધ સરાવવાનો ને તેમ કરીને પિતૃઓને તર્પણ કરાવાનો કશો અર્થ નથી. તેથી કંઈ ગત જીવને લાભ થાય નહિ. આવો રિવાજ પડવાનું કારણ એમ બન્યું હોય કે કોઈ પ્રખર પુરુષે કે પુરુષોએ તે તે સ્થળે શુભ સંકલ્પ આપા કશાક અંગે પહેલાંના કાળમાં કર્યા હોય; ને તેથી તે તે સ્થળે શ્રાદ્ધ સરાવવાનો રિવાજ પડ્યો હોય. એ બધું ઘરેડૂપ હાલ તો બની રહેલું છે.

સવાલ : માંદગી વેળા 'કોમા'—બેભાનપણું થઈ જવાની સ્થિતિ આવી જાય ત્યારે 'પ્રભુસ્મરણ' મૃત્યુ સમયે કેવી રીતે રહે? અને કોઈકે જીવનમાં સાચું સ્મરણ કરવાને કોશિશ કરી હોય ને મૃત્યુ ટાણે 'કોમા' આવી જાય તો તેનું શું બધું એળે જાય?

જવાબ : એળે ના જાય. સમગ્ર જીવનની પૂર્ણતા જોવાની રહે છે. થોડુંઘણું પણ જે કરાયું હોય તે નકામું ન જાય. ઊલટ પક્ષે કોઈએ જીવનભરમાં પ્રભુસ્મરણ મુદ્દલે ન કર્યું હોય ને મૃત્યુ ટાણે ઊડતો વિચાર કે ખ્યાલ તેવો આવી જાય (સ્મરણનો) — જે કે તેમ થવું શક્ય નથી — તો તેથી કરીને કંઈ તેની સદ્ગતિ જ થાય તેવું કશું ના હોઈ શકે. હા, જે બે ત્રણ દિન સતત એવું સ્મરણ થયું હોય કે રહ્યું હોય તો અવશ્ય લાભ થાય.

સવાલ :— નારદ તો મુક્ત પુરુષ હતા છતાં તેઓ મોહ પામીને કોઈ એક સ્ત્રી પાછળ મોહવશ થયા હતા તથા ખુદ બ્રહ્મા તેમની પુત્રી પાછળ મોહવશ થયેલા, એ બધું ખરું? હોઈ શકે ખરું?

જવાબ : ના ! ન હોઈ શકે, એ બધું તો દંતકથાઓ કહી શકાય, 'વાતો' કહી શકાય. મુક્તને — સાચા મુક્તને — મોહવશ થવાપાણું રહેતું નથી. આવી બધી ઉક્તિઓ લોકોને કામ, ક્રોધ આદિની ગંભીરતા ને ગહનતા ઠસાવવા માટે ઉપજાવી કાઢી હોય તેમ બને.

સવાલ : પહેલાંના સમયમાં પુત્રને માટે યજ્ઞાદિ કરાવાતા. દા. ત. દશરથ રાજાએ શ્રીરામ સાથે પિતારૂપે યોગ આવા યજ્ઞથી કરીને મેળવેલો, એવું શાસ્ત્રોમાં આવે છે; ને વરસાદ આદિ માટે પણ યજ્ઞો કરાવાતા. તો શું એવા યજ્ઞો એવું ઈષ્ટ ફળ આપી શકે ખરા? હાલ જે યજ્ઞો થાય છે તે ઈષ્ટ છે ખરા ?

જવાબ : મૂળ તો યજ્ઞ કરનાર અને કરાવનાર — યાજ્ઞક (યજ્ઞ કર્મ ચલાવનાર) અને યજ્ઞમાનની ભાવના ઉપર ને મુખ્યત્વે તો યાજ્ઞકની પવિત્રતા તથા તેના શુભ સંકલ્પબળની શક્તિ ઉપર તે બધું અવલંબે છે. એવા સંકલ્પબળથી ઈષ્ટપ્રાપ્તિ શક્ય છે. પરંતુ હાલમાં જે યજ્ઞો બ્રાહ્મણો કરે છે તેમાં યાજ્ઞકની એવી સંકલ્પશક્તિ હોતી નથી કે ઈષ્ટપ્રાપ્તિ થાય. 'સાપ ગયા ને વિસોટા રહ્યા' જેવી હાલની તો સ્થિતિ ગણાય.

વળી યજ્ઞમાં ધી, ધન, ધાન્ય આદિની આહુતિઓ પહેલાં અપાતી. આજે પણ અપાય છે. પહેલાંના કાળમાં તેવાં દ્રવ્યોની છોળો ઊડતી હશે તેથી તે તે કાળે તેવું ચોગ્ય હોય. હાલના વિષમકાળમાં તેવું અસ્થાને પણ હોય.

યજ્ઞનો અર્થ પણ કાળે કાળે બદલાતો રહે છે. એક કાળે યજ્ઞનો અર્થ જે હોય, તે જ અર્થ તે કાળ બદલાતાં અને નવો કાળ શરૂ થતાં ન પણ હોઈ શકે. દરેક કાળનું લક્ષણ અને તેનું મહત્ત્વ જુદા જુદા પ્રકારનું હોય છે; યજ્ઞના કાળ પૂરતો તેનો હેતુ પણ જુદો જુદો

હોય છે. યજ્ઞના સ્થૂળ, સૂક્ષ્મ અને કારણ એમ જુદા જુદા ઉત્તરોત્તર અર્થ હોય છે. અસલના કાળમાં જે યજ્ઞ થતા, તે તો ભાવનાને આકાર પમાડવાને કાળે એક સાધનરૂપે થતા. એટલે કે યજ્ઞ તો માત્ર માધ્યમ—medium ગણાય. યજ્ઞનું સાચું સ્વરૂપ તો આપણાં જીવ-દશાનાં મનાદિકરણોની નિમ્નગામી સકળ પ્રકારની વૃત્તિઓને પ્રેમ-ભક્તિભાવે તેના હેતુનાં જ્ઞાનભાન સાથે શ્રીભગવાનના ચરણક્રમજે સળંગ આહુતિ આપી આપીને હોમ્યાં કરવી — સમર્પણ કર્યાં કરવી— એ છે. અને તેવા પ્રકારનો યજ્ઞ આપણે કાળે ઈષ્ટ અને શ્રેયસ્કર છે. જે કાળમાં યજ્ઞના ભાવનો ઋષિમુનિનાં દિલમાં પ્રાદુર્ભાવ થયો તે કાળની પરિસ્થિતિ, સંજોગો તે કાળે જેમ હતાં તે પ્રમાણે તે ઘટાવાયું ને તે પછી તેનું એક શાસ્ત્ર સર્જાયું. જીવપ્રકારની રાગ-મોહાદિક વૃત્તિઓને સંતોષવાને પણ જે અનેક પ્રકારના યજ્ઞો થતા તેવા યજ્ઞોનું સ્થાન જીવનવિકાસની ભાવનાને કાળે સાનુકૂળ નથી. ને તેવા યજ્ઞોનું મહત્ત્વ તે દષ્ટિએ કશું નથી.

સવાલ : મુક્તને ફરી જન્મ લેવાનું થતાં જન્મથી જ તે મુક્ત અવતરે કે તેને નવા જન્મમાં સાધના કરવી પડે ?

જવાબ : તે પછીના નવા જન્મમાં પણ નામની થોડીશી પણ સાધના કરવી પડે ખરી. પરંતુ તે નામ પૂરતી, નિમિત્ત પૂરતી પણ હોય. તેને બહુ વાર ના લાગે. બે, ચાર, પાંચ વર્ષમાં પણ પત્તો ખાઈ જાય. માનવોને દાખલા રૂપ થવા પણ થોડીક સાધના કરવાની આવે. છતાં તે અંગેના સખ્ત ચોકઠાજડિત નિયમો ન હોઈ શકે. વળી તેમની બાલ્યાવસ્થામાં અને કિશોરાવસ્થામાં તેમના જીવનના મુક્તપણાનાં ચિહ્નરૂપે સવિશેષતાની અમુક અમુક ઘટનાઓ પણ બનવા સંભવ રહે છે, બાલ્યજીવનમાં મુક્ત આત્માને પોતાની તેવી મુક્ત હોવાની પ્રતીતિ નથી પણ હોતી. બાલ્યવયમાં મુક્ત આત્માના

ચમત્કારિક લક્ષણની ઝલક ને છલક કદીક કદીક વર્તાતી પણ હોય છે. આગળ-પાછળનાં તેની માહિતી નથી પણ રહેતી.

સવાલ : તમારો સાક્ષાત્કાર ગીતાના 'પુરુષોત્તમ'નો સાક્ષાત્કાર ખરો કે ? અને જો તેમ હોય તો સગુણ અને નિર્ગુણ બન્નેનો સાક્ષાત્કાર એટલે દ્વૈત અને અદ્વૈત તથા પરમ અદ્વૈતનો પણ થયો એમ ગણી શકાય ?

જવાબ : હા ગણી શકાય ખરું.

સવાલ : સગુણ બ્રહ્મના સાક્ષાત્કારમાં તમોને શું થયેલું ?

જવાબ :- કૃષ્ણ બે ત્રણ વાર જણાયા હતા. દર્શન થયાં હતાં તે કૃષ્ણ મુરલીધારી ને એવી રીતના નહિ, તેમ આ પાર્શ્વ શરીરનાં તત્ત્વોના પણ નહિ. છતાં પરમ સૌંદર્યથી છલોછલ ભરપૂર અને અપાર તેજના અંબારથી ભરેલા સદેહી કૃષ્ણનાં દર્શન તે હતાં. બધું સૌંદર્યમય તે હતું. સૌંદર્ય જ સૌંદર્ય, અવર્ણનીય તે દર્શન હતું.

તે સ્વરૂપ એટલું ને એવું તો મનોહર ને હૃદયઆકર્ષક હતું કે જેના આકર્ષણની તોલે બીજા કશાની પણ કલ્પના આવવી શક્ય નથી. તે મુલાયમ, આરપારદર્શક સ્ફટિક જેવું ખૂલતું, નીલવર્ણરંગી, જીવંત દર્શન હતું. દર્શન સ્થિર નહોતું; રમતું, હાલતું, ચાલતું, પળમાં પાસે આવતું ને પળમાં થોડેક દૂર પણ જતું લાગતું, તો વળી પળમાં શરીરની અંદર પણ પેસી જતું અનુભવાતું; ને તે આધારનાં જુદાં જુદાં મનાદિ કરણોને સ્પર્શતું ને ત્યાં કંઈક સૂક્ષ્મ પ્રક્રિયા કરતું હોય એવું લાગ્યા કરતું હતું. કયાંક કયાંક તો તે અંદર પ્રવેશી તેનું તેનું સમારકામ કરતું પણ અનુભવાતું. ભૂકુટિ ને બ્રહ્મરંધ્રના ભાગમાં પોતાને પ્રસ્થાપિત કરતું ને હૃદયમાં ખિરાજેલું

પણ અનુભવાતું હતું. સમગ્ર આધાર તત્ત્વણી ને પૂર્ણ પ્રકાશથી આલોકિત થયેલો જણાતો હતો. પોતે પોતાને પણ અનુભવી શકાય એવી ભૂમિકા પણ અનુભવાતી હતી, તો કોઈક પળોમાં તેનો વિસ્તાર પણ અનુભવાતો હતો, તે શ્રીકૃષ્ણનું અલૌકિક દર્શન એટલું તો અદ્ભુત, રોમાંચક, મુગ્ધ, સિનમ્બ, કોમળ હતું કે ન પૂછે વાત ! સમગ્ર શરીર તો વજન વગરનું બની ગયેલું હોય એવું લાગતું હતું ને અધર અધર જ હોય તેવું પણ લાગતું. તેની અસર ચિરસ્થાથી સમગ્ર આધારમાં ને તેનાં કરણોમાં રહ્યાં કરેલી અનુભવાયાં કરેલી છે ને એની અસર તે પછીથી ચિરસ્થાથી એની કૃપાથી નીવડેલી છે.

આ અનુભવ પછીથી સૂક્ષ્મ, સૂક્ષ્મતર, સૂક્ષ્મતમ ને દિવ્ય પ્રદેશોનાં વિધનો નહોતાં પ્રગટેલાં એવું કશું નથી. તેવું બધું તો થયા કરેલું હતું, પણ તે દિવ્ય કૃપાની મદદથી તેમનું તેમનું નિવારણ થઈ શક્યું હતું.

આવાં તેનાં કૃપામય મંગળ દર્શન - અનુભવ પછીથી આધારના કેન્દ્રમાં કોઈક અવર્ણનીય પલટો આવી ગયેલો અનુભવાતો હતો; જે પછી તો કાયમ જ રહ્યો અને ઉત્તરોત્તર જીવંતપણે વધારે પ્રકાશિત જીવંત પ્રગટતો રહ્યા કર્યો હતો.

એવાં પરમ દર્શનની પ્રાપ્તિ પછીથી તેનું મુગ્ધ અને આલ્લાદક પરમ ચૈતન્યથી વિલસતું હૃદયંગમ આકર્ષણ એટલું બધું તો સજીવ અને ચૈતનાત્મકપણે જીવનમાં પ્રગટે છે કે જેનું સાતત્ય કદી પણ પછી તૂટી શકતું નથી. તેવા આકર્ષણનો ભાવ ઉત્તરોત્તર એટલો બધો તો ગાઢ પ્રગટયા કરે છે કે આપણે તેનાથી કરીને ભાવની સહજ અવસ્થામાં પ્રગટી જતા હોઈએ છીએ. એવો ભાવ જે પહેલાં દર્શનની સહજ અવસ્થામાં જે એકમાં એકાગ્ર અને કેન્દ્રિત હતો, તે ભાવ

તેની એકાગ્રતા અને કેન્દ્રિતતાની સંપૂર્ણ ટોચે ગહોંચે છે. તે બાદ તે જ ભાવને વિસ્તારની પાંખો પ્રગટે છે. તેવો ભાવ પછીથી તો કોઈક સુંદર રમણીય દશ્ય, કુદરતનું નૈસર્ગિક સૌંદર્ય, કોઈક નદીનું ખળખળ વહેતું દશ્ય, નવપલ્લવિત થતું વૃક્ષ, સુંદર આરોગ્યપૂર્ણ બાળકનું દશ્ય કે એવું સ્થૂળ રૂપનું દશ્ય, કોઈ ભાવનાત્મક વિચારનું વ્યક્તત્વ કે એવું કોઈક ભાવાત્મક ભજન - આવા આવા પ્રકારનું નિમિત્ત પ્રગટતાં તેવો ભાવ તેવા તેવા દર્શનથી કરી ઉત્કટપણે જેને પ્રગટે છે એવા જીવાત્માને આપમેળે ભાવ-સમાધિ પ્રગટી જતી હોય છે અને તેનાથી તે ધન્ય બનતો હોય છે. તેની અસર પણ તેને લાંબા ગાળા સુધી દિવસના કર્મવહેવારમાં અને રોજિંદા વર્તનમાં પણ જીવંત ચેતનાત્મકપણે રહ્યા કરે છે.

સવાલ : સગુણ બ્રહ્મની પ્રાપ્તિમાં બીજી એટલે નિર્ગુણ બ્રહ્મની પ્રાપ્તિ આવી જાય ખરી ?

જવાબ : ના. સગુણ બ્રહ્મની પ્રાપ્તિમાં નિર્ગુણ બ્રહ્મની પ્રાપ્તિનો સમાવેશ થઈ જ જાય તેમ નથી. તેમ જ નિર્ગુણ બ્રહ્મની પ્રાપ્તિમાં સગુણ બ્રહ્મની પ્રાપ્તિ આવી જ જાય તેમ પણ નથી. બન્ને જુદું જુદું છે. બન્નેનો સાક્ષાત્કાર અલગ અલગ થતો રહે છે. પણ ગમે તે એક પ્રકારના સાક્ષાત્કારથી મુક્તિ મેળવી શકાય ખરી. બન્નેની પ્રાપ્તિ વધુ સારી ગણાય.

સગુણ સાક્ષાત્કાર-દર્શન અને સાક્ષાત્કાર વચ્ચે ભેદ છે તે સમજવા જેવા છે - યાને દ્વૈતનો સાક્ષાત્કાર તથા નિર્ગુણ યાને અદ્વૈતનો સાક્ષાત્કાર, તે બેમાંથી એક બીજાથી ચઢિયાતો છે તેમ ન કહી શકાય. ગમે તે સાક્ષાત્કાર જેને થયો હોય તે મુક્ત થઈ શકે છે. બન્ને પ્રકારના સાક્ષાત્કાર થવા પણ શક્ય છે. નરસિંહ મહેતા આદિ ભક્તોને બંને પ્રકારના સાક્ષાત્કારો થયેલા એમ કહી શકાય.

જી. દ. ૨૧

બંને પ્રકારનો સાક્ષાત્કાર થાય જ તેવો કશો નિશ્ચિત નિયમ નથી. કોઈકને નિર્ગુણનો અનુભવ પહેલો થાય અને સગુણનો ના પણ થાય. યા પછીથી પણ થાય. કોઈકને સગુણનો અનુભવ પહેલો થાય અને નિર્ગુણનો ન પણ થાય. આમ હોવા છતાં બંને પ્રકારના અનુભવની કક્ષા એકબીજાથી ચઢતી કે ઊતરતી છે તેવું કશું નથી.

ખરો સગુણનો સાક્ષાત્કાર એટલે પોતાના આધારમાં ચેતનની ગુણશક્તિનો પ્રાદુર્ભાવ થવો તે.

સવાલ : તમારો અદ્વૈતનો – નિરાકારનો – નિર્ગુણનો સાક્ષાત્કાર ક્યારે અને કેવી રીતે થયેલો ? અને તે થયા બાદ તુર્ત જ મુક્ત દશા શરૂ થયેલી કે થોડો સમય વચ્ચે વહી ગયેલો ? થોડો કાળ વહી જાય ખરો ?

જવાબ : ૧૯૩૯ ના માર્ચમાં રામનવમીની રાત્રે કાશીમાં અદ્વૈતના સાક્ષાત્કારનો અનુભવ થયેલો. જાણે અનેક કોટિ સૂર્યનો પ્રકાશ આજુબાજુ પથરાઈ જઈને શરીરમાં પણ પ્રવેશ્યો. ત્યારે મહાસમાધિમાં ઊતરી જવાનું બનેલું. સમાધિમાંથી જાગતાં જોયું તો શરીરનો ગુદા ભાગ અને તેની આજુબાજુનો ભાગ પણ બળી ગયેલો, જેની દવા બનારસ યુનિવર્સિટીના આયુર્વેદિક કોલેજના ડીન શ્રી પાઠક સાહેબની કરાવેલી.

તે અનુભવની વેળાથી, ત્યારથી જ મુક્ત દશાની શરૂઆત થઈ ચૂકી. 'I am Omnipresent' હું સર્વત્ર વિદ્યમાન છું,' એવી ચેતનાત્મક ભાવનાનો સર્વ પ્રકારે વિકાસ પ્રવર્તમાન હતો ને છે.

તે કાળે જે અનુભવ થયો તે પણ એક સગુણનો અનુભવ હતો. પરંતુ તેમાંથી તાત્કાલિક હનુમાન-કૂદકો મારીને અથવા તો હનુમાન કૂદકાથી તેમાંથી નિર્ગુણના અનુભવમાં પ્રવેશવાનું બન્યું. તે અનુભવનું

પોતાના આધારમાં સંપૂર્ણ પ્રતિષ્ઠિત થઈ જવાપણું બનીને તેમાં સંપૂર્ણ કેન્દ્રિતતા જીવંતપણે પ્રગટીને તે પછી તેના ભાવનો વિસ્તાર થયા કરતો અનુભવમાં પ્રગટયા કર્યો. તેમાં તે ભાવરૂપે હોતો તેમ પણ ન કહી શકાય. જેમાં તેમાં તે એકરૂપ પ્રવર્તતો અનુભવાય અને તેમ છતાં પાછો પોતે તે તે બધામાં હોવા છતાં નોખો પણ હોય અને એકરૂપ પણ હોય એવું સતત અનુભવાયા જતું. તાદાત્મ્યનો ચેતનનો ગુણધર્મ તે પછીથી જીવનમાં પ્રગટવા માંડ્યો એમ જરૂર કહી શકાય. માતાને બાળક પરત્વે જે તાદાત્મ્યવૃત્તિ હોય છે તે તો પ્રકૃતિવશાત્ હોય છે અને તે પણ તેમાં સળંગ એકધારું તાદાત્મ્ય હોતું નથી. બાબર ને હુમાયુનો દાખલો એ પણ એક જીવ પ્રકારની તેના પરત્વેની ઉત્કટમાં ઉત્કટ લાગણીનો પ્રાદુર્ભાવ ગણી શકાય ને તેવું તો એકાદ વાર બની જાય. જ્યારે ચેતનના ગુણધર્મમાં તે તે બધું પ્રકૃતિવશાત્ બનતું હોતું નથી. અને તેવી ચેતનાત્મક તાદાત્મ્યતા સળંગ એકધારી પ્રગટેલી રહે છે. અને તેવી સળંગ એકધારી તાદાત્મ્યતા હંમેશને માટે તે ને તે સ્થિતિમાં જીવંત પ્રગટયા જ કરે એવું પણ હોતું નથી. ચેતનના તેવા અનુભવ પછીથી કોઈકનામાં તે અમુક કાળ સુધી પ્રવર્ત્યા કરે અને કોઈકને તે પછી તેવું ન પણ બને. કોઈકને તો વળી તેના આધારના રોમેરોમમાંથી પસાર થઈને અદૃશ્ય પણ થઈ જાય. જેનું શરીર ચેતનના આધારને માટે તેના ભાવની યથાયોગ્યતાના પ્રમાણમાં સંપૂર્ણપણે યોગ્યતાવાળું વિકસેલું ન હોય તો તેવાને કદાચ વધુ સમય તેવું બને ખરું.

સવાલ : ભક્તિના ફળમાં અને જ્ઞાનના ફળમાં એ બે પ્રકારની મુક્તિના પરિણામમાં શો ફેર ?

જવાબ : જ્ઞાનમુક્તિમાં માત્ર સાક્ષાત્ સાક્ષીવત્ રહેજે

એમાં જ્ઞાન અને ઉપભોગનું સામર્થ્ય એ બંનેનો સમાવેશ થાય છે. તે સાથે સાથે તે સાક્ષી, અનુમંતા, ભર્તા ને પ્રભુ પણ હોય છે ને તે તેમ જગતપણે ચેતનના ભાવથી તે તે બધું એક સાથે તેનામાં પ્રવર્તનું હોય છે.

સવાલ : એક મુક્તાત્મા બીજા મુક્તાત્માને પ્રથમ દષ્ટિએ તરત પિછાની શકે ખરો ?

જવાબ : ના. કારણ મુક્તને તેવી પિછાણવાની જરૂર નથી રહેતી. તેવી તેને ઈચ્છા ઉદ્ભવતી નથી. તે તેનું કાર્ય નથી.

સવાલ : સમાધિમાં જઈને જાણી શકે ?

જવાબ : તે માટે સમાધિમાં તે જાય જ શા માટે ? અને મુક્તને સમાધિમાં જવાપણું પણ નથી, તેને તો સહજ સમાધિ પ્રવર્તતી હોય છે. પણ મુક્ત થવા પહેલાં એવી એક કક્ષા આવે છે કે જ્યારે તેવો ઉચ્ચ કોટિનો સાધક બીજા માનવીનું આંતરસત્ત્વ આરપાર નિહાળી શકે છે. એ રીતે પણ મુક્ત કરી શકે; પરંતુ મુક્ત તેવું કરવાની કદી ખટપટમાં પડતો હોતો નથી.

સવાલ : શિવલિંગના પ્રતીકનો શો અર્થ ?

જવાબ : શિવલિંગનું પ્રતીક માનવની ઊર્ધ્વમુખી પુરુષની ચેતનાનું પ્રતીક છે. તેણે સતત ઊર્ધ્વવિકાસ સાધ્યો જવાનો છે. અને શિવલિંગની આજુબાજુના ફરતા ગોળ વર્તુલના પ્રતીકનો અર્થ પ્રકૃતિની તે મર્યાદા છે. તે મર્યાદામાંથી પુરુષ ચેતનાએ ઊર્ધ્વગતિ કર્યો જવાની છે. આગળ પોઠિયો જે હોય છે તે મદમસ્ત પ્રાણશક્તિ અને વૃત્તિઓનું પ્રતીક છે. તેને કાબૂમાં લઈને તેનું મુખ ફેરવી નાખીને બીજી દિશાએ સામે જે કાયમો હોય છે તેના જેવા થવાનું છે. તે

બધી વૃત્તિઓને વશ કરીને અંદર સંકેલી લેવાની છે. આપણા ઋષિ-મુનિઓ પ્રતીકો દ્વારા અનુભવો વ્યક્ત કરતા હતા.

સવાલ : ઝેર લેવાથી જે મૃત્યુ થાય તે ટાળે બેભાન થઈ જવાનું બને ખરું ? કે ઝેરની અસર ધીમે ધીમે વધતી હોઈ જાગ્રતિ અંત લગી રહે ? ભગવાનનું નામ લઈ શકાય ?

જવાબ : સંપૂર્ણ બેભાન થઈ જવાનું બને. સાધારણ જીવથી નામ-સ્મરણ ન લઈ શકાય.

સવાલ : મુક્તને સાપ કે એવું કંઈ કરડે તો શારીરિક હાનિ, મૃત્યુ જેવું થાય ખરું ? તેની અહિંસાની શુભ અસર ન પડે ?

જવાબ : મૃત્યુ થાય. તે પોતે અહિંસક હોવાથી તેને અસર ના થાય તેવું ના બને, ને મુક્ત તેવી અસરમાંથી બચવાને પ્રભુને પ્રાર્થે પણ નહિ.

સવાલ : બધી સાધનાઓનો ને સાધનનો હેતુ મનની અંતિમ નીરવતા પ્રાપ્ત કરવી એવો ગણી શકાય ?

જવાબ : હા. બધી સાધનાની તેટલો જ માત્ર હેતુ છે તેવું પણ નથી. તેનાથી કયાંય કયાંય પાર જવાનું છે.

સવાલ : મહાસમાધિનો ખરો અર્થ શો હોઈ શકે ?

જવાબ : મહાસમાધિ એટલે કે જે સમાધિથી બ્રહ્મજ્ઞાન, અદ્વૈતનો સાક્ષાત્કાર થાય તેને ખરી રીતે તો મહાસમાધિ કહી શકાય. પણ હાલ તો અનેક જુદા જુદા અર્થોમાં સૌ કોઈ પોતપોતાની રીતે તે શબ્દનો ઉપયોગ કરે છે.

સવાલ : જડ, કાષ્ઠવત્ સમાધિ અને ભાવ-સમાધિ એ બે વચ્ચે શ્રેષ્ઠ કેરું ?

જવાબ : કાષ્ઠવત્ સમાધિમાં ધ્વાસોરૂપવાસ બંધ થઈ જાય. નાડી પણ ના ચાલે. બહિર્બાન ચાલી જાય, હૃદય કામ ન કરતું હોય; શરીરમાંની નર્વસ સિસ્ટમ (જ્ઞાનતંતુ યંત્ર) કામ ન કરતી હોય એવું ત્યારે નથી હોતું. તે જગત હોવા છતાં સુષુપ્ત જેવી બનેલી હોય. અલબત્ત, નાડીના થડકારા ઘટે ખરા અને તે ઘટે ને તે શૂન્ય સુધી પણ પહોંચે ને એમ અભ્યાસ થતાં થતાં ને તે સહજ બની જતાં એને પછી સહજ સમાધિનો ભાવ પ્રગટે ત્યારે તો નાડી વગેરે યથાવત્ હોઈ શકે.

સવાલ : સમાધિ-દશા પ્રાપ્ત થવા સારું મનની સરળતા આવશ્યક ખરી ?

જવાબ : હા.

સવાલ : મુક્તને જપ અજપાજપ થયે જતા હશે ખરા ?

જવાબ : ના. મુક્તને જપની પછી જરૂર નથી રહેતી હોતી. આપોઆપ છૂટી જાય છે. પરંતુ તે પહેલાં જે સાધન હતું તે કાર્ય હવે પત્યું એટલે તે એને વળગી રહેતું નથી. બાકી એ તો સદાય ભાવનાથી ભાવનામાં જ પ્રવર્તેલો હોય છે.

સવાલ : તો તમો ઘણી વાર હાથનો અંગૂઠો ગોળ ગોળ કેમ ફેરવતા હો છો ?

જવાબ : બીજાંઓને યાદ દેવડાવવા, દાખલો બેસાડવા.

સવાલ : સાધનાની આગલી કક્ષામાં અજપાજપ જ્યારે થતાં હશે ત્યારે તે કાનને આંતરિકપણે સ્પષ્ટ સંભળાતા હોય ખરા ?

જવાબ : હા, તદ્દન સ્પષ્ટપણે.

સવાલ : તમોને અજપાજપ ક્યારથી શરૂ થયેલા ?

જવાબ : સર્પદંશ પછીથી ઓટલે કે ઘણુંખરું ૧૯૨૮ પછીથી.

સવાલ : મનની નીરવતા ક્યારે પ્રથમ પ્રાપ્ત થઈ ?

જવાબ : ૧૯૩૦ આસપાસમાં.

સવાલ : તે વેળા નિદ્રા કેટલી આવતી ?

જવાબ : નહિ જોવી; જૂજવનુ-લગભગ નહિ જોવી. આખી રાત ને રાત જગત દશામાં રહેવાનું થતાં વર્ષોનાં વર્ષો તેવાં પસાર થયાં છે ને દિવસે તો ૧૨-૧૨ કલાક ગુજરાત હરિજન સેવક સંઘની ઓફિસનું કામ કરતો જ હતો.

સવાલ : તો શરીર કેમ ટકી શકે ? કુદરતી હાજતો ઉપર તેની બીજી કંઈ હાનિકારક અસર નહિ થયેલી ?

જવાબ : ભાવનાના પ્રાબલ્યને લઈને તેમ આપોઆપ થતું હોય છે. તેથી શરીરને કે તેના બીજા આંતરિક ભાગોને કશી ઈજા થતી નથી.

સવાલ : ભૂખ, તરસ ઉપર કાબૂ મેળવ્યા વિના મુક્તિ ના જ હોય ને !

જવાબ : ના હોય. ભૂખ, તરસ, શૌચ, ઈચ્છા આદિ ઉપર પૂર્ણ કાબૂ આવી ગયા પછી મુક્ત દશા શરૂ થાય. ભાવનાના જ્ઞેષને લઈને તે બધું શક્ય બની શકે છે. મન, પ્રાણ અને શરીરની સકળ માગણીઓ શાંત ત્યારે થઈ જાય છે ને તે સર્વ ઉપર કાબૂ સહજ-પણાનો આવે છે.

સવાલ : તામસિક મનવાળાનું મન ઝાઝા વિચારો નથી કરતું હોતું. તો તેવી સ્થિતિ મનની પૂર્ણ નીરવતા મેળવવામાં રાજસિક મનવાળા કરતાં વધુ મદદરૂપ થાય ખરી ? કે તમસમાંથી રજસ

સ્થિતિમાં આવ્યા બાદ તેમાંથી પસાર થયા બાદ જ સત્ત્વમાં પહોંચી નીરવ થવાનું હશે ?

જવાબ : તામસિક મનવાળાને ઝાઝા વિચારો ન ઊઠતા હોવાને કારણે જ તેને નીરવ થવામાં તે સ્થિતિ સહાયરૂપ ન થાય. રજસમાં પ્રવેશીને તે બાદ જ તેને પણ નીરવ થવું પડે છે.

જેની પ્રકૃતિ અને સ્વભાવમાં તમસ ગુણ પ્રાધાન્યપણે પ્રવર્તે છે, તેનાથી સાધના પરત્વેનો પુરુષાર્થ પણ ઝાઝો થઈ શકે નહિ, થઈ શકતો નથી. પરંતુ જવાળામુખીના જેવી ધગધગતી ઊધ્વગામી જિજ્ઞાસા કે તમન્ના પ્રગટે છે, ત્યારે તેવી તમન્ના જ તમોગુણને રજસમાં પ્રગટાવી શકે છે. એવી ઉત્કટમાં ઉત્કટ તીવ્રતમ જિજ્ઞાસાના ભાવમાં તમોગુણ ટકી શકતો નથી. ત્યારે આપમેળે રજોગુણ પ્રવર્તે છે. તે વેળાએ રજોગુણનો સ્વભાવ ઓટલે કે ધાંધલિયાપણું, ધમાલ વગેરે પણ તેમાં હોતાં નથી. એકધારાં ગતિશીલતા, ઉત્સાહ વગેરે વગેરે તેનામાં પ્રગટેલાં રહે છે. જેને જીવનવિકાસના માર્ગે ગતિ કરવાની છે, તેવા જીવને મૂળમાં તેના પરત્વેની ધગધગતી તમન્ના પ્રગટેલી હોવી જોઈશે અને તેવી તમન્નાના, સ્વભાવમાં બેઠાડુણું કદી સંભવી શકતું નથી.

સવાલ : અંતરનાદ જે સંભળાતો હશે, તે અનાહત નાદ કાનમાં જે કેટલાકને સંભળાય છે તેની જેમ સ્પષ્ટ કાનને સંભળાઈ શકે તેમ તે અંતરનાદ ઊઠતો હશે ?

જવાબ :-હા ! જેમ એક વ્યક્તિ બીજાને મુખેથી આદેશ દેતી હોય તેમ સ્પષ્ટ અવાજ હૃદયમાં અંતરમાં ઊઠે — સંભળાય પણ આવો અંતરનાદ ખૂબ આગળ વધેલી કક્ષાના સાધકને સંભવે છે.

સવાલ :-મુક્ત આત્માને આવો અંતરનાદ ઊઠતો હશે ? ને તે આધારે તેના કાર્યો કરાયે જતાં હશે ?

જવાબ :- ના ! તેને અંતરનાદ ઊઠવાનો સવાલ જ રહેતો નથી અંતરનાદ તો સાધનાની અમુક ઉચ્ચ કક્ષાઓ વટાવ્યા પછીથી પ્રગટતો હોય છે. તેવી વેળાએ તેને પ્રેરણાઓ ઊઠતી હોય છે. પ્રેરણામાં અવાજ નથી હોતો, જ્યારે પ્રેરણામાં અંતરનાદનો પણ સમાવેશ થઈ શકે અને આપોઆપ પોતાને અમુક અમુક કરવાનું છે અને અમુક રીતે કરવાનું છે એવી રીતે અંતરમાં અંતરની સમજણ પ્રગટતી હોય છે. તે પણ એક પ્રકારનો અંતરનાદ છે. એવી રીતે વ્યક્ત થવાપણામાં કોઈ વિચારની ગરંભરા પ્રગટતી નથી. અથવા તો સકળ કર્મનો સંપૂર્ણ અનારંભ હોય છે અને તેમ છતાં અંતરનાદથી તેવું કરવાનું સૂઝે, જ્યારે મુક્તને તો સહજ અવસ્થા હોય છે. અંતરનાદ તો અમુક સમયના ગાળે ગાળે પ્રગટતો હોય. તેમાં એકધારાપણાનું સાતત્ય હોતું નથી. અને તે સહજ અવસ્થા હોતી નથી.

સવાલ : નવીન જન્મ પામનાર બાળકની નામવિધિ ૬ માસ બાદ પાડવાનું શા માટે સૂચવાય છે ?

જવાબ : બાળક પ્રતિ આસક્તિ એટલો કાળ તેનાં માબાપની અને બીજાની ઓછી ચોંટિ એ હેતુ હોઈ શકે.

સવાલ : શ્રીતોતાપુરી નાગાબાવાએ, જેમણે શ્રીરામકૃષ્ણને અદ્રીતનો સાક્ષાત્કાર કરાવી આપવામાં સહાય કરેલી ને જેઓ ૭૦૦ નાગાબાવાઓના મહંત હતા ને બ્રહ્મજ્ઞાની હતા, તેઓ પોતાની ધૂણીમાંથી અડીને દેવતા લેવા સારુ એક ભૈયા પર ખૂબ ક્રોધ કરીને ભોયાને ચીપિયો મારવા ઊઠેલા તો આવા બ્રહ્મજ્ઞાનીને ક્રોધ કેવો ? ને તે વળી આવા ક્ષુલ્લક કારણસર ?

જવાબ : એ ક્રોધ સપાટી પરનો હોય છે. અંતરમાં તેવાઓ તેવી વેળા ખૂબ શાંત હોય છે. જરાકે ક્ષુબ્ધતા નથી હોતી. વળી

કર્મકાંડીને, પછી તે મુક્ત હોય તે પાણ, એવી આભડછેટનો વિરોધ હોઈ શકે છે. એવા વિરોધના કારણે તેનામાં બ્રહ્મજ્ઞાન નથી તેમ ના કહી શકાય. એવી આભડછેટ એ તો એના સ્વભાવનું માત્ર એક લક્ષણ છે. અને બીજા કોઈ એવા પ્રકારના સંજોગોમાં જેમ સાપ પોતાની કાંચળી ઊતારી નાખે છે તેમ તે આભડછેટને સંપૂર્ણપણે ખંજેરી નાખી ગણ શકે છે. કર્મકાંડના એકધારા અભ્યાસમાં જેનું જીવન વીતેલું છે તેવો આત્મા, તેના કર્મકાંડના અભ્યાસના પરિણામે તે પરત્વે અભ્યાસને જીવતો રાખ્યા કરે છે અને તેને મન તે કર્મકાંડ એક કુલ્લક માત્ર આચાર નથી હોતો; તેને તે પવિત્રમાં પવિત્ર ગણે છે. અને ગમે તેને તે સ્પર્શતો પણ હોતો નથી. કેટલાક પ્રકારની સાધનાનાં બાહ્યશુદ્ધિ અને શૌચાદિ વિષયોનું બહુજ કડકપણે પાલન થતું હોય છે. અને તેવી સાધના દ્વારા મુક્ત થયેલો આત્મા એવો આચાર જાળવ્યા પણ કરતો હોય છે. કોઈ એવા બાહ્ય લક્ષણથી કોઈનું જોગ્ય મૂલ્યાંકન થઈ શકતું નથી. અને તેવી રીતે કોઈને સમજવું કે માપવું તે જોગ્ય ન ગણાય.

સવાલ : સવિકલ્પ અને નિર્વિકલ્પ સમાધિમાં શો ફેર ?

જવાબ : સમાધિ એટલે મહાસમાધિની જે દશાથી કરીને આખરનું જ્ઞાન પ્રાપ્ત થાય છે તે સ્થિતિમાં તેવી સમાધિમાં નિર્વિકલ્પ કે સવિકલ્પ એવા ભેદ નથી હોતા. સવિકલ્પ એટલે વિચારોવાળું. તો એવી વિચારવાળી સ્થિતિને સમાધિ નામ જ ના આપી શકાય. 'સવિકલ્પ સમાધિનો ખરો અર્થ' તો સગુણનો અનુભવ. એમાં વિચાર ન હોય. સવિકલ્પ સમાધિ એટલે વિચારવાળી ન ગણાય.

સવાલ : નિર્વિકલ્પ સમાધિ પ્રાપ્ત થનાર વ્યક્તિ મુક્ત ન હોય તેમ સંભવી શકે ખરું ?

જવાબ : હા, તેવું પણ શક્ય હોય છે, તેના શરૂ શરૂના ગાળામાં થોડાક કાળ બાદ તે મુક્ત જરૂર થઈ શકે ખરો. દરેકને તેવું થયા પછીનો કાળ અમુક જ હોય કે જા્ય એવું કશું નથી.

સવાલ : કેટલાક મોનમાં બેઠેલા ભાઈબહેનોને તેમના ઓકાંતના ગાળા દરમિયાન મોનમંદિરમાં તમારા સ્થૂળ દેહનાં દર્શન પ્રત્યક્ષ થયાનું તેઓ જણાવે છે. તો આ હકીકત યથાન્ હોઈ શકે ખરી ?

જવાબ : આ (પોતાનું) શરીર બતાવીને) ગમે ત્યાં હોય તોપણ તે ત્યાં પણ હોઈ-જઈ શકે છે.

સવાલ : તો બધાને તેનું કેમ દેખાતું નથી ?

જવાબ : એવી શ્રદ્ધા જોઈએ ને ? શ્રદ્ધા વિના તે શક્ય નથી. આ શરીર ત્યાં આવ-જા કરે છે.

સવાલ : પોતાની ગત ભૂલો ને દોષની વેદનાનું વારંવાર ઊઠી આવવું અને વારંવાર તેને વ્યક્ત કરતા રહેવું, 'તેનું' ફરીથી ન બનો' તેનું વારંવાર પ્રાર્થતા રહેવું, સ્મરણ-રટણ કરતા રહેવું એ સાધક માટે શ્રેયસ્કર હોઈ શકે ખરું ?

જવાબ : ના, તમે તેનું રટણ ને પુનઃ પુનઃ ઉચ્ચારણ કે યાદ મદદરૂપ નથી; ઊલટાં બાધક બને છે. ઓક વાર તે બધું બરાબર સમજી લઈને તેનો ખરો હૃદયપૂર્વક પશ્ચાત્તાપ કરીને પછી તેવાં વિચારો આવતાં તેમને વહી જવા દેવા તેની સાંકળ પણ ના જોડવી.

સવાલ : સેક્રસ (કામવાસના), વેલ્થ (લક્ષ્મી) અને પાવર (સત્તા) આ ત્રણ ઉપરનો જેને કાબૂ હોય તે મુક્ત ન પણ હોય તેવી શક્યતા ખરી ?

જવાબ : હા, તેવી શક્યતા છે. પરંતુ તેવી જેની દશા હોય તે મુક્ત થોડા કાળમાં બની જાય ખરો.

સવાલ : સહેતુક, જ્ઞાનપૂર્વક, સ્વેચ્છાએ, સ્વસામર્થ્યથી શારીરિક તાદાત્મ્યભાવ યાને અદ્વૈતભાવની શક્તિ પોતાના દેહ ઉપર પ્રગટે ને

બીજાંઓનાં રોગો-દર્દો-આદિ પોતામાં વ્યક્ત કરી શકે, એવા લક્ષણને મુક્તની સ્થિતિનું અચૂક ચિહ્ન લેખી શકાય ખરું ?

જવાબ : જરૂર લેખી શકાય.

સવાલ : તમારા ગુરુ શ્રીભાળયોગી કે તમોને અદ્વૈતનો આખરી સાક્ષાત્કાર કરાવનાર શ્રીસાંઈબાબા ?

જવાબ : ખરા ગુરુ શ્રીકેશવાનંદજી ધૂણીવાળા દાદાજી; પરંતુ શ્રીકેશવાનંદજી અને શ્રીસાંઈબાબા વગેરે એક જ ચેતનના આવિર્ભાવ હતા, તેમ શ્રીકેશવાનંદજીને બોલતા સાંભળ્યા છે.

સવાલ : તમને પ્રત્યક્ષ સાધનામાં પ્રથમ પ્રવેશ કરાવનાર તો શ્રીભાળયોગી હતા ને ? કુંભના મેળામાં મળવા દોડી ગયેલા એ પણ એમને જ ને ?

જવાબ : હા, તેઓ જ.

સવાલ : તમોને કદીયે એક વાર પણ સાધનાકાળમાં કે તે પછી પણ સંન્યસ્ત લેવાનો વિચાર ઊઠેલો ખરો ?

જવાબ : કદી નહિ. શરૂથી જ જીવનનો સ્વીકાર એ મારું ધ્યેય હતું.

સવાલ : આ મૌન-એકાંતના ગાળામાં કેટલાક મૌન-એકાંતમાં બેસનારાઓને પ્રત્યક્ષ તમારાં દર્શન થયાના અનુભવો તેઓ જણાવે છે. તો આ ‘પ્રત્યક્ષ’ એટલે માનસિકપણે કે ચર્મચક્ષુ વડે ?

જવાબ : માનસિકપણે નહિ, પણ ચર્મચક્ષુ વડે. ખુલ્લી આંખે, જાગ્રત દશામાં, સ્થૂળ સદેહે જોઈ શકે છે. અને તે શક્ય છે.

સવાલ : એમ સાંભળ્યું છે કે તમો સાધનાકાળમાં તમારાં મળમૂત્રનો ખાવાપીવામાં ઉપયોગ સાધનાના હેતુ અર્થે ઘણા દિનો કરેલો. એ સત્ય હકીકત છે ?

જવાબ : હા ! એ સત્ય છે.

સવાલ : તે કેવી રીતે ક્યારે બધું બનેલું ? તે જો હરકત ના હોય તો જાણવી શક્યો તો આભાર થશે.

જવાબ : એક વાર ગુજરાત હરિજન સેવક સંઘમાંથી એક માસની રજા લઈને મધ્ય પ્રદેશમાં સાધનાર્થે એકાંતમાં ગયો હતો; તે વેળા લગભગ ૨૪-૨૫ દિન બીજો કોઈ જાતનો આહાર કે પાણી કે બીજું પીણું લીધા વિના માત્ર મારો મળ જે રોજરોજ છેલ્લા દિન સુધી સહજમેળે નીકળતો, એ જ હું ખાતો અને પેશાબ જે થતો તે પીતો. આથી શરીરની મળશુદ્ધિ પણ સારી થયેલી ને શરીરની સ્થિતિ પણ સારી થઈ હતી.

સવાલ : મળ ખાતાં સૂગ નહોતી ચઢતી ? પેશાબ પીતાં તો જાણે સમજી શકાય છે કે એટલી સૂગ ના હોઈ શકે.

સવાલ : મળમાં દુર્ગંધ નહોતી લાગતી. છાણના જેવો સ્વાદ લાગતો હતો. ઉત્કટ ભાવનાને કારણે એવું બધું શક્ય બની શકે છે.

સવાલ : આવો પ્રકાર અઘોરીની સાધનાનો પ્રકાર કહી ના શકાય ? એવી સાધના આવશ્યક ખરી ? તમોને કોઈએ સૂચવેલું કે આપમેળે કરવાનું બનેલું ?

જવાબ : જરૂર, અઘોરીનો પ્રકાર ગણી શકાય. એવી સાધના હરેકને આવશ્યક જ હોય એમ કદી ના ગણી શકાય. મને કોઈએ સૂચવ્યું ન હતું, આપમેળે જ મને તેમ કરવાને ઊગેલું.

સવાલ : એટલેથી ભૂખતરસ શમી રહી શકતી?

જવાબ : હા, શમી શકતી. પૂરતું થઈ રહેતું.

સવાલ : તમોને આખરી અદ્વૈતનો સાક્ષાત્કાર ૧૯૩૯માં થયા પછી મુક્તદશા તરત જ શરૂ થયેલી કે થોડો સમય વચગાળે પસાર કરવો પડેલો ?

જવાબ : દ્વૈતનો સાક્ષાત્કાર ૧૯૩૪માં થયા પછી પાંચ વર્ષે અદ્વૈતનો સાક્ષાત્કાર થયેલો ને નીરવતાનો સાક્ષાત્કાર ૧૯૩૦ માં થતાં નવ વર્ષનો ગાળો વીતેલો એમ ૧૯૩૯ના અદ્વૈતના સાક્ષાત્કાર બાદ તરત જ તે ક્ષણથી જ મુક્તની દશા પ્રવર્તે છે.

સવાલ : એક બહેનને તેના પતિ સાથે અમુક મહત્વના કારણસર મતભેદ થતાં તે બહેને તેના પતિના ઘરને તિલાંજલી આપેલી અને જુદી રહેલી. કુટુંબ સુપ્રતિષ્ઠિત છે. કારણ મહત્વનું હોવા છતાં એવું તો ન હતું કે તેનો સંતોષકારક નિવેડો ન લાવી શકાય; આ સંજોગોમાં પાછળથી તે બહેન તેમના સાસરે જવા લલચાયેલાં પણ તેમણે શ્રી...ની (એક મુક્તાત્માની) સલાહ લીધી ને તેઓશ્રીએ તે બહેનને સુમેળની ભાવના તરફ ન ખેંચતાં ઉદામ સલાહ આપી. ને લોકોનો ડર ના રાખવા તથા જીવનને અમુક રીતે વહેવડાવવાની અવ્યવહાર ને વર્તનમાં તેને માટે અશક્ય એવી સલાહ આપી. પરિણામે બહેને છૂટાછેડા કોટે ચઢીને લીધા; ને બંને (પિયર અને શ્વસુર) પક્ષોને છાપે ચઢાવ્યા, ને પ્રતિષ્ઠા-હાનિ કરી. હવે આ ટાંકણે જ્યારે બાઈ તેના શ્વસુરગૃહે જવા કંઈક મનવાળી થઈ હતી, ત્યારે જ સુમેળની ભાવનાનું સમર્થન શ્રી...થી થયું હોત તો મને લાગે છે કે તે બહેનનું ગાડું ચીલે પડી ચૂક્યું હોત; જ્યારે આ તો હમેશને માટે વિચ્છેદ થઈ ગયો. બાળકોએ માતા ગુમાવી. માતાએ બાળકો

કક્ષાએ કેટલી રહી શકશે કે રહેલી હશે તે રામ જાણે. આ બાબતમાં આપનો શો અભિપ્રાય છે ?

જવાબ : શ્રી...ની એવી સલાહ અવ્યવહારુ જરૂર હતી. તેઓ એક મુક્ત પુરુષ ખચીત છે જ, પણ ઘણી વાર પ્રેક્ટિકલ-વ્યવહારુ - નહિ હોવાના કારણે ને અમુક ઊંચી કક્ષાએથી જ વાતો કરવાની તેમની ખાસિયતને કારણે પણ જેને જે સલાહ દેવાય છે તે તેને જીરવી શકશે કે કેમ તથા તે વ્યક્તિની ચાલુ જીવનની કક્ષાએ એ બંધબેસતી થઈ શકશે કે કેમ ? તેની પરવા રાખ્યા વિના તેઓશ્રી સલાહ આપ છે, ને આવા કિસ્સાઓમાં કેટલીક વાર તે સલાહ લેનાર વ્યક્તિનું સ્થૂળ રીતે અહિત પણ થઈ જવા પૂરો સંભવ રહે છે.

જે કોઈ મુક્તાત્મા હોય છે તેઓને પોતપોતાની આગવી વ્યક્તિત્વની લઢણ હોય છે. દરેક મુક્તાત્માની જીવનની સરણી-પદ્ધતિ-જુદી જુદી હોય છે અને દરેકની વિશિષ્ટ જુદી જુદી પદ્ધતિ પણ હોય છે. દરેક જણ તેની કને આવનાર જીવ-ને અમુક રીતની જ સલાહ આપે તેવું કશું નથી હોતું. દરેક મુક્તાત્માના જીવનની પાછળ તેના વ્યતીત થયેલા સમગ્ર જીવનને તથા જીવનવિકાસની સાધનાને અર્થે જે રીતે અને જે ભાવનાથી અને જે ટેકનિકના સાધનથી મથવાનું બન્યું હોય છે તે તે બધામાંથી વ્યક્ત થતું એક સહજ ધારણ તેના જીવનમાં પ્રગટે છે. તેના આધારે તે તેવી સલાહ તે તે જીવોને આપતો હોય છે. આ ઉપરાંત જુદા જુદા દેશના અને જુદી જુદી સંસ્કૃતિમાં કેળવાયેલા જીવાત્માઓ મુક્તદેશને પામે છે, તો પણ તેની પાછળ જે તેનો અભ્યાસ ને મૂળગત સંસ્કૃતિ છે તેનો પણ પડઘો તેવા તેવા બીજા જીવોને અપાતી સલાહમાં પડયા કરતો હોય છે.

સવાલ : મુક્તના હાથે અહિત થાય ખરું ? સાધારણપણે તો એવી સમજ પ્રવર્તે છે કે મુક્ત જે કંઈ કરે, જે કંઈ સલાહ આપે તેથી સામી વ્યક્તિનું અહિત કદી ના થાય, શ્રેય જ થાય.

જવાબ : તેવું હંમેશ ના પણ બને. મુક્તને પોતાને તેવી સલાહનું બંધન ના નડે, કારણ તે સ્વયં તો સલાહ દેતો નથી. માગવા આવે છે ત્યારે અપાય છે ને તે પણ રાગદ્વેષથી પર છે. પરંતુ સલાહ જેને અપાઈ હોય તે વ્યક્તિનું તેવી સલાહથી કદીકને સ્થૂળ રીતે અહિત થવા પૂરી વકી રહી શકે છે ખરી. પ્રથમ તો સલાહ લેવા આવનારને સંપૂર્ણ શ્રદ્ધા જે હોય તો તેને શ્રદ્ધાને કારણે માનસિક શાંતિ રહે છે, પણ કોઈકની બાબતમાં તેનું સ્થૂળપણે અહિત થવાની પણ શક્યતા રહે ખરી. તેમ છતાં તેની આંતરિક શ્રદ્ધા તેને તેના શ્રેય પંથે લઈ જાય ખરી. પરંતુ ઘણા મોટા ભાગના લોકોમાં આવી પૂર્ણ શ્રદ્ધા હોતી નથી. સગડગવાળી શ્રદ્ધાને કારણે તેવી સલાહ હંમેશ શુભ ફળદાયી બને જ એમ ના પણ બને. અવ્યવહારુ, સમગ્ર પરિસ્થિતિને અવલોકયા વિનાની, જે સલાહ તે સંજોગોમાં અપાઈ હોય તે ભલે ને મુક્ત તરફથી તે હોય તોપણ હંમેશ હિતકર જ નીવડશે એમ ના કહી શકાય. મુક્ત-હરેક મુક્ત-વ્યવહારુ જ હોય તેવું ન પણ બને. સાંસારિક ઘટનાઓમાં તેવાની સલાહ કામિયાબ ના પણ નીવડે. મુક્તની વાણી ફળવાનો આધાર સલાહ લેનારની શ્રદ્ધાની ભૂમિકા તથા સ્વીકારાત્મક ગ્રહણાત્મક શક્તિ ઉપર પણ અવલંબે છે; જે બધાંનાંમાં હોવા સંભવ નથી. મુક્તની સલાહ ખાસ કરીને જીવનશ્રેય યાને આત્મકલ્યાણની બાબતમાં શ્રેયસ્કર નીવડી શકે છે, જ્યારે ઔદિક કે સ્થૂળ લાભાલાભની બાબતમાં સ્થૂળ લાભ જ થાય તેમ ચોક્કસપણે ના કહી શકાય.



પૂજ્ય શ્રીમોટા-જીવનવૃત્તાંત

(સાક્ષાત્કાર પશ્ચાત્ - એક સંક્ષેપ)

લેખક : ઇન્દુકુમાર દેસાઈ

પૂજ્ય શ્રીમોટાના જીવનપ્રસંગો ચમત્કાર જેવા લાગે પણ તે ચમત્કાર નથી, વાસ્તવિક નક્કર હકીકત છે. એ હકીકતોને આધારે જ તેઓ ચૂનીલાલમાંથી પૂજ્ય શ્રીમોટા નામના મહાન સંત બન્યા છે. જીવનમુક્ત બન્યા પછી ઊર્ધ્વમાં ઊર્ધ્વ કક્ષાએ પૂજ્ય શ્રીમોટાનો વિકાસ થતો ગયો તેમ તેમ તેમનાં સ્વજનોનો બહોળો વિસ્તાર થતો ગયો. ૧૯૨૨ થી ૧૯૩૯ સુધી જે હરિજન સેવક સંઘનું કામ કરતાં કરતાં એમણે પોતાનું જીવનધ્યેય પ્રાપ્ત કર્યું, તે સંસ્થામાંથી પોતાની માની રજા મેળવી છૂટા થયા. સાક્ષાત્કારની સિદ્ધિ બાદ અનેકાનેક વ્યક્તિઓ તેમના સંબંધમાં આવવા લાગી. તે બધાંએ સહજ રીતે પૂજ્ય શ્રીમોટા પાસેથી આધ્યાત્મિક દોરવણી લેવા માંડી. પૂજ્ય શ્રીમોટાએ પણ તેઓને સાધના અંગે પ્રત્યક્ષ માર્ગદર્શન આપવા માંડ્યું. કેટલાક નવા ભક્તો પણ મળ્યા. આ આત્મીય સ્વજનોમાંથી કેટલાકને ત્યાં પૂજ્યશ્રી થોડા દિવસો સુધી તેમના આમંત્રણથી રહેતા પણ ખરા.

આવા સ્વજનોમાંના એક શ્રી નંદુભાઈ પણ ખરા. જોકે તેઓ સાબરમતી ગાંધી આશ્રમમાં ગાંધી વિચારસરણીથી રંગાઈ સેવાભાવે રહેતા હતા; છતાં તેઓ દક્ષિણ ભારતમાં ત્રિચિ અને કુંભકોણમમાં આવેલી હીરા અને સોનાચાંદીની વેપારી પેઢીના ભાગીદાર પણ હતા. તે નિમિત્તે ત્યાં પૂજ્યશ્રીને દક્ષિણ ભારતમાં જવાનું થતું. કુંભકોણમ અને ત્રિચિના એ પરિવારના મકાનમાં પૂજ્યશ્રીની પ્રેરણાથી મોનઓરડાની યોજના પણ અમલી બનેલી. ગાંધી આશ્રમ, સાબરમતીમાં

મીરાંકુટિરની અંદર પણ મૌનઔરડો શરૂ કરવામાં આવ્યો હતો. પૂજ્ય શ્રીમોટા છ મહિના દક્ષિણ ભારતમાં અને છ મહિના અન્યત્ર મુંબઈ, કરાંચી, અમદાવાદ, સાયલા વગેરે સ્થળોએ ભક્તોને ત્યાં વારાફરતી રહે. આથી એમના ભક્ત શ્રી. હેમંતકુમાર નીલકંઠને એમ વિચાર ઊઘ્યો કે આમ વિવિધ સ્થળોએ ફરતા રહેવા કરતાં જો એકાદ સ્થળે આશ્રમની સ્થાપના થાય તો જીવનવિકાસનો હેતુ સારી રીતે સાધી શકાય. તેમણે પૂજ્ય શ્રીમોટા સમક્ષ એ પ્રસ્તાવ મૂક્યો. શ્રીમોટાએ જવાબ આપ્યો : “મકાન માટે ત્રીસેક હજાર રૂપિયા મળે અને એક લાખ રૂપિયા રોકડા મળે તો આશ્રમ શરૂ કરું.” આ બન્યું ૧૯૪૭માં. શ્રી હેમંતભાઈ વારંવાર આ વાત પર શ્રી. નંદુભાઈનું લક્ષ ખેંચતા. આખરે બંનેએ મળી પરિણત્ર કાઢ્યા અને પૂજ્યશ્રી મોટા સાથે સંકળાયેલી વ્યક્તિઓ અને પોતાના ઓળખીતાઓમાં તે પરિપત્ર ફેરવ્યો. આના પરિણામે રૂ. ૨૫,૦૦૦/- રોકડા મળ્યા અને બાકીનાનાં વચનો મળ્યાં. તે બધું મળીને કુલ રૂ. ૮૮,૦૦૦/- જેટલી રકમ થઈ. એક ભાઈએ મકાન આપવાનો પણ પ્રસ્તાવ રજૂ કર્યો. પાછળથી પૂજ્યશ્રીએ કોક વિશિષ્ટ કારણસર એ પૈસા બધાંને પરત કરાવડાવ્યા. શ્રી. નંદુભાઈના મામા અને એન. ગોપાલદાસની પેઢીના વડીલ ભાગીદાર શ્રી. ગોપાલદાસભાઈએ કુંભકોણમ અને ત્રિચિમાં ઘણી જગ્યાઓ જોઈ. ત્રિચિમાં એક મકાન તેમને પસંદ પડ્યું. પૂજ્યશ્રીને તે બતાવ્યું પણ ખરું. પરંતુ તેમને તે પસંદ ના પડ્યું. શ્રી. નંદુભાઈએ નર્મદા કિનારે પણ કેટલીક જમીનો જોઈ. શિનોરમાં તો પૂજ્યશ્રીને પસંદ પડેલી અને તેમની સંમતિ મળેલી એવી એક જમીન નક્કી કરી બાનાના પૈસા પણ આપી દીધા હતા. પરંતુ પાછળથી આપનારના મનનો વિચાર બદલાયો એટલે ના પાડી. આખરે ૧૯૫૦માં હાલની કુંભકોણમ આશ્રમવાળી જમીન પસંદ પડી. પરંતુ પૂજ્યશ્રીની ઈચ્છા પોતાને પૈસે જ લેવાની હતી. એમની પાસે તે વખતે માત્ર ૩૦૦૦/- (ત્રણ હજાર) રૂપિયા હતા. શ્રી. ગોપાલદાસમામાએ કહ્યું :

“ત્રણ હજારમાં કેમ કરીને થશે ?” એમ કહી પોતે પૈસા આપ્યા. અને પૂજ્યશ્રીને મનાવ્યા કે, જ્યારે તમારી ઈચ્છા થાય ત્યારે પાછા વાળજો. પાંચ હજાર રૂપિયામાં એ જમીન ખરીદાઈ. અને વીસ હજાર રૂપિયા મકાનમાં નાખ્યા. એ ગોપાળદાસમામાએ સ્વદેખરેખ હેઠળ આશ્રમના ઓરડાઓ બંધાવ્યા. આમ ૧૯૫૧માં કુંભકોણમમાં મૌનઓરડા સાથેનો આશ્રમ શરૂ થયો.

પાછળથી ગુજરાતમાં પણ આવો એકાદ આશ્રમ હોય તો સારું એવો વિચાર શ્રી. હેમંતભાઈને ઉદ્ભવ્યો. ૧૯૫૫માં શેઠી નદીને તીરે હાલનો નડિયાદ આશ્રમ શરૂ થયો. જે કે પહેલેથી જ પૂજ્યશ્રીના ધ્યાનમાં આ જગ્યા હતી ખરી. શ્રીબાલયોગી મહારાજે ડભાણના હાજી મંજિલમાં જ્યારે એમને દીક્ષા આપી ત્યાર બાદ વિવિધ સ્થળોએ સાધના માટે ફેરવેલા. તેમાં આ પણ એક જગ્યા હતી. આજના એ વિશાળ વડલા પર બેસી આખી રાતભર નામ-સ્મરણ એમણે કરાવેલું. મૂળ એ જગ્યા કબીરપંથી સાધુઓની હતી. પરંતુ ત્યાર બાદ હવડ પડેલી. એ જગ્યાની ઊંડી તપાસ કરતાં જણાયું કે એ સરકારની માલિકીની હતી. પૂજ્યશ્રીએ સરકાર પાસેથી એ મામુંલી કિંમતમાં ખરીદી લીધી. શરૂઆતના બે મહિના શ્રી. હેમંતભાઈ નીલકંઠ એકલા ત્યાં રહ્યા. કશું કોઈ સાધન ન મળે. એકલા દૂધ પર દોઢ માસ કાઢેલો. આખરે આજના સ્વરૂપે એ આશ્રમ વિકાસ પામ્યો. શરૂઆતમાં પતરાંની એકમાત્ર ઓરડી હતી. આશ્રમે આવતા ભક્તોના સહકાર અને શ્રમયજ્ઞથી એક પછી એક એમ ત્રણચાર ઓરડાઓ થયેલા. પછી તો જેમ જેમ પૂજ્યશ્રીનું કાર્યક્ષેત્ર વિસ્તરતું ગયું, તેમ તેમ ઘૂમટવાળા મૌનઓરડાઓ પણ ભક્તોએ પોતે ખર્ચ આપીને બંધાવ્યા. પૂજ્યશ્રી તો પોતે વધુ ખર્ચ કરવામાં માને નહિ. પણ કોઈ સૂચન કરે તો કહેતા : “ચેક વગરનું સૂચન નકામું.” સલાહસૂચનો તો ઘણા બધા લોકો કરે પરંતુ એ કરનારે

પોતાની જવાબદારીનો પણ સાથે સાથે સ્વીકાર કરવો જોઈએ. એવી પૂજ્યશ્રીની વિચારપ્રણાલીને અનુરૂપ બધું વિકસતું ગયું.

૧૯૫૬માં સુરત આશ્રમની સ્થાપના થઈ. રાંદેર વિસ્તારમાં જહાંગીરપુરા ગામની બાજુમાં તાપી તટે કુરુક્ષેત્રનું સ્થળ આવેલું છે. તેની બાજુમાં આ આશ્રમ સ્થપાયો. ચોર્યાસી તાલુકાના આગેવાન કોંગ્રેસી કાર્યકર, રાષ્ટ્રીય લડતોમાં અનેક વાર જેલવાસ ભોગવનાર ધરાસણાના અણનમ સત્યાગ્રહી એવા કતારગામના પાટીદાર શ્રી. ભીખુભાઈ પટેલ આઝાદી આવ્યા બાદ પૂજ્ય શ્રીમોટા પ્રત્યે આકર્ષાયા. તેમણે આ આશ્રમ સ્થાપવાનું બીડું ઝડપ્યું. તે વેળા કુરુક્ષેત્રની ધર્મશાળામાં ભીખુભાઈ, ઝીણાભાઈ, ચંપકભાઈ, ચૂનીભાઈ વગેરે મૌનઔરડાની વ્યવસ્થા ઊભી કરીને ત્યાં ૧૯૫૪થી મૌનમાં બેસતા. જહાંગીરપુરા ગામ કડવા પાટીદારોની વસ્તીવાળું ગામ. ૧૯૫૫ના મે મહિનામાં પૂજ્ય શ્રીમોટા આવેલા ત્યારે આશ્રમ કરવાની વાત નીકળી. તે વખતે આ જમીન પર નજર પડેલી. એ લેવા માટે એઓએ સૂચના કરેલી. એ જમીનનો ઉપયોગ ઢોરોના ચરણ તરીકે જ થતો હતો. શ્રી. ભીખુભાઈએ એના મૂલિક મારવાડી વાણિયા સમક્ષ જમીન વેચાતી લેવાની દરખાસ્ત મૂકી. પરંતુ ભીખુકાકાને વાઢી ઘસીને ના પાડવામાં આવી. એ દરમિયાન પૂજ્યશ્રી એ જમીન જોઈ ગયેલા અને ૩૦૦-૪૦૦ રૂપિયામાં મળે તો લેવી એવી ઈચ્છા વ્યક્ત કરેલી. આખરે શ્રી. ભીખુભાઈએ તે સમયના સુરતના એક આગેવાન નાગરિક શ્રી. વૈકુંઠભાઈ શાસ્ત્રીની મદદ લઈ એ સોદો રૂ. ૩૭૧-૦૦ માં પતાવેલો. આ ખરીદી બાદ એ જમીનને સાચવવા અને કેળવવા પૂજ્યશ્રીએ ઝીણાભાઈને કુરુક્ષેત્રની ધર્મશાળામાં રહેવા કહેલું. ધર્મશાળા ખુલ્લી હતી અને સામે જ મડદાં બળતાં. ઝીણાભાઈએ ત્યાં રહીને આ જમીનની આસપાસ મેંદીની વાડ કરી અને ધીરેધીરે જમીન સુંદર બનાવી: કૂવો પણ કરવામાં આવ્યો. આજે ત્યાં આયોજનપૂર્વકનાં

સુંદર મકાનો આવેલાં છે. એ જમીનને સુંદર બાગાયતી જમીનમાં ફેરવી રળિયામણો બગીચો તૈયાર કરવામાં સ્વ. ભીખુભાઈ અને શ્રી. ઝીણાભાઈએ ઠીક ઠીક પરિશ્રમ કર્યો છે. નડિયાદ આશ્રમ સુરત આશ્રમની સરખામણીમાં ગ્રામીણ લાગે. નડિયાદમાં શિવની જટા જોવા વિરાટ વડલા છે ખરો, પરંતુ બીજી રીતે તે તદ્દન સાદો છે. પૂજ્યશ્રી પોતાની લાક્ષણિક ઢબે નડિયાદ આશ્રમને પોતાના શિવધામ અને સુરત આશ્રમને પોતાના વિષ્ણુધામ તરીકે ઓળખાવતા.

આજે એ નડિયાદમાં ૫ અને સુરતમાં ૬ મૌનઓરડાઓ છે. પૂજ્ય શ્રીમોટાને પોતાના સાધનાકાળ દરમિયાન એકાંતવાસ અંગે ખૂબ મુશ્કેલી નડેલી. કયાંક દૂર નિર્જન ડુંગરાળ પ્રદેશમાં ચાલ્યા જતા. ત્યારે શરૂઆતમાં ત્રણચાર નકોરડા ઉપવાસ પણ થતા. પછી પ્રભુ-કૃપાએ કોઈ ને કોઈ આવી ચઢતું અને પ્રસાદ ધરી જતું. પરંતુ એમ થવામાં અન્ય વ્યક્તિ સાથે વ્યવહાર શરૂ થતો અને એટલા પ્રમાણમાં આત્યંતિક એકાંતની જરૂરિયાત જોખમાતી. એમના આવા અનુભવો-માંથી એમને એવો સતત વિચાર આવતો કે સાધકની પોતાની તમામ દૈનિક જરૂરિયાત સંતોષાય છતાં એને બહારની દુનિયાની કોઈ પણ જાતની ખલેલ પેદા ન થાય એવી કોઈ વ્યવસ્થા કરી શકાય ખરી ? આ વિચારમાંથી હાલનાં મૌનમંદિરો ઉદ્ભવ્યાં છે અને તે ભારત-ભરમાં એની વિશિષ્ટતા માટે અજોડ છે. એ છે આધુનિક સગવડ સાથેની જાણે જૂના જમાનાની ગુફાઓ. અંદર પ્રવેશ મેળવનાર વ્યક્તિ નામસ્મરણ, ધ્યાન, ભજન, કીર્તન કે અન્ય સાધનો દ્વારા પોતાની સાધના કરે છે અને ચિત્તશુદ્ધિ પ્રાપ્ત કરવાનો પુરુષાર્થ આદરે છે. આ ગાળા દરમિયાન ચિત્ત પર ભગવાનના નામના જે શુદ્ધ સાત્ત્વિક સંસ્કારો પડે છે તે વજ્રલેપની માફક ચોંટી જાય છે. આથી એ વ્યક્તિનો આધ્યાત્મિક વિકાસ સરળ બને છે એની અંતર્મુખતા વધે છે અને બહિર્મુખતા ઘટે છે. જપ, ધ્યાન, ભજન, કીર્તન, મનન,

ચિંતન, આત્મનિવેદન આદિ સાધનોનો ઊંડો અભ્યાસ થતાં કાળ-ક્રમે મનના સંકલ્પવિકલ્પ પર કાબૂ આવતો જાય છે. વિચારોની સાંકળ બંધાતી અટકે છે. આને માટે મન, શરીર અને ઈંદ્રિયોને એમની પડેલી ટેવોમાંથી બહાર કાઢવાની જરૂર પડે છે. એથી, ઉજાસ વગરના ઓછી હવાવાળા અંધારાનું આયોજન કરવામાં આવ્યું છે. એ ઓરડામાં બહારના વાતાવરણનાં આંદોલનો પ્રવેશી શકતાં નથી. વળી એક પછી એક બેસનારનાં નામસ્મરણનાં આંદોલનો ત્યાં જળવાઈ રહે છે. તે લાભકારક બને છે. બહાર જે રીતે રહેતા હોય તેના કરતાં તદ્દન ઊલટી રીતે અંદર રહેવાનું છે. સાધના કરવી એટલે જ પડેલી ટેવોને ઉલટાવવી - પ્રકૃતિને પલટાવવી. બહારનાં દશ્યો અવાજ વગેરે અંદરની વ્યક્તિને નહિ મળવાથી તેનું મન આપોઆપ પોતાના અંતર ભણી વળે છે, પોતા વિષે વધુ વિચારવા તરફ વળે છે. આથી મૌનઓરડા સ્વચિંતનમાં સહાયભૂત થાય છે. પરિણામે વૃત્તિ અને વિચારોનું મૌન કેળવાય છે.

મૌનમંદિરોમાં બેસવા માટે કોઈ પણ ધર્મ, સંપ્રદાય કે ગુરુપરંપરાનો ભેદ રાખવામાં આવતો નથી. ખ્રિસ્તી, મુસ્લિમ તેમજ પારસી ભાઈઓ પણ એનો લાભ લે છે. પૂજ્ય શ્રીમોટાને જ ગુરુ માનવા કે 'હરિઃ ઐ'નું જ રટણ કરવું, એ ફરજિયાત નથી. જે બેસનાર ઇચ્છે તો જ તેને સલાહ કે માર્ગદર્શન આપવામાં આવે છે. વ્યક્તિ સ્વેચ્છાથી પોતાને ખર્ચે બેસે છે. ૭-૧૪-૨૧ કે તેથી પણ વધારે દિવસો માટે બેસી શકાય છે, પરંતુ એ ગાળો અગાઉથી નિશ્ચિત કરી લીધેલો હોવો જોઈએ. કેટલાંક તો વર્ષે એકબે વખત નિયમિત મૌન લેવા આવે છે. મૌનઓરડામાં આરામથી સૂઈ શકાય એવો હિંડોળાખાટ વાંચવા-લખવા માટે ખુરશીટેબલ, મચ્છરદાની, વીજળીનો ટેબલલોમ્પ, ઉપાસના માટેનો બાજઠ, ઘડિયાળ, પાણી માટેની માટલી અને ખ્યાલા, અલગ સંડાસ-બાથરૂમ તથા સામાન મૂકવાની નાની ઓરડી જેવી જગ્યા,

ચોવીસ ક્લાક પાણીની વ્યવસ્થા, પૂજ્ય શ્રીમોટા રચિત પુસ્તકો વગેરે સુવિધાઓ છે. બેસનારની સ્વપસંદગીનાં ધાર્મિક અને આધ્યાત્મિક પુસ્તકો પણ લઈ જવાની છૂટ હોય છે. કોક વાર જરૂર પડે તો તાકીદના બેલની પણ વ્યવસ્થા છે. સવારે ૪-૪૫ વાગ્યે ચા, ૧૦ વાગ્યે ભોજન, બપોરના ૧-૪૫ વાગ્યે ચા અને સાંજે ૫-૦૦ વાગ્યે ભોજન આપવામાં આવે છે. ભોજન તદ્દન સાદું હોય છે. સવારે ભાખરી, દાળ, ભાત, શાક અને સાંજે ભાખરી, શાક અથવા કઠોળ અપાય છે. સાંજે કદીક ફેરબદલીમાં ખીચડી, મૂઠિયાં, દાળદોકળી આદિ વસ્તુ આપવામાં આવે છે. મિષ્ટાન્ન કે તળેલું આશ્રમમાં કદી કરવામાં આવતું નથી. કોકને ત્યાંથી કદીક આવેલા પ્રસાદમાં મિષ્ટાન્ન હોય તો અપાય ખરું. મૌનઓરડાને એક એવી બારી હોય છે જે અંદર પણ ખૂલે અને બહાર પણ ખૂલે, બહારથી વસ્તુ બારીમાં મૂકી બારી બંધ કરી પછીથી “હરિ:ૐ” કહીને પોકાર કરવામાં આવતાં અંદર બેઠેલી વ્યક્તિ પોતાના તરફની બારી ખોલીને તે સ્વીકારે છે, કોઈ કોઈનું મોઢું જોતું કરતું નથી.

અંદર બેસવા માટે મૌનાર્થીઓને કેટલાક મહિના અગાઉથી દિવસો નિશ્ચિત કરાવી લેવા પડતા હોય છે. મૌન પૂરું કરનાર અને મૌનઓરડામાં પ્રવેશ કરનારાઓ રવિવારે એકત્રિત થઈ નામસ્મરણ ભજન, આરતી દ્વારા સમૂહ પ્રાર્થના કરે છે. તે સિવાય બીજા કોઈ સામૂહિક કાર્યક્રમ આશ્રમમાં હોતો નથી. આ મૌનમંદિરો એ આશ્રમની પાયાની પ્રવૃત્તિ છે.

પ્રસ્તુત પુસ્તક “જીવનદર્શન”માં પૂજ્યશ્રીના કેટલાક ઈન્દ્રિયાતીત અનુભવો આલેખાયેલા છે. એવો એક અનુભવ નડિયાદ આશ્રમના વડની નીચે પૂજ્યશ્રીને ૧૯૫૫માં થયેલો. પૂજ્યશ્રી એ અનુભવને આ રીતે વર્ણવતા—એક દિવસ વડની નીચે હિંચકા પર એઓ બેઠા હતા, ત્યારે શ્રીસદ્ગુરુ એમને પ્રત્યક્ષ થયા અને કહ્યું : “બેઠો શું રહ્યો છે ? કંઈક કર.” એમણે પૂછ્યું : “શું કરું ?” શ્રી સદ્ગુરુએ કહ્યું : “સમાજ પાસેથી લઈ સમાજને પાછું અર્પણ કર.” પૂજ્યશ્રીએ

જણાવ્યું : “હું કેમ કરીને માગું ? મને કોણ આપે ? મારી સ્થિતિ તો એવી કંગાલ છે કે આ નડિયાદમાં મને કોઈ પાંચ રૂપિયા પણ ઉછીના ન આપે. અને જો આપે તો તેનું ઋણ હું પાછું કેવી રીતે વાળું ?” શ્રીસદ્ગુરુએ કહ્યું : “તું માગવા માંડ. હું તારી પાછળ છું. લોકો તને આપશે. તને આખ્યાનું ઋણ અદા કરવાની જવાબદારી મારી. પણ તું મૌલિક કામ કરજે. ચાલુ ચીલે ચાલીશ નહિ.” આ છે પૂજ્ય શ્રીમોટાની દાનપ્રવૃત્તિ પાછળ રહેલો રહસ્યમય પ્રસંગ અને આધ્યાત્મિક આધાર. કેટલાક પૂજ્યશ્રીને માત્ર નિર્ભેળ સામાજિક સેવા કરનારા સંત જ ગણે છે. પરંતુ એમની આ સામાજિક સેવાનો પાયો આધ્યાત્મિક છે એ હકીકતથી એ લોકો અજાણ છે. પોતાના સદ્ગુરુના હુકમનું પાલન એ જ એમની દાનપ્રવૃત્તિયુક્ત સામાજિક સેવાનું રહસ્ય. હુકમપાલન એ જ એમને માટે સર્વસ્વ હતું. એ હુકમનું અક્ષરશઃ પાલન એમણે કરી બતાવ્યું. જે જે લોકકલ્યાણની પ્રવૃત્તિ એમણે આદરી એ મૌલિક તો છે જ અને એની તંત્રવ્યવસ્થા પણ એનોખી ઢબની છે. જે પ્રવૃત્તિ માટે દાન કરવાનાં હોય તેનું લક્ષ્યાંક અને સંકલ્પ એઓ પહેલાં જાહેર કરતા અને પછી તે અંગેનું ઉઘરાણું કરતા. ઘેર ઘેર એમની પધરામણી થતી. એને માટે એઓ એમની લાક્ષણિક ઢબે કહેતા : “કોઈ નિમંત્રે અને દક્ષિણા આપે તો એમને ત્યાં એક દિવસ માટે રોટલા ખાવા જવું છે.” અને નિમંત્રણ આવે ત્યારે સ્પષ્ટ જણાવતા : “ભાઈ ! તમે મને તેડવા આવ્યા છો, હું તો ચાહીને ચોખા મૂકવા નથી આવ્યો, તો આવવા માટેની મારી દક્ષિણા આપો.” શરૂઆતનાં વર્ષોમાં દક્ષિણાનો આ આંકડો નાનો હતો. પરંતુ એમની પ્રવૃત્તિ પણ દિનપ્રતિદિન વિકસતી જતાં બહોળા જનસમાજને સ્પર્શવાનું બન્યું. રૂપિયાનું મૂલ્યાંકન પણ દિનપ્રતિદિન ઓછું થતું ગયું. એટલે દક્ષિણાની રકમ પણ વધી. છેવટે ઓછામાં ઓછી રૂ. ૧૦૦૧ (એક હજાર એક)ની દક્ષિણા ન હોય તો કયાંય ન જતા. લોકો માત્ર એટલું જ આપીને બેસી નહોતા રહેતા.

ધણા પોતાની શક્તિ અનુસાર એનાથી ચારપાંચ ગણી અને વળી કોઈક વાર દસ ગણી રકમ પણ ભેટ ધરતા. તેઓની જ્યાં પધરામણી થવાની હોય તે કાર્યક્રમની બહોળા ભક્ત સમાજને જાણ થતી. એટલે આખો દિવસ ભક્તોનો તેમ જ યજમાનનાં સગાંસંબંધી તેમ જ વ્યવસાયી સંબંધીઓનો પ્રવાહ એકધારે વહેતો. તેઓ બધાં ચરણવંદના કરતી વેળા પાસે મૂકેલી થાળીમાં યથાશક્તિ રકમ મૂકતાં. આમ થાળીમાં પણ ઠીક ઠીક રકમ જમા થતી. દક્ષિણા સહિત આ તમામ રકમની તત્કાળ આશ્રમની પહોંચ આપવામાં આવતી. જે જે સ્વજનોને પૂજ્યશ્રીની આંતરચેતનાનો સ્પર્શ થાય તેઓને પણ પૂજ્યશ્રી પોતાને માટે ઉઘરાણું કરવા કહેતા. તેમાં સાધક પોતે નિર્ગ્રંથ બને અને સદ્ગુરુ પ્રત્યે એ કર્મદ્વારા સતત તીવ્ર સ્મૃતિ અનુભવે એ મુખ્ય હેતુ હતો. આ ઉપરાંત પૂજ્ય શ્રીમોટાનાં સ્વજનો ગુજરાતના વિવિધ સ્થળોએ એમનો જન્મદિન, દીક્ષાદિન અને સાક્ષાત્કારદિન એમ ત્રણ ઉત્સવો દર વર્ષે ઊજવતાં, ત્યારે પણ તેમને ચરણે સારી એવી રકમ ભેટ ધરાતી. પોતાનાં સામાજિક ઉન્નતિનાં કાર્યો માટે જ આ ઉત્સવો એ થવા દેતા. એ પ્રસંગોએ જે રકમ એકત્રિત થતી તે જાહેર કરેલી સંકલ્પવાળી યોજનામાં જમા થતી. આશ્રમમાં આવતા આ દાનપ્રવાહમાંથી આશ્રમનો નિભાવખર્ચ કરવામાં આવતો ન હતો અને હજુ પણ કરવામાં આવતો નથી. આશ્રમ તો ભક્તોએ આખા વર્ષ દરમિયાન અણીથી પણી સુધીની અનેક પ્રકારની આપેલી રોકડ તેમ જ ચીજવસ્તુની ભેટો ઉપર નભે છે.

પૂજ્ય શ્રીમોટાએ આદરેલી દાનપ્રવૃત્તિઓનું પૃથક્કરણ કરતાં તેના પાયામાં કયાં તો ભાવવિકાસ કે ગુણવિકાસ એ જ મહત્ત્વનો હેતુ જણાશે. એમની દૃઢ માન્યતા હતી કે જે સમાજમાં ગુણ અને ભાવનો વિકાસ નથી થતો તે સમાજ ગમે તેટલી ઊંચી વાતો કરે પણ આધ્યાત્મિક રીતે તો પંગુ જ રહેવાનો. એમણે કરેલાં દાનો અને તેનાં ક્ષેત્રો એટલાં તો વિસ્તૃત છે કે તેને માટે એક જુદી

પુસ્તિકાની જરૂર પડે. પણ અત્રે મહત્વનો સંક્ષેપ નીચે પ્રમાણે આપવામાં આવે છે જેથી તેનો આછો ખ્યાલ આવશે.

જુદાં જુદાં ક્ષેત્રોમાં ઉન્નૃષ્ટ સંશોધન માટેના ઓર્ગેનાઇઝ આપવા મેડિકલ કાઉન્સિલ ઓફ ઇન્ડિયાને રૂ. ૩ લાખ અને યુનિવર્સિટી ગ્રાન્ટ્સ કમિશનને રૂ. ૯ લાખ આપવામાં આવ્યા છે. ગરીબ વર્ગને આર્થિક રીતે પોસાય એવાં સસ્તાં ધરના આયોજન માટે હાઉસિંગ ઓન્ડ અર્બન ડેવલપમેન્ટ કોર્પોરેશન (હુડકો), દિલ્હીને રૂ. ૩ લાખની રકમ સોંપી છે. ઓસોસિયેશન ઓફ સર્જન્સ (ઓલ ઇન્ડિયા) મદ્રાસને બે લાખ રૂપિયા સુપ્રત થયા છે. ગુજરાતની લગભગ તમામ યુનિવર્સિટીને વિવિધ વિષયો માટે વિષય દીઠ રૂ. ૫૦,૦૦૦ ગુજરાત રાજ્યકક્ષાએ સંશોધનાર્થે આપ્યા છે. તે વિષયોમાં વનસ્પતિસંરક્ષણ અને સંવર્ધન, માનવસર્જિત રોપારસાયણશાસ્ત્ર, સમુદ્રશાસ્ત્ર, પુરાતત્ત્વવિદ્યા, સમાજશાસ્ત્ર, ફીઝિક્સ, બાયોકેમિસ્ટ્રી, જીઓકેમિસ્ટ્રી, સોઇલકેમિસ્ટ્રી, ઊષ્ણ કટિબંધના રોગો, એન્જિનિયરિંગ અને ટેકનિકલ વિષયો, રંગ અને રંગની બનાવટ, ખારા પાણીમાંથી પીવાનું મીઠું પાણી બનાવવું, આયુર્વેદ, બાગાયત, ખેતીવાડી વિજ્ઞાન, વગેરેનો સમાવેશ થાય છે. અનાજ, કઠોળ અને પશુ વગેરેનાં સંવર્ધન માટે ઇન્ડિયન કાઉન્સિલ ઓફ એગ્રિકલ્ચરલ રિસર્ચ (દિલ્હી)ને રૂ. ૩ લાખ આપવામાં આવ્યા છે. જિલ્લા કક્ષાએ ખેડા જિલ્લા પ્રાંત્રાયતને ડાંગર, બાજરી આદિમાં શ્રેષ્ઠ પાક લેવા માટે ૨૫-૨૫ હજાર રૂપિયા આપવામાં આવ્યા છે. ગુજરાતી, હિન્દી, અંગ્રેજી તથા વિજ્ઞાનની પ્રતિભાશોધ માટે વિવિધ યુનિવર્સિટીઓને વિષયદીઠ લગભગ ૫૦ હજાર રૂપિયા લેખે અપાયા છે.

સમુદ્ર-નદી તરણસ્પર્ધા, તરણકુંડસ્પર્ધા, સ્વિમિંગપુલો બાંધવા, અને નદી-સમુદ્રની હોડીસ્પર્ધા માટે લગભગ ૮ લાખ રૂપિયા વિવિધ સંસ્થાઓને આપ્યા છે. સંસ્કારપોષક ગુણભાવવિકાસક સાહિત્યનાં

પ્રકાશનો માટે વિવિધ સંસ્થાઓને ૩૧ લાખ ઉપરની રકમ આપી છે. જેમાં એન્સાઈક્લોપીડિયા બ્રિટાનિકા જેવા કક્કાવારી જ્ઞાનકોશ માટે ૧૦ લાખ, જ્ઞાનગંગોત્રી માટે રૂ. ૩ લાખ પચાસ હજાર, કિશોર-ભારતી, બાલભારતી, શિશુભારતી માટે ૪ લાખ ૨૫ હજાર, સર્વધર્મ-તત્ત્વજ્ઞાનદર્શન માટે ૨ લાખ, વિજ્ઞાન ટેકનોલોજી સદર્ભગ્રંથ માટે ૫ લાખ, અંગ્રેજી, ગુજરાતી કોષ માટે દોઢ લાખ, વ્યાયામકોષ માટે ૧ લાખ, વિજ્ઞાનશ્રેણી, જીવનચરિત્ર ગ્રંથશ્રેણી, રામાયણ-મહાભારત-ભાગવત આદિની ત્રિરંગી સચિત્ર કથાઓ, ગુજરાતી વ્યાકરણગ્રંથ, વ્યુત્પત્તિ શાસ્ત્ર, વેદગ્રંથશ્રેણી, બાળવાર્તા ગ્રંથશ્રેણી, સાહસ-શૌર્યકથાઓ વગેરે માટે કુલ ૩ લાખ ૪૪ હજાર જેટલી રકમ તથા મેઘાણી, નર્મદ, શ્રી અરવિંદ, પ્રેમરાય બાપુ, મણિભાઈ નભુભાઈ, બાલાચંકર, ગોવર્ધનરામ વ્યાખ્યાનમાળા માટે આશરે ૧ લાખ, અને સ્ત્રીસાક્ષરોની મૌલિક કૃતિ માટે ૨૫ હજારની રકમો તથા બહેનોને શૌર્ય-મર્દાનગીની તાલીમાર્થે ૧ લાખ રૂપિયા મહાજન શક્તિદળ ટ્રસ્ટ કરીને આપેલા છે.

વિદ્યાર્થીઓ માટે પર્યાટનો, પગપાળા પ્રવાસો, સાઈકલિંગસ્પર્ધા, દોડકૂદ, પર્વતારોહણ, વ્યાયામ, બોટિંગ, મર્દાનગીની રમતો આદિ માટે ૭ લાખ ઉપરાંતની રકમોનું દાન થયું છે. વેદશાળા માટે ૧ લાખ અને લોકભારતી, ગંગાજળા વગેરે ગ્રામવિદ્યાપીઠો માટે ૨ લાખ રૂ. અપાયા છે. આમ દાનના આંકડા અને ક્ષેત્રો ખૂબ વિસ્તાર પામેલાં છે એટલે અત્રે બધાંનો સમાવેશ કરવો શક્ય નથી.

આ દાનની ખૂબી એ કે મોટા ભાગની રકમ અકબંધ રહે છે અને તેના વ્યાજમાંથી બધાં પારિતોષિકો, એવોર્ડ્ઝ, શિષ્યવૃત્તિઓ અપાય છે. વહીવટીખર્ચ જે તે સંસ્થાએ ભોગવવાનો હોય છે. દર વર્ષે એના હિસાબ હરિઃ ઓં આશ્રમને મોકલવા પડે છે. રકમ ત્રણ વર્ષ સુધી વળવાપારાયેલી રહે તો વ્યાજ સાથે પરત કરવી પડે છે.

પૂજ્ય શ્રીમોટાએ આ કાર્યો માટે ૧૯૬૨ થી ૧૯૭૫ સુધી

અવિરત શ્રમ લીધો. આમ નાદુરસ્ત તબિયતે સતત પ્રવૃત્તિમય રહી કર્મયોગનું ઉમદા ઉદાહરણ પૂરું પાડ્યું છે. આ બધું સવારથી સાંજ જુદે જુદે ઘરે ફરવું, માઈલોની મુસાફરી કરવી, અંતે તે પણ શરીરમાં ઘર કરેલા અનેક રોગો સાથે કરવું, તે અસામાન્ય હતું. એ રોગોમાંનો એકાદ પણ જો સામાન્ય જનને હોય તો તે પથારીવશ જ રહે. કમ્મરના બેત્રણ મણકા ઘસાઈ ગયેલા. છેલ્લે છેલ્લે ડોક ઉપરના મણકા પણ ઘસાઈ ગયેલા હોવાથી ખૂબ દર્દ (Shooting pain) આપતા. છેલ્લાં કેટલાંક વર્ષો તો એઓ ચાલી પણ શક્યા નથી. તેમને પેડાંખુરશી (વ્હીલચેર) પર બેસાડીને એક જગાએથી બીજી જગાએ ફેરવવા પડતા. મણકામાંથી સતત પીન ભોંકાય અને અસહ્ય દુઃખ થયા કરે. સર્પદંશની ગરમી તો શરીરમાં હતી જ. ઝામરને કારણે માથામાં સતત સણકા મારતા હોય. ઓસિડિટી, શરીરમાં પાણી ભરાવું (Waterlogging), રાંઝણ, ગળાનો દુખાવો, ચામડીની એલર્જી, ખંજવાળ વગેરે તો હતાં જ. ભારે હુમલો કરનાર દમ તો એમનો વર્ષોથી સાથી બની બેઠેલો. એમાંથી રાહત અનુભવવા છેલ્લાં વર્ષોમાં ઓફિસજન લેવો પડતો. વળી પ્રોસ્ટેટગ્લેન્ડની તકલીફ તો હતી જ. આવી પીડાજનક નાદુરસ્ત તબિયતે પણ તેઓ ફરતા જ રહેતા.

પૂજ્ય શ્રીમોટા આમ તો કવિજીવ હતા. સાધનાકાળમાં પોતાના તમામ ભાવોને વ્યક્ત કરતી પ્રાર્થનાઓ એમણે વિવિધ છંદોમાં રચી છે. એ બધાં પુસ્તકો શરૂઆતમાં તો મોટાના નામ વિના જ છપાતાં. પરંતુ પાછળથી જ્યારે મોટા સમાજમાં જાહેરમાં આવ્યા, ત્યારે બધું મળીને એમનાં ૭૦ જેટલાં પુસ્તકો પ્રસિદ્ધ થયાં છે.

પૂજ્યશ્રીએ લખવા ખાતર કોઈ દિવસ લખ્યું નથી. વિચારી વિચારીને કે વાગોળી વાગોળીને કશું લખવાની ટેવ એમનામાં પહેલેથી જ ન હતી. એમની પાસે આધ્યાત્મિક દોરવણી ઈચ્છતા સ્વજનોને એ જે પત્ર લખતા તે બધા પાછળથી સંગ્રહાયા છે અને પુસ્તકાકારે

પ્રગટ થયા છે, એ એમનું ગદ્યસાહિત્ય છે. આ ઉપરાંત ઉત્તમ પ્રકારની પદ્યરચનાઓનાં પુસ્તકો પણ પ્રગટ થયાં છે. એની ગણના જગતના ઉત્તમ આધ્યાત્મિક સાહિત્યમાં થાય છે. એટલું જ કે એ બધાં ગુજરાતી ભાષામાં લખાયાં છે.

છેલ્લાં પાંચ-છ વર્ષમાં બીજા બે પ્રકારનું સાહિત્ય પણ પૂ. મોટાએ સર્જ્યું છે. આધ્યાત્મિક વિચારધારામાં જે વિવિધ વિભાવનાઓ (Concepts) હોય છે તેનાં કોઈ સળંગસૂત્ર શાસ્ત્ર રચાયાં જાણમાં નથી. અલબત્ત એ અંગેના છૂટક છૂટક સંદર્ભો વિવિધ સંસ્કૃત સાહિત્યમાં અહીં તહીં જેવા મળે છે ખરાં. પરંતુ એમાંનો એક જ વિષય લઈને તેનાં તમામ પાસાંઓને નિરૂપતા ગ્રંથો રચાયા હોય એવા દાખલા ભારતની વિવિધ ભાષામાં પણ જેવા મળ્યા નથી. શ્રદ્ધા, ભાવ, જિજ્ઞાસા, નિમિત્ત, રાગદ્વેષ, મોહ, કૃપા, કર્મઉપાસના શ્રીસદ્ગુરુ, સ્વાર્થ, ગુણવિમર્શ વગેરે પુસ્તકો આ પ્રકારનાં છે. એ બધાં તે તે વિષયનાં શાસ્ત્ર જેવાં છે. જો કે એ બધાં પદ્યમાં છે અને અનુષ્ટુપ છંદમાં રચાયેલાં છે. વળી આ બધું કોઈ ને કોઈ નિમિત્તે લખાયેલું છે. કોઈ પણ સ્વજન કંઈક સૂચવે છે ત્યારે તે એ લખાણને છપાવવાની અને વેચવાની જવાબદારી સ્વીકારે તો પૂજ્યશ્રી કલમ ઉપાડતા. એમને પદ્યપંક્તિ ધોધની માફક ઊતરી આવતી. એટલે તો એમાંનાં કેટલાંક અલ્પકાળમાં જ રચાઈ ગયેલાં.

એમના સાહિત્યનો બીજો એક પ્રકાર એવો પણ છે કે જેમાં માત્ર ભજનોનો જ સંગ્રહ છે. એવાં ઘણાં પુસ્તકો છે. ૮ થી ૧૦ પંક્તિનું એ ભજન મોટે ભાગે ગઝલમાં લખાનું. જુદાં જુદાં સ્વજનોએ પોતે પૂજ્યશ્રી સમક્ષ વ્યક્ત કરેલી ઈચ્છાનુસાર તે દરેકને દરરોજ એક એક ભજન પોસ્ટમાં સ્વાના થતું. તે તે સ્વજન એને એકત્રિત કરી ૨૦૦-૨૫૦-૩૦૦ જેટલી થાય ત્યારે પુસ્તકાકારે છપાવતા અને વેચતા. એમાં પૂજ્ય શ્રીમોટાની ‘સાધનાની આત્મકથા’

જેવું કંઈક વ્યક્ત થતું. છેલ્લે છેલ્લે એ પદસાહિત્યમાં એક પેટા-પ્રકાર પેદા થયો હતો. ૪ પંક્તિનાં મુક્તકો રચાવા લાગ્યાં હતાં. તેમાં સળંગ રીતે એક એક ભાવ વ્યક્ત થઈ જતો અને એક પાના પર એક જ મુક્તક આવે એવી રીતે એ છપાયાં છે. ભયંકર શારીરિક વેદનામાં આ ભજનો એ જ પૂજ્યશ્રીનો સહારો બની રહેલાં. ભગવાનના ગુણકથનમાં શરીરની વેદના સહ્ય બનતી.

આ બધું એમની નિરંતર પ્રવાસ કરવાની પ્રવૃત્તિ અને પધરામણી દરમિયાન રચાયું હતું. આશ્રમ પર આવતી ઘણી બધી ટપાલોના જવાબો પણ એમના અંતેવાસી શ્રી. નંદુભાઈ પ્રવાસ દરમિયાન આપતા. એમની ફરતી ઑફિસ પૂ. મોટાની સાથે જ રહેતી. જ્યાં જ્યાં જાય ત્યાં ઑફિસ મંડાઈ જતી. પૂજ્યશ્રીના આ સાહિત્યમાંથી થતી આવક તેમનાં સમાજ ઉત્થાનનાં કાર્યોમાં જ વપરાતી અને હજુ પણ વપરાય છે. દાનગંગાની શરૂઆત થઈ તે પહેલાંની તેમનાં શરૂનાં પુસ્તકોની રૂ. ૧૥ લાખ જેટલી ઊપજેલ રકમ અને દેહોત્સર્ગ પછી વેચાયેલાં બીજાં ૧૥ લાખ રૂપિયાનાં પુસ્તકો મળી કુલ ત્રણ લાખ રૂપિયા એ રીતે સમાજસેવામાં વપરાયા.

આવી પ્રવૃત્તિ ધમધમતી હતી ત્યાં જ ૧૯૭૫ના રામનવમીના અમદાવાદના ટાઉનહોલના ઉત્સવમાં એમણે જાહેર કર્યું : “હવે મારે કોઈ ઉત્સવ ઊજવવા દેવો નથી. હું હવે અમદાવાદ આવવાનો નથી. હવે કોઈ મને મળવા કરવા આશ્રમે આવશે નહિ.” આમ પોતે પેસા માગવાનું તો બંધ કર્યું, પરંતુ અન્ય સ્વજનો પણ જે ઉધરાણું કરતા તે બંધ કરાવ્યું. આ હતી એમના નિઃસંગીપણાના પાસાને વ્યક્ત કરવાની શરૂઆત. પોતે તમામ પ્રવૃત્તિઓને ખેંચી લીધી. આશ્રમના મુલાકાતીઓને પણ નિશ્ચિત સમય સિવાય મળતા નહિ. જ્યારે એમને લાગ્યું કે હવે એમનું શરીર ‘લોકકલ્યાણના ખપમાં’ આવી શકે એવું નથી, ત્યારે શરીરનો ‘આનંદપૂર્વક’ ત્યાગ

કરવાનું નક્કી કર્યું, પરંતુ ચોક્કસ દેહત્યાગ પહેલાંનો થોડો પૂર્વ ઇતિહાસ જાણવો રસપ્રદ છે.

સામાન્ય રીતે એકાદ અપવાદ સિવાય પૂજ્યશ્રી વર્ષોથી ગુરુ-પૂર્ણિમા સમયે દક્ષિણ ભારતમાં કુંભકોણમ આશ્રમે રહેતા. ત્યાંનાં સ્વજનો ગુરુપૂર્ણિમા ત્યાં જ ત્રીચી કે કુંભકોણમમાં એમની હાજરીમાં ઊજવતાં. પરંતુ ૧૯૭૬ની જુલાઈ માસની ગુરુપૂર્ણિમા પર પૂજ્યશ્રીએ કુંભકોણમ જવાનું બંધ રાખ્યું. ઘણા લાંબા સમયે ગુરુપૂર્ણિમાએ પૂજ્યશ્રી સુરત આશ્રમે હોય એવો પ્રસંગ આવ્યો. એમણે તો ગુરુપૂર્ણિમાને દિને કોઈ અજ્ઞાત સ્થળે જવાનું વિચારી રાખેલું. આથી ગુરુપૂર્ણિમા પર આવવા ઉત્સુક એવાં અનેક મુંબઈ—અમદાવાદનાં સ્વજનોને એમણે ના કહેરાવેલી કે : “આવશો નહિ. હું મળી શકીશ નહિ.” પરંતુ સુરતનાં સ્વજનોએ પૂજ્યશ્રીને વિનંતી કરી : “ગુરુપૂર્ણિમાના શુભ દિને ઘણાં વર્ષો પછી આપ અહીં છો તો તમે તે દિવસે આશ્રમમાં જ રહો તો સારું.” પૂજ્યશ્રીએ તેમના સમાજેત્યાનના કાર્ય મ.ટે સારી એવી રકમ મળતી હોય તો પોતે સવારના ૭-૩૦ વાગ્યા સુધી રોકાવાની સંમતિ આપી. સુરતના સ્વજનોએ બાવન હજાર એમના ચરણે ધરવાનો પ્રસ્તાવ રજૂ કર્યો. નાણાં એકત્રિત થવા લાગ્યાં. ધીરે ધીરે લક્ષ્યાંક બદલાતું ગયું અને ૭૭ હજારનું થયું. ગુરુ-પૂર્ણિમાના દિવસ સુધી ૬૭ હજાર એકત્રિત થયા. પરંતુ ગુરુપૂર્ણિમાની સવારની પ્રાર્થના બાદ એક સ્વજને ઊભા થઈ ૧૦ હજાર આપ્યાનું જાહેર કરી લક્ષ્યાંકની ઉપર રકમ ચાલી ગઈ. પછીથી એ જે નિમિત્તે આવેલાં નાણાંની રકમ ઉમેરતાં આંકડો ૮૫ હજારનો થયો.

તે દિવસે ધોધમાર વરસાદ હતો. સુરત ક્ષેત્રનો બધો જ વાહનવ્યવહાર ખોરવાઈ ગયો હતો. અમદાવાદથી આવનાર ભક્તોએ સુરત સ્ટેશને રાત્રે ૧૧ વાગ્યે ઊતરતાં જ જાહેરાત સાંભળી કે “હવે

પછીની અમદાવાદથી આવતી ટ્રેનો બંધ છે, કારણ કે કોસંબા સ્ટેશન પર પાણી ભરાઈ ગયાં છે.” આખું સુરત સ્ટેશન ફૂટપાથ-વાસીઓ અને ઝૂંપડાંવાસીઓના આશ્રયસ્થાન તરીકે ભરચક ભરેલું હતું. સુરત શહેરમાં પણ ઠેર ઠેર પાણી ભરેલાં હતાં. રાત્રે રીક્ષાઓ બંધ હતી. સુરતથી રાંદેરને રસ્તે પણ અનેક મોટરગાડીઓ ફસાયેલી હતી. આવી પરિસ્થિતિમાં પણ અઢીસો ત્રણસો માણસો સવારના ૬ વાગ્યે સુરત આશ્રમે પૂજ્યશ્રીનાં દર્શનાર્થે અને ગુરુવંદના માટે હાજર હતાં. પ્રાર્થના થઈ. ગુરુવંદના માટે બધાં લાઈનમાં ઊભાં હતાં. કેટલાંક વિચારતાં હતાં કે આવા ધોધમાર વરસાદમાં પૂજ્ય-શ્રીનું જવાનું હવે બંધ રહેશે. પરંતુ ૭ા વાગતાં જ પૂજ્યશ્રીને મોટરમાં બેઠેલા જોતાં બધાં આશ્ચર્યમાં ગરકાવ થઈ ગયાં. ઘણાં ઓછાંને ખબર હતી કે મોટર ઠંડી ન પડી જાય એ માટે એમણે મોટરનું મશીન ચાલુ રખાવીને ગરમ કરી રાખેલું. એમણે તો નિશ્ચિત સમયે આશ્રમ છોડ્યો. સને ૧૯૭૬ તા. ૧૧મી જુલાઈનો એ ગુરુપૂર્ણિમાનો દિવસ. એમની ઈચ્છા વિદ્યાનગર શ્રી રામભાઈ અને ડૉ. કાન્તાબહેનને ત્યાં જઈને તે જ રાત્રે દેહ છોડવાની હતી. “અમે આવીશું.” એવી મતલબનું શ્રી રામભાઈને કદાચ કહી પણ રાખેલું. પરંતુ “તમારે કાન્તાને કહેવું નહિ.” એવી પણ સૂચના આપેલી. શ્રી. રામભાઈએ એ હુકમનું યથાર્થ પાલન કર્યું હતું. તેમના ઘરે દેહ છોડવો છે એ અંગેનો ઈશારો તો રામને પણ કરેલો નહિ. પૂજ્યશ્રી અને શ્રી નંદુભાઈ, બે જ જણા એ જણે.

સુરત આશ્રમેથી નીકળ્યા બાદ વડોદરાને રસ્તે કોસંબાનો પુલ તૂટેલો હોવાથી તેમને પાછા ફરવું પડ્યું. પાછા ફરતાં કડોદરાને બદલે ભૂલથી વરાછારોડ પર આવી ગયા. વરાછારોડ અને સુરત વચ્ચેના ગરનાળાથી આગળ એક ગલીમાં થઈ શહેરમાં પ્રવેશ કરવા જતાં કાદવકીચડવાળા પાણી ભરેલા ખેતરમાં ગાડી ફસાઈ ગઈ.

શ્રી નંદુભાઈની ફરતી ઓફિસનું કેટલુંક સાહિત્ય મોટરમાં પાણી ભરાવાથી પલળીને બગડી ગયું. આજુબાજુની સોસાયટીનાં કેટલાંક માણસોએ પૂજ્ય શ્રીમોટાને ઓળખી લીધા અને ફસાયેલી ગાડીને બહાર કાઢવાની વિનંતી કરવા છતાં, તેમણે મદદ કરવાની તત્પરતા દાખવી નહિ, કારણ કે જિંદે જિંદે ગુરુપૂર્ણિમાને દિવસે અનાયાસે આવેલા મોટાને પોતાના ઘરમાં પધરામણી કરવવાની ઈચ્છા રહેલી હતી. પેલા માછીમારે પગ ધોયા વિના હોડીમાં બેસાડવાની શ્રીરામને ના પાડેલી જોયી પગ ધોવાની તક મળે. કંઈક તેવો જ આ પ્રસંગ હતો. પરંતુ મક્કમ નિર્ધાર સાથે પૂજ્યશ્રી તો કારમાં જ સૂઈ રહ્યા. “હવે કંઈ દાળ ગળે એમ નથી,” એવું વિચારીને પછી બધાંએ મદદ કરી અને મોટર જેંથી કાઢી. આખરે ચારેક કલાક બાદ સુરત આશ્રમે ૧૨ વાગ્યે પાછા આવ્યા. સુરત આશ્રમના પ્રમુખ શ્રી. હસમુખભાઈ રેશમવાળાને પૂજ્યશ્રીએ કહી રાખ્યું હતું કે વડોદરાથી જો કોઈ પહેલી ટ્રક આવે, તો રોડ ચાલુ થયાની જાણ અમને તરત કરજો. એવી ખબર મળ્યાથી બીજે દિવસે સવારે તા. ૧૨મી જુલાઈએ સવારે ૬ વાગે સુરત આશ્રમેથી નીકળ્યા. વડોદરા પહોંચતાં પહેલાં દસબાર માઈલ પહેલાંનું ગામ પોર આગળ પાણી ભરાયેલાં હોવાથી ત્યાં થોડો વખત થોભવું પડ્યું. વડોદરા પાસે આવ્યા ત્યારે વિશ્વામિત્રી ઉપરનો વાહનવ્યવહાર બંધ હોવાથી પૂજ્યશ્રીએ પોતાના વડોદરાના કાયમી યજમાન શ્રી. જયરામભાઈ દેસાઈને ત્યાં પ્રતાપનગર ગાડી લેવડાવી. ત્યાં ત્રણેક કલાક આરામ કરી નીકળ્યા. પણ વડોદરા શહેરમાંથી પાણી હજુ ઓસર્યાં ન હતાં. પોલીસ કોઈ પણ વાહનને આગળ જવા દેતી ન હતી. પરંતુ વડોદરાના માજી મેયર શ્રી લલિતભાઈએ મોટાને ગાડીમાં જોયા અને આગળ જવા દેવાની વ્યવસ્થા કરી. પરંતુ છાણી આગળ ખૂબ પાણી ભરાયેલાં હોઈ એ રસ્તો બંધ હોવાથી, પૂજ્યશ્રીએ ગાડી પોતાના સ્વજન એલેમ્બિકવાળા

શ્રી. રમણભાઈ અમીનને ત્યાં લેવડાવી. શ્રી. રમણભાઈ અમીનને ત્યાં અર્ધા કલાક રોકાઈને એમના પુત્ર શ્રી. ચિરાયુભાઈને રસ્તો બતાવવા પાઈલટ કાર તરીકે આગળ રાખ્યા. અને પાછળના રિક્કાઈનરીવાળા રસ્તે ફર્ટિંલાઈઝર પાસે હાઈવે ઉપર નીકળ્યા. આગલે દિવસે શ્રી. રામને આવવાનું કહેલું એટલે વડનગરથી ડૉ. કાન્તાબહેન તથા શ્રી. રામભાઈને નડિયાદ આશ્રમે સેવામાં રાખવા સાથે લઈને સાંજે સાત વાગ્યે આશ્રમે આવ્યા. સવારના છતાં નીકળેલા સાંજે સાતે આશ્રમે પહોંચવાથી આખા દિવસના પ્રવાસનો ભારે શ્રમ પૂજ્યશ્રીને અનુભવવો પડ્યો અને પછીના બેત્રણ દિવસ સુધી એમની સુખાકારીને એ બાધક નીવડ્યો.

આવી નાદુરસ્ત તબિયત હોવા છતાં તા. ૧૩-૧૪-૧૫ મી જુલાઈએ તો પૂજ્ય શ્રીમોટાએ આશ્રમમાં નિયમિત આવનાર સ્વજનોને મળવા પણ દીધાં. તા. ૧૬ મી જુલાઈએ પ્રોસ્ટેટનું દર્દ વધુ ઉગ્ર બન્યું. ૩૬ કલાક સુધી પેશાબ ન થયો. આથી પૂજ્યશ્રીની 'ના' હોવા છતાં ડૉ. કાન્તાબહેને પોતે ડૉક્ટર હોવાથી પોતાની જવાબદારી સમજી નડિયાદના પ્રખ્યાત યુરોલોજિસ્ટ ડૉ. વીરેન્દ્રભાઈ દેસાઈને બોલાવવાનું નક્કી કર્યું. કામ વસમું હતું. તે દિવસે શેઢી નદીમાં ભારે પૂર હતું. મુખ્ય રસ્તાને જોડતા આશ્રમના રસ્તા પર પણ એક માથોડું પાણી હતું. આખરે આશ્રમના પાછળના રસ્તે ઢીંચણ સમા પાણીમાં કાદવ ખૂંદતા કેટલીય વારે કાન્તાબહેન મુખ્ય રસ્તા પર પહોંચ્યાં. ત્યાં પ્રભુકૃપાથી આશ્રમના દરરોજના મુલાકાતી સ્વજન શ્રી. વિષ્ણુભાઈની મોટરમાં ડૉ. વીરેન્દ્રભાઈ પાસે પહોંચ્યા. ડૉ. વીરેન્દ્રભાઈએ તો જો દોરડા સાથે લાકડું બાંધી આશ્રમની બાજુથી મુખ્ય રસ્તા તરફ ફેંકવામાં આવે, તો તે લાકડું પકડીને દોરડાથી ખેંચાઈ તરતા તરતા આવવાની પણ તત્પરતા બતાવી. જો કે એમ કરવાની જરૂર ન પડી. પાછળને રસ્તે ઢીંચણ સમાં કાદવ, કીચડ અને પાણી ખૂંદતા

ડૉ. વીરેન્દ્રભાઈ આશ્રમમાં આવ્યા. એમણે કંથેટર મૂક્યું અને થોડોક પેશાબ કરાવ્યો. બીજે દિવસે તા. ૧૮મી એ ગણુ ડૉ. વીરેન્દ્રભાઈ આવ્યા. ત્યાં સુધીમાં કંથેટર દ્વારા ૨૧-૩ લિટર નેટલો પેશાબ એકત્રિત થયો હતો. ત્યાર બાદ પૂજ્યશ્રી હળવા થયા. એમના શરીર પરના સોજા ઓછા થઈ ગયા.

૧૮મી જુલાઈએ પૂજ્યશ્રીએ આશ્રમનો લેટરલેડ માગ્યો અને શ્રી. નંદુભાઈને બોલાવ્યા. અને તેમની હાજરીમાં સવારે ૧૦-૩૦ વાગ્યે એક પત્ર લખ્યો. અને પોતાના ચરમાંધરમાં મૂક્યો. તા. ૨૦-૨૧ મીએ સવારે આશ્રમે આવનાર તમામને ૧૦-૧૦ મિનિટ મળવાની છૂટ અપાઈ. તા. ૨૧ મીએ સાંજે પૂજ્ય શ્રીમોટાએ નડિયાદ આશ્રમમાં પૈડાંખુરશીમાં પોતાને ફેરવવા માટે રાજુભાઈને કહ્યું. આશ્રમની વનસ્પતિની જાણે આખરી વિદાય લેતા હોય એમ દરેક વનસ્પતિને બે હાથ જોડી પ્રણામ કર્યા. પરંતુ રાજુભાઈના ધ્યાનમાં એ ન આવ્યું. ન તો એમને કશું સાંકેતિક લાગ્યું. એમને ફરતાં ફરતાં સૂચના આપી કે આ નાહવાનું ટબ જેનું છે તેને તું પહોંચાડી દેજે. ત્યારે રાજુભાઈએ કહ્યું, “મોટા ! આપણે પાછા આવીએ ત્યારે જોઈશે ને ?” ત્યારે વાતને વાળી લેતાં પૂજ્યશ્રીએ જવાબ આપ્યો, “ત્યારે પાછું મંગાવી લઈશું.”

તા. ૨૨ મી જુલાઈએ સમયપત્રક મુજબ ફાઝલપુર જવાનું હતું. વહેલી સવારના ૨-૨૧ વાગ્યાથી મોટાએ ડૉ. કાન્તાબહેનને ઉઠાડવા માંડ્યાં. પોતે ઉતાવળ કરાવીને તોયાર થઈ ગયા. અને બીજાં બધાંને ઉતાવળ કરાવીને પાંચ વાગ્યે નીકળ્યા. તે સમયે ઘોઘમાર વરસાદ વરસતો હતો. એટલે ચાર ખૂણે ચાર જણે તાડપત્રી ધરીને એમને ગાડીમાં બેસાડ્યા. પૂજ્યશ્રી તો એમની મર્સીડીઝ ગાડીમાં હતા. સાથે શ્રી. રામભાઈ અને શ્રી. નંદુભાઈ હતા. ડૉ. કાન્તાબહેન અને રાજુભાઈ કાન્તાબહેનની ફીયાટ ગાડીમાં હતાં. કાન્તાબહેનની ગાડી પાઈલટ કાર તરીકે આગળ જતી હતી. રોડ ઉપર જેવા

ચડયા કે આશ્રમની તમામ લાઈટ બંધ થઈ ગઈ. ગ્રીડમાંથી સીધી મળેલી લાઈન હોવાથી આવું બંધ થઈ જવું શક્ય ન હતું. આથી આશ્રમવાસીઓને કશાંક અઘટિતનાં એંધાણ વર્તાયાં. મહાગુજરાત હોસ્પિટલ આગળ અને કોલેજ રોડ પર પાણી હોવાને કારણે સંતરામ-વિઠ્ઠલ કન્યા વિદ્યાલયને રસ્તે જે ફાટક આવે છે ત્યાંથી બહાર જતાં હાઈવે ઉપર નીકળ્યાં. કેટલીક જગાએ ઘણાં પાણી હતાં. ડૉ. કાન્તાબહેનની ફીયાટ ગાડી એ પાણીમાંથી કેવી રીતે હેમખેમ નીકળી તેનું આશ્ચર્ય હજી પણ કાન્તાબહેન અનુભવે છે. શ્રી. નંદુભાઈને રસ્તે કારમાં પૂજ્ય શ્રીમોટાએ દેહ છોડવા અંગે શ્રી. રમણભાઈની સંમતિ જઈને તરત જ મેળવી લેવા કહ્યું. ફાઝલપુર શ્રી. રમણભાઈ તથા શ્રીમતી ધીરજબહેન સવારે ૬ વાગે સ્વાગત માટે હાજર હતાં. શ્રી. નંદુભાઈએ રમણભાઈને વાત કરી. “તમે રજા આપો તો પૂજ્યશ્રીને અહીં દેહ છોડવો છે. તમારી રજા ન હોય તો પછી સુરત આશ્રમે જઈ દેહ છોડશે.” શ્રી. રમણભાઈએ કહ્યું, “આ ઘર પૂજ્યશ્રીનું છે. એમની જેમ ઈચ્છા હોય તેમ.” તે વખતે શ્રી. રમણભાઈને ખ્યાલ નહિ કે આજે જ દેહ છોડશે. હંમેશની માફક તે દિવસે પૂજ્યશ્રી બધાં સાથે જમવા બેઠા નહિ. કાન્તાબહેનને કંઈક બનાવી લાવવાનું કહ્યું. ડૉ. કાન્તાબહેન સૂરણ બાફીને લઈ આવ્યાં. તે એમણે માંડ એકાદ ફોડવો ખાધું હશે.

આઠેક વાગે પૂજ્યશ્રીએ શ્રી. નંદુભાઈને પોતાના ગળાની કંઠી અને કાંડાનું ઘડિયાળ આપીને નક્કી કરી દીધું કે આજે દેહ છોડવો છે. શ્રી નંદુભાઈએ રજૂઆત કરી, “આજે આવી વરસાદની હેલી છે તો ચિતા વગેરે સળગાવવામાં મુશ્કેલી પડશે. મહી નદીમાં પણ ભારે પૂર છે. બેત્રણ દિવસ રોકાઈ જવ તો?”, પૂજ્યશ્રીએ મક્કમ અવાજે જવાબ આપ્યો, “અગ્નિસંસ્કાર કરવાનું ન ફાવે તો દેહને નદીમાં પધરાવી દેજો. મેં નક્કી કરી દીધું છે.” “This is not a matter of discussion.”

૧૧ વાગ્યે એમણે બીજા ત્રણેક પત્રો લખ્યા. તેમાં એકમાં આ પ્રમાણે લખ્યું : “ગુરુમહારાજ જીવતા પ્રાણી છે એમ નથી. એ તો એમને કે આપણને ખપ પડે, માણસ જેવા થઈ આપણા આગળ થઈને જે તે આપણું ઉકેલી આપે છે.” બીજા કાગળમાં એમણે પોતાને મદદ કરનારાઓનો આભાર માની “ભગવાન તેમનું યશસ્વ્યાણ કરો” એવી પ્રાર્થના કરી છે. અને ત્રીજામાં પોતે જે પુસ્તકો લખેલાં તેની પાછળની પોતાની ભાવના અને પદ્ધતિને ડોલનશૈલીમાં રજૂ કરી છે.

તે દિવસે જ યોગાનુયોગે શ્રી. રમણભાઈના એ ફાર્મના દરવાજા માટે આરસની તકતી “હરિસ્મૃતિ” આવી અને તે દરવાજાના સ્તંભ પર લગાડાઈ. ૩-૦૦ વાગ્યે હંમેશાં આવતાં હતાં એ મુજબ શ્રી. રમણભાઈના પરિવારનાં સભ્યો, બાળકો વગેરે પૂજ્યશ્રીને મળવા આવ્યાં. તે બધાંને પ્રેમથી મળ્યા તો ખરા પણ ઉતાવળ કરાવીને તેમને બધાંને વિદાય કરાવડાવ્યાં. ૪-૦૦ વાગે તેમણે પોતાને વરંડામાં અંદર ઓરડામાં લેવડાવ્યા. પછી શ્રી નંદુભાઈને એકલા બોલાવી સાતેક મિનિટ વાત કરી. તે વખતે શ્રી. નંદુભાઈએ અંદરથી કોઈ સાહજિક પ્રેરણા દ્વારા પૂજ્ય શ્રીમોટાને કહ્યું, “હું તમારા પછી આશ્રમોમાં જ રહીશ અને આશ્રમો સંભાળીશ.” પૂજ્યશ્રીએ આંખો દ્વારા સંતોષ પ્રગટ કર્યો. આ એક સૂચક પ્રસંગ છે, કારણ કે નંદુભાઈ પૂજ્યશ્રીને ઘણી વાર કહેતા, “My loyalty is primarily towards you, and secondarily towards the Ashrams as I do not identify myself with the Ashrams,” તે વખતે પૂજ્યશ્રી એ વાત સાંભળી લેતા. નંદુભાઈએ તો અગાઉ વિચારી પણ રાખેલું કે પૂજ્યશ્રીના દેહની હયાતી બાદ એક બે વર્ષમાં આ આશ્રમોનો સમગ્ર કારભાર વ્યવસ્થિત કરી લઈ કુંભકોણમ આશ્રમે કાયમ માટે રહેવા જતા રહેવું. આ વાતના સંદર્ભમાં પૂજ્યશ્રી સાથેના આખરી મિલનમાં એ ધન્ય પળે

નંદુભાઈનો નિર્ણય કેવી રીતે બદલાયો અને ઓચિંતો કેમ વ્યક્ત થયો એનો સભાન ખ્યાલ નંદુભાઈને બિલકુલ ન આવ્યો. તદ્દન સાહજિક રીતે એ બની ગયું. એમાં પૂજ્યશ્રીની કોઈ અકળ લીલા કેમ ના હોય !

નંદુભાઈએ વાત પૂરી કર્યા બાદ અન્ય પાંચેય જણને અંદર બોલાવ્યાં. પૂજ્યશ્રીએ સૂચના આપી, “તમારે અંદર બેસવું હોય તો અંદર બેસો, બહાર બેસવું હોય તો બહાર બેસો. હવે મને કોઈ બોલાવશો નહિ. અને કોઈ અડશો નહિ. આ કંથેટરને મારા શરીર પરથી દૂર કરશો નહિ. એ મારી જીવનસંગની છે.” છએ જણે પૂજ્યશ્રીની રૂમમાં બેસવાનું પસંદ કર્યું. રૂમ બંધ કર્યો અને બધાંએ પોતપોતાની રીતે હરિઃ ઝૂંના જપ શરૂ કર્યા. લગભગ ૧૨ વાગ્યે સહજપણે નંદુભાઈના મનમાં વિચાર સ્ફુરે ગયો કે મોટા કદાચ ૧-૩૦ વાગ્યે પ્રાણ છોડશે, કારણ કે પૂજ્યશ્રી અરવિંદે પણ શુક્રવારે સવારે ૧-૩૦ વાગ્યે દેહ છોડ્યો હતો. રાત્રે સાડા બાર વાગ્યે ડૉ. કાન્તાબહેને પૂજ્ય શ્રીમોટાની નાડીના ધબકારા ગણ્યા. ૩૦ થી ૩૫ હતા. ૧-૧૫ વાગ્યે શ્રી રામભાઈએ સહેજ શરીરનું સ્પંદન થતું જોયું. ૧-૨૫ વાગ્યે દેહ છૂટી ગયો. શરીર ઉપર કોઈ ઉગ્ર ચિહ્ન વરતાયું નહિ. ભીષ્મ પિતામહના ઇચ્છામૃત્યુની વાત વાંચેલી પણ રોગોની બાણશય્યા પર પોઢેલા પૂજ્ય શ્રીમોટાના ઇચ્છામૃત્યુનો પ્રસંગ આપણી હયાતીમાં બન્યો, એ એક અનોખી ઘટના છે.

શ્રી. રમણભાઈ અને ક્ષાર્મમોનેજર સવારે ૪ વાગ્યે જઈને ચિતાની જગા નક્કી કરી આવ્યા હતા. પાણીની સપાટી પાસે જગા નક્કી કરી હતી.

નંદુભાઈ પ્રેસ માટે સંદેશો વગેરે લખવામાં ગૂંથાયા. અંતિમક્રિયા કરવામાં પૂજ્યશ્રીના આદેશને માન આપવાનું હતું. તા. ૧૯મીએ નડિયાદ આશ્રમે લખેલા પત્રમાં એ આદેશ હતો. તે એક

વસિયતનામા જેવો છે અને લાક્ષણિક ઢબે લખાયેલો છે.

જે કોઈને આ અંગે લાગેવળે છે તેઓ જોગ :—

હું ચૂનીલાલ આશારામ ભગત ઉર્ફે મોટા રહેવાસી હરિ: ૐ આશ્રમ, નડિયાદ આથી જણાવું છું કે મારી રાજપુત્રીથી મારી પોતાની મેળે મારા જડ દેહને છોડવા ઈચ્છું છું. આ દેહ ઘણા રોગોથી ઘેરાયેલો છે અને હવે લોકકલ્યાણના કામમાં આવે તેમ નથી. રોગ મટવાની આશા પણ નથી. એટલે આનંદપૂર્વક શરીર છોડવું ઉત્તમ છે. અને તે માટે યોગ્ય પણ લાગશે ત્યારે હું એમ કરી લઈશ.

મારા શરીરનો અગ્નિસંસ્કાર એકાંતમાં શાંત જગ્યાએ મૃત્યુ સ્થળની નજીકમાં કરવો અને તે પણ આપ છ* જણની હાજરીમાં જ કરવો. ઘણા ભેગા કરવા નહિ, તેમ મારા સેવકોને હું ફરમાવું છું. મારાં અસ્થિને પણ નદીમાં પૂરેપૂરાં પધરાવી દેવાં.

મારા નામનું ઈંટ-ચૂનાનું સ્મારક કરવું નહિ. મારા મૃત્યુ નિમિત્તે જે કંઈ નાણાંભંડોળ ભેગું થાય તેનો ઉપયોગ શાળાના ઓરડા બાંધવામાં કરવો.

ચૂનીલાલ આશારામ ભગત ઉર્ફે મોટા,

તા. ૧૯-૭-૭૬.

મહી નદીના પશ્ચિમ કાંઠાની ભેખડ ઉપર જ શ્રી. રમણભાઈનો બંગલો અને તેની આગળનો બગીચો આવેલાં છે, ત્યાંથી ઊતરવાની એક કેડી હતી. કોક દિવ્ય સંકેતાનુસાર બે ત્રણ મહિના પહેલાં જ ૧૧૧ ફૂટની એ સાંકડી કેડી ૩ ફૂટ પહોળી કરી બે માણસ જોડાજોડ સહેલાઈથી જઈ શકે એવા રસ્તારૂપે શ્રી. રમણભાઈએ બનાવરાવી હતી,

* એ છ જણ : (૧) શ્રી નંદુભાઈ, (૨) શ્રી રમણભાઈ અમીન, (૩) શ્રીમતી ધીરજબહેન અમીન, (૪) શ્રી રામભાઈ, (૫) ડૉ. કાન્તાબહેન અને (૬) શ્રી રાજુભાઈ પટેલ — લેખક

એટલે ક્ષર્મના કંપાઉન્ડની બહાર ગયા વિના જ સીધા નદીતટે ઊતરી શકાય એવું હતું. મૃત્યુસ્થળની તદ્દન નજીક અગ્નિસંસ્કાર કરવાના પૂજ્યશ્રીના આદેશનું આ રીતે સહજપણે સુલભ રીતે પાલન થયું. સૂવાના ઓલ્યુમિનિયમના વજનમાં હલકા ખાટલામાં પૂજ્યશ્રીના દેહને નીચે લઈ જવામાં આવ્યો. મહી નદીનું પાણી ઝડપથી ચઢતું હોવાથી મૂળ નક્કી કરેલી જગા બદલીને થોડા ઉપરના ભાગમાં ચિતા ખડકવામાં આવી હતી. દેહને નીચે લઈ જતી વેળા ન તો કોઈ અગરબત્તી સળગાવવામાં આવી હતી, ન તો સુખડનું લાકડું રાખવામાં આવ્યું હતું. ગંગાજળનો છાંટો પણ નાખવામાં આવ્યો ન હતો. કોઈ કેમેરા ન હતો. પ્રણાલિકાગત વિચારોને કેવી તિલાંજલિ ! ગતાનુગતિક વિધિનો કેવો ત્યાગ ! સૂક્ષ્મને મહત્ત્વ, સ્થૂળને નહિ. એ બાબત આનાથી સ્પષ્ટ થાય છે.

ચિતા પર દેહને સુવડાવતાં શ્રી. રામાભાઈ બોલી ઊઠયા, “મોટા તો નાગાબાવાની જમાતના ગણાય. આ વસ્ત્રની પણ શી જરૂર !” એટલે દેહ પર રહેલું એકમાત્ર વસ્ત્ર પણ લઈ લીધું. શ્રી. રમણભાઈના હસ્તે અગ્નિદાહ દેવાયો. બે કલાકમાં તો દેહ પંચભૂતમાં ભળી ગયો. એનાં છેલ્લાં અવશેષો અસ્થિ અને રાખને ક્ષર્મ મોનેજરે અને શ્રી. રાજુભાઈએ મહી નદીના પાણીથી ડોલો ભરી ભરી ઉલેચીને પૂજ્યશ્રીના આદેશ અનુસાર મહી નદી ભેગાં કર્યાં. બે બેહેનોએ સ્ત્રીસહજ ઋજુતાથી ડૂસકાં ભર્યાં ત્યારે અન્ય વ્યક્તિઓ થોડી ગંભીર બની. નહિતર મૃત્યુ ને જન્મ બન્ને એક જ સિક્કાની બે બાજુ એમણે ગણી લીધી હતી.

૯-૪૫ વાગ્યે ફાઝલપુરમાં બધાં જમ્યાં. શ્રી. રમણભાઈ અને શ્રીમતી ધીરજબહેન વડોદરા ગયાં. શ્રી નંદુભાઈ એકલા આશ્રમે આવ્યા. થોડીક વારમાં વાત વહેતી થઈ અને આશ્રમમાં લોકપ્રવાહ વહેવા માંડ્યા.

પૂજ્યશ્રીના આ દેહવિલય પછી એમના આખરી આદેશને માન આપી જે કંઈ રકમ એમનાં મૃત્યુ નિમિત્તે એકત્રિત થાય તે તદ્દન નાનાં ગામડાંની પ્રાથમિકશાળાના ઓરડા બાંધવામાં જ વાપરવાનો નિર્ણય હરિઃ ઓં આશ્રમે કર્યો. શરૂઆતમાં તો એમ વિચારાયું હતું કે ૧૨-૧૩ દિવસમાં જે કંઈ રકમ આવશે તે આ રીતે ફાળવી દઈશું. પરંતુ શ્રી. ઈન્દુભાઈ શેરદલાલને સ્વયંસ્ફુરિત પ્રેરણા થઈ. અમદાવાદના હરિઃ ઓં સત્સંગમંડળનાં સ્વજનોએ શ્રી. ઈન્દુભાઈ શેરદલાલની એ પ્રેરણાને મૂર્તસ્વરૂપ આપવા તેમની તથા શ્રી. લક્ષ્મીકાંત અમીનની દોરવણી હેઠળ આયોજનપૂર્વક એક વિશિષ્ટ આંદોલન ઉપાડયું, અને ઘણી સારી રકમ એકત્રિત કરી. એમાંથી જે પ્રેરણા-સ્ફુલ્લિંગો જન્મ્યાં તેને કારણે આણંદમાં, ખેડા જિલ્લાનાં એકબે ગામોમાં, વડોદરા, સુરત અને મુંબઈ વગેરે સ્થળોએ સ્વજનોએ એ કામ ઉપાડી લીધું. આ પ્રવૃત્તિ આઠેક મહિના ખૂબ વેગથી ચાલી. યોજનાપૂર્વક રકમ એકત્રિત કરવાનું કામ હાલમાં બંધ છે. પરંતુ આપમેળે દાનનો પ્રવાહ તો હજી પણ એકધારે આશ્રમમાં વહ્યા જ કરે છે. કેટલીક વાર તો આશ્રમ સાથે કોઈ પણ જાતનો પરિચય ન હોય એવી વ્યક્તિઓ તરફથી મોટી મોટી રકમનાં દાનો મળ્યે જાય છે. તેને પરિણામે સમગ્ર ગુજરાતમાં કચ્છથી માંડીને વલસાડ સુધીના અને ઉત્તર ગુજરાતના પણ તમામ જિલ્લાઓને આવરી લઈને ૧૮૫ તાલુકાઓમાંથી ૧૮૩ તાલુકાને આજ સુધીની ફાળવેલી રકમ બે કરોડ ઉપર થવા જાય છે. આ એક વિસ્મયકારક અનોખી ઘટના બની છે. ત્યારે પૂજ્યશ્રીના અનેક વાર ઉચ્ચારાયેલા શબ્દો કર્ણપટ પર ગુંજારવ કરતા સંભળાય છે. “જે જે ને ! મારું શરીર ગયા બાદ આશ્રમને દરવાજો પૈસાનો ઢગ થઈ જશે.” કેટલું યથાર્થ ભવિષ્યકથન !

હરિ: ૐ

પૂ. શ્રીમોટાના જીવનની મહત્વની તવારીખ

(શ્રી રતિલાલ કે. મહેતા - મુખર્ષ)

- * જન્મ : ૪-૯-૧૮૮૮; ભાદરવા વદ ૪, સં. ૧૯૫૪; ગામ સાવલી, જિ. વડોદરા.
- * માતાપિતા : માતાનું નામ સૂરજબા; પિતાનું નામ આશારામ ભગત, વ્યવસાયે રંગરેજ ને “અલ્લાની ગાવડી જેવા.” ભજનાનંદી હતા તેથી ‘ભગત’ તરીકે જાણીતા.
૪-૫ વર્ષની વય પછી ગરીબાઈની કઠણાઈ. ૧૯૧૬માં પિતાનું છત્ર ગયું. માતાનો સ્વર્ગવાસ ૧૯૪૧માં.
- * નાનપણથી નોકરી ને અભ્યાસ : ગોધરામાં અનાજના વેપારીની દુકાને માસિક પગાર ૫/-માં નોકરી. પણ તેમની પ્રમાણિકતા શેઠને ન ગમી એટલે નોકરી છોડવી પડી. પાછું ભણવાનું શરૂ કર્યું. કાલોલમાં નવી ઊઘડેલી એંગ્લો વર્નાક્યુલર મીડલ સ્કૂલમાં પઠાવાળાનું કામ કરે ને ભણે. દોઢ વર્ષમાં ચાર ધોરણ કૂદી ગયા.
- * મેટ્રિક પાસ : ૧૯૧૯ માં પેટલાદની હાઈસ્કૂલમાં ઊંચા માકે.
- * ખરોડા કોલેજમાં : ૧૯૧૯-૨૦ માં.
- * કોલેજ ત્યાગ : ૬ઠ્ઠી એપ્રિલ ૧૯૨૧, મહાત્મા ગાંધીજીની હાકલને માન આપીને.
- * ગૂજરાત વિદ્યાપીઠમાં : ભાષા અને સાહિત્યનો વિષય લઈને સ્નાતક થવા જોડાયા, પણ મહાત્માજીના ઉદ્બોધનથી તે

પરીક્ષાના ત્રણ માસ પૂર્વે જ છોડ્યું અને રચનાત્મક કાર્યમાં જોડાયા. સને ૧૯૨૧.

* હરિજન સેવા : ૧૯૨૨ થી નડિયાદમાં થરૂ. “પ્રભુ પ્રીત્યર્થે” હરિજન સેવા કરવાનો નિશ્ચય. ૧૯૨૩ થી.

* “તુજચરણે” : એક પાદરીના પાડકારને ઝીલીને પ્રથમ કાવ્ય રચના “તુજચરણે” અને ૧૯૨૩ માં તેનું પ્રથમ પ્રકાશન. તેની આવકમાંથી હિમાલયની યાત્રા.

* નર્મદાજીમાં ઝંપવાવ્યુ : ૧૯૨૩માં ફેફરાનાં રોગને કારણે, પણ દેવી બચાવ.

હરિ: ઝં જપવાની સલાહ : ૧૯૨૩માં નર્મદાજીના કિનારે, સૂરપાણેશ્વર નજીક રણછોડજીના મંદિરમાં એક મહાત્માની સલાહ : “હરિ: ઝં”નો જપ કરીને ફેફરાનો રોગ મટાડી શકાય. પણ તુર્યું નહિ. દરમ્યાન વડોદરામાં બે માળ પરથી ફેફરાના હુમલાથી પડી ગયા ને બેભાન અવસ્થામાં પેલા મહાત્માનું દર્શન થયું ને ‘હરિ: ઝં’ જપવાની સલાહ સાંભળી. એ પછીના ચાર પાંચ માસના જપથી રોગ મટી ગયો ને આંખ ખૂલી ગઈ.

* દીક્ષા : સાંઈજોડા(જબલપુર)માં રહેતા અવધૂત કેશવાનંદ દાદાના “પ્રેર્યા” બાળયોગી મહારાજે નડિયાદ આવીને ૧૯૨૪માં દીક્ષા આપી.

* લગ્ન-પ્રસંગ : ૧૯૨૬માં માતાની હઠને લીધે, પણ પત્ની લગ્ન પછી તુરત જ તેના પિયર ગએલી ત્યાં જ ચારેક માસમાં સ્વધામ પહોંચી ગઈ.

* નર્મદાજીની પરિક્રમા : ૧૯૨૬માં.

* સર્પદંશ : બોદાલ હરિજન આશ્રમમાં ૧૯૨૮માં. ઝેરની અસરનો સામનો કેટલાય કલાકો સુધી સતત હરિઃ ઝં મોટેથી ઉચ્ચારીને સફળતાથી કર્યો. તેમાંથી અજપાજપ.

* મનની નીરવતાનો સાક્ષાત્કાર : ૧૯૩૦ આસપાસમાં. ત્યાંથી વર્ષોનાં વર્ષો સુધી આખી રાત જગ્રત દશામાં રહે. તોયે ગુજરાત-હરિજન સેવક સંઘનું કામ ૧૨-૧૨ કલાક કરે. બધું “ભાવનાના પ્રાબલ્યને લીધે.”

* જોલવાસ : ૧૯૩૦ થી ૧૯૩૨ દરમ્યાન કુલ બે વર્ષ સુધી સાબરમતી, વીસાપુર ને યરવડા. ઉપરાંત લાઠીમાર અને દંડની પ્રસાદીઓ, જે કે દંડ ભરવાની તો અશક્તિ હતી, એટલે ઘરવખરી પોલીસ ઉપાડી જાય.

* સગુણ શ્રદ્ધનો સાક્ષાત્કાર : ૧૯૩૪, ગીતાના પુરુષોત્તમનો સાક્ષાત્કાર.

* ઘોર સાધનાઓ : મોટે ભાગે રાતવાસો સ્મશાનમાં. દર વર્ષે એક માસ માટે હરિજન સેવક સંઘમાંમાર્થી રજા લઈને તદ્દન ઘોર ને નિર્જન જંગલ જેવી જગ્યાએ માત્ર જળાશય પાસે હોય તેવી જગ્યાએ સાધના માટે જાય; ચિત્રકૂટ ને કચ્છ (ભૂજ) જ્યાં કોઈને રાત રહેવાની રજા ન મળે તેવી ભયંકર જગ્યાએ રાત રહેવું. મધ્ય પ્રદેશમાં નિર્જન સ્થાને લગભગ એક માસ સુધી સ્વમળમૂત્ર પર રહીને સાધના. હિમાલયમાં અધોરી બાવા કને જવું ને તેમની પાસે રહી જવાના હુકમનો અનાદર કરતાં જીવલેણ માંદગીમાં સપડાવું, પણ દૈવી બચાવ, ૧૯૩૪માં. જબલપુર પાસે ધુવાધારના ધોધ નજીકની તદ્દન એકાંત ગુફામાં ૨૧ દિન. સાધના-સ્થળોએ જતાં પહેલાં મોટે ભાગે ગુરુ-આજ્ઞા સૂક્ષ્મ રીતે મળતી, તે તે સ્થળનાં ‘વીઝન’ દર્શન આવતાં ને ત્યાં

જગ્યાઓ શોધી કાઢીને ત્યાં જતા. ઉપાસની મહારાજના આશ્રમે (સાકોરીમાં) છન્સાત દિન સુધી સ્વમળમૂત્રની પથારી-માં ધ્યાનમાં લાગી જવું. ભર ઉનાળામાં નર્મદાજીના એક નિર્જન ઘાટ પર કેટલાં બધાં છાણાંનું ધગધગતું વર્તુળ બનાવી તેની વચ્ચેની ખાલી જગ્યામાં સવારથી સાંજ સુધી સાધનામાં બેસી રહેવું ને સાંજે માત્ર કડવા લીમડાનો રસ પીવો. આવી સાધના એક માસ કરેલી. તદુપરાંત બીજો કેટલો સ્થળે ગયા હશે તેની ખબર નથી.

* અનેક મહાત્માઓમાં એક (સદ્ગુરુ)નું દર્શન : તેમને અનેક મહાત્માઓ પાસેથી પ્રસાદી સાંપડી છે, પણ બધા કને પોતાના સદ્ગુરુની ભાવના દઢાવીને જતા. શ્રીજનકીદાસજી, શ્રીસરયૂદાસજી, શ્રીગોદડીઆ મહારાજ, શ્રીઉપાસની મહારાજ, શ્રીસાંઈબાબા, શ્રીતેજુદીન બાબા અને શ્રીઅક્કલ કોટના સ્વામી. છેલ્લા બે વિષે તેમણે કશો ઉલ્લેખ કયાંય કર્યો નથી કેમ કે તેના કોઈ સાક્ષી નહોતા, પણ તે બન્ને તરફથી તેમને મદદ મળેલી, એમ વાતમાં કહેવું. તે ઉપરાંત શ્રીબાળયોગી મારફત ડાકોરના રસ્તા પર પડી રહેતા એક મેલાઘેલા પણ ‘મગરમચ્છ’ તરીકે ઓળખાતા મસ્તફકીર કનેથી માર્ગદર્શન મળેલું.

* સાંઈબાબાની પ્રસાદી : ૧૯૩૮ માં કરાચી ખાતે કાળી ચૌદશની મધરાતે. બાબાની આકરી કસોટીમાંથી પસાર ને પછી પ્રસાદી, તદુપરાંત બે-ત્રણ વાર દર્શન.

* નિર્ગુણ બ્રહ્મનો સાક્ષાત્કાર : ૨૯-૩-૧૯૩૯, કાશીમાં, રામ-નવમી સં. ૧૯૯૫. ને ત્યાર પછી સાધકોને વ્યક્તિગત માર્ગદર્શન, પત્ર-લેખન વગેરે.

- * ગુ. હરિજન સેવક સંઘને રામરામ : ૧૯૩૯ ના સપ્ટેમ્બરમાં અને તે પછી લોકપ્રીત્યર્થે કામ કરવા માંડ્યું.
- * સંઘને આર્થિક મદદ : ગુ. હ. સે. સંઘ છોડેલો છતાં તેની આર્થિક સ્થિતિ બગડતાં ૧૯૪૨ થી ૧૯૪૬ દરમ્યાન સારો એવો ફાળો ઉઘરાવી આપ્યો.
- * “મોટા” : ૧૯૪૦-૪૧ થી ૧૯૪૬ સુધી દક્ષિણમાં દ્વિતી અને કુંભકોણમમાં શ્રી નંદુભાઈ અને તેમના મામા વગેરે સાથે નિવાસ. ત્યાંથી તેમને “મોટા” કહીને ઉદ્દેશવાની શરૂઆત થઈ, ૧૯૪૬માં.
- * પ્રથમ વિમાની પ્રવાસ : “પેદાઈશ કે દિન હવાઈ જહાજસે” ૧૯૪૦ ના સપ્ટેમ્બરમાં અમદાવાદથી કરાંચી વિમાનમાર્ગે જવાનો રૂ. ૬૦/-ની રકમ સાથેનો ગેબી હુકમ ને તેનું પાલન. આ પ્રવાસ દરમ્યાન બહુ ઊંચા પ્રકારના ધ્યાનનો અનુભવ.
- * ૨૭ દિનના ઉપવાસ : ૧૯૪૩ ના ફેબ્રુઆરીમાં ગાંધીજીના પણ ઉપવાસ. ગાંધીજીના પેશાબમાં ઝેરી જંતુઓ દેખાતાં બંધ થયાં ને મોટાના પેશાબમાં દેખાયાં (૨૪-૨-’૪૩) ગાંધીજી પરત્વેના તાદાત્મ્ય ભાવને લઈને.
- * હિમાલયની ખીજ વાર યાત્રા : ૧૯૪૫માં શ્રી નંદુભાઈ અને તેમનાં કુટુંબીજનોને લઈને.
- * મૌન-એકાન્ત સાધન-પદ્ધતિના શ્રીગણેશ : સાબરમતી આશ્રમે ૧૯૪૬ ના જૂનથી તે ૧૯૫૦ સુધી.
- * હરિ ઓં આશ્રમોની સ્થાપના : (૧) દક્ષિણમાં કુંભકોણમ ખાતે ૧૯૫૦માં. (૨) નડિયાદ ખાતે ૨૮-૫-૫૫. (૩) રાંદેર ખાતે

૧૯૫૪ થી તાપી નદીના કિનારે એક ઓરડીમાં. ૨૩-૪-'૫૬ થી વ્યવસ્થિત પાયા પર, કુંભ મૂકવાની વિધિ. ૧૯૬૧માં નડિયાદ-રાંદેરના આશ્રમે ચેરિટેબલ ટ્રસ્ટ ઓફ્ટ અન્વયે નોંધાયા.

* ગુણ-ભાવદોતક કાર્યો; ૧૯૬૨થી શરૂ.

* માંદગીઓ : અનેક : બગલબામલીઓ : ૧૯૩૮માં લોહીના ઝાડા. ૧૯૪૩માં ટ્રિચીમાં અત્યંત ઠંડા પડી જવું. ખૂબ સૂંઠ ચોગેલી. ૧૯૪૪ માં સખ્ત કમળો-કમળી, પણ તેવી માંદગીમાં ચેરવાડથી ટ્રિચી ગયા, દાકતરની સલાહને અવગણીને. હાઈ અને લો બ્લડપ્રેશર : હાઈ ૨૩૫, લો ૬૫ (૧૯૪૨માં) ૧૯૭૦ થી શરીરનું વજન ઘટવું. પ્રોસ્ટેટ ગ્લેન્ડ, સ્પોન્ડીલાઈટીસ અને પગની શક્તિ ગઈ. મધુપ્રમેહ થાય ને મટે. ઝામર, ખીલ દમ, ૧૯૭૫થી કોઈપણ ભક્તને ત્યાં રહેવા જવાનું બંધ. ૧૯૭૫-૭૬ દરમ્યાન ખોરાક નહિવત્ લેવાતો. વાંચવા-લખવાનું તદ્દન બંધ. ઉત્સવો બંધ, સ્વજનોને આશ્રમે આવવાની મનાઈ.

* દેહોત્સર્ગ : ૨૩-૭-૧૯૭૬ શુક્રવારની વહેલી સવારે દોઢ વાગ્યે માત્ર ૬ જણની હાજરીમાં ને છ જણની હાજરીમાં શરીરના અંતિમ સંસ્કાર, તેમની ઈચ્છાનુસાર. ને અંતિમ ભાવના પછાત ગામડાંમાં પ્રાથમિક શાળા માટે ઓરડો બંધાવવા આર્થિક સહાય કરવી મારું બાવલું કે તુળસીકચારો પણ કરવો નહિ.”

હરિ: ૐ

ૐ શરણ ચરણ લેજે !

(આરતી)

ૐ શરણચરણ લેજે, પ્રભુ શરણચરણ લેજે ! (૨)
 પતિત ઉગારી લેજે (૨), કર ગ્રહી ઉર લેજે — ૐ શરણ
 મન-વાણીના ભાવો, કર્મ વિષે ઊતરો — પ્રભુ ૦ (૨)
 મન, વાણી ને દિલને (૨), કૃપાથી એક કરો — ૐ શરણ
 સર્વ મળેલાં સાથે, દિલ સદ્ભાવ ઊગો — પ્રભુ ૦ (૨)
 છો અપમાન થયાં હો (૨), ત્યાંયે ભાવ બઢો — ૐ શરણ ૦
 નિમ્ન પ્રકારની વૃત્તિ, ઊર્ધ્વગમન કરવા — પ્રભુ ૦ (૨)
 પ્રભુકૃપાથી મથાજે (૨), ચરણશરણ ગ્રહવા — ૐ શરણ
 મનના સકલ વિકારો, પ્રાણતણી વૃત્તિ — પ્રભુ ૦ (૨)
 બુદ્ધિતણી સૌ શંકા (૨), ચરણકમળ ગળજે — ૐ શરણ
 જેવા હોઈએ પ્રભુ, તેવા દેખાવા — પ્રભુ ૦ (૨)
 મતિ મુજ ખુલ્લી કરજે (૨), સ્પષ્ટ જ પરખાવા — ૐ શરણ
 દિલમાં કંઈક ભયું હો, તે થકી બીજું ઉલટું — પ્રભુ ૦ (૨)
 કદી પણ મુજથી ન બનજે (૨), એવી મતિ દેજે — ૐ શરણ
 જ્યાં જ્યાં ગુણ ને ભાવ, દિલ ત્યાં મુજ ઠરજે — પ્રભુ ૦ (૨)
 ગુણ ને ભાવની ભક્તિ (૨), દિલ મુજ સંચરજે — ૐ શરણ
 મન-મતિ-પ્રાણ પ્રભુ, તુજ ભાવ મહી ગળજે — પ્રભુ ૦ (૨)
 દિલમાં તુજ ભક્તિની (૨), છોજો ઊછળજે — ૐ શરણ

—શ્રીમોટા

विषयसूचि

अनासक्ति २१	आर्तलाव २, ३७२
अभय ६०, ६१, ६३, ६४, ६७	आरोपणुं परिणाम २७८
अभ्यास ८८, ८१, ८२, १३७, १३८, १४१, १५६, १८५, २१३, २८८, ३११	आश्वासन ३७३
अभीप्सा १५५	आसक्ति ८५
अशक्य भागणी २५६	आहुति ५३, ५४, २१५
असहकारीओ ३८१	आज्ञापावन २६४, २६८, २७०
अस्पृश्यतानिवारण ४००	आंतरयक्षु ३१६-१७
अहम्-अहंकार ३२-३८, ४३, १६८, १७४, २२६	उत्कटता २३
अहिंसा ६५, ३८८	उन्नयन ३३
आकर्षण २३, २४, ८६	उद्ध्वरेतसू १५२
आज ४७, ४८	उमिर्नो उपयोग १३१, २४२
आत्मनिरीक्षण १६८	ऋण २८३
आत्मनिष्ठनुं वर्तन ७७	ओकाग्रता २०, २३, ४८, ८०, ८२
आत्मवक्षी-स्वावलंबन १२८, १४५	ओकान्तप्रियता ६
आत्मविश्वास ३२, २१७, २३८, २४०, ३६३, ३७४, ३८५	ओथ १०४
आत्मश्लाघा १०८	अंतर्मुञ्जता १३३, १४७, १८२, कठलार्थ २१२, ३०३, ३०४, ३०७, ३०८, ३८०
आत्मस्थिति १६४	कटकसर ३८२
आदर्श २३, ३०५	कर्मा ४८, ६६, ७३, ८१, ८६, १२३, १३२, १५१, १५७, १७२, १८८, १८६, २७६, २८३, २८२, २८५, २८८, ३०६, ३४०, ३८४, ३८५
आध्यात्मिक भा २१५	
आर्तनाद १४, ३७२	

कर्मकोश ७५	७८, ११८, १५३, १८५,
कर्मनिष्ठा ४, ५	१८६, २७८, २८८, २८८,
कर्मस्वीकार २८	३००, ३०१
कंठसू २१८	‘जतने ओणजो’ १३१
काव्य ८५, १२६, १४५, १६८,	अवस्था १५, २४, २८, २८,
२२५	४४, ५३, ५८, १६२,
काव्यकणानी असर १२६-२७	२४२, २७३, ३१२, ३४३
कुटुंबसेवा ३३७	अवनयोग १३७
कृपा ३२, ३३, ८१, १६१	अवनविकास ४, ५, ८, १६,
जमीर ५८, ६०, १८४, १८८,	२४, २६, ३४, ३७, ४८,
३८०, ३८३	५४, ६७, ७०, ८०, ८१,
जुमारी ६५-६७	८८, १२४, १३५, १५५,
गरज १७३, २०८	१७५, १८२, १८६, १८८,
ग्रामसेवा ३८६	२४३, २४८, २८३, २८४,
गीता ४३, ४८, ४८, ६३, १७३,	३१०, ३१२, ३१३, ३८५
२५२, ३१४	-नुं तीर्थ स्थल २६
गुण ६६, ६८, ७०, ३१२,	अवनसंग्राम ३७, ६५
३१६	अंभना-अग्नि ५२-५५, ८१,
गुरुमहाराज २१६	८५, ८६, १६२, १६५,
यमन्कार ११४-१५	२८२
येतनपुरुष २५, १६३	तटस्थता १६, २०, ४२, ८८,
येतन-येतना ३८, ४७, १३४	१२५, १३३, २८१
१६३, १६८, १८५, २१४,	तमन्ना १७३, २४५, २४८,
३०१, ३०५, ३१२, ३४६,	३०८-१० ३७१
३४७	तवसाट १४१, ३७३, ३७७
‘जगता नर’ ३०४	तावावेवी २१०
जगूति ४२, ५३, ६६, ६७,	‘तुन यरखे’ २१४

ત્રાટક ૨૮, ૯૨, ૧૩૯, ૩૬૧
 તૈયારી ૨૮૧-૮૨
 દ્વિધાભાવ ૭૭, ૧૪૭, ૧૫૧
 દુઃખ-કારણ અને ઉપાય ૫૯,
 ૩૪૨
 ધ્યાન ૨૦, ૨૧, ૨૪, ૨૮,
 ૫૫, ૬૫-૬૬, ૮૨, ૮૬-
 ૮૭, ૮૮, ૯૦-૯૨, ૧૧૧,
 ૧૩૩, ૧૩૫, ૧૪૪, ૧૪૫,
 ૧૪૬, ૧૪૯, ૧૫૭, ૩૧૨
 દ્યેય ૪૮, ૧૫૬, ૧૬૨, ૧૭૨,
 ૧૮૬, ૨૧૪
 નમન ૩૧
 નમ્રતા ૩૫, ૩૯, ૬૩, ૬૪,
 ૬૯
 નાદ લાગવો ૨૮૮
 નામસ્મરણ ૭, ૨૮, ૪૮, ૬૫,
 ૬૬, ૮૨, ૧૫૮, ૧૭૪,
 ૧૯૦, ૨૩૯
 નિર્ધાર ૧૫૬, ૧૭૭, ૨૧૯,
 ૩૨૯, ૩૬૪, ૩૯૦
 નિશ્ચિંતતા ૧૦, ૧૫૦, ૧૬૭
 નિરાગ્રહ ૧૭૦
 'નિર્ભળ' (સાચો) ૨૨૪
 નિરંતરતા ૧૫૫
 નિષ્ઠા ૨૫
 નીરવતા ૨૧, ૧૩૩, ૧૬૨

નિરાકાર ભાવ ૨૬૦
 પ્રકૃતિ ૧૬૨, ૧૬૫, ૨૭૭,
 ૨૮૫, ૩૧૬
 પ્રભુપ્રીત્યર્થ આચરણ ૧૮, ૨૯,
 ૧૫૭, ૧૯૬, ૩૦૦, ૩૧૪,
 ૩૮૫
 પ્રભુની માળાના મણકા, ૧૨૬
 પ્રસંગની છાયા ૧૧૯
 —નો વિચાર ૧૧૯
 પાપપ્રક્ષાલન ૧૩૨
 પ્રાણની અશુદ્ધિઓ ૫૪
 પ્રાણની વૃત્તિઓ ૨૬
 પ્રાર્થના ૨, ૩, ૫, ૭, ૧૪,
 ૧૫, ૨૮, ૪૩, ૫૦, ૫૨,
 ૫૩, ૫૫, ૫૭, ૬૨, ૬૫,
 ૬૬, ૭૪-૭૭, ૯૦, ૯૧,
 ૯૨, ૧૨૧, ૧૩૨, ૧૩૩,
 ૧૪૭, ૧૫૭, ૧૯૬, ૨૧૪,
 ૨૬૦, ૩૧૨, ૩૧૩, ૩૧૬,
 ૩૬૮, ૩૭૧, ૩૭૩, ૪૦૭
 પુરુષાર્થ ૩, ૩૨, ૫૫, ૧૨૪
 પ્રેમ, ૨૮૨
 પ્રેમભક્તિની ભૂમિકા — ૧૬, ૧૮,
 ૨૩, ૨૪, ૨૫, ૨૮, ૨૯,
 ૭૬, ૧૦૮, ૧૭૫, ૧૮૨,
 ૧૮૩, ૨૬૯, ૨૭૩, ૨૭૮,
 ૩૦૬, ૩૭૭

પ્રેમભાવ - ૨૪, ૧૩૦, ૧૫૧,	મુક્તાત્મા ૨૫
૧૬૫, ૧૭૩, ૨૩૪, ૨૮૫	મુશ્કેલીઓ ૧૯૪, ૩૮૦
પ્રેરકબળ ૧૭૩	મૂલ્યાંકન (બીજાનું) ૧૨૯
ફનાગીરી ૩૭૮	મૌન ૬૫, ૧૬૧
બ્રહ્મચર્ય ૨૮	યંત્ર (પ્રભુનું) ૧૨૫
બહિર્મુખતા ૩૪૨	યુદ્ધ ૬૪-૬૫
ભક્ત ૪૭, ૨૨૯	યોગક્ષેમ ૯
ભક્તિ ૨૯૮	રસરૂપ જગત ૩૪૧
ભગવાનનો ભાવ ૩૩, ૩૯, ૪૦	રાગદ્વેષ મોળા પાડવા ૧૯૨, ૨૯૧
૪૮, ૬૬, ૯૨, ૯૩, ૯૫,	લગની ૧૨૨, ૧૨૪, ૧૭૪, ૨૧૦
૨૨૭	લઘુતાગ્રંથિ ૧૪૭
ભવિષ્યવાણી (સંતની) ૨૩૭	લાગણી ૮૨, ૮૩, ૧૩૨
ભાવ-ભાવના ૩૭૧, ૪૨૧-૨૬	લીલ ૧૨૩
ભાવનાને આકાર ૩૭૨-૭૩	લીલા ૩૪૪-૪૫
-નો ધોધ ૨૭૪	વલવલાટ ૧૪૧
ભાવાવસ્થા ૧૧૨	ગ્રંથપાલન ૩૬૩
ભાગવતી પ્રેરણા ૮૬	વહેવાર ૫૮, ૭૪, ૮૮, ૯૨, ૯૫,
ભૂમિકા ૧૫, ૧૯, ૧૨૭, ૨૦૧,	૧૩૦, ૧૩૬, ૧૩૭, ૧૭૯,
૩૦૫, ૩૪૫, ૩૪૬, ૩૭૧	૧૮૭, ૧૮૪, ૨૦૯, ૨૧૨
ભૂખ ૧૯, ૩૧૧, ૩૨૫	વાસનાનું રૂપાંતર ૧૬૭
મન ૨૦, ૨૨, ૪૨, ૧૬૦, ૧૭૫	વિચાર ૮૫
૨૪૯, ૨૮૯	વિવેક ૧૮, ૩૫, ૮૨
મન-બુદ્ધિ ૧૧, ૧૨, ૩૧૪	વિશ્વાસ ૩૧, ૩૨, ૩૩, ૨૩૮
મરદ ૩૮૦	વીર્યશ્રાવ ૨૭
મર્દાનગી ૩૫૫, ૩૫૭, ૩૬૦	વૃત્તિનો સદુપયોગ ૧૨૪
મળેલી પરિસ્થિતિનો સ્વીકાર ૧૯૦	વૃત્તિના હુમલા ૨૭
માનો ભાવ ૩૩૨	વૃત્તિશોધન ૨૮

शरणागति १७२, २६८
 शरीरनुं नउतर १६२
 शांति-प्रसन्नता २४०
 शून्यावकाश ८८
 श्रद्धा २३८, २३९, २६८
 श्रेष्ठ त्याग १७०
 सगङ्गवृत्ति ३११
 सत्त्वगुण २८, २८२, ३१२
 सत्पुरुषोना वज्राणामां विसंवाद
 २५०
 सत्संग ३१७, ३५०
 समता-समत्व २१, ४२, ४३,
 ८८, ८२, २८१
 समर्पण १८, २८, ४३, ४५,
 ४६, ४८, ७८, ८७, १२१,
 १३३, २३०, ३१०
 समन १६, १८, ४३, ६१,
 ७०, २०१, ३०८, ३१२,
 ३४६, ३४७, ३७८, ३८५
 सद्गुरु ६, ७, ८, २४, ३४,
 ४०, ८०, ८७, ८१, ८६,
 ८७, १०८, ११८, १५५,
 १६८, १७४, १७७, १८२,
 १८३, १८६, २३२, २३२,
 २३३, २३८, २४५, २५४,
 २५५, २५८, २६०, २६१,
 २६४, २६६, २६७, २७१,
 २७८, २८२, ३००, ३०१

सद्भाववलयुं वर्तन १३०, १७८,
 १८६
 साकारभाव २६०, ३७१
 साधो आनंद १८
 साधक ४४, ८३, १८४
 साधन २८, ८१, ८२, १३८,
 १४६, १४८, १५०, १५१,
 १५४, १५७, १७४, १८०,
 १८४, २१४, २७५, ३२५
 साधना ४, ५, ७, ८, १५, १६,
 २६, २८, २८, ३२, ३५,
 ५८, ६१, ६४, ६५, ६६,
 ७४, ८१, १२५, १२७,
 १४७, २५१, २७८, २८२,
 २८८, २८०, ३०६, ३०८,
 ३२५, ३४०, ३६१, ३६२,
 ३७१, ४०७
 साक्षीभाव ८५, ८७, १३८, २८१
 स्मरण ४८, ६२, ६६, ८२, ११८,
 १३१, १३२, १३६, १३७,
 १३८, १४४, १४६, १४८,
 १५३, १८६, २१५, २३७,
 ३१०, ३१२, ३१६
 स्वजन १८०-८२, १८६-८७,
 १८५, ३७६, ३८०, ३८३,
 ३८८,
 स्वभाव ५८, ५८, १३२, १६४,
 १८८, २७७, २८५, २८१,
 ३१६

स्वस्थता १४६, १४७, १४८

स्वानुभव २५८, २५९

सेवा २८०-८२

सोडभू २२८

संकल्प ११७

संकल्प शक्ति ३७१

संग्राम ६६, १८७

संतकृपा ३१८

संतना आशीर्वाद २३६

संस्कार १५, २४, ६२, २४३,

२४४, २४५, २७२, २७३

संस्कृति ८८, १२०

प्रसंगसूचि

अवधूत समागम ४०५-०६

उपासनी महाराजना दर्शन ४१०

कुमणपूजा ३२८

कोवेनत्याग ३८७

गंगाजल वरिने वीधिव व्रत २२०

नैवमां-६५, ६८, ३६१

हिग्रीनो मोड छोडयो ३८७

देखनुं ममत्व छोडवानो प्रसंग
२६४

द्वंद्वतीत अनुभव ८७, १०८,

३७६

लज्जन गातां धोख ४२०

मछेबूबनो छुकम २६५

माने आपेख वयननुं पावन

३६८-७०, ३७३-७६

भुक्तिसंग्रामनो पेगाम ३८६

ललुतां ललुतां गुजरान ३८४

रमजन-रोज २६३

बाडीमार ६४

बेजक (मोटा)ना प्रसंगो :

३, ७, ८, १०, ६०, ६४, ६८,

७०-७२, ८८, १०१, १०४,

१०७, १११, ११२-१७, २२१,

२६२-६७, २८४-८७, ३०३,

३०६, ३०७, ३१७, ३१८,

३२६, ३२८, ३३०, ३५३,

३५७, ३६१, ३६८, ३७०,

३७५, ३७६, ३८१-८३, ३८६,

४०६-११, ४२१-२६.

बेजक (मोटा) संबंधी : २४,

३२, ८०, १०७, १२०,

१३६, १६०, १६८, १६८,

१८५, २०२, २०५, २१३,

२३१, २४८, २७२, २७३,

२८०, ३०३, ३०४, ३०७,

३१०, ३३५, ३३८, ३४०,

३४१, ३५८, ३६०, ३६८,

३७४, ३७५-७७, ४०८.

નામસૂચિ

આધ્યાત્મિક મા ૨૩૮	કૂલચંદ બાપુજી શાહ ૪૦૧
ઈન્દુલાલ યાજ્ઞિક ૨૨૦, ૩૨૩, ૩૯૭	બાળયોગી મહારાજ ૪૨૯-૩૦
કલ્યાણપુર ૨૬૫	બોદાલ આશ્રમ ૬, ૨૫૦
કૃષ્ણ (શ્રી) ૨૫૦	મહાત્મા ગાંધી ૬૭, ૧૦૨, ૧૯૦, ૨૫૨, ૨૯૧, ૩૫૩, ૩૮૬, ૩૯૨, ૩૯૪
કરાંચી ૨૫૦, ૨૬૨, ૨૭૩, ૩૬૪	માલવિયાજી ૯૮
કાસમ સાહેબ ૨૫૭	મીરાખેડી (ગાંધીમહાલ) ૨૫૪
કાશીવિશ્વનાથ ૧૧૧	રમણલાલ વસંતલાલ દેસાઈ ૧૪
ગિડવાણીજી ૩૯૬-૯૭	વર્ડઝ્વર્થ ૧૯૩
ગુજરાત વિદ્યાપીઠ ૨૨૧, ૩૯૪	શેલી ૧૯૩
ગોકુળદાસ તલાટી (બાપુ) ૪૦૦	શેઠી નદી ૬
ગોદડિયા મહારાજ ૩૩૯, ૪૦૧	શંકરાચાર્ય ૯૧
ચાગલા સાહેબ ૧૦૩	સરયુદાસજી મહારાજ ૩૨૦
જનકીદાસ મહારાજ ૩૧૭, ૩૧૯	સાબરમતી (ગાંધી) આશ્રમ ૭૦, ૯૯, ૧૦૬, ૨૩૯, ૩૪૧, ૩૬૪
ઠક્કરબાપા ૧૦૧, ૩૩૭	સુપા ૬, ૧૪
દીનબંધુ એન્ડ્રુઝ ૨૩૪	સાકોરી ૪૧૯-૨૧
નડિયાદ હરિજન આશ્રમ ૬૦, ૭૧, ૭૨, ૨૨૧, ૨૫૯, ૩૦૩, ૩૬૦, ૪૦૨, ૪૦૫	સાંઈખેડા ૪૨૯-૩૦
નવસારી આશ્રમ ૩, ૬, ૧૪	સોહિણી મેહાર ૭૬
નરસિંહકાકા ૩૫૨	સંતરામ મંદિર (નડિયાદ) ૩૨૧
નરસિંહ મહેતા ૯૭, ૧૦૯	હકીમ સાહેબ ૪૦૮
નર્મદા ૨૩૬, ૨૩૮	હરિવદનભાઈ ૩
ધૂણીવાળા દાદા ૪૨૯	‘હરિજનબંધુ’ ૧૦૧, ૧૯૦, ૨૩૪
પરોક્ષિતભાઈ (મજમુદાર) ૩, ૬૫, ૨૨૧	હરિજનસેવા ૨૨૦-૨૧

हरिजनसेवक संघ ३, १०, ७०,

२३८, २३९

२१८, २८३, ३२३, ३५३,

हिंमाचल यात्रा २१४, २१५

२६४

हिन्दु युनिवर्सिटी (काशी) ८८,

हिस्टीरिया २१८, २२२, २३६,

१११, ३६६

१९२४ भां रचायेली प्रार्थना

१, ७, १३, १६, २२,

२५, ३०, ३५, ४०, ४५,

५०, ५६, ६२, ६८, ७३,

७८, ८४, ८८, ९३, ९८,

१०५, ११०, ११७, १२१,

१२४, १२८, १३४, १३८,

१४३, १४८, १५३, १५८,

१६६, १७१, १७८,

१८३, १८८, १९३,

१८७, २०३, २११, २१६,

२२३, २२८, २३५, २४१,

२५३, २६१, २६७, २७४,

२८०, २८६, २८३, २८८,

३०२, ३०८, ३१४, ३२२,

३२८, ३३१, ३३६, ३४३,

३५०, ३७८, ३८५, ३८२,

३८८, ४०४, ४२८

હું જે પ્રેમલક્ષિત માણું છું, તે તમારા પોતાના
હિત ખાતર. મારે પોતાને તેની જરા પણ પરવા
નથી, પડી પણ નથી ને જરૂર પણ નથી. કૃપા
કરીને મારી સાથે જો રહેવાનું કરવું હોય, તો
આપણે બધાંએ પળેપળ ચેતતા રહેવું જોઈશે.
આવા પ્રકારની જાગૃતિ જ્યારે હું સાધનાનું કામ
કરવાને નીકળેલા જીવોમાં જોતો નથી, અને તેમ
છતાં તે લોક ‘સાધનાના પંથે છીએ’ એમ માને
છે, ત્યારે તેમના એવા દંભને ફિટકારવાને મારા
સર્વ પ્રકારના જોમથી હું પ્રયત્નવાંત થતો હોઉં
તો તેને હું ભગવાનની કૃપા સમજું છું. સાચો
ભાવનાવાળો અને પ્રેમી તો એનું નામ કે સામો
આપણા પરત્વે આમ જે વર્તે છે, તેનું મૂળ
કારણ તો આપણામાં જ હોવું જોઈએ, એમ જુએ.

‘જીવનદર્શન’

આવૃત્તિ : ચોથી

પૃ. ૨૩૬

—શ્રીમોદા

સાહિત્ય મુદ્રણાલય, અમદાવાદ.